
ମୋର ପ୍ରିୟ ପାଠକ ; ପାଠିକା ଯେଉଁମାନେ ବିଭିନ ପତୁପତ୍ରିକା 
ପୃଷ୍ଠାରୁ କିମ୍ବା ଗଳପୁସ୍ତକରୁ ମୋ ଗଳ୍ପ ପଢ଼ି ନିଜେ ଖୁସି ହେବା ସଙ୍ଗେ 
ସଙ୍ଗେ ତାଙ୍କ ଖୁସିକୁ ମୋ ସହିତ ବାଣ୍ଟିବାକୁ ମୋତେ ଚିଠି ଲେଖନ୍ତି 
ଫୋନ୍‌ କରନ୍ତି କିମ୍ବା ମୋ ସହିତ ସାକ୍ଷାତ ଆଲୋଚନା କରନ୍ତି 
ସେଘମାନଙ୍କ ଶ୍ରଦ୍ଧାସିକ୍ତ ହସ୍ତରେ ଅର୍ପଣ କରୁଛି ମୋର ଏଇ ଅଷ୍ଟମ 
ଗନ ସଂକଳନ “ ଏବଂ ଇଶ୍ଵରଙ୍କ ଇ-ମେଲ୍‌ ” | 

ମୋର ଆଶା ଓ ବିଶ୍ଵାସ ଏ ଗଛ୍ଥ ସଂକଳନଟି ସେମାନଙ୍କୁ 
ନିରୁତା ଆନନ୍ଦ ପ୍ରଦାନ କରିବ | 


ଆନଂଦ ଚଂଦ୍ର ପହି 

କଥାକାରଙ୍କ ନିଜକଥା 


ମୁଁ ଜଣେ ଗପ ଲେଖକ ଯେତିକି, ତା'ଠୁ ଢେର ବେଶି ଜଣେ ଗପର ପାଠକ | 
ମୁଁ ଏଯାବତ୍‌ ପ୍ରାୟ ଦୁଇଶହ ପାଖାପାଖ ଗପ ଲେଖୁଛି, କିନୁ ମୁଁ ପଢ଼ିଥିବା ଗପର ସଂଖ୍ୟା 
ହୁଏତ ଚାରି, ପାଞ୍ଚ ହଜାର ଟପିଯିବ । 

କିଛି ଗପ ପଢ଼ିବାକୁ ଆରମ୍ଭ କଲେ ଶେଷ ନ କରି ରହିହୁଏନା, ମାତ୍ର ଆଉ 
କିଛି ଗପକୁ ଯେତେ ଚେଷ୍ଟା କଲେ ବି ପଢ଼ିକି ସାରି ହୁଏନା । ପୃଷ୍ଠାଏ, ଦୁଇ ପୃଷ୍ଠା କି 
ତିନିପପଷ୍ଠା ପଢ଼ିବା ପରେ ମୁଁ ବାଧ୍ୟ ହୁଏ ତାକୁ ଡେଇଁଯାଇ ପରବର୍ରୀ ଗପ ଉପରେ ଆଖୁ 
ପକାଇବାକୁ । 

କିଛି ଗପକୂ ପଢୁଥିବା ସମୟତକ ହିଁ ଉପଭୋଗ କରିହୁଏ, କିନୁ ଗପଟି 
ପଢ଼ିସାରିବା ପରେ ତାହା ମନ ସିଲଟରୁ ସଂପୂର୍ଣ୍ଣ ଲିଭିଯାଏ । ତା'ର ଛାଇ କି ଛବିରୁ 
ରେଖାଟିଏ ମନରେ ଆଙ୍କି ହୁଏ ନାହିଁ 

ଆଉ କିଛି ଗପ ଅଛି ଯାହା ପଢ଼ି ସାରିବାର ଅନେକ ଦିନ ପର୍ଯ୍ୟନ୍ତ ମନରୁ ଭୁଲି 
ହୁଏ ନାହିଁ । ଗପଟିର ସମୁଦାୟ ଘଟଣାର ସିଏ ପ୍ରତ୍ୟକ୍ଷଦର୍ଶୀ ବୋଲି ପାଠକ ନିଜ 
ଭିତରେ ଅନୁଭବ କରେ ଓ ଘଟଣାଟି ନିକଟରୁ ପ୍ରତ୍ୟକ୍ଷ କଲେ ଦର୍ଶକ ମନରେ ଯେଉଁ 
ଭାବପ୍ରବଣତା ଆସିବା କଥା ଅବିକଳ ସେମିତିଆ ଭାବପ୍ରବଣତା ପାଠକ ମନରେ ସୃଷ୍ଟି 
ହୁଏ । ସେ ଗପର କିଛି ଘଟଣା, କିଛି ଦୃଶ୍ୟ ଓ କିଛି ଚରିତ୍ର ପାଠକକୁ ପ୍ରଚୂର ଭାବେ 
ପ୍ରଭାବିତ କରେ | ବହୁ ସମୟ ପର୍ଯ୍ୟନ୍ତ ଆଛୁନ୍ନ “କରି ରଖେ । 

ମୁଁ ଯେଉଁ ଦିନ ଏମିତିଆ ଭଲ ଗପଟିଏ ପଢ଼ିଥାଏ ସେ ଦିନସାରା ସେ ଗପର 
ମିଠା ମୋ ମୁହଁରୁ ଛାଡ଼େ ନାହିଁ । ପାଟି ମିଠା ମିଠା ଲାଗେ । ମୋ ମନ ଭିତରେ ସେ 
ଗପଟା ପଶି ଗୋଟେ ବାସ୍ପା ସୃଷ୍ଟି କରେ ଓ ସେ ବାସ୍କା ସାରା ଦେହ, ମନ ଓ ପ୍ରାଣକୁ 
ଚହଟି ଯାଏ । ମୋ ବ୍ୟକ୍ତିଗତ ଜୀବନର ସୁଖ, ଦୂଃଖ ଭୁଲି ମୁଁ ସେଇ ଗଛର ଚରିତ୍ରମାନଙ୍କ 
ସୁଖ, ଦୁଃଖ, ହସ, କାନ୍ଦ ଭିତରେ ବୁଡ଼ି ରହେ । 

ଗୋଟେ ଭଲ ଗପ ଭିତରେ କିଛି ସମୟ ପର୍ଯ୍ୟନ୍ତ ବୁଡ଼ି ରହିବା, ସେ ଗପର 
ଚରିତ୍ରମାନଙ୍କୁ ନିଜ କଳନା ଭିତରକୁ ଆଣି ତାଙ୍କ ସହିତ ଆତ୍ତିୟତା ବଢ଼ାଇବା ଆଉ ସେ 
ଗପର ପରିଣତିକୁ ନେଇ ନିଜ ଭିତରେ ଘଣ୍ଟା ଚକଟା କରିବାରେ ମୁଁ ଦିନେ ନୁହଁ କିଛି 
ଦିନ ଯାଏ ମଜିଯାଏ । 

ଭଲ ଗପଟି ପଢ଼ିବାର ଅନୁଭବ ଓ ଆନନ୍ଦ, ଭଲ ନାଟକଟିଏ, ଭଲ ସିନେମାଟିଏ 
କି ଭଲ ଦୂରଦର୍ଶନ ଧାରାବାହିକଟିଏ ଦେଖବାର ଅନୁଭବ ଓ ଆନନ୍ଦଠୁ ନିଆରା 
ନୁହେଁ । 

ଭଲ ଗପଟି ପାଠକ ମନରେ ଗପର ଚଚରିତ୍ରମାନଙ୍କ ପ୍ରତି ସହାନୁଭୂତି ଓ 
ସମବେଦନାର ସୃଚଛସ୍ତୋତଟିଏ ସୃଷ୍ଟି କରିବାରେ ସମର୍ଥ ହୁଏ । 

ସେମିତି କିଛି ଭଲ ଗପକୁ ଆପଣମାନେ ଯଦି ମୋର ଏଇ ଗଳ୍ପ ସଂକଳନ 
“ ଏବଂ ଇଶ୍ବରଙ୍କୁ ଇ-ମେଲ୍‌ ”ରେ ଭେଟନ୍ତି ତା'ହେଲେ ମୋର ଶ୍ରମ ସାର୍ଥକ ହେବ | 

ଗପଟିଏ ଲେଖୁବା ପରେ ମୁଁ ଗପଟିର ନାଆଁ ଦେବା ପାଖରେ ଦିନ ଦିନ 
ଅଟକିଯାଏ । ଏପରିକି ଲେଖା ସରିଥିବା ଗପଟିର ନାଆଁ ଦେବାକୁ ମୋତେ ମାସ ମାସ 
ସମୟ ଅପେକ୍ଷା କରିବାକୁ ପଡ଼ିଥାଏ । ଗୋଟିଏ ବହିର ଆକର୍ଷଣୀୟ ନାଆଁଟିଏ ଦେବା 
ଆହୁରି କଷ୍ଟକର କଥା | ଭଲ ନାଆଁଟିଏ ମିଳିବାରେ ଡେରି ହେବାରୁ ଏ ଗଛ ସଂକଳନର 
ପ୍ରକାଶନ ବର୍ଷଟିଏ ଗଡ଼ିଗଲା | 

ତେବେ ଏଇ ଗପ ସଂକଳନର ନାଆଁ ଦିଆରେ ମୋ ପୁଅ ଆଶିଷର ଅବଦାନ 
ଅନେକ । ଏ ନାଆଁଟି ଯଦି ନାଆଁକରେ ସିଏ ଏହାର ସମସ୍ତ ଶ୍ରେୟର ହକଦାର । 

ମୋର ଦୂଇ ଝିଅ ଅନୁକଂପା ଓ ଆକାଶଙ୍କ ପ୍ରେରଣା ଭୁଲିବାର ନୂହଁ | ଲେଖା 
ଲେଖୁୂରେ କେବେ ମୁଁ ଅଳସୁଆମୀ କଲେ ସେ ଦୁହେଁ ମୋତେ ସଚେତନ କରି ଦିଅନ୍ତି | 

ଏ ସଂକଳନରେ ସ୍ଥାନ ପାଇଥିବା ଗଳଗୁଡ଼ିକ ଓଡ଼ିଶାର ସମ୍ଭାନ୍ତ ସାହିତ୍ୟ ପତ୍ରିକା 
କାହାଣୀ, ଅପୂର୍ବା, କୁସୁମିତ, ଆଗାମୀ ଶତାଦ୍ଦୀ, ଅନୁରୂପା, କାଦମ୍ବିନୀ, ଭାବନା, 
କଥାକାର, ମୁଁ ନା, ପାହାଚ, ବର୍ଭିକା ଓ ଆମରି ଗପର ବିଭିନ୍ନ ସଂଖ୍ୟାରେ ପ୍ରକାଶିତ | 
ଉକ୍ତ ସାହିତ୍ୟ ପତ୍ରିକାର ସଂପାଦକମାନଙ୍କ ପାଖରେ ମୁଁ କୃତଜ୍ଞ । 

ବିଶିଷ୍ଟ ପ୍ରାବନ୍ଧିକ ବନ୍ଧୁ ବୈଷ୍ଣବ ଚରଣ ମହାନ୍ତି ଯାହାଙ୍କ ଓଡ଼ିଆ ଭାଷା ଓ 
ବ୍ୟାକରଣ ଜ୍ଞାନ ମୋତେ ସର୍ବଦା ଚମତ୍‌କୃତ କରେ ଏବଂ ଯାହାଙ୍କ ଲଳିତ ନିବନ୍ଧର 
ଲାଳିତ୍ୟ, ମିଠା ମିଠା ଶବ୍ଦର ଯମକ ଓ ଅର୍ନଭେଦୀ ଶାଣିତ ବ୍ୟଙ୍ଗ ମୋତେ ବିମୋହିତ 
କରେ | ତାଙ୍କ ସହଯୋଗ ଭୁଲିବାର ନୁହଁ । ତାଙ୍କ ତୀକ୍ଷଣ ଆଖୁ ପଡ଼ିନଥ୍‌ଲେ ଏ ଗଳ୍ପ 
ସଂଵିଳନର ଛପାରେ ଅନେକ ଅଶୁବ୍ଧି ରହିଯାରଥାନ୍ତା । ତାଙ୍କ ସହଯୋଗ ପାଇଁ ମୁଁ 
କୃତଜ୍ଞ | 


ଆନଂଦ ଚଂଦ୍ର ପହି 

ସଂନ୍ରାସବାଦୀ 
ସହାବସ୍ଥାନ 

କ୍ଷୋଭ 

ଆକାଶଛତା 

ମାରୁତିକାର୍‌ 

ପୁନଶ୍ଚ ମହାଭାରତ 

ନିଜ ନିଜ ପରିଧବ 
ହଡ଼ାବଳଦର ହମ୍ବାରଡ଼ି 
ଆଲାର୍ମ 

ସିଦ୍ଧାର୍ଥର ସିବି 

ସଂନ୍ତ୍ରାସବାଦୀ 


ମୁଁ ଓ ମୋ ସ୍ତ୍ରୀ ଅନିତା କୋଣାର୍କ ସୁପରଫାଷ୍ଟ ଟ୍ରେନ୍‌ରେ ବମ୍ବେ ଯାଉଥୁଲୁ 
ଆମ ପୁଅ ପାଖକୁ । ଆମ କ୍ୟାବିନ୍‌ରେ ଆଠଟି ବର୍ଥ । ତଳ ବର୍ଥ ଦୂଇଟି ଆମେ ରିଜର୍ଭ 
କରିଥିଲୁ | ପାଖାପାଖୁ ବସିଥୁବା ସହଯାତ୍ରୀମାନେ ଯଦି ଓଡ଼ିଆ ନ ହୋଇ ହିନ୍ଦୀ, ତେଲ୍‌ଗୁ, 
ବଙ୍ଗାଳୀ, ଆସାମୀ କିମ୍ବା ତାମିଲ ହୋଇଥିବେ ତାହେଲେ ଯତ୍ରାପଥ ଆମ ପାଇଁ ଦୁର୍ବିସହ 
ହେବ । 

ଅନ୍ଯ ଛଅ ଜଣଙ୍କ ଉପରେ ମୁଁ ଦୃଷ୍ଟି ପକାଇଲି । ବେଶ ପୋଷାକ କିତ୍ଭା 
ଭାବଭଙ୍ଗୀରୁ କିଏ କେଉଁ ଭାଷା କହୁଥିବା ମଣିଷ ତାହା ଚିହ୍ନିବା ଅସମ୍ଭବ । କେବଳ 
ଜଣକୁ ପୋଷାକରୁ ଚିହ୍ନି ଦେଲି । ସେ ଭଦ୍ରଲୋକ ମୁଣ୍ଡରେ ପଗଡ଼ି ଭିଡ଼ିଥଲେ । ସେ 
ନିଶ୍ଚୟ ଜଣେ ପଞ୍ଜାବୀ । ଅନ୍ୟ ପାଞ୍ଚ ଜଣ କେଉଁ ଭାଷାର ତାହା ଜାଣିବା ପାଇଁ ସେମାନଙ୍କ 
ମୁହଁର କଥାକୁ ଲକ୍ଷ୍ୟ କଲି । 

ସମସ୍ତେ ହିନ୍ଦୀ ଭାଷାରେ କଥାବାର୍ଭା କରୁଥିଲେ | ଭାରତର ପ୍ରାୟ ସବୁ ଟ୍ରେନ୍‌ର 
ସାଧାରଣ ଭାଷା ହିନ୍ଦୀ | ଆମ ଦେଶର ଜାତୀୟ ଭାଷା ହିନ୍ଦୀ ବୋଲି ଯେ ସମସ୍ତେ 
ହିନ୍ଦୀରେ କଥାବାର୍ଭା କରନ୍ତି, ତାହା ଠିକ୍‌ ନୁହେଁ । ଅନ୍ୟ ଭାଷା ଅପେକ୍ଷା ହିନ୍ଦୀ ଭାଷା 
କହିବା ଅପେକ୍ଷାକୃତ ସହଜ | ତା'ଛଡ଼ା ଦୂରଦର୍ଶନର ହିନ୍ଦୀ ସିରିଆଲ, ସଂବାଦ ଓ 
ସିନେମା ହିନ୍ଦୀଭାଷାକୁ ଭାରତର ସବୂଲୋକଙ୍କ ପାଖରେ ପହଞ୍ଚାର ପାରିଥୁବାରୁ ତାହା 
ବୁଝିବା ଓ କହିବା ସମସ୍ତଙ୍କ ପକ୍ଷେ ସହଜ ଓ ସୁବୋଧ୍ଯ ହୋଇଛି । ଏମିତିକି ମୋ ସ୍ତ୍ର 
ଅନିତା ହିନ୍ଦୀର ‘ଅ” ଅକ୍ଷର ନ ଜାଣି ମଧ୍ଯ ହିନ୍ଦୀ ବୁଝିପାରନ୍ତି । 

ମଝି ବର୍ଥ ଦୂଇଟିରେ ବସିଥ୍‌ବା ଦୂଇ ସହଯତ୍ରୀଙ୍କ ଓଡ଼ିଆ ମିଶା ବିଚିତ୍ର ହିନ୍ଦୀ 
କଥାବାର୍ରାରୁ ମୁଁ ଜାଣିଗଲି ସେ ଦୂଇଜଣ ଆମ ଓଡ଼ିଆ ଲୋକ । ପରସ୍ପରଙ୍କୁ ଚିହ୍ନି 
ନଥିବାରୁ ଏମିତି ବଙ୍କା ବଙ୍କା ହିନ୍ଦୀରେ କଥାବାର୍ଭା ହେଉଛନ୍ତି | ମୁଁ ସିଧା ସେ ଦୁଇଜଣଙ୍କୁ 
ଓଡ଼ିଆରେ ପଚାରିଲି- ମୋ ଅନୁମାନ ଯଦି ସତ ହୋଇଥାଏ, ତା” ହେଲେ ଆପଣ 


ଆନଂଦ ଚଂଦ୍ର ପହି 

ଏବଂ ଭଶ୍ଵରଙ୍କୁ ଇ-ମେଲ୍‌ ଞ ୮ 


ଦୂଇଜଣଯାକ ଓଡ଼ିଆ ନିଶ୍ଚୟ | 

ସେ ଦୁଇଜଣ ପରସ୍ପରଙ୍କ ମୁହଁକୁ ଚାହିଁ ହୋ ହୋ ହୋଇ ହସି ଉଠିଲେ ଓ 
ସ୍ଵୀକାର କଲେ ଯେ ଦୁହେଁ ଓଡ଼ିଆ ! ଜଣଙ୍କ ଘର କେନ୍ଦୁଝର | ସିଏ ଯାଉଛନ୍ତି ତାଙ୍କ 
ସାନଭାଇ ପାଖକୁ । ସାନଭାଇ ହାଇଦ୍ରାବାଦରେ କୌଣସି ଗୋଟେ କଂପ୍ଯୁଟର 
କଂପାନୀରେ ମ୍ୟାନେଜର | ଅନ୍ୟ ଜଣଙ୍କ ଘର ପାରାଦ୍ଵୀପ । ସିଏ ଯାଉଛନ୍ତି ବମ୍ବେ | 
ସେଠି ତାଙ୍କ ଝିଅଜ୍ଵାଇଁ ଅଛନ୍ତି | ଜ୍ବାଇଁ ମିରାରୋଡ଼ରେ ଗୋଟିଏ ପ୍ଲାଷ୍ଟିକ ଫ୍ୟାକ୍ତିରେ 
କାମ କରନ୍ତି | 

ଦୁଇ ଜଣ ଓଡ଼ିଆ ସହଯତ୍ରୀଙ୍କୁ ଟ୍ରେନ୍‌ରେ ପାଇ ମୁଁ ଯେତିକି ଖୁସି ହେଲି ମୋ 
ସ୍ତ୍ରୀ ଅନୀତା ତା'ଠୁ ଅଧକ ଖୁସି ହେଲେ | ଅଧା ବୟସରେ ମହିଳାମାନେ ଚୂପ୍ଚାପ୍‌ 
ବସିବାକୁ ଆଦୌ ପସନ୍ଦ କରନ୍ତି ନାହିଁ ! କାହା ସହିତ କିଛି ନ ଗପିଲେ ସେମାନଙ୍କ 
ମୁଣ୍ଡଟା ରୁନ୍ଧି ହୋଇଗଲା ପରି ଲାଗେ । 

ସେ ଓଡ଼ିଆ ସହଯାତ୍ରୀ ଦୂରଜଣଙ୍କ ସହ ଗପ ଜମିଲା ଆମର । ଅନିତା ମୋତେ 
କହିଲେ- ସବା ଉପର ବର୍ଥରେ ଯେଉଁ ଦୁଇଜଣ ସେମାନଙ୍କ ବ୍ରିଫ୍‌କେଶ୍‌ ଓ ବ୍ୟାଗ ରଖୁ 
ତଳସିଟ୍‌ରେ ବସିଚନ୍ତି ସେ ଦୂଇଜଣଯାକ ଅଣଓଡ଼ିଆ । ଜଣେ ତ ପଞ୍ଜାବୀ, ଅନ୍ୟ 
ଜଣକ ମଧ୍ଯ ଅନ୍ୟ କୋଉ ଭାଷାର | 

କିନୁ ଅଛ ସମୟ ପରେ ଜଣାପଡ଼ିଲା ସେ ଯୁବକ ଜଣକ ତେଲ୍‌ଗୁଭାଷୀ ହେଲେ 
ମଧ୍ଯ ତାଙ୍କର ଦୁଇ ପୁରୁଷ ହେଲା ଓଡ଼ିଶାର ବ୍ରହ୍ମପୁରରେ ରହୁଛନ୍ତି । ସେ ଓଡ଼ିଆ କହି 
ପାରନ୍ତି ଓ ବୁଝିପାରନ୍ତି । ପଞ୍ଜାବୀ ଭଦ୍ରଲୋକ ମଧ୍ଯ ରାଉରକେଲାର ବାସିନ୍ଦା | ସେ 
ମଧ୍ଯ ଓଡ଼ିଆରେ ପ୍ରାଞ୍ଜଳ କହିପାରନ୍ତି | 

ଆମ କ୍ୟାବିନ୍‌ର ସାଇଡ୍‌ ସିଟ୍‌ରେ ଝରକା ପାଖରେ ବସିଥିବା ଦୂଇଜଣ ଯୁବକ 
ଅଧ୍ବକାଂଶ ସମୟ ଇଂରାଜୀରେ ଆଳାପ ଆଲୋଚନା କରୁଥିଲେ ମଧ୍ଯ ସେ ଦୁହେଁ 
ଓଡ଼ିଶାର ଲୋକ । ମଝିରେ ମଝିରେ ଓଡ଼ିଆ ଶବ୍ଦ କେଇଟା ସେମାନଙ୍କ ପାଟିରୁ 
ବାହାରିଯାଇ ତାଙ୍କ ଓଡ଼ିଆମୀର ପରିଚୟ ର୍ଵଦଇଥଲା । 

ଆମ କ୍ୟାବିନ୍‌ର ଆଠଜଣଯାକ ଓଡ଼ିଆ ବୋଲି ଜାଣିବା ପରେ ମୁଁ ନିଜକୁ 
ଅତ୍ୟନ୍ତ ସହଜ ଓ ସ୍ଵାଭାବିକ କରି ନେଇଥିଲି | ଭୁବନେଶ୍ବରରୁ ବମ୍ବେ ଦୀର୍ଘ ଦୂଇଦିନର 
ରାସ୍ତାକୁ ଓଡ଼ିଆ ସହଯାତ୍ରୀମାନଙ୍କ ସହ ହସ ଖୁସିରେ କଟାଯାଇ ପାରିବ ବୋଲି ମୁଁ ଖୁସି 
ହୋଇ ଯାଇଥଲି । 

ହଠାତ୍‌ ଅନିତା ମୋ କାନ ପାଖକୁ ମୁହଁ ଆଣି କହିଲେ- ଝରକା ପାଖରେ 
ଯୋଉ ଦାଢ଼ିଆ ଟୋକାଟା ବସିଛି ସେଟା ବଦମାସଟାଏ । ତା' ଆଖ ଦୁଇଟା ଲାଲ୍‌ 


ଆନଂଦ ଚଂଦ୍ର ପହି 

୯ ଞ୍ଚ ସଂନ୍ତ୍ରାସବାଦୀ 


ଲାଲ୍‌ ଦିଶୁଚି । ଦେଖ ସେ ଲୋକଟା ଦିନଟାରେ ଏତେ ଲୋକଙ୍କ ସାମନାରେ ମଦ 
ବୋତଲ ଟେକି ମଦ ପିଉଛି । ମତେ ଭାରି ଡର ମାଡୁଛି । 

ମୁଁ ଦେଖୁଲି ସେ ଦାଢ଼ିଆ ଯୁବକ ଗୋଟେ ବୋତଲ ଟେକ଼ି କ'ଣ ଢକ୍‌ ଢକ୍‌ 
ପିଉଛି । ବୋତଲ ଉପରେ ଖବରୁ କାଗଜ ଗୁଡ଼ାଯାଇଛି । ମୋର ମନେ ହେଲା ଅନିତାଙ୍କ 
ଆଶଙ୍କା ହୁଏତ ଅହେତୁକ ନୂହଁ । ମଦ ବୋତଲର ପରିଚୟ ଢାଙ୍କିବା ପାଇଁ ସେ 
ଲୋକଟା ବୋତଲ ଉପରେ ଖବର କାଗଜ ଗୁଡ଼ାଇଛି । 

ଗାଡ଼ି ଭିତରେ ଫେରି କରୁଥିବା ମିକ୍ୟରବାଲାକୁ ଅଟକାଇ ତାଠୁ କିଛି ମିକ୍ୟଢର, 
ପିଆଜ, ଲଙ୍କା କିଣି ମଝିରେ ଥୋଇ ଦୁଇବନ୍ଧୁ ଖାଇଲେ ଓ ମଝିରେ ମଝିରେ ସେଇ 
ବୋତଲ ଟେକି ମଦ ପିଇଲେ । ଇଂରାଜୀ ଓଡ଼ିଆ ମିଶାଇ ଏଣୁ ତେଣୁ ବଡ଼ ପାଟିରେ 
ଗପିଲେ ଓ ହୋ ହୋ ହୋଇ ହସିଲେ । ଏ ଦୁର୍ଦାନ୍ତ ଯୁବକର ସେଇ ସାଙ୍ଗର ଚେହେରା 
ସେମିତି ଭୟଙ୍କର ନ ହେଲେ ବି ଉଭୟଙ୍କ କଥା, ହସ ଓ ହାବଭାବ ଆମକୁ ଭଲ ଲାଗୁ 
ନଥିଲା | 

ଅନିତା ମୋତେ ବାରମ୍ବାର କହୁଥିଲେ- ସେ ଦୂଇଟାଯାକ ଟୋକା ମଦ ପିଉଛନ୍ତି, 
ଅସଂଯତ କଥାବାର୍ଭା କରୁଛନ୍ତି । ମତେ ଡର ଲାଗୁଛି । ଟି.ଟି.ଆଇ.ଙ୍କୁ କହି ଆମ ସିଟ 
ବଦଳାଇ ଦିଅ । ରାତି ହେବା ଆଗରୁ ଆମେ ଅନ୍ୟ ଡବାକୁ ଚାଲିଯିବା । 

ଆମ କ୍ୟାବିନ୍‌ରେ ଥୁବା ଅନ୍ୟ ଚାରିଜଣ ମଧ୍ଯ ସେ ଦୁଇ ଯୁବକଙ୍କ ମଦଖୁଆ, 
ଓ କଥାବାର୍ଭା, ହସ ଶୁଣି ତଟସ୍ତ ହୋଇ ସେମାନଙ୍କୁ ଚାହିଁଥାନ୍ତି । ତାଙ୍କ ଆଚରଣର 
ପ୍ରତିବାଦ କି ପ୍ରତିରୋଧ କରିବାକୁ ସେ ଚାରିଜଣ ଚାହୁଥୁଲେ ମଧ୍ଯ ଉପଯୁକ୍ତ ସମୟର 
ପ୍ରତୀକ୍ଷାରେ ଥିବା ପରି ମନେ ହେଲା | 

ଅନିତା ପୁଣି ଥରେ ମୋ କାନ ପାଖକୁ ମୁହଁ ଆଣି ଖୁବ୍‌ ଡରିବା କଣ୍ଠରେ 
କହିଲେ- ଦେଖ, ସେ ଦାଢ଼ିଆ, ରୁକ୍ଷ ଯୁବକଟା ବାଆଁ ହାତରେ ସବୁକାମ କରୁଛି । 
ଡାହାଣ ହାତଝା ସବୁବେଳେ ପ୍ୟାଣ୍ଟ୍‌ ପକେଟ୍‌ରେ ଭର୍ଭି କରି ରଖୁଛି । ମତେ ଲାଗୁଛି 
ସେ ବଦମାସ ଟୋକାର ଡାହାଣ ହାତରେ ଗୋଟେ ପିସ୍ତଲ ଅଛି, ଆଉ ସେଇ ପିସ୍ତଲ 
ସହିତ ଡାହାଣ ହାତଟାକୁ ପକେଟ୍‌ରେ ଲୁଚାଇ ରଖୁଛି । 

ମୁଁ ସେ ଲୋକର ଡାହାଣ ହାତକୁ ଚାହିଁଲି । ବସିଥିବା ଅବସ୍ଥାରେ ମଧ୍ଯ ହାତଟା 
ପକେଟରେ ପଶିଛି । ହାତରେ ପିସ୍ତଲ ଧରିଛି କି ଛୁରୀ ଧରିଛି ତାହା ସ୍ପଷ୍ଠ ହେଉ 
ନଥଲେ ବି ହାତଟା ପ୍ୟାଣ୍ଟ୍‌ ପକେଟ୍‌ରେ ସବୁବେଳେ ପଶି ରହିବା ନିହାତି ଅସ୍ବଭାବିକ 
ଥିଲା । 

ଅନିତାଙ୍କ ଚାପା ଚାପା କଣ୍ଠସ୍ବରର କଥା ମୋ ଉଦ୍ଦେଶ୍ୟରେ ଥିଲେ ମଧ୍ଯ ଆର 


ଆନଂଦ ଚଂଙ୍ର ପହି 

ଏବଂ ଇଶ୍ଵରଙ୍କ ଇ-ମେଲ୍‌ ୍ଞ ୧୦ 


ଚାରି ଜଣଙ୍କ କାନରେ ପହଞ୍ଚି ଯାଇଥଲା । ସେମାନଙ୍କ ଆଶ୍ଚର୍ଯ୍ୟ ଆଖୁ ସେଇ ରୁକ୍ଷ 
ଦାଢ଼ିଆ ଲୋକର ପ୍ୟାଣ୍ଟ ପକେଟରେ ପଶିଥିବା ଡାହାଣ ହାତ ଉପରେ ସ୍ଥିର ଥଲା । 

ଭୟଭୀତା ଅନିତାଙ୍କୁ ମୁଁ ଆଶ୍ଵାସନା ଦେଉଥଲି- ତୁମେ ଭୟ କରନା । ଆମେ 
ଏତେ ଲୋକ ଅଛୁ, କିଛି ଗୋଟେ ବ୍ଯବସ୍ଥା ନିଷ୍ଚୟ କତ୍ତାଯାଇ ପାରିବ । ପ୍ରତି 
କଂପାର୍ଟମେଣ୍ଟରେ ରେଲ ପୋଲିସ ଅଛନ୍ତି । ଯଦି କିଛି ହୁଏ, ଆମେ ସେମାନଙ୍କ 
ସାହାଯ୍ୟ ନେବା | 

ଅନିତା କିନୁ ବୂଝିବାକୁ ପ୍ରସ୍ତୁତ ନୂହଁନ୍ତି । ଆଉ ଘଣ୍ଟାଏ ପରେ ରାତି ଆସିବ । 
ରାତି ଦଶଟା ପରେ ସମସ୍ତେ ଆଲୁଅ ଲିଭାଇ ଶୋଇ ପଡ଼ିବେ । ସେଇ ସମୟରେ ଯଦି 
ସେ ଲୋକ ଦୂଇଟା କିଛି କରି ବସନ୍ତି । କିଏ ଆମକୁ ସାହାଯ୍ୟ କରିବ ? ଏ ଲୋକ 
ଦୂଇଟାଙ୍କ ହାବଭାବରୁ ମୋର ମନେହୁଏ, ଏମାନେ ସଂନ୍ତାସବାଦୀ । 

ସଂନ୍ାସବାଦୀର ନାଆଁଶୁଣି ମୋ ଛାତିରେ ଘଡ଼ଘଡ଼ି ମାରିବା ପରି ଗୋଟେ 
ଭୟଙ୍କର ଶବ୍ଦ ହେଲା । ସଂନ୍ତାସବାଦୀଙ୍କ କାର୍ଯ୍ୟକଳାପ ସଂପର୍କରେ ମୁଁ ପଢ଼ିଥିବା 
ଖବରକାଗଜରେ ବିଭିନ୍ନ ଭୟଙ୍କର ଦୃଶ୍ୟ ମୋ ଆଖୁ ଆଗରେ ଠିଆହେଲା । ଗୋଟେ 
ଦୁଇଟା ସଂନ୍ତାସବାଦୀ ଗୋଟେ କଂପାର୍ଟମେଣ୍ଟର ସମସ୍ତ ଯତ୍ରୀଙ୍କୁ ବନ୍ଧୁକ ଗୁଳିରେ ମାରି 
ଶୁଆଇ ଦେବାର ଦୃଷ୍ଟାନ୍ତ ଅଛି । ଏମିତିକି ସଂନ୍ତରାସବାଦୀମାନେ ନିଜ ସମେତ ସମୁଦାୟ 
ଟ୍ରେନର ଯତ୍ରୀମାନଙ୍କୁ ବୋମା ସାହାଯ୍ୟରେ ଉଡ଼ାଇ ଦେବା କିଛି ବିଚିତ୍ର କଥା ନୁହଁ । 

ଶ୍ରୀନଗର ଓ କାଶ୍ମୀର ରାଜ୍ୟରେ ଗୋଟିଏ ଗୋଟିଏ ଗାଆଁର ସମସ୍ତ ପିଲା, 
ବୂଢ଼ା, ଯୁବତୀଙ୍କୁ ଧାଡ଼ି କରି ଠିଆ କରାଇ ଗୋଟି ଗୋଟି କି ଗୁଳିମାରି ଶେଷ କରିଦେବା 
ପରି ନୃସଂଶ କାଣ୍ଡ ସଂନ୍ତାସବାଦୀମାନଙ୍କ ଚରମ ଭୟଙ୍କରତାର ପରିଟୟ | 

ଏ ଦୁଇଟା ସଂନ୍ତାସବାଦୀଙ୍କୁ ଟ୍ରେନ୍‌ରେ ଏମିତି ଖୋଲା ଛାଡି ଦେବା 
ଟ୍ରେନଯତ୍ରୀମାନଙ୍କ ପାଇଁ ନିରାପଦ ନୂହଁ ¦ ମୁଁ ସେ ଦୂଇ ଜଣଙ୍କ ବିଷୟରେ କିଛି 
କରିବାକୁ ଚିନ୍ତା କରିବାକୁ ଲାଗିଲି । ଟ୍ରେନ୍‌ରେ ଥିବା ଟି.ଟି.ଆଇଙ୍କୁ ସଂନ୍ଧାସବାଦୀ 
ଦୂଇଟାଙ୍କୁ ଟିହ୍ଵାଇ ଦେଇ ଟ୍ରେନ୍‌ର ପୋଲିସଙ୍କ ସାହାଯ୍ୟରେ କିଛି କାର୍ଯ୍ୟାନୁଷ୍ଠାନ କରାଯାଇ 
ପାରେ | କିନ୍ତୁ ଏ ସଂନ୍ାସବାଦୀମାନେ ଅତ୍ୟାଧୁନିକ ଅସ୍ତଶସ୍ତରେ ସଜିତ ହୋଇଥବେ ! 
ଏମାନଙ୍କୁ ସାମ୍ନା କରିବା ପାଇଁ କେତେଜଣ ପୋଲିସ ଏ ଟ୍ରେନ୍‌ରେ ଥିବେ ? ସେମାନଙ୍କ 
ପାଖରେ କି ଅସ୍ତଶସ୍ତ ଥବ ? ରେଇଓୱ ପୋଲିସ କ'ଣ ସଂନ୍ତାସବାଦୀମାନଙ୍କୁ ଆୟର 
କରିବାକୁ ସମର୍ଥ ହେବେ ? ଆମ ସେନାବାହିନୀର ଜବାନମାନେ ମଧ୍ଯ ଏ 
ସଂନ୍ତାସବାଦୀମାନଙ୍କୁ କାବୁ କରିବାକୁ ସମର୍ଥ ହେଉନାହାନ୍ତି । କେତେକ କ୍ଷେତ୍ରରେ 
ସେମାନେ ଲୁଟିଛପି ଆମ ସେନାବାହିନୀର କ୍ଷତି ଘଟାଉଛନ୍ତି | ରାତିରେ ସେନାଶିବିର 


ଆନଂଦ ଚଂଦ୍ର ପହି 

୧୧ ଜ୍ଞ ସଂନ୍ାସବାଦୀ 


ଉପରେ ବୋମା ପକାଇ ଆମ ଜବାନମାନଙ୍କୁ ଅତର୍କିତ ଆକ୍ରମଣ କରୁଛନ୍ତି | ତା' ଛଡ଼ା 
ସମୁଦାୟ ଟ୍ରେନ୍‌ରେ ମାତ୍ର ଏଇ ଦୂଇଜଣ ସଂନ୍ତାସବାଦୀ ଅଛନ୍ତି ନା ପ୍ରତି କମ୍ପାର୍ଟମେଣ୍ଟ୍‌ରେ 
ଏମିତି ଦୂଇ ଦୂଇ ଜଣ ସଂନ୍ତ୍ାସବାଦୀ ଅଛନ୍ତି ? ପ୍ରତି କମ୍ପାର୍ଟମେଣ୍ଟରେ ଥିଲେ ସେମାନଙ୍କୁ 
ଆମ ଟ୍ରେନ୍‌ର ଅଳ ସଂଖ୍ୟକ ପୋଲିସ୍‌ ନିୟନ୍ତ୍ରଣ କରିବା ଅସମ୍ଭବ | ସେମାନେ ଚାହିଁଲେ 
ଯେ କୌଣସି ମୁହୂର୍ଭରେ ଯାହା ବି କରି ପାରନ୍ତି । 

ଅନିତା ମୋ କାନ ପାଖକୁ ମୁହଁ ଆଣି ଭୟମିଶା ଫିସ୍‌ ଫିସ୍‌ ସ୍ବରରେ କହିଲେ- 
ତମେ ସେତେବେଳୁ କ”ଣ ଏତେ ଭାବୂଚ ? ଶୀଘ୍ର କିଛି କର, ନ ହେଲେ ରାତି 
ହୋଇଗଲେ ମହା ବିପଦ | 

ଏ ସଂନ୍ତରାସବାଦୀ ଦୂଇଜଣଙ୍କ ସହିତ ଆଲୋଚନା କଲେ ହୁଏତ ଏମାନଙ୍କ 
ଉଦେଶ୍ୟ ସଂପର୍କରେ କିଛି ସୂଚନା ମିଳିପାରେ | ଏମାନେ ଓଡ଼ିଆ । ତେଣୁ ଏମାନଙ୍କ 
ସହିତ କଥାବାର୍ରା କରାଯାଇ ପାରେ | 

ମୁଁ ଅନିତାଙ୍କୁ ମୋ ଉଦ୍ଦେଶ୍ୟ ଜଣାଇଲି | କିନ୍ତୁ ସିଏ ମୋତେ ଏ ଦିଗରେ 
ଉତ୍ସାହିତ କଲେ ନାହିଁ । ଭୟ ଜଡ଼ସଡ଼ ଜଣେ ନାରୀର ପରାମର୍ଶ ଯେ ଅର୍ଥହୀନ ସେ 
ବିଷୟରେ ମୁଁ ସଚେତନ ଥଲି । ଖାସ୍‌ ଭୟ ସକାଶେ ପରିସ୍ଥିତିକୁ ଅଧ୍ଧକ ଭୟାର୍ର କରି 
ଦିଅନ୍ତି ଏ ନାରୀଜାତି । ମୁଁ ଅନିତାଙ୍କର ବାରଣ ନ ମାନି ସେ ଦୁଇ ଜଣଙ୍କ ଆଡ଼କୁ 
ଆଗେଇଲି | ଅନିତାଙ୍କର ଭୟ ଥରଥର ଗୋଟେ ହାତ ମୋର ଗୋଟେ ହାତକୁ ପଛରୁ 
ଭିଡ଼ି ଧରିଥାଏ । 

ସେ ଦୂଇଜଣଙ୍କ ମୋର ପ୍ରଥମ ପ୍ରଶ୍ନ ଥଲା- ଆପଣ ଦୁଇଜଣ କେଉଁଠିକି ଯିବେ ? 

ପକେଟ୍‌ରେ ହାତ ପୂରାଇଥବା ଯୁବକ ଉତ୍ତର ଦେଲା — ଆପଣ କ'ଣ 
କହିପାରିଝଵେ ଆପଣ କୂଆଡ଼େ ଯିବେ ? 

ମୁଁ କହିଲି - ନ କହି ପାରିବି କାହିଁକି ? ଟ୍ରେନରେ ଉଠିବା ପୂର୍ବରୁ ମୁଁ ମୋ 
ଗନ୍ତବ୍ୟ ସ୍ଥାନକୁ ଟିକେଟ୍‌ କରିଛି । ମୁଁ ବମ୍ବେ ଯିବି । 

ଯୁବକ ଜଣକ କଟମଟ କରି ମୋ ମୁହଁକୁ ଚାହିଁ ପ୍ରଶ୍ନ କଲା- ବମ୍ବେକୁ ଟିକେଟ 
କିଣି ଗାଡ଼ିରେ ଚଢ଼ିଲେ କ'ଣ ଆପଣ ବମ୍ବେ ଯିବେ ବୋଲି କିଛି ନିଶ୍ଚିତତା ଅଛି ? ଏ 
ଟ୍ରେନ୍‌ ବମ୍ବେରେ ପହଞ୍ଚିବ, ୟାର ଗ୍ୟାରେଣ୍ଡି କିଏ ଦେବ ? ଆପଣ ? 

ମୁଁ ତାଙ୍କ ପ୍ରଶ୍ନର ଉତ୍ତର ଦେବାକୁ ଉଚିତ ମନେକଲି ନାହିଁ । ଟିକେ ସମୟ 
ଚୂପ୍‌ ରହିବା ପରେ ପୁଣି ପଚାରିଲି- ଆପଣ କୂଆଡ଼େ ଯାଉଛନ୍ତି ସେ କଥା ଢଣାଇବାର 
କିଛି ଅସୁବିଧା ଥଲେ ନ ଜଣାନୁ । ତେବେ ଆପଣ କ'ଣ କରୁଚନ୍ତି ? 

ସେ ଯୁବକ ବଡ଼ ବଡ଼ ଆଖୁ କାଢି ମୋତେ ଚାହିଁଲା ଓ ଫୋପାଡ଼ିବା ପରି 


ଆନଂଦ ଚଂଦ୍ର ପହି 

ଏବଂ ଇଶ୍ଵରଙ୍କ ଇ-ମେଲ୍‌ 7T୍ଞ ୧୨ 


କଣ୍ଠରେ ପୁଣି ପ୍ରଶ୍ନ କଲା- ଆଜି କାଲି କିଏ କୋଉଠି କିଛି କାମ କରୁଛି ଯେ ମୁଁ 
କରିବି ? ଆପଣ ଆଜି ଯାହା ଯେଉଁଠି ଦେଖୁଛନ୍ତି ସବୁ ଅଭିନୟ | କେହି କାମ କରୁ 
ନାହାନ୍ତି । ସମସ୍ତେ କାମ କରିବାର ଅଭିନୟ କରୁଛନ୍ତି | ` 

ମୁଁ ଟିକେ ଅଟକିଲି । ଲୋକଟା କୌଣସି କଥାର ସିଧା ଉତ୍ତର ନଦେଇ, ମୋ 
ପ୍ରଶ୍ନର ଉତ୍ତର ଆଉ ଗୋଟେ ପ୍ରଶ୍ନରେ ଦେଉଛି, ଯାହା ପ୍ରଶ୍ନ ନୁହେଁ କି ଉତ୍ତର ବି 
ନୁହେଁ । ମୁଁ ଟିକେ ଚିନ୍ତା କରି ପ୍ରଶ୍ନ କଲି- ନାଇଁ, ମୁଁ ପଚାରୁଥିଲି ଆପଣ କ'ଣ କିଛି 
ଚାକିରି କରନ୍ତି; ମାନେ ପବ୍ଲିକ ସେକ୍ଟରରେ କି ପ୍ରାଇଭେଟ୍‌ ସେକ୍ଟରରେ ? 

ଲୋକଟା ହୋ ହୋ ହୋଇ ହସିଲା ଓ ପୁଣି ମୋ ଉଦ୍ଦେଶ୍ୟରେ ଆଉ ଗୋଟେ 
ପ୍ରଶ୍ନ ଛାଡ଼ିଲା- ସରକାରୀ ଚାକିରି କିମ୍ବା ଘରୋଇ ଚାକିରି ବ୍ୟତୀତ ଆଜିର ଯୁବକମାନଙ୍କର 
କ'ଣ ଆଉ କିଛି ବୃରି ନାହିଁ ? 

ମୁଁ କହିଲି- ଆଉ କି ବୃଭି ? କିଛି ବିଜ୍ନେସ ? 

ସେ ଯୁବକ ଉତ୍କ୍ଷିପ୍ର ହୋଇ କହିଲା- ବିଜନେସ ମାନେ ଯୋଜନାବଦ୍ଧ 
ଠକାମି ? ଜଣେ କିଛି ପ୍ରତକ୍ସନ ନ କରି ଅନ୍ୟର ପ୍ରଡକ୍ଟର ମିଡିଲ୍‌ମ୍ୟାନସିପ୍‌ ମାନେ 
ଦଲାଲି କରିବା ? ' ଲକ୍ଷେ ଟଙ୍କାରେ କିଣିଥିବା ପ୍ରଡକ୍ଟକୁ ଲକ୍ଷେ ପଚାଶ ହଜାର ଟଙ୍କାରେ 
କିମ୍ବା ସ୍ଥଳ ବିଶେଷରେ ଦୂଇଲକ୍ଷ ଟଙ୍କାରେ ବିକ୍ରି କରିବା ? ମୁଁ ଏ ଧନ୍ଦାର ତାବ୍ର ନିନ୍ଦା 
କରେ | 
ମୁଁ ପୁଣି ପ୍ରଶ୍ନ କଲିଂ ଆଉ ତା' ହେଲେ ଆପଣ କଂଣ କିଛି ପ୍ରତକ୍ସନ୍‌ 
କରୁଛନ୍ତି ? ମାନେ ଆପଣଙ୍କର କିଛି ଫ୍ୟାକ୍ତି ଅଛି ? 

ଲୋକଟାର ମୁହଁର ରଙ୍ଗ ବଦଳି ଗଲା | ତା'ର ଆଖୁ ଦୂଇଟା ଆହୁରି ବଡ଼ 
ବଡ଼ ଦିଶିଲା । ସ୍ଵରକୂୁ ଅଧ୍ବକ କର୍କଶ କରି କହିଲା- ନିଜେ କିଛି କରିବା ପାଇଁ ଆଜିକାଲି 
ସରକାରୀ କିମ୍ବା ବେସରକାରୀ କ୍ଷେତ୍ରରୁ କିଛି ବି ପ୍ରୋତ୍ସାହନ ମିଳୁ ନାହିଁ । ଆଜିର 
ଶିକ୍ଷିତ ଯୁବକମାନେ ହତାଶ ହୋଇ ସବୁ ଶୃଙ୍ଖଳା, ଆଇନ କାନୁନ୍‌ର ଅର୍ଗଳ ଡେଇଁ 
ନକ୍ଟଲପନ୍ଛୀ କି ସଂନ୍ଧାସବାଦୀ ସାଜୁଛନ୍ତି | 

ଅନିତା ମୋତେ ଜୋର୍‌ କରି ଟାଣି ଆଣିଲେ | ମୁଁ ଆଉ କିଛି ନ ପଚାରି ମୋ 
ସିଟ୍‌ରେ ଚୁପ୍ଚାପ୍‌ ବସିଲି । ଅନିତା ଭୟରେ ମୋ ପାଞ୍ତକୁ ଲାଗି ଆସିଲେ । ଚାପା 
କଣ୍ଠରେ କହିଲେ- ମୁଁ ଯାହା କହୁଥିଲି ବିଶ୍ଵାସ କରୁନଥଲ, ଏବେ ବିଶ୍ଵାସ ହେଲା ତ ? 

ମୁଁ କିଛି ଉତ୍ତର ନ ଦେଇ ଚୂପ୍ଚାପ୍‌ ବସି ରହିଲି । ଆମ କମ୍ପାର୍ଟମେଣ୍ଟକୁ 
ଟି.ଟି.ଆଇ ପ୍ରବେଶ କଲେ । ଟି.ଟି.ଆଇ ମୋ ଟିକେଟ ଚେକ୍‌ କରିବା ଅବସରରେ ମୁଁ 
ଇସାରାରେ ସେ ଟୋକା ଦୂଇଟାଙ୍କ ପ୍ରତି ନଜର ଦେବାର ସଂକେତ ଦେଲି । ଟି.ଟି.ଆଇ 


ଆନଂଦ ଚଂଦ୍ର ପହି 

୧୩ ଞ୍ଞ ସଂନ୍ତାସବାଦୀ 


ଅଣଓଡ଼ିଆ ଲୋକ | ମୋ ଇସାରା ବୁଝିବାରେ କିଛି ଅସୁବିଧା ନଥୁଲା ! ତଥାପି ସିଏ 
କିଛି ବୁଝି ନ ପାରି ମୋ ମୁହଁକୁ ଚାହିଁ ପ୍ରଶ୍ନ କଲେ- ଓ କ୍ୟା ? 

ମୁଁ ସେମାନଙ୍କ ଉପସ୍ଥିତିରେ କିଛି କହିବା ବିପଦଜନକ । ବାଧ ହୋଇ ଚୂପ୍‌ 
ରହିଲି । ଟି.ଟି.ଆଇ ସେ ଟୋକା ଦୂୁଇଟାଙ୍କର ଟିକେଟ ଚେକ କରିବାକୁ ଗଲେ | 
ଦୂହେଁ ଦୁଇ ଜଣଙ୍କର ଅଲଗା ଅଲଗା ଟିକେଟ୍‌ ଦେଖାଇଲେ | ଯୋଉ ଦାଢ଼ିଆ ଲୋକଟା 
ଡାହାଣ ହାତ ପକେଟ୍‌ରେ ଭର୍ଭି କରିଥଲା ସେ ଲୋକର ହାଡାଣ ହାତଟା ସେମିତି 
ପକେଟ ଭିତରେ ଥୁଲା । ସିଏ ତାର ବା ହାତରେ ଛାତି ପକେଟରୁ ଟିକେଟ କାଢ଼ି 
ଦେଖାଇଲା | ଟି.ଟି. ଆଇ. ତା' ବାଆଁ ହାତରୁ ଟିକେଟ୍‌ ନେବା ବେଳେ ପକେଟ୍‌ରେ 
ପଶିଥିବା ତା'ର ଡାହାଣ ହାତ ପ୍ରତି ଅଵଶ୍ୟ ନଜର ପକାଇଥିଲେ, କିନୁ ତା' ଉପରେ 
ଅଧକ ଗୁରୁତ୍ଵ ନ ଦେଇ ଚାଲିଗଲେ । 

କିଛି ସମୟ ମୁଁ ଓ ଅନିତା ଚୂପ୍ଚାପ୍‌ ବସି ରହିଲୁ । ଏ ପରିସ୍ଥିତିକୁ ସାମ୍ନା 
କରିବାକୁ କିଛି ଗୋଟେ ସହଜ ଓ ନିରାପଦ ବାଟ ଖୋଜୁଥଲୁ । 

ଗୋଟେ କଫିବାଲା ଆସିଲା । ସେ ଦୁର୍ବାନ୍ତ ଦାଢ଼ିଆ ଟୋକାଟା ବାଆଁ ହାତ 
ହଲାଇ ଦୁଇଟା କଫିପାଇଁ କଫିବାଲାକୁ ସୂଚନା ଦେଲା । କଫିବାଲା ତା' କଫି ପଟ୍‌ 
ଥୋଇ ଦୁଇଟା ଡିସ୍ପୋକେବଲ୍‌ ଗ୍ଲାସରେ ଦୁଇଟା କଫି ଭରିଲା | ଦାଢ଼ିଆ ଟୋକାଟା 
କାଗଜଗୁଡ଼ାଯାଇଥିବା ମଦ ବୋତଲର ଠିପି ଖୋଲିଲା । ଆମ କ୍ୟଯାବିନ୍‌ରେ ଥବା 
ଅବଶିଷ୍ଠ ଛଅଜଣଙ୍କର ବାରଟି ଆଖ ବଡ଼ ବଡ଼ ଗୋଲ ଗୋଲ ହୋଇଗଲା । କଫି 
ସହିତ ମଦର କି ସଂପର୍କ ? କଫି ଆଉ ମଦର ମିକଶ୍ଚର କରି ପିଆଯାଏ ବୋଲି ମୁଁ 
ଆଗରୁ ଜାଣି ନଥୁଲି । ଥମସ୍‌ :ଅପ୍‌ କିମ୍ବା ସେହିପରି ଅନ୍ୟ କିଛି କୋଲୃତ୍ରିଙ୍କ ସହିତ 
ମଦ ମିଶାଇ ପିଆଯିବା କଥା ମୁଁ ଜାଣିଥିଲି । କିନୁ ଏମିତି ହଟ୍‌ କଫି ସହିତ... 

କିନ୍ତୁ ସେଇ ମୁହୂର୍ଭରେ ସାମାନ୍ଯ ଘଟଣାଟିଏ ଘଟିଲା ଯାହା ଆମ ଧାରଣାକୁ 
ସଂପୂର୍ଣ ଓଲଟ ପାଲଟ କରିଦେଲା | ସେ ଦାଢ଼ିଆ ଲୋକଟି ବୋତଲରୁ ଦୁଇ ଢୋକ 
ନେଇ କୂଳୁ କୂଳୁ କରି ଝରକା ବାଟେ ବାହାରକୁ କୂଳୁକୁଞା ପକାଇ ଦେଲା | ତା'ପରେ 
କଫି ପିଇଲା । 

ଝରକା ବାଟେ କୂଳକୁଞ୍ଞା କରିଥିବା ତରଳ ପଦାର୍ଥଟି ଯେ ମଦ ନ ହୋଇ ପାଣି 
ହୋଇପାରେ ଏ ଧାରଣା ଆମର ଆଦୌ ନଥୁଲା ! କାରଣ ବୋତଲ ଦୂଇଟା ଉପରେ 
ଦୂଇଟା ଖବର କାଗଜ ଗୁଡ଼ା ଯାଇଥଲା | ବୋତଲ ଭିତରେ ଥବା ପାନୀୟଟା ପାଣି ନା 
ମଦ ଏକଥାଟା ଭଲ ଭାବରେ ପରୀକ୍ଷା କରିବା ପାଇଁ ମୁଁ ଯୁବକକୁ ମାଗିଲି ଦୟାକରି 
ବୋତଲରୁ ଗୋଟେ ଗ୍ଲାସ୍‌ ପାଣି ଦେବେକି, ମୋର ଗୋଟେ ଓଷଧ ଖାଇବାର ଅଛି । 


ଆନଂଦ ଚଂଦ୍ର ପହି 

ଏବଂ ଇଶ୍ଵରଙ୍କୁ ଇ-ମେଲ୍‌ ଜ୍ଞ ୧୪ 


ଦାଢ଼ିଆ ଲୋକଟା ବଡ଼ ବଡ଼ ଆଖୁ କାଢ଼ି ମୋତେ ଓ ଅନିତାକୁ ଚାହିଁଲା | 
ତା'ପରେ ବୋତଲଟା ମୋ ହାତକୁ ବଢ଼ାଇ ଦେଲା । ଅନିତାଙ୍କୁ ନିର୍ଦ୍ଦେଶ ଦେଲି 
ବ୍ୟାଗ୍ରୁ ଗ୍ଲାସ କାଢ଼ି ମୋତେ ପାଣି ମୁନ୍ଦ୍ରେ ଦେବାକୁ | ଅନିତାଙ୍କ ସଂଦେହକୁ ସଂପୂର୍ଣ 
ଦୂର କରିବା ପାଇଁ ତାଙ୍କ ହାତକୁ ବୋତଲଟା ବଢ଼ାଇ ଦେଲି । 

ମୁଁ ଖଷଧ ଖାଇସାରି ପାଣି ପିଇଲି ଓ ବୋତଲଟା ଫେରାଇ ଦେଲି | ମୁଁ ମୋ 
ସ୍ତୀ ଅନିତା ଓ ଅନ୍ୟ ଚାରିଜଣ ସହଯତ୍ରୀ ପ୍ରତ୍ୟେକ ନିଜେ ନିଜ ଭିତରେ ସହଜ ମନେ 
କଲୁ । ନା, ଏମାନେ ମଦ୍ୟପ ନୁହଁନ୍ତି । ଖାଲି ମଦ ବୋତଲରେ ପାଣି ଭର୍ରି ହୋଇଛି । 
ମଦ ବୋତଲର ପରିଚୟ ଲୁଚାଇବାକୁ ତା” ଉପରେ ଖବର କାଗଜ ଗୁଡ଼ାଯାଇଛି ! 

କିନ୍ଧୁ ଏମାନେ ଯେ ସଂନ୍ତାସବାଦୀ ନୁହଁନ୍ତ ଏକଥା ଅନିତା ବିଶ୍ଵାସ କରିବାକୁ 
ନାରାଜ । ମଦ ପିଇବା ସହିତ ସଂନ୍ତାସବାଦୀ କାର୍ଯ୍ୟକଳାପର କିଛି ସଂପର୍କ ନାହିଁ ! 
ବରଂ ସଂନ୍ତାସବାଦୀମାନେ ମଦ ନ ପିଇବା ସମ୍ଭାବନା ବେଶି; କାରଣ ସେମାନେ 
ସର୍ବଦା ସତର୍କ ଓ ସଜାଗ । 

ରାତି ନଅଟାରେ ଅର୍ଡର ଦିଆଯାଇଥବା ମିଲ୍‌ ମିଳିଗଲା । ଖୁଆପିଆ ସରିଲା 
ରାତି ଦଶଟା ସୁଦ୍ଧା | ରାତି ସାଢ଼େଦଶଟା ବେଳକୁ ଆଲୁଅ ଲିଭାଇ ସମସ୍ତେ ଶୋଇପଡ଼ିଲେ 
ନିଜ ନିଜ ବର୍ଥରେ । କିନ୍ତୁ କଂପାର୍ଟମେଣ୍ଟର ଉଭୟ ପାର୍ଶ୍ଵର ପ୍ରବେଶ ପଥର ଆଲୁଅ 
ଧାସରେ ସାରା କଂପାର୍ଟମେଣ୍ଟ ମଧ୍ଯରେ ହାଲ୍‌କା ଆଲୁଅ ପଡ଼ିଥାଏ । 

ମୁଁ ଓ ଅନିତା ଦୁହେଁ ରାତି ସାରା ସେଇ ଦାଢ଼ିଆ ଯୁବକକୁ ଲକ୍ଷ୍ୟକରି ନିଜ 
ବର୍ଥରେ ପଡ଼ିଥାଉ | ଅନିତା ପ୍ରତି ଅଧଘଣ୍ଟାଏ ବ୍ୟବଧାନରେ ମୋତେ କିଛି ସଂକେତ 
ଦେଉଥାନି । କେତେବେଳେ ଚାପା କଣ୍ଠରେ କୂହନ୍ତି- ଦେଖ, ସେ ଲୋକଟା ଆଦୌ 
ଶୋଇ ନାହିଁ । ତା' ଆଖୁ ଦୁଇଟା ରଡ ନିଆଁ ପରି ଜନୁଛି । ଆଉ କେତେବେଳେ 
ମୋତେ ଦେଖାନ୍ିଂ ସେ ଲୋକଟା ଶୋଇଥିବା ଅବସ୍ଥାରେ ମଧ୍ଯ ସେମିତି ପକେଟ୍‌ରେ 
ହାତ ଭରି କରି ରଖୁଛି ¦ ପୁଣି କେତେବେଳେ କୁହନ୍ଥି- ସେ ଲୋକଟା ଜମା ନିଦରେ 
ଶୋଉନାହିଁ । ବାରମ୍ବାର କଡ଼ ଲେଉଟାଉଛି । 

ରାତି ଦୂଇଟା ବେଳକୁ ଅନିତା ମୋତେ ଖୁବ ଜୋର୍‌ରେ ଚିମୁଟି ଦେଲେ | ମୁଁ 
ହଠାତ୍‌ ଉଠି ବସିଲି । ଅନିତା ଭୟରେ ଥରି ଥରି କହିଲେ- ମୋ ଆଖୁ ଅଳ୍ପ ସମୟ 
ପାଇଁ ବୂଢି ହୋଇଯାଇଥୁଲା | ନିଦ ଭାଙ୍ଗିଲା ବେଳକୁ ଦେଖେ ତ ସେ ଲୋକ ତା 
ଶୋଇବା ସ୍ଥାନରେ ନାହିଁ । 

ମୁଁ ଦେଖଲି ସତକୁ ସତ ସେ ଲୋକଟା ତା' ବର୍ଥରେ ନାହିଁ । ତଳ ବର୍ଥରେ 
ଶୋଇଥିବା ତା” ସାଙ୍ଗଟା ନିଦରେ ପୁଙ୍ଗୁଡ଼ି ମାରୁଛି । କିଛି ସମୟ ଅପେକ୍ଷା କଲି । 


ଆନଂଦ ଚଂଦ୍ର ପହି 

୧୫ ଞ୍ଞ ସଂନ୍ତ୍ରାସବାଦୀ 


ଅନିତା ମତେ ଚେତାଇ ଦେଲେ- ଶୀଘ୍ର କିଛି କର, ନ ହେଲେ ସେ ଲୋକଟା 
ବନ୍ଧୁକଗୁଳିରେ ଆମ ସମସ୍ତଙ୍କୁ ଉଡାଇ ଦେବ । 

ମୋ ଉପର ବର୍ଥରେ ଶୋଇଥିବା ପଞ୍ଜାବୀ ଭଦ୍ରଲୋକଙ୍କୁ ମୁଁ ଖେଞ୍ଚାଖେଞ୍ଚି କରି 
ନିଦରୁ ଉଠାଇ ସବୁକଥା କହିଲି । ସିଏ ମଧ୍ୟ ଭୟ ପାଇଗଲା ପରି ମୋର ମନେ 
ହେଲା । ଆମେ ଦୂହେଁ ସ୍ଥିର କଲୁ ଏ କଂପାର୍ଟମେଣ୍ଟରେ ଥବା ଟି.ଟି.ଆଇ କିମ୍ଭା ପୋଲିସ୍‌ 
ଯାହାକୁ ହେଲେ ଖବର ଦେବୁ | କିଛି ପ୍ରତିକାର ବ୍ୟବସ୍ଥା କରିବା ପାଇଁ ତାଙ୍କ ଅନୁରୋଧ 
କରିବୁ । ° 

ଆମେ ଦୂହେଁ ସାଙ୍ଗ ହୋଇ ଟଏଲେଟ ଆଡ଼କୁ ଯିବାକୁ ବାହାରିଚୁ ଏଇ ସମୟରେ 
ସେ ଦାଢ଼ିଆ ଯୁବକ ସିଗାରେଟ୍‌ ଟାଣି ଟାଣି ଟଏଲେଟରୁ ଆସି ପହଞ୍ଚିଲା । ଖଣ୍ଡିଆ 
ସିଗାରେଟ୍‌ ଝରକା ଖୋଲି ପଦାକୁ ଫିଙ୍ଗଲା ଓ ଶୋଇ ପଡ଼ିଲା | 

ପଞ୍ଜାବୀ ଭଦ୍ରଲୋକ ମୋ ମୁହଁକୁ ଚାହିଁ ସାମାନ୍ୟ ହସିଲେ ଓ ଉପର ବର୍ଥରେ 
ପୁନଶ୍ଚ ଶୋଇ ପଡ଼ିଲେ । ଅନିତାଙ୍କୁ ମୁଁ ସଂକେତ ଦେଲି- ରାତି ଅନେକ ହେଲାଣି, 
ତୁମେ ଶୋଇପଡ଼ । 

ଅନିତା କିନ୍ତୁ ଶୋଇବାର ଅଭିନୟ କରି ସେଇ ଲୋକର ଗତିବିଧ୍‌ୂ ଲକ୍ଷ୍ୟ କରି 
ଚାଲିଲେ । 

ସେ ରାତିରେ ଆଉ କିଛି ଘଟଣା ଘଟିଲା ନାହିଁ । ଅନିତା ମୋତେ ସକାଳୁ 
ସକାଳୁ ନିଦରୁ ଉଠାଇଲେ । ସେତେବେଳକୁ ଟ୍ରେନ୍‌ଟା ବିଶାଖାପାଟଣା ପାର 
ହୋଇଗଲାଣି | ଅନିତା ମୋତେ ପୁଣି ଭୟଭୀତ କଣ୍ଠରେ କହିଲେ- ମୋତେ ରାତିରେ 
କେତେବେଳେ ନିଦ ହୋଇଗଲା ମୁଁ ଜାଣିନାହିଁ । ନିଦ ଭାଙ୍ଗିଲା ବେଳକୁ ଭୋର 
ହୋଇଗଲାଣି । ସେ ଦାଢ଼ିଆ ଟୋକାଟା ପୁଣି କୁଆଡ଼େ ଅନ୍ତର୍ବାନ ହୋଇଯାଇଛି । 

ମୁଁ ଦେଖୁଲି ସତକୁ ସତ ଲୋକଟା ନାହିଁ । ତାର ବ୍ରିଫ୍‌କେଶ୍‌୍ଟା ମଧ୍ଯ ନାହିଁ । 
କିନ୍ତୁ ତାର ସାଙ୍ଗଟା ନିରାଲମ୍ମ ହୋଇ ଶୋଇଛି । ଜଣେ ଓହ୍ଲାଇ ଚାଲିଗଲା, ଆଉ ଜଣେ 
କଂ ଣ ଭୁଲ୍‌ରେ ଓହ୍ଲାଇ ପାରିନାହିଁ ? ଏମିତି ଗୋଟେ ଆଶଙ୍କା ନେଇ ମଁ ସେ ଲୋକର 
ସାଙ୍ଗକୁ ନିଦରୁ ଉଠାଇଲି ! 

ସେ ଲୋକ ନିଦରୁ ଉଠି କହିଲା- ହଁ, ତାର ବିଶାଖାପାଟଣାରେ ଓହ୍ଲାଇବାର 
ଥିଲା | ସିଏ ଓହ୍ଲାଇ ଯାଇଛି । 

ସେ ଲୋକ ପୁଣି ନିଦରେ ଶୋଇପଡ଼ିଲା । 

ମୁଁ ଆଉ ଅନିତା ଏଥର ସହଜ ହୋଇ ବସିଲୁ । ନିଶ୍ଚିତ ବିପଦରୁ ବଞ୍ଚିଯାଇଥବା 
ଦୂଇଟି ମଣିଷ ପରି ଆମ ଦୁହିଙ୍କ ମୁହଁ ପ୍ରଶାନ୍ତ ଓ ଆଶ୍ବସ୍ତ ଦିଶିଲା । 

ଆନଂଦ ଚଂଦ୍ର ପହି 

ଏବଂ ଇଶ୍ଵରଙ୍କୁ ଇ-ମେଲ୍‌ ଞ୍ଞା ୧୬ 


ଅନିତା କହିଲେ- ସେ ଲୋକଟା ବିଷୟରେ କିଛି ଜାଣି ହେଲା ନାହିଁ । ଲୋକଟା 
ପ୍ରକୃତରେ ସଂନ୍ାସବାଦୀ କି ଅନ୍ୟ କିଛି ? ତା' କଥା, ବ୍ୟବହାର ସବୁ ରୁକ୍ଷ | ଡାହାଣ 
ପକେଟରେ ସେ ଲୋକଟା ନିଶ୍ଚୟ ପିସ୍ତଲ ରଖୁଛି 

ସେ ଲୋକଟା ଚାଲି ଯାଇଥିଲେ ମଧ୍ଯ ତାର ସାଙ୍ଗଟା ଏ ପର୍ଯ୍ୟନ୍ତ ଆମ 
କଂପାର୍ଟମେଣ୍ଟରେ ଅଛି । ତାକୁ ପଚରା ଯାଇପାରେ । ମୁଁ ସେ ଲୋକ ପାଖକୁ ଉଠିଗଲି | 
ସେ ନିଦରୁ ଉଠି ଝରକା ପାଖରେ ବସି କଫି ପିଉଥୁଲା । ମୁଁ ପଚାରିଲି- ଆପଣଙ୍କ 
ବନ୍ଧୁ ତ ବିଶାଖାପାଟଣାରେ ଓହ୍ଲାଇ ଗଲେ, ଆପଣ ବୋଧହୁଏ ବମ୍ବେ ଯିବେ ? 

ସେ-ଲୋକ. ସହଜ: କଣ୍ଠରେ ଉତ୍ତର ଦେଲା- ନା, ମୁଁ ହାଇଦ୍ରାବାଦରେ ଓହ୍ଲାଇବି । 

— ଆପଣଙ୍କ ସେ ବନ୍ଧୁ...... 

— ପ୍ରମଥ ? 

— ହଁ | 

— କ'ଣ ହେଲା ? ସିଏ ଓହ୍ଲାଇ ଗଲାଣି | 

— ପ୍ରମଥବାବୁ କ'ଣ ପ୍ରଥମରୁ ଏମିତି ରୁକ୍ଷ ଓ କଠୋର ? 

ସେ ଯୁବକ କିଛିଟା ଚିନ୍ତିତ ଓ ଉଦାସ ଦିଶିଲେ । ନିଜକୁ ଆୟତ୍ତ କରି କହିଲେ- 
ସିଏ ଗୋଟେ କରୁଣ କାହାଣୀ | 

ଅନିତାଙ୍କ ମୁହଁ ଉତ୍ସକ ଦିଶିଲା | ଆମ କ୍ୟାବିନରେ ଅନ୍ୟ ଯାତ୍ରୀମାନେ ମଧ୍ଯ 
ସେ ଯୁବକ ବିଷୟରେ ଜାଣିବାକୁ ଖୁବ ଆଗ୍ରହୀ ହୋଇ କାନ ଡେରିଲେ । 

ଏଇ ସମୟରେ ସେ ଲୋକଙ୍କର ମୋବାଇଲ୍‌ ଫୋନ୍‌ ରିଙ୍ଗ କଲା । ସେ 
ମୋବାଇଲ ଉଠାଇ କିଛି ସମୟ କାହା ସହିତ କଥା ହେଲେ । 

ମୋବାଇଲ୍‌ ଫୋନଟାକୁ ପକେଟ୍‌ରେ ରଖୁ ସାରି କହିଲେ- ପ୍ରମଥ ପ୍ରଥମରୁ 
ଜଣେ ଚୂପ୍ଚାପ୍‌ ମଣିଷ | ସ୍କୁଲ କଲେଜରେ ମଧ୍ଯ ଏକୁଟିଆ ପଢ଼େ, ଏକୁଟିଆ ବୁଲେ | 
ପାଠରେ କ୍ୟାରିଅର ଫାଷ୍ଟକ୍ଟାସ୍‌ । ବାପାମାଆଙ୍କର ଏକମାତ୍ର ସନ୍ତାନ । ପ୍ରମଥ ଦିଲ୍ଲୀ 
ୟୁନିଭରସିଟିରେ ପି.ଜି କରୁଥିବା ବେଳେ ଦିନେ ସେମିନାର ଆଟେଣ୍ଡ କରି ଆସୁ ଆସୁ 
ରାତି ବାରଟା ଗଡ଼ିଗଲା । ସାଙ୍ଗମାନେ ବାଧ୍ୟ କଲେ ତାଙ୍କ ପାଖରେ ରାତିଟା ରହିଯିବା 
ପାଇଁ । କିନ୍ତୁ ପ୍ରମଥ ରାଜି ହେଲା ନାହିଁ । ୟୁନିଭରସିଟି କ୍ୟା୍ଚସସରୁ ମାତ୍ର ଦୂର କିଲୋମିଟର 
ଦୂରରେ ତା”ର ବସା । ଏକୁଟିଆ ଫେରିବା ପାଇଁ ରାସ୍ତା ଉପରକୁ ଆସିଲା | ରାସ୍ତା 
ନିର୍ଜନ । ଗାଡ଼ିମଟର କିଛି ଚାଲୁନାହିଁ । ଅଛ୍ଧବାଟ ଆସିବା ପରେ ରାସ୍ତାପାଖ ଘରୁ 
ଗୋଟେ ପିଲାର କାନ୍ଦଣା ଶୁଭିଲା । ପ୍ରମଥ ଆଶ୍ଚର୍ଯ୍ୟ ହେଲା ପିଲାଟା ଏତେ ଜୋର୍‌ରେ 
କାନ୍ଦୁଛି, କିନୁ କେହି ତାକୁ ସାନ୍ନା ଦେଉ ନାହାନ୍ତି | ହଠାତ୍‌ କାନ୍ଦଟା ବନ୍ଦ ହୋଇଗଲା | 

୧୭ ଞ୍ଞ ସଂନ୍ରାସବାଦୀ 


କିଏ ଯେମିତି ପିଲାଟାର ପାଟିରେ ହାତ ଦେଇ ଜବରଦସ୍ତ ତା'ର କାନ୍ଦଣା ସ୍ଵରକୁ 
ଅଟକାଇ ଦେଲା | 

ପ୍ରମଥ ସେଇ ଘର ପାଖକୁ ଗଲା ! ଘର ଭିତରେ ଚାପା କଣ୍ଠରେ ଆଲୋଚନା 
ଚାଲିଥିଲା । ଗୋଟେ ରୁକ୍ଷ ଅଥଚ ଚାପା କଣ୍ଠ କହୁଥଲା- ମୁଁ ଏଠି ଆପଣଙ୍କ ଘରେ 
ଆଉ ଆଠଦିନ ରହିବି | ଖବରଦାର କେହି ଯେମିତି କିଛି ନ ଜାଣନ୍ତି । ଆପଣମାନେ 
ଯଦି କିଛି ଏପଟ ସେପଟ କରନ୍ତି ତା” ହେଲେ, ପ୍ରଥମେ ମୁଁ ଆପଣଙ୍କ ଏଇ ପୁଅର ତଣ୍ଡି 
ଚିପି ହତ୍ୟା କରିବି | ତା'ପରେ ଆପଣ ଦୂଇ ଜଣଙ୍କୁ ଗୁଳି ମାରି ଉଡାଇ ଦେବି । 

ଗୋଟିଏ ନାରୀ କଣ୍ଠ କାନ୍ଦି ଉଠିଲା- ନା, ଆପଣ ଆମ ପୁଅକୁ ଛାଡ଼ି ଦିଅନୁ । 
ଆମେ କଥା ଦେଉଛୁ ଆମେ ଆପଣଙ୍କ ବିଷୟରେ କାହାକୁ କିଛି କହିବୁ ନାହିଁ । ଆପଣ 
ଯେତେ ଦିନ ଇଚ୍ଛା ସେତେଦିନ ରୁହନ୍ତୁ | ' 

ରୁକ୍ଷ ସ୍ଵରଟା ଗର୍ଜି ଉଠିଲା- ତାକୁ ଛାଡ଼ିବା ସମ୍ଭବ ନୁହେଁ । ଆପଣଙ୍କ ପୁଅ ମୋ 
କବଜାରେ ଥିବା ପର୍ଯ୍ୟନ୍ତ ଆପଣମାନେ ମୋ କଥା ମାନିବାକୁ ବାଧ୍ୟ । ଆପଣଙ୍କ ପୁଅର 
ମୁଁ କିଛି କ୍ଷତି କରିବି ନାହିଁ । ତାକୁ ବୁଝାନ୍ତୁ ସିଏ ଚୂପ୍ରହୁ । ନ ହେଲେ ମୁଁ ତାକୁ 
ସବୁଦିନ ପାଇଁ ଚୂପ୍‌ କରିଦେବି । 

ଏ କଥୋପକଥନ ଶୁଣି ପ୍ରମଥ କଥାଟା ଅନୁମାନ କରିନେଲା । ଏ ଘରେ 
ଗୋଟେ ସଂନ୍ଧାସବାଦୀ ଆତ୍ଵଗୋପନ କରିଛି । ସାଧାରଣତନ୍ତ୍ର ଦିବସରେ ଲାଲ୍‌କିଲ୍ଲାରେ 
କିଛି ଗୋଟେ ସଂନ୍ଧାସବାଦୀ କାର୍ଯ୍ୟର ହୁଏତ ଆୟୋଜନ ଚାଲିଛି । 

ପ୍ରମଥ ସେ ଘରର କବାଟ ଠକ୍‌ ଠକ୍‌ କଲା | କିଛି ସମୟ ପରେ ଘରର 
କବାଟ ଖୋଲିଗଲା । ସଂନ୍୍ରାସବାଦୀ ସେ ପିଲାଟାକୁ ଧରି କେଉଁଠି ଲୁଚିଗଲା । ପ୍ରମଥ 
ସେ ଦମ୍ପତିଙ୍କୁ ପଚାରିଲାଂ ଏ ଘରେ ଆଉ କିଏ ସବୁ ଅଛନ୍ତି ? 

ସ୍ତ୍ରୀଲୋକ ଓ ତାର ସ୍ଵାମୀ ଦୁହେଁ ଦୃଢ଼ ସ୍ଵରରେ ମନାକଲେ- ନା, ଆଉ କେହି 
ନାହାନ୍ତି । କେବଳ ଆମେ ଦୁହେଁ । 

ପ୍ରମଥ ପ୍ରଶ୍ନ କଲା- ଆପଣ ଦୁହେଁ ମିଛ କହୁଛନ୍ତି । ଆପଣଙ୍କ ପୁଅର କାନ୍ଦଣା 
ମୁଁ ଶୁଣିଛି । ତା' ସହିତ ଆଉ ଜଣେ ସଂନ୍ତ୍ାସବାଦୀ ମଧ୍ୟ ଏ ଘରେ ଆତ୍ସଗୋପନ 
କରିଛି ଓ ଆପଣମାନେ ତାକୁ ଆଶ୍ରୟ ଦେଇଛନ୍ତି | ମୁଁ ବାହାରେ ଥାଇ ତା କଥା ମଧ୍ଯ 
ଶୁଣିଛି । ସିଏ ଆପଣଙ୍କ ପୁଅକୁ ପଣବନ୍ଦୀ ରଖୁଛି । 

ଏଇ ସମୟରେ ଭୟରେ ପିଲାଟା କାନ୍ଦି ଉଠିଛି । ସଂନ୍ାସବାଦୀ ପିଲାଟାକୁ 
ବାଆଁ ହାତରେ ଚାପିଧରି ଡାହାଣ ହାତରେ ଗୋଟେ ଛୁରୀ ଧରି ଲୁଟିବା ସ୍ଥାନରୁ ବାହାରି 
ଆସିଲା । 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୧୮ 


ହଠାତ୍‌ ପ୍ରମଥ ସେ ଲୋକ ଉପରକୁ ଡେଇଁ ପଡ଼ିଲା | ଏ ଅତର୍କିତ ଆକ୍ରମଣରେ 
ପିଲାଟା ସଂନ୍ାସବାଦୀ ହାତରୁ ଖସିଯାଇ ତା” ମାଆକୁ କୁଣ୍ଢେଇ ଧରିଲା ! ସଂନ୍ତାସବାଦୀ 
ଝରକା କାଚଭାଙ୍ଗ ପଳାଇ ଯିବାକୁ ଉଦ୍ୟମ କରିବା ବେଳେ ପ୍ରମଥ ତାର ବାଆଁ ଗୋଡ଼କୁ 
ପଛରୁ ଭିଡ଼ି ଧରିଲା । ସଂନ୍ତାସବାଦୀ ଯେତେ ଚେଷ୍ଟା କଲେବି ପ୍ରମଥର ହାତରୁ ତା’ 
ଗୋଡ଼ଟାକୁ ଟାଣି ନେଇ ପାରିଲା ନାହିଁ । ପ୍ରମଥର ବାଆଁ ହାତ ଝରକାର ବାର୍‌କୁ 
ଦୃଢ଼ଭାବେ ଧରିଥାଏ ଓ ଡାହାଣ ହାତଟା ସଂନ୍ତରାସବାଦୀର ବାଆଁ ଗୋଡ଼ ବଳାଗଣ୍ଡି 
ଉପରେ ଜାବ ପଡ଼ି ଯାଇଥାଏ ! ସଂନ୍ତାସବାଦୀ ଖସିବାର ଆଉ କିଛି ଉପାୟ ନ ପାଇ 
ପ୍ରମଥର ଡାହାଣ ହାତକୁ କଚଟି ପାଖରୁ ଛୁରୀରେ କାଟି ଦେଲା | ତଥାପି ପ୍ରମଥର 
ଛିନ୍ନ ପାପୁଲି ସେ ସଂନ୍ତାସବାଦୀର ବାଆଁଗୋଡ଼ ବଳାଗଣ୍ଡିକୁ ଜାବୁଡ଼ି ଧରିଥିଲା । 

ସେଇ ଦିନଠୁ ଖଣ୍ଡିଆ ହାତଟାକୁ ଅନ୍ୟମାନଙ୍କ ଦୃଷ୍ଟିରୁ ଦୂରରେ ରଖୁବାକୁ ପ୍ରମ 
ସବୁବେଳେ ପ୍ୟାଣ୍ଟ୍‌ ପକେଟରେ ହାତ ଭର୍ରି କରିଥାଏ | 

ମୁଁ, ଅନିତା ଓ ଆମ କ୍ୟାବିନ୍‌ର ଅନ୍ୟ ସମସ୍ତ ସହଯତ୍ରୀ ସ୍ତସ୍ତ ହୋଇଗଲୁ । 


00 

ସହାବସ୍କାନ 


ଫୋନ୍‌ଟା ଅନେକ ବେଳୁ ବାଜୁଛି । ବିଛଣାରୁ ଉଠି ଫୋନ୍‌ ଧରିବାକୁ 
ଶକ୍ତି ପାଉନାହିଁ ସଦାଶିବଙ୍କର । ଇଣ୍ଟରନେସ୍‌ନାଲ୍‌ କଲ୍‌ର୍‌ ରିଙ୍ଗ | ତାଙ୍କ ପୁଅ ଶକ୍ରିପ୍ରସାଦ 
ଆମେରିକାରୁ ଫୋନ୍‌ କରିଛି ବୋଧହୁଏ । କାନ୍ଧ ଘଣ୍ଟାକୁ ଚାହିଁଲେ ସମୟ ସକାଳ 
ସାତଟା । ଆମେରିକାରେ ବର୍ଭମାନ ସଂଧ୍ୟା ସାତଟା ହୋଇଥିବ । ବୃଦ୍ଧ ବୟସରେ 
ଦେହର ଅନେକ ଅବୟବ ଏବେ ତାଙ୍କର ବୋଲ ମାନୁନାହୀନ୍ତି । ଦୂୁରଟାଯାକ ଆଣୁ 
ଭିତର ଦରଜ । ବସିଲେ କି ଶୋଇଲେ ଉଠିବା ବେଳକୁ କଷ୍ଟହେଉଛି । ପାହାଚ 
ଚଢ଼ିବା ଓହ୍ଲାଇବାରେ କଷ୍ଟ | ଝାଡ଼ା କିମ୍ବା ପରିଶ୍ରା ବସି ସାରି ଉଠିବା ବେଳେ କାନ୍ଛବାଡ଼କୁ 
ଭରା ଦେଇ ଉଠିବାକୁ ପଡ଼ୁଛି । 

ବହୁ କଷ୍ଟରେ ଖଟରୁ ଓହ୍ଲାଇ ଫୋନ୍‌ ପାଖକୁ ଆସି ରିସିଭର ଉଠାଇବା ବେଳକୁ 
ଫୋନ୍‌ଟା କଟିଗଲା । ମୁହଁହାତ ଧୋଇହୋଇ ଡ଼େସିଙ୍ଗ ଟେବୁଲ୍‌ ସାମ୍ବାରେ ନିଜକୁ 
ଠିଆକଲେ ସଦାଶିବ । ମୁଣ୍ଡରୁ ପଚସ୍ତରି ଭାଗ ବାଳ ଉପୁଡ଼ି ଗଲାଣି । ଅବଶିଷ୍ଟ 
ପଚିଶିଭାଗ ବାଳ ପାଚି ଧଳା ହୋଇଯାଇଛି । ପାଞ୍ଚ ବର୍ଷ ହେଲା ସରକାରୀ ଚାକିରିରୁ 
ଅବସର ଗ୍ରହଣ କଲେଣି | ବୟସର ଭାର ତାଙ୍କୁ ଯେତେ ବାଧୁ ନାହିଁ, ସେତେ ବାଧୁଚି 
ନିଃସଙ୍ଗତା | 

ମଧୁମିତା ବଂଚିଥବା ପର୍ଯ୍ୟନ୍ତ ସଦାଶିବ ନିଜକୁ ଏତେ ବେଶି ବୂଢ଼ା ମନେକରୁ 
ନଥୁଲେ । ମଧୁମିତାଙ୍କ ମରିବା ବର୍ଷଟିଏ ଯାଇଛି କି ନାହିଁ, ତାଙ୍କୁ ବୃଦ୍ଧାବସ୍ଥା ମାଡିବସିଲା । 

ଦୁଇଟାଯାକ ଝିଅ ରଶ୍ମି ଆଉ ରତ୍ନା ବାହା ହୋଇ ସେମାନଙ୍କ ସ୍ଵାମୀମାନଙ୍କ 
ସହିତ ଦୂଇଟା ମେଟ୍ରୌସିଟିରେ ରହୁଛନ୍ତି | ରଶ୍ମି ବମ୍ବେରେ ଆଉ ରତ୍ନା ବାଙ୍ଗାଲୋରରେ । 
ପୁଅ ଶକ୍ତିପ୍ରସାଦ ତା ସ୍ତ ଓ ପୁଅକୁ ଧରି ରହୁଛି ଆମେରିକାରେ | ଭୁବନେଶ୍ବରର ଏତେ 
ବଡ଼ କୋଠାଘରଟାରେ ସଦାଶିବ ଏକୁଟିଆ । ନିଃସଙ୍ଗତାଠାରୁ ଅଧକ ଦୁଃଖ ଜଣେ 
ବୃଦ୍ଧ ପାଇଁ ଆଉ କ'ଣ ଥାଇପାରେ ? 

ଏବଂ ଭଶ୍ବରଙ୍କୁ ଇ-ମେଲ୍‌ ଜ୍ଞ ୨୦ 


ସପ୍ତାହରେ ଥରେ ପୁଅ ବୋହୂ ଫୋନ୍‌ କରି ସଦାଶିବଙ୍କ ଦେହ ପା' ଖବର 
ବୁଝନ୍ତି । ଝିଅ ଦୂଇଜଣ ମାସରେ ଥରେ ଦୂଇ ଥର ଫୋନ୍‌ କରନ୍ତି । କେବେ କେମିତି 
ଶକ୍ତିର ପୁଅ ଟିଟୁନ୍‌, ରଶ୍ମିର ଝିଅ ସୀମା, ରତ୍ନାର ଝିଅ ସିପା ଫୋନ୍‌ରେ ତାଙ୍କ ସହିତ 
କଥା ହୂଅନି । ଫୋନ୍‌ରେ କଥା ହେବା ସମୟତକ ସଦାଶିବଙ୍କ ଦେହ, ମନ ହାଲୁକା 
ଲାଗେ । 

ମଧୁମିତାଙ୍କ ମୃତ୍ୟୁ ପରଠୁ ମଦନକୁ ଗାଆଁରୁ ଆଣି ତାଙ୍କ ପାଖରେ ଚାକର ଓ 
ପୂଜାରୀ ଭାବେ ଖଂଜିଦେଇ ଯାଇଛି ଶକ୍ତି । ସେ ଦୋକାନବଜାର ସଉଦା କରୁଛି, 
ଘରଦ୍ବାର ଓଳାଉଛି ଆଉ ରୋଷେଇବାସ କରୁଛି । ଖାଇବ, ପିନ୍ଧିବ ଆଉ ମାସକୁ 
ଦରମା ପାଇବ ପାଞ୍ଚଶହ ଟଙ୍କା | 

ସଦାଶିବଙ୍କ ଆଣ୍ଠୁ ଦୂଇଟାକୁ ଡାକ୍ତର ଆସି ପରୀକ୍ଷା କରି କହିଲେ- ଏଟା ରୋଗ 
ନୁହଁ, ବାର୍ବବକ୍ୟର ଏ ଗୋଟେ ଅବସ୍ଥା । ଆଣୁ ତଳେ ଥିବା ତେଲ ଯାହା ଆଣ୍ୁର 
ଜଏଣ୍ଟକୁ ତେଲିଆ ରଖେ ତାହା ଶୁଖଯାଇଛି । ୟାର କିଛି ଚିକିତ୍ସା ନାହିଁ । କେବଳ 
ସକାଳେ ସଂଧ୍ୟାରେ ତିନି, ଚାରି କିଲୋମିଟର ଚାଲିଲେ କିଛିଟା ଉପଶମ ହେବ । 
ସାଇକ୍ଲିଙ୍ଗ କଲେ ମଧ୍ଯ ସୁଫଳ ମିଳିବ । 

ଡାକ୍ତର ପରାମର୍ଶ ଦେବା ଦିନଠୁ ସଦାଶିବ ଭୋର ପାଞ୍ଚଟାରୁ ଶେଯଛାଡ଼ି 
ମର୍ଣ୍ଣିଙ୍‌ୱାକରେ ଯାଉଛନ୍ି । ଫେରୁଛନ୍ତି ସକାଳ ସାଢ଼େଛଅଟାରେ । ହାଲିଆ ଲାଗୁଚି 
ଖୁବ୍‌ | ପୁଣି ଗଡ଼ିପଡୁଚଳି ବିଛଣାରେ ! ବିଛଣା ଛାଡ଼ି ଉଠିବା ବେଳକୁ ସକାଳ ଆଠ | 
ନିତ୍ୟକର୍ମ ସାରି ଡାକ ପକାନି ମଦନକୁ । ସିଏ ଆଣିଦିଏ ବାମପଉଠା କପେ ଚା’ ସହିତ 
ସେଦିନର ସଜ ଖବରକାଗଜ | ଖବରକାଗଜଟାକୁ ନିଠେଇ ନିଠେଇ ପଢ଼ନ୍ତି ସଦାଶିବ 
ସକାଳ ଦଶଟା ଯାଏ | ତାପରେ ତାଙ୍କ ଆଗରେ ଶୂନ୍ୟତା ଓ ନିଃସଙ୍ଗତା | 

ଦଶଟା ବେଳକୁ ସିଏ ଫାଟକ ପାଖରେ ଚେୟାରଟିଏ ପକାଇ ବସିଥାଆନ୍ତି । 
ଅଫିସ୍‌ ଓ ବ୍ୟବସାୟ ସ୍ଥାନକୁ ଯାଉଥିବା ଲୋକ ମଟରସାଇକେଲ, ସୂଟର କିମ୍ବା ଲୁନାରେ 
ସବାର ହୋଇ ଯିବାର ସିଏ ଦେଖନ୍ତି । ଏଗାରଟା ବେଳକୁ ଏ ଲୋକମାନଙ୍କ ସଂଖ୍ୟା 
କମିଯାଏ ! ବାରଟା ପରେ ରାସ୍ତା ଏକଦମ୍‌ ଫାଙ୍କା । ଫାଟକ ପାଖ ଚେୟାର ଛାଡ଼ି 
ଘର ଭିତରକୁ ଚାଲି ଯାଆନ୍ତି ସଦାଶିବ । 

ଖାସିମାଂସ, କୁକୁଡାମାଂସ, ରୋହୀ ଭାକୁଡ଼ ମାଛ, ବରା, ପିଆଜି, ପକୁଡ଼ି, 
ମିଠା କିମ୍ବା ମସଲାଦିଆ ତରକାରି ଆଉ ସଦାଶିବ ହଜମ କରିପାରୁ ନାହାନ୍ତି । ନଡ଼ିଆ 
ଚଟଣି, ବଡ଼ି ଛେଚା, ବାଇଗଣ ଭର୍ରା, ବୋଇତି କଖାରୁ ଫୁଲର ପିଠା, ଛତୁ ତରକାରି, 
ମୁଗପକା ଶଜନାଶାଗ ଖରଡା, ନଡ଼ିଆବଟା ଚିତଉପିଠା, ତାଙ୍କର ସବୁଠୁ ପ୍ରିୟ ହେଲେ 

୨୧ ଜ୍ଞ ସହାବସ୍କାନ 


ବି ମଧୁମିତାଙ୍କ ମୃତ୍ୟୁ ପରଠୁ ଏ ସବୁ ତାଙ୍କୁ ମିଳୁ ନାହିଁ । 

ମଦନ ଯାହା ରାନ୍ଧୁଚି ସେସବୁ ଖୁବ୍‌ ଅରୁଚିକର ଆଉ ଅସ୍ବାସ୍ଥ୍ୟକର । କେବଳ 
ତେଲ ମସଲା ଘଣ୍ଟାଚକଟା ଛଡ଼ା ତାକୁ ଆଉ କିଛି କହିବା ହୁଏତ ଭୁଲ୍‌ ହେବ | ମଦନ 
ମତରେ ତେଲ ମସଲା ଯେତେ ଅଧକ ପଡ଼ିବ ତର୍କାରି ସେତେ ସ୍ଵାଦିଷ୍ଟ ହେବ । 

ଏଇ କିଛି ଦିନ ହେବ ସଦାଶିବଙ୍କ ଦେହ ଅଧୁକ ଦୁର୍ବଳ ଲାଗୁଛି । ସିଏ 
ମର୍ଣ୍ଣିଙ୍ଗ ୱାକ ଯିବାଟା ବନ୍ଦ କରି ଦେଇଛନ୍ତି | ବହୁ କଷ୍ଟରେ ଖଟରୁ ଉଠି ଗାଧୁଆଘର ଓ 
ପାଇଖାନାକୁ ଯାଉଛନ୍ତି | 

ଡାକ୍ତରଖାନା ଯାଇ ପରୀକ୍ଷା କଲେ ସଦାଶିବ । ତାଙ୍କର ଡାଇବେଟିସ୍‌ ସହିତ 
ଉଚ୍ଚ ରକ୍ତଚାପ ଅଛି । ମର୍ଣ୍ଣିଙ୍ଗହାକ ବନ୍ଦ ନ କରି ଚାଲୁ ରଖୁବାକୁ ଡାକ୍ତର ପରାମର୍ଶ 
ଦେଲେ । ଡାଇବେଟିସ୍‌ ଓ ଉଚ୍ଚରକ୍ତଚାପ ନିୟନ୍ତ୍ରଣ ପାଇଁ ଥିଷଧ ଲେଖ୍ରଦେଲେ । 
ଖାଦ୍ୟରେ ତେଲ, ମସଲା ଓ ଲୁଣ କମାଇବାକୁ କହିଲେ । ରାତିରେ ଭାତ ଖାଇବା ବନ୍ଦ 
କରି ରୁଟି ଖାଇବାକୁ ଚେତାଇ ଦେଲେ । 

ଖୁବ କଷ୍ଟରେ ସଦାଶିବ ପୁଣି ମର୍ଣ୍ଣିଙ୍ଗ ୱଁକ୍‌ ଚାଲୁ କଲେ । ରାତି ଚାରିଟାରୁ ଉଠି 
ନିତ୍ୟକର୍ମ ସାରି ବାଡ଼ି ଖଣ୍ଡେ ଧରି ଧୀରେ ଧୀରେ ଗୋଟିଏ କିଲୋମିଟର ରାସ୍ତା ଯାଇ 
ଖୁବ୍‌ ହାଲିଆ ହୋଇ ଘରକୁ ଫେରନ୍ତି | 

ହଠାତ୍‌ ଦିନେ ଗାଧୁଆ ଘରେ ଥାଇ ବଡ଼ ପାଟିରେ ଚିକୁାର କଲେ ସଦାଶିବ । 
ତାଙ୍କ ଡାହାଣ ହାତ ଓ ଡାହାଣ ଗୋଡ଼ ଟେକି ହେଉନାହିଁ । ତାଙ୍କ ପାଟିର କଥା ମଧ୍ଯ 
ସ୍ପଷ୍ଟ ହେଉନାହିଁ । ମଦନ ତାଙ୍କୁ ଧରାଧରି କରି ଶୋଇବା ଘର ଘଟ ଉପରକୁ ନେଲା | 
ଡାକ୍ତର ଡକାହୋଇ ଆସିଲେ । ପରୀକ୍ଷା କରି କହିଲେ- ପାରାଲିସିସ୍‌ ଆଟାକ କରୁଚି | 
ଓଷଧ ଇଂଜେକସନ ଦିଆଗଲା । 

ମଦନ ଆମେରିକା ଫୋନ୍‌ କରି ସଦାଶିବଙ୍କ ପାରାଲିସିସ୍‌ ହେବା କଥା ଶକ୍ତିଙ୍କୁ 
ଜଣାଇ ଦେଲା । ଶକ୍ତି ଜଣାଇଲା ରଶ୍ମି ଓ ରତ୍ନାଙ୍କୁ । ଶକ୍ତିପ୍ରସାଦ, ରଶ୍ମି ଓ ରତ୍ନା 
ଉଡ଼ାଜାହାଜ ଚଢ଼ି ଭୁବନେଶ୍ବରରେ ପହଞ୍ଚିଲେ । 

ଶକ୍ତି ପ୍ରସାଦ ଯିଦ୍‌ ଧରିଲା- ବାପା ! ଆପଣ ମୋ ସହିତ ଆମେରିକା ଚାଲନ୍ତୁ | 
ସେଠି ମୁଁ ଆଉ ଆପଣଙ୍କ ବୋହୂ ମିଶି ଆପଣଙ୍କ ସେବା କରିବୁ । ଭଲ ଚିକିତ୍ସା ସୁବିଧା 
ମଧ୍ଯ ଆମେରିକାରେ ଅଛି । ଆପଣଙ୍କର ପୁଅବୋହୂ, ଝିଅଜ୍‌ାଇଁ ଥଆାଉଥାଉ ଆପଣ ଏଠି 
ଏମିତି ଅରକ୍ଷ ହୋଇ ପଡ଼ିବା ଠିକ୍‌ ନୂହଁ । ମୁଁ ଆପଣଙ୍କର କୌଣସି କଥା ଶୁଣିବି 
ନାହିଁ । ଏଥର ନିଶ୍ଚୟ ମୋ ସାଙ୍ଗରେ ଆପଣଙ୍କ ଆମେରିକା ନେଇଯିବି । ଝିଅ 
ଦୁଇଜଣ ମଧ୍ଯ ବାପାଙ୍କୁ ତାଙ୍କ ସାଙ୍ଗରେ ନେଇ ଚିକିତ୍ସା ଓ ସେବା କରିବାକୁ ଇଛା ପ୍ରକାଶ 

ଏବଂ ଇଶ୍ଵରଙ୍କ ଇ-ମେଲ୍‌ ଞ୍ଚ ୨୨ 


କଲେ । କିନୁ ସଦାଶିବ ପୁଅ, ଝିଅଙ୍କ ଅନୁରୋଧ ରକ୍ଷା କରିବାକୁ ଅନିଛ୍ା ପ୍ରକାଶ 
କଲେ |! 

ସେ କହିଲେ- ମୁଁ ବୂଢ଼ା ହେଲିଣି । ଦେହ ଅସୁସ୍ଥ ହେବା ସ୍ଵାଭାବିକ । ଚିକିତ୍ସା 
ଦ୍ଵାରା ଭଲ ହେବା ବୟସ ମୋର ଅଉ ନାହିଁ । ଭୁବନେଶ୍ବର, ବାଙ୍ଗାଲୋର, ବମ୍ବେ 
କିମ୍ବା ଆମେରିକାର ଡାକ୍ତର ମତେ ସୂସ୍ଥ କରିବାକୁ ସମର୍ଥ ହେବେ ନାହିଁ । ଅଯଥା 
ତୁମମାନଙ୍କ ପାଖକୁ ଯାଇ ତୁମମାନଙ୍କୁ ହଇରାଣ କରିବାକୁ ନ ମୁଁ ଚାହୁଁନାହି । ତା' ଛଡ଼ା ମୁଁ 
ତୁମମାନଙ୍କ ସହିତ ଗଲେ, ତୁମର ସହସ୍ର ଚେଷ୍ଟା ସତ୍ତ୍ଵେ ମୁଁ ଶାନ୍ତିରେ ରହିପାରିବି 
ନାହିଁ । ଇଏ ମୋ କର୍ମଭୂମି । ଏଠି ମୋର ଶେଷଜୀବନ କାଟିବାକୁ ମୁଁ ଚାହୁଁଛି । 
ମୋତେ ତୂମେ ସବୁ ତୂମ ସାଙ୍ଗରେ ନେଲେ ମୁଁ ଦୁଃଖ ପାଇବି | ତୁମେ ମତେ କହିପାରିବ 
କାହା ବାପା କିମ୍ବା କାହା ମାଆ ତା” ପିଲାଙ୍କ ସହିତ ବିଦେଶ ଯାଇ ଶାନ୍ତିରେ ରହିଛି ? 
ମୁଁ ଜାଣେ ମୋର ଏ ଅବସ୍ଥାରେ ମୁଁ ଏଠି ରହିଲେ ଶାନ୍ତି ନାହିଁ, ସୁଖ ନାହିଁ କିମ୍ବା ତୂମ 
ସହିତ ଗଲେ ବି ସୁଖ ନାହିଁ କି ଶାନ୍ତି ନାହିଁ । ଜଣେ ଅସୁସ୍ଥ ବୃବ୍ଧକୁ କେଉଁଠି ହେଲେ 
ଆଉ ସୁଖ, ଶାନ୍ତି ମିଳିବାର ସମ୍ଭାବନା ନାହିଁ । 

ଶକ୍ତି, ରଶ୍ମି ଓ ରତ୍ନା ପରସ୍ପରଙ୍କ ମୁହଁକୁ ଚାହିଁଲେ । ସେମାନେ ହୃଦୟଙ୍ଗମ 
କଲେ ବାପା ଯାହା କହୁଛନ୍ତି ସେଥିରେ ଅଭିମାନ କି ସ୍ଵାଭିମାନ ନାହିଁ । ଅଛି କେବଳ 
ନିରାଟ ବାସ୍ତବତା । କୌଣସି ଲୋକ ତାର ପ୍ରିୟ ପରିଧୂ ଛାଡ଼ି ଏକ ଅଜଣାଅଶୁଣା 
ସ୍ଥାନରେ ଶେଷଜୀବନ କଟାଇବାକୁ ପସନ୍ଦ କରିବେ ନାହିଁ । ସେମାନେ ବାପାଙ୍କୁ ସାଙ୍ଗରେ 
ନେବା ପ୍ରସ୍ତାବ ଉପରେ ଆଉ ଜୋର୍‌ ନ ଦେଇ ତାଙ୍କର ଏଠିକା ସେବା ଓ ଚିକିସ୍ସା 
କେମିତି ସୁଚାରୁ ରୂପେ ହୋଇପାରିବ ସେକଥା ଚିନ୍ତା କଲେ । 

ସେମାନେ ହିସାବ କରି ଦେଖୁଲେ ବାପାଙ୍କ ଅବସରକାଳୀନ ଟଙ୍କାରୁ ଏ ପର୍ଯ୍ୟନ୍ତ 
ପାଞ୍ଚ ଲକ୍ଷ ଟଙ୍କା ବ୍ୟାଙ୍କରେ ଡିପୋଜିଟ୍‌ ଅଛି | ମାସିକ ପେନ୍‌ସନ୍‌ ମିଳୁଛି ଦଶ ହଜାର 
ଟଙ୍କା । ଚିକିତ୍ସା ପାଇଁ କିମ୍ବା ଚଳିବା ପାଇଁ ତାଙ୍କର ଟଙ୍କାର ଅଭାବ ନାହିଁ । ସେବା 
କରିବା ପାଇଁ ମଦ୍ନ ଯଥେଷ୍ଟ ନୁହଁ, ଆଉ ଜଣେ ସ୍ତ୍ରୀ ଲୋକ କିଏ ଥିଲେ ଭଲ ହୁଅନ୍ତା । 

ସେମାନେ ଗାଆଁ ଆଡ଼କୁ ଆଖନ ପହଁରାଇଲେ | ତାଙ୍କର ଏମିତି କେହି ସଂପର୍କୀୟ 
ସ୍ତ୍ରୀଲୋକ ନାହିଁ ଯିଏ ବାପାଙ୍କ ପାଖରେ ରହି ତାଙ୍କର ସେବା କରିବ, ଯତ ନେବ | 
ଅଳ କେଇଦିନ ବାପାଙ୍କ ପାଖରେ ରହି ଶକ୍ତ, ରଶ୍ମି ଓ ରତ୍ନା ନିଜ ନିଜ ଜାଗାକୁ 
ଫେରିଯିବା ପୂର୍ବରୁ ମଦନର ମାସିକ ଦରମାକୁ ଦେଢ଼ହଜାର ଟଙ୍କାକୁ ବଢ଼ାଇ 
ଦେଇଗଲେ | ବାରମ୍ବାର ତାଗିଦ୍‌ କରିଗଲେ ଯେମିତି ବାପାଙ୍କ ସେବାରେ ସାମାନ୍ୟ 
ଟିକେ ବି ଅବହେଳା ନ ହୁଏ | 

୨୩ ଜ୍ଞ ସହାବସ୍କାନ 


ପୁଅ, ଝିଅ ଫେରିଯିବା ଦୁଇଦିନ ପରେ ସଦାଶିବ ଆଉ ଖଟ ଉପରୁ ଉଠିବାକୁ 
ସମର୍ଥ ହେଲେ ନାହିଁ । ଖଟ ଉପରେ ବେଡପ୍ୟାନ୍‌ ରଖୁ ଝାଡ଼ା, ପରିସା କଲେ | ସେର 
ଖଟ ଉପରେ ଦାନ୍ତଘଷା, ଦେହ, ମୁଣ୍ଡ ପୋଛା, ଆଉ ଖାଇବା ପିଇବା | ଦିନ ରାତି 
କେବଳ ଖଟ ଉପରେ ପଡ଼ି ରହିବାରୁ ହାତ ଗୋଡ଼ ଆଉ ଚଳପ୍ରଚଳ ହେଲାନାହିଁ । 
ତାଙ୍କ ଦେହର ମାଂସପେଶି ସବୁ ଶିଥିଳ ହୋଇଗଲା | ଶିରା ପ୍ରଶିରା ଦୂର୍ବଳ ହୋଇଗଲା | 
ପ୍ରଥମେ କେବଳ ଡାହାଣ ପଟଟା ଅକାମୀ ହୋଇଯାଇଥୁଲା | ଏବେ ବାମଅଙ୍ଗଟା ମଧ୍ଯ 
ଚଳପ୍ରଚଳ ଅଭାବରୁ ଶିଥିଳ, ଦୁର୍ବଳ ଓ ଅକାମୀ ହୋଇଯାଉଛି | 

ମାସିକ ପେନସନ୍‌ ଟଙ୍କା ବ୍ୟାଙ୍କରୁ ଆଣିବା ପାଇଁ ମଦନ ଯାଏ | ଭବିଷ୍ୟତରେ 
ଆଉ କାଳେ ଚେକ୍‌ରେ ଦସ୍ତଖତ କରି ନ ପାରିବେ, ସେଥୁପାଇଁ ଆଗତୁରା ଗୋଟିଏ 
ବର୍ଷର ଚେକ୍‌ ଦସ୍ତଖତ କରି ସଦାଶିବ ମଦନକୁୂ ଦେଇଦେଲେ | ପ୍ରତି ଚେକ୍‌ ପେଷ୍ଟ 
ଡେଟେଡ୍‌ । ପ୍ରତି ମାସରେ ଶନ୍ତି କିଛି କିଛି ଡଲାର ପଠାନ୍ତି ମଦନ ନାଆଁରେ । ଦୂଇ 
ଝିଅ ମଧ୍ଯ ମଝିରେ ମଝିରେ ମଦନ ନାଆଁରେ କିଛି କିଛି ଟଙ୍କା ପଠାନ୍ତି । ପ୍ରଚୁର ଟଙ୍କା 
ପାଇ ମଦନ ଖୁସିରେ ଫାଟି ପଡ଼ୁଥିଲା । ବୁଢ଼ାର ଉଷଧ ଖର୍ଚ ଘର ଖର୍ଚ୍ଚ ଯାଇ ଢେର 
ଟଙ୍କା ପ୍ରତିମାସରେ ତାହାତରେ ବଳୁଛି । 

ଏଣିକି ସଦାଶିବଙ୍କ ଘର ଚଳୁଛି ମଦନର ମର୍ଜିରେ । ମନଇଛା ଖର୍ଚ୍ଚ କରିବ, 
ମନଇଛା ଟଙ୍କା ଘରକୁ ନେବ | ଘର ସଉଦା, ପନିପରିବା କିଣା, ଉଷଧ କିଣା କୌଣସି 
କଥାରେ କାହାକୁ ହିସାବ ଦେବାର ନାହିଁ । 

ମଦନ ପ୍ରତି ଶନିବାର ଉପରଓଳି ତା' ଗାଆଁକୁ ଯାଏ ଓ ଗାଆଁରୁ ଫେରେ 
ସୋମବାର ଦିନ ବାରଟା ପରେ | ଏଇ ସମୟତକ ସଦାଶିବ ଏକା ରୁହନ୍ତି । ଶନିବାର 
ରାତି ପାଇଁ ରୁଟି ଡାଲମା, ରବିବାର ଦିନ ଓ ରାତି ପାଇଁ ପାଉଁରୁଟି କଦଳୀ ଓ ସୋମବାର 
ସକାଳ ପାଇଁ ବିସ୍କୁଟ ସହିତ ତିନି ବୋତଲ ପାଣି ଖଟ ଉପରେ ସଦାଶିବଙ୍କ ପାଇଁ 
ଥୋଇଯାଏ ମଦନ । ବେଡଫ୍ୟାନଟା ମଧ୍ୟ ସେଇ ଖଟ ଉପରେ ଥୋଇ ଦେଇଯ୍ଷାଇଥାଏ । 

କିନ୍ତୁ ଏସବୁ କିଛି ଖାଆନ୍ତି ନାହିଁ ସଦାଶିବ । ତାଙ୍କୁ ଘୃଣା ଲାଗେ । କେବଳ 
ବହୂ କଷ୍ଟରେ କିଛି ପାଣି ପିଅନ୍ତି ଆଉ ବେଡପ୍ୟାନ୍‌ରେ ଝାଡ଼ା ପରିସ୍ରା ଯାଆନ୍ତି । ଉପରକୁ 
ମୁହଁ ଉଠାଇ ଦୀର୍ଘଶ୍ବାସ ଛାଡ଼ନ୍ତି । 

ଦୂଇ, ତିନିଟା ଶନିବାର, ରବିବାର ସଦାଶିବ କିଛି ନ ଖାଇବାରୁ ଏଣିକି ମଦନ 
ଗାଆଁକୁ ଗଲା ବେଳେ ଖଟ ଉପରେ କିଛି ଖାଦ୍ୟ ନ ଥୋଇ କେବଳ ତିନି ବୋତଲ 
ପାଣି ଥୋଇ ଦେଇଯାଏ । 

ମଝିରେ ମଝିରେ ଶକ୍ତି, ରଶି ଓ ରତ୍ନା ଫୋନ୍‌ କରନ୍ତି । ଫୋନ୍‌ଟା ସଦାଶିବଙ୍କ 

ଖଟଠାରୁ ଦୂରରେ ଥାଏ । ମଦନ ଫୋନ୍‌ ଧରେ | ତାଙ୍କୁ କହେ ଆପଣଙ୍କ ବାପାଙ୍କ 
ଦେହ ଆଗ ଅପେକ୍ଷା ଭଲ ଅଛି । ଓଷଧ ଖର୍ଚ୍ଚ ପାଇଁ ଅଧକ ଟଙ୍କା ପଠାଇବାକୁ ଅନୁରୋଧ 
କରେ । 

ସଦାଶିବ ସବୁ ଶୁଣନ୍ତି । ତାଙ୍କ ଭିତରେ ପ୍ରତିକ୍ରିୟା ସୃଷ୍ଟି ହୁଏ | କିନ୍ତୁ ସେ କଥା 
ପୁଅଝିଅଙ୍କୁ ଜଣାଇବାର ଉପାୟ ନାହିଁ । ମଦନ ତାଙ୍କ ଅସୁସ୍ରତା ଓ ଅଘ୍ହାୟତାର 
ଫାଇଦା ଉଠାଇବା କଥା ଜାଣି ମଧ୍ଯ ପ୍ରତିକାର କି ପ୍ରତିରୋଧ କରିବାକୁ ସିଏ ସମର୍ଥ 
ନୁହଁନ୍ତି । 

ସଦାଶିବ ଏବେ ଅନେକ ସମୟ କାନ୍ଧରେ ଟଙ୍ଗାଯାଇଥବା ମଧୁମିତାଙ୍କ ଫଟୋକୁ 
ଚାହିଁ ତାଙ୍କୁ ଅନୁରୋଧ କରନ୍ତି ତାଙ୍କ ପାଖକୁ ନେଇଯିବାକୁ । ଏଠି ମଧୁମିତାଙ୍କ ବିନା 
ତାଙ୍କ ଜୀବନ ଦୁର୍ବିସହ | ଏମିତି ଖଟଟିଏ ଉପରେ ବନ୍ଦୀ ଜୀବନ ସିଏ ଆଉ କେତେଦିନ 
ବଂଚିବେ ? 

ଖଟଟା ଅପରିଷ୍କାର । ଖଟର ବିଛଣା ମଇଳା, କୋତରା । ଖଟ ଉପରେ 
ଖାଇବା ବାସନ, ପାଣିବୋତଲ, ଗ୍ଲାସ, ଉଷଧ, ବେଡ଼ପ୍ୟାନ୍‌ | ଖଟରୁ ଓ ଘର ଭିତରୁ 
ଉକ୍କଟ ଦୁର୍ଗନ୍ଧ ବାହାରୁଚି । ସଦାଶିବ ଯେତେ କହିଲେ ବି ମଦନ ପ୍ରତିଦିନ ଖଟକୁ 
ସଫା କରୁନାହିଁ । ଘରଟା ସପ୍ତାହରେ ଥରେ ମଧ୍ଯ ଓଳାଉ ନାହିଁ । ବେଡ଼ପ୍ୟାନ୍ଟା ଆଦୌ 
ଧୋଉ ନାହିଁ । ବିଛଣା ଚାଦର, ତକିଆଖୋଳ ଝଡ଼ାଝଡ଼ି କି ସଫାସଫି କରୁନାହିଁ | 

ସଦାଶିବ ଦିନେ ଏ ସବୁର ପ୍ରତିବାଦ କରି ଖାଦ୍ୟ, ପାଣି କିମ୍ବା ଠଷଧ ଖାଇଲେ 
ନାହିଁ । ଦୁଇ ଦିନ ଉପାସ ରହିବା ପରେ ମଦନ ବେଲଣାକାଠିରେ ସଦାଶିବଙ୍କୁ ଚାରି 
ପାଞ୍ଚ ପାହାର ପିଟିଲା | ସଦାଶିବ ଛୁଆଙ୍କ ପରି ବିକଳ ହୋଇ କାନ୍ଦି ଉଠିଲେ | ମଦନ 
ସଦାଶିବଙ୍କୁ ତାଗିଦ୍‌ କଲା- ବୁଢ଼ା, ମୁଁ ତତେ ସାବଧାନ କରି ଦେଉଛି | ତୁ ଆଉ ଯାହା 
କର ନ କର ପ୍ରତିଦିନ ଖାଦ୍ୟ ଖା, ଓଷଧ ଖା, ଆଉ ପାଣି ପିଇ | ତୁ ବଞ୍ଚି ରହିଥିବା 
ପର୍ଯ୍ୟନ୍ତ ମୋର ଏ ଚାକିରି ଥିବ, ପ୍ରତି ମାସରେ ତୋ ପେନସନ୍‌ ଟଙ୍କା, ତୋ ପୁଅ, 
ଝିଅ ପଠାଉଥିବା ଟଙ୍କା ମତେ ମିଳୁଥବ | ତୁ ମୋର ସୁନା ଅଣ୍ଡାଦିଆ କୂକୂୁଡା | ତୋ 
ନିଜ ପାଇଁ ନ ହେଲେ ବି ତତେ ମୋ ପାଇଁ ବଞ୍ଚିବାକୁ ପଡ଼ିବ । 

ମଦନର ଏ କଥା ଶୁଣି ସଦାଶିବ ନିର୍ବାକ ହୋଇଗଲେ । ଗୋଟେ ଚାକର ଯେ 
ଏତେ ଦୂର ମାରାତ୍ଵକ ହୋଇ ପାରେ ଏହା ତାଙ୍କର ଧାରଣା ନଥୁଲା | ତାଙ୍କୁ ଓ ତାଙ୍କ 
ପିଲାମାନଙ୍କୁ ମଦନ ପରି ଗୋଟେ ବର୍ବର ଚାକର ଲୁଟିବା ଏବଂ ନିଜ ଘରେ ସେଇ 
ଚାକରଠୁ ମାଡ଼ ଗାଳି ଖାଇ ତାକୁ ଡରି ମରି ବଞ୍ଚିବା ତାଙ୍କ ପାଇଁ ଅସହ୍ୟ ହେଲା | 

ଫୋନ୍‌ରେ ପୁଅକୁ ସମସ୍ତ କଥା ଜଣାଇ ଦେଲେ ଏହାର ପ୍ରତିକାର କରି ହୁଅନ୍ତା 

୨୫ ଜ୍ଞ ସହାବସ୍ମାନ 


ବୋଲି ସଦାଶିବ ସ୍ଥିର କଲେ | କିନ୍ତୁ ସିଏ ଫୋନ୍‌ ପାଖକୁ ଯିବେ କେମିତି ? ବନ୍ଧୁ 
ବାନ୍ଧବ କି ସାଇ ପଡ଼ିଶା କାହାକୁ ବା କେମିତି ସିଏ ଏକଥା ଜଣାଇବେ ? ଅଉ ତାଙ୍କ 
ପାଖକୁ କେହି ଜଣେ ହେଲେ ଆସୁନାହାନ୍ତି | 

ଦିନେ ମଦନ ବ୍ୟାଙ୍କକୁ ଟଙ୍କା ଆଣିବା ପାଇଁ ଯାଇଥୁଲା । ସଦାଶିବ ବହୁ କଷ୍ଟ 
କରି ଖଟ ଧାର ଆଡ଼କୁ ଇଞ୍ଚେ ଇଞ୍ଚେ କରି ଘୁଷୁରି ଘୁଷୁରି ଆସିଲେ |! ଖଟଠୁ କିଛି 
ଦୂରରେ ଫୋନ୍‌ଟା ରଖାଯାଇଛି । ଖଟରୁ ଓହ୍ଲାଇ ପାରିଲେ ଫୋନ୍‌ ପାଖରେ ପହଞ୍ଚି 
ହେବ । ପ୍ରାୟ ପନ୍ଦର ମିନିଟ୍‌ ଚେଷ୍ଟା କରିବା ପରେ ଖଟ ଧାର ପର୍ଯ୍ୟନ୍ତ ସଦାଶିବ 
ଆସିବାକୁ ସମର୍ଥ ହେଲେ । କିନ୍ତୁ ଖଟରୁ ତଳକୁ ଓହ୍ଲାଇବା ତାଙ୍କ ପକ୍ଷେ ଅସମ୍ଭବ । 
ଓହ୍ଲାଇବା ପାଇଁ ଗୋଡ଼ ଉଠାଇ ହେଉନାହିଁ, ହାତରେ ତାକତ ନାହିଁ । ମୁଣ୍ଡ ପୂରାଇ 
ଦେଲା | ତଥାପି ଓହ୍ଲାଇବା ପାଇଁ ଉଦ୍ୟମ କଲେ । ନିଜର ଭାରସାମ୍ୟ ରଖ ନ ପାରି 
ତଳେ ଦୂଲ୍‌କରି ପଡ଼ିଗଲେ | କିଛି ସମୟ ପର୍ଯ୍ୟନ୍ତ ତାଙ୍କର ଚେତା ହଜିଗଲା । 

ଚେତା ଫେରିବା ପରେ ସିଏ ଫୋନ୍‌ ଆଡ଼କୁ ଘୁଷୁରି ଘୁଷୁରି ଯାଇ ଫୋନ୍‌ର 
ରିସିଭରଟାକୁ ଉଠାଇ ତଳେ ଥୋଇଦେଲେ | ବାଆଁ ହାତ କିଛି କିଛି କାମ କରୁଥଲା | 
ସେଇ ହାତରେ କୌଣସି ମତେ ଫୋନ୍‌ର ନମ୍ବର ଚିପି ଶର୍ତି ପାଖକୁ ଫୋନ୍‌ ଲଗାଇଲେ । 
ଫୋନ୍‌ ରିଙ୍ଗ ହେଲା । ସଦାଶିବଙ୍କ ମୁହଁ ଉଜଳ ଦିଶିଲା। ସେ୍‌ପୂଟୁ ଶକ୍ତିପ୍ରସାଦଙ୍କ 
କଣ୍ଠରୁ ଶୁଭିଲା ହ୍ୟାଲୋ, ହ୍ଯାଲୋ । କିଏ କହୂଚନ୍ତି ? କାହାକୁ ଖୋଜୁଚନ୍ତି । କିନ୍ତୁ 
ସଦାଶିବ ଯେତେ ଚେଷ୍ଟା କଲେ ବି ତାଙ୍କ ପାଟିରୁ କିଛି ହେଲେ ଶହ କି ସ୍ଵର ବାହାରିଲା 
ନାହିଁ । ତାଙ୍କ ସ୍ଵର ଯାହା ପୂର୍ବରୁ ପାରାଲିସିସ୍‌ ଯୋଗୁଁ କିଛିଟା ଅସ୍ପଷ୍ଟ ହୋଇଥଲା ତାହା 
ଏବେ ଯେତେ ଚେଷ୍ଟା କଲେ ବି ଆଦୌ ଫିଟୁ ନାହିଁ । ସେପଟରୁ ଶର୍ତି ବାରମ୍ବାର 
ହାଲୋ ହାଲୋ କହୁଛି, କିନୁ ସିଏ କିଛି କହିପାରୁ ନାହାନି । ଜିଭ ଲେଉଟୁ ନାହିଁ । 

ବ୍ୟାଙ୍କକୁ ଯାଇଥୁବା ମଦନ ଫେରିଆସି ଦେଖଲା ସଦାଶିବ ଫୋନ୍‌ ଧରି କିଛି 
କହିବାକୁ ଚେଷ୍ଟା କରୁଚନ୍ତି । କିନ୍ତୁ କିଛି କହି ପାରୁ ନାହାନ୍ତି । ଫୋନଟା ତାଙ୍କ ହାତରୁ 
ଛଡ଼ାଇ ନେଇ ସଦାଶିବଙ୍କୁ ଗୋଟାଏ ଶକ୍ତ ଗୋଇଠା ମାରିଲା ମଦନ । ରିସିଭରଟା 
ମୁହଁରେ ଲଗାଇ କହିଲା- ଆପଣଙ୍କ କଥା କିଛି ଶୁଣାଯାଉ ନାହିଁ । ଆମ ଏ ଫୋନଟାରେ 
କ”ଣ ଦୋଷ ଅଛି । ଫୋନ୍‌ଟା ସଜାଡ଼ି ଆଣିଲେ ମୁଁ ଆପଣଙ୍କୁ ଫୋନ୍‌ କରିବି । 
ଆପଣଙ୍କ ବାପା ଭଲ ଅଛନ୍ତି । 

ମଦନ ଫୋନ୍ଟାକୁ ତଳେ ଷ୍ସିଟି ଖଣ୍ଡ ଖଣ୍ଡ କରି ବାରିପଟକୁ ଫିଙ୍ଗ ଦେଲା । 
ସଦାଶିବଙ୍କୁ ପିଣ୍ଡୁଳାଏ ମାଂସ ପରି ଖଟ ଉପରେ କଚାଡ଼ି ଦେଲା । ସଦାଶିବ ନିଜ 
ଭିତରେ ମୁହଁ ଗେଞ୍ଜି ପଡ଼ି ରହିଲେ | 

ଏବଂ ଇଶ୍ଵରଙ୍କ ଇ-ମେଲ୍‌ ୍ଞ ୨୬ 


ମଦନ ଶନିବାର ଉପରଓଳି ଗାଆଁକୁ ଯିବା ବେଳେ ଖଟ ଉପରେ କେବଳ 
ତିନି ବୋତଲ ପାଣି ଥୋଇ କହିଲା- ମୁଁ ଗାଆଁକୁ ଯାଉଛି ସୋମବାର ଦିନ ଫେରିବି । 
ମୁଁ ଫେରିବା ପର୍ଯ୍ୟନ୍ତ ପାଣି ପିଇ ଖଟ ଉପରେ ପଡ଼ିଥିବୁ । ଆଉ ଯଦି କିଛି ବଦମାସି 
କରୁ ତା'ହେଲେ ମତେ ଚିହ୍ନିବୁ । ସବୃଦିନ ପାଇଁ ତୋ ହାତ ଆଉ ଗୋଡ଼କୁ ମୋଡ଼ିକି 
ଭାଙ୍ଗ ଦେବି । 

ମଦନ ଗାଆଁକୁ ଚାଲିଯିବା ପରେ ସଦାଶିବ ଶୋଇ ଶୋଇ ଖୋଜିଲେ ଏ 
ଦୁର୍ଦାନ୍ତ ମଦନ ହାତରୁ ନିଜ ମୁକ୍ତିର ବାଟ । ସିଏ ଶୋଇଥ୍‌ବା ଖଟ ଅଛି ଝରକା 
ପାଖରେ | ସେଇ ଝରକା ଆରପଟେ ରାସ୍ତା । ଝରକା ବାଟେ ରାସ୍ତାର ଲୋକଙ୍କୁ 
ଡାକିବାକୁ ସିଏ ଅସମର୍ଥ | ତାଙ୍କ ପାଟି ଫିଟୁ ନାହିଁ । 

ରବିବାର ଦିନ ଝରକା ବାଟେ ବାହାରକୁ ଚାହିଁ ରହିଲେ ସଦାଶିବ । ଦିନ 
ଦଶଟା ବେଳକୁ ଜଣେ ବୟସ୍ଟା ସ୍ତା ଲୋକ ସେଇ ରାସ୍ତା ଦେଇ ତାଙ୍କ ଝରକା ସାମନାରେ 
ଯାଉଥିବାର ଦେଖୁ ଝରକା କବାଟକୁ ବୀ ହାତରେ ରାଖିବାରେ ଲାଗିଲେ । ସ୍ତୀ ଲୋକଟି 
ଶଦଦ ଶୁଣି ତାଙ୍କ ଆଡ଼କୁ ଚାହିଁଲା । ସଦାଶିବ ହାତ ଠାରି ଘର ଭିତରକୁ ଡାକିଲେ | ସ୍ତୀ 
ଲୋକଟି ଘର ଭିତରକୁ ଆସିଲା । ଘର ଭିତରର ଦୃଶ୍ୟ ଦେଖୁ ତା” ମୁଣ୍ଡ ବୁଲାଇ 
ଦେଲା । ଘର ଭିତରଟା ଖୁବ୍‌ ଅପରିଷ୍ଠାର । ଚାରି ଆଡ଼ ଅଳିଆ, ମଇଳା | କାନ୍ଯାକ 
ବୁଢ଼ିଆଣୀ ବସା । ଅନେକ ଦିନ ହେବ ଘର ଓଳାଯାଇ ନାହିଁ । ଖଟ ଉପର ବିଛଣା, 
ତକିଆ ଖୁବ୍‌ ଅପରିଷ୍କାର । ଖଟ ଉପରେ ତିନିଟା ଅପରିଷ୍କାର ପ୍ଲାଷ୍ଟିକ ପାଣି ବୋତଲ, 
ଗୋଟେ ଵ୍ିଲ୍‌ ଗ୍ଲାସ, ଗୋଟେ ମଇଳା ବେଡ଼ପ୍ୟାନ୍‌ । ଖଟ ଉପରେ ଜଣେ ଦୁର୍ବଳ 
ବୃଦ୍ଧ, ମୁହଁଯାକ କଞ୍ଚା ପାଚିଲା ଦାଢ଼ି ଭରି । 

ବୃଦ୍ଧ ସାଧ୍ୟମତେ ଠାରରେ ସବୁକିଛି କହିବାକୁ ଚେଷ୍ଟା କଲେ । ସ୍ତ୍ରୀ ଲୋକଟି 
ସବୁକଥା ଠିକ୍‌ ଭାବେ ବୂଝି ନ ପାରିଲେ ବି ଏତିକି ଜାଣିଲେ ଯେ ଏମିତି ଅସହାୟ 
ଅବସ୍ଥାରେ ପକାଇ କେହି ତାଙ୍କୁ ନିର୍ଯାତନା ଦେଉଛି । ପାଖକୁ ଯାଇ ଚିହ୍ନିଲେ ଇଏ 
ସଦାଶିବ । ତାଙ୍କ ସହିତ ଏକା ସ୍କୁଲରେ ପଢୁଥିଲେ । ତାଙ୍କର ଅଷ୍ଟମ ଶ୍ରେଣୀ ବେଳେ 
ସଦାଶିବ ଏକାଦଶ ଶ୍ରେଣୀର ଛାତ୍ର ଥଲେ ।! ଭଲ ଚିତ୍ର କରନ୍ତି, ଭଲ ଗୀତ ଗାଆନ୍ତି 
ବୋଲି ସିଏ ସାରାସ୍କୁଲରେ ପରିଚିତ ଥଲେ ! 

ସଦାଶିବ ମଧ୍ଯ ନିର୍ମଳାଙ୍କୁ ଚିହ୍ନିପାରି ପଛ ଦିନର କଥା ମନେ ପକାଇଲେ । 
ନିର୍ମଳା ଭଲ ଓଡ଼ିଶୀ ନାଚୁଥିଲେ । କଲେଜ ଜୀବନ କିମ୍ବା ଚାକିରି ଜୀବନ ଭିତରେ 
ଆଉ କେବେ ଦୂହିଁଙ୍କର ସାକ୍ଷାତ ହୋଇ ନଥୁଲା । 

ନିର୍ମଳା ଅଣ୍ଟାରେ ପଣନ୍ତ ଗୁଡ଼ାଇ ଖଟରୁ ବିଛଣା ଉଠାଇ ଝାଡ଼ି ଝୁଡି ପାଖ ଷୂଲ 


ଆନଂଦ ଚଂଦ୍ର ପହି 


Digitized by srujanika@gmail.com 


୨୭ ଜ୍ଞ ସହାବସ୍କାନ 


ଉପରେ ଭାଙ୍ଗକି ରଖଦେଲେ | ପାଖ ଘର ଆଲମାରିରୁ ସଫା ବେଡ଼ସିଟ ଓ ତକିଆ 
ଖୋଳ ଆଣି ପୁଣି ବିଛଣା ପକାଇ ଦେଲେ । ବେଡପ୍ୟାନ୍‌ରେ ଫିନାଇଲ ପକାଇ ସଫା 
କରି ଖଟ ତଳେ ଥୋଇଦେଲେ । ଘରଟାକୁ ଭଲ ଭାବେ ଓଳାଇ ବୁଢ଼ିଆଣୀବସା ଭାଙ୍ଗ 
ପରିଷ୍କାର କରି ଘରେ ଧୂପକାଠି ଲଗାଇ ଦେଲେ । ଗୋଟେ ବାଲ୍‌ଟିରେ ପାଣି ଆଣି 
ସଦାଶିବଙ୍କ ଦେହ, ହାତ ଭଲ ଭାବେ ପୋଛି ସଫା କରି ଦେଲେ । ଦେହରେ ହାଲ୍‌କା 
ଭାବେ ପାଉଡ଼ର ବୋଳି ଦେଲେ । ଫ୍ରିଜରୁ ପରିବା ଆଣି ରୋଷେଇ ଘରେ ପଶି ଗ୍ୟାସ୍‌ 
ଚୂଲାରେ ଭାତ ଡାଲ୍‌ମା କରି ସଦାଶିବଙ୍କୁ ଖୁଆଇ ଦେଲେ । ସଦାଶିବ କିଛିଟା ଆଶ୍ବସ୍ତ 
ହେଲେ । 

ସଦାଶିବ ଖଟ ଉପରେ ଆଖୁବୁଜି ବିଶ୍ରାମ ନେଲେ । ତାଙ୍କ ପାଖରେ 
ଚେୟାରଟିଏ ପକାଇ ନିର୍ମଳା ବସିଲେ ଓ ତାଙ୍କର ଗୋଡ଼ହାତର ମାଂସପେଶିମାନଙ୍କୁ 
ସକ୍ରିୟ କରିବା ନିମନ୍ତେ ଧୀରେ ଧୀରେ ମାଲିସ୍‌ କଲେ । 

ନିର୍ମଳାଙ୍କ ବିଷୟରେ ଜାଣିବାକୁ ଠାରରେ ସୂଚନା ଦେଲେ ସଦାଶିବ । ନିର୍ମଳା 
ତାଙ୍କ ନିଜ କଥା ଆରମ୍ଭ କରିବା ପୂର୍ବରୁ ତାଙ୍କ ଦୁଇ ଆଖୁରୁ ଦୁଇ ବୁନ୍ଦା ଲୁହ ଗାଲ 
ଉପରକୁ ଓହ୍ଲାଇ ଆସିଥିଲା | ଲୁହକୁ ପଣନ୍ତ କାନିରେ ପୋଛି ସିଏ କହିଲେ- ମୁଁ ପୁରୀ 
କଲେଜରୁ ବି.ଏ ପାସ୍‌ କଲାପରେ ଆମେରିକାରେ ଚାକିରି କରିଥିବା ଜଣେ ଓଡ଼ିଆ 
ଡାକ୍ତରଙ୍କ ବିବାହ କରିଥୁଲି । କିନ୍ତୁ ଆମେରିକାରେ ପହଞ୍ଚି ମୁଁ ଦେଖୁଲି ସେଠି ମୋ 
ସ୍ବାମୀ ଜଣେ ଇଂଲିସ୍‌ ମହିଳାଙ୍କୁ ଆଗରୁ ବିବାହ କରିଛନ୍ତି । ଓଡ଼ିଶାରେ ତାଙ୍କ ବାପା 
ମାଆଙ୍କୁ ଖୁସି କରାଇବାକୁ ସିଏ ମତେ ବିବାହ କରିଥଲେ । ମୁଁ ବହୁ କଷ୍ଟରେ 
ଆମେରିକାରୁ ପଳାଇ ଆସିଲି ଆମ ଘରକୁ । ଓଡ଼ିଶାରେ ଗୋଟେ ଦୂଇଟା ଅଫିସରେ 
ମୁଁ ଚାକିରି କରିଥିଲି | କିନୁ ସେଠି ନିଜକୁ ନିରାପଦ ନଭାବି ଛାଡ଼ିଦେଲି । ମୋର 
ଆଉ ଅରେ ବିବାହ କରିଦେବାକୁ ମୋ ବଡ଼ଭାଇ ଚେଷ୍ଟା କରିଥୁଲେ । ମୁଁ କିନୁ ଆଉ 
ଥରେ ବିବାହ କରିବାକୁ ରାଜି ହେଲି ନାହିଁ । ଯାହା ଥରେ ଅସଫଳ ହେଲା ତାହା ଯେ 
ଆଉଥରେ ସଫଳ ହେବ ଏ ବିଶ୍ଵାସ ମୋର ଆସିଲା ନାହିଁ । ସେଇ ଦିନଠୁ ଆଜିଯାଏ 
ମୁଁ ମ୍ରୋ ଭାଇ, ଭାଉଜଙ୍କ ପରିବାରରେ ଜର୍ଶେ ଅବାଞ୍ଚିତ ଅତିଥ । ପ୍ରତିଦିନ ମତେ 
ଶାରୀରିକ ଓ ମାନସିକ ନିର୍ଯାତନା ଦିଅନ୍ତି ମୋ ଭାଉଜ | ଭାଇ ନୀରବ ଦ୍ରଷ୍ଟା । କଟକ 
ମହାନଦୀ ବିହାରରେ ମୋ ଭାଇ ଭାଉଜଙ୍କ ପାଖରେ ମୁଁ ରହେ କିନ୍ତୁ ପ୍ରତିଦିନ ମୁଁ 
ଭୁବନେଶ୍ବର ଆସେ ତାଙ୍କ ନୂଆ ବିଲ୍ଡିଙ୍ଗ ତିଆରି କାମ ତଦାରଖ କରିବାକୁ । ସେଇ 
ବିଲ୍ଡିଙ୍ଗ କାମ ଦେଖିବାକୁ ଯାଉଥିଲି ଆପଣଙ୍କ ଝରକା ରାମ୍ପୁଡ଼ା ଶବ୍ଦ ଶୁଣି ଚାଲି 
ଆସିଲି । ଏଇଠୁ ଖୁବ୍‌ ଅଛ ବାଟରେ ମୋ ଭାଇଙ୍କ ନୂଆ ବିଲ୍ଡିଙ୍ଗ ତିଆରି ଚାଲିଛି । 


ଆନଂଦ୍ଧି ଚଂଦ୍ର ପହି 


Digitized by srujanika@gmail.com 


ଏବଂ ଇଶ୍ଵରଙ୍କ ଇ-ମେଲ୍‌ ୍ଞ ୨୮ 


ସୋମବାର ଦିନ ମଦନ ଗାଆଁରୁ ଫେରି ଦେଖିଲା ଘରଦ୍ବାର ପରିଷ୍କାର ପରିଛନ୍ନ । 
ବିଛଣା ଚାଦର ଓ ତକିଆ ଖୋଳ ବଦଳା ଯାଇଛି । ଘରେ ଧୂପ ବାସନା | ମଦନ ଚମକି 
ପଡ଼ିଲା । ତା ଅନୁପସ୍ଥିତିରେ ଏସବୁ: କାମ କିଏ କଲା ? ପରକ୍ଷଣରେ ଭାବିଲା- ଯିଏ 
କରୁଚି କରୁ । ମତେ ଟଙ୍କା ମିଳୁଚି । କାମ ନୁହଁ, ଟଙ୍କା ମୋର ଦରକାର । 

ଏଣିକି ମଦନ ଶନିବାର ଘରକୁ ଯାଇ ଫେରିଲା ବୁଧବାର । ସଦାଶିବଙ୍କ ଘରେ 
ମଦନର ଅନୁପସ୍ଥିତି ଯେତେ ବଢ଼ିଲା, ନିର୍ମଳାଙ୍କ ଉପସ୍ଥିତି ସେତେ ଅଧୂବକ ହେଲା। 
ସେତେ ଅଧକ ସେବା ଓ ସାନିଧ୍ୟ ପାଇଲେ ସଦାଶିବ । ତାଙ୍କ ଭିତରେ ବଞ୍ଚବାର ଗୋଟେ 
ଇଛାଶକ୍ତି ଦାନା ବାନ୍ଧିଲା 

ମଦନ ଭୁବନେଶ୍ବରରେ ଥିବାଦିନ ମଧ୍ଯ ଖରାବେଳଟା ଚାଲିଯାଏ ମଦ ଭାଟିକୁ । 
ସେଠୁ ମାତାଲ ହୋଇ ସନ୍ଧ୍ୟାରେ ଘରକୁ ଫେରେ | ହାତରେ କଞ୍ଚାପଇସା ପାଇ ମଦନ 
ମଦ ପିଇ ମଉଜ କରୁଛି । ପ୍ରତି ଖରାବେଳ ଏବେ ନିର୍ମଳା ଆସି ସଦାଶିବଙ୍କ ପାଇଁ 
ରୋଷେଇ କରୁଚନ୍ତି । 

ଏମିତି ମାସଟିଏ ସେବା ପାଇବା ପରେ ସଦାଶିବ କିଛିଟା ସୁସ୍ଥ ଅନୁଭବ 
କଲେ । ପାଟିଟା କିଛି କିଛି ଖୋଲିଲା । ସୃଷ୍ଟ କଥା କହି ନପାରିଲେ ବି କିଛି କିଛି କଥା 
ତାଙ୍କ ପାଟିରୁ ବାହାରିଲା । କିନଧୁ ମଦନ ଆଗରେ ପାରାଲିସିସ୍‌ ରୋଗୀର ଅଭିନୟ କରି 
ଚାଲିଲେ ସଦାଶିବ । ସଦାଶିବ ସୁସ୍ଥ ହେବା କଥା ମଦନ ଜାଣିପାରିଲା ନାହିଁ । 

ଦିନେ ନିର୍ମଳାଙ୍କୁ ଶକ୍ତିର ଟେଲିଫୋନ୍‌ ନମ୍ବର ଦେଇ ପାଖ ଟେଲିଫୋନ୍‌ ବୁଥକୁ 
ପଠାଇଲେ ସଦାଶିବ । ମଦନର ସମସ୍ତ ନିର୍ଯାତନାର ଟିକନିଖ୍‌ ବିବରଣୀ ଫୋନ୍‌ରେ 
ତାକୁ ଜଣାର ଦେବାକୁ ଅନୁରୋଧ କଲେ ।! ନିର୍ମଳା ଚାହୁଁଥିଲେ ଆଉ କିଛିଦିନ ଗଲେ 
ସଦାଶିବ ନିଜେ ସୁସ୍ଥ ହୋଇ ପୁଅ ପାଖକୁ ଫୋନ୍‌ କରିବାଟା ଅଧକ ସୁନ୍ଦର ହେବ । 
କିନୁୁ ଆଉ ଅଧକ ଦିନ ମଦନର ଦୌରାତ୍ସ୍ୟୁକୁ ପ୍ରଶ୍ରୟ ଦେବା ଠିକ୍‌ ହେବନାହିଁ ବୋଲି 
ସଦାଶିବ ମତଦେଲେ । ସଦାଶିବଙ୍କ କଥାରହିଲା । ନିର୍ମଳା ଫୋନ୍‌କରି ଶନ୍ତିପ୍ରସାଦଙ୍କୁ 
ସବୂକଥା ଜଣାଇ ଦେଲେ । ଆଠଦିନ ଭିତରେ ଶକ୍ତିପ୍ରସାଦ ଆସି ଭୁବନେଶ୍ବରରେ 
ବାପାଙ୍କ ପାଖରେ ପହଞ୍ଚଗଲେ | ବାପାଙ୍କଠାରୁ ମଦନର ନିର୍ଯାତନା ଓ ନିର୍ମଳାଙ୍କ ସେବା 
ବିଷୟ ଟିକିନିଖୁ ଶୁଣିଲେ । 

ଯୋଜନା ମୁତାବକ ମଦନ ନାଆଁରେ ଥାନାରେ ଏତେଲା ଦିଆଗଲା । ଘର 
ଭିତରେ ପୋଲିସ୍‌ ଓ ଶକ୍ତିପ୍ରସାଦ ଲୁଚିକରି ରହିଲେ । ନିର୍ମଳା ମଧ୍ୟ ଅନ୍ୟ ଗୋଟିଏ 
ବଖରାରେ ବସିରହିଲେ | ସନ୍ଧ୍ୟା ବେଳକୁ ମଦନ ମଦଖାଇ ଟଳିଟଳି ଘରକୁ ଫେରିଲା | 
ସଦାଶିବ ଚଢ଼ାଗଳାରେ ପାଟିକଲେ- ମଦନ ତୁ ମଦଖାଇଛୁ ? 


ଆନଂଦ ଚଂଦ୍ର ପହି 

୨୯ ଜ୍ଞ ସହାବସ୍ମାନ 


ମଦନ ଚିଜ୍କାର କଲା- ମଦ ଖାଇବି ନାହିଁ ଆଉ କଂ ଣ କ୍ଷୀର ପିଇବି ନା ଲେମ୍ବୁ 
ସର୍ବତ ପିଇବି ? ଆବେ ଶଳା, ତୁ ମତେ କହିବାକୁ କିଏବେ ? ମାଡ଼ କ'ଣ 
ଭୁଲିଗଲୁଣୁ ? ଏତେ ଟଙ୍କା ମୁଁ କ”ଣ କରିବି ? ତୋର ମାସକୂ ପେନ୍‌ସନ୍‌ ଦଶ 
ହଜାର, ତୋ” ପୁଅ ଫି ମାସରେ ଆମେରିକାରୁ ଟଙ୍କା ପଠାଉଛି, ତୋ ଝିଅମାନେ ବି 
ଟଙ୍କା ପଠଉଛନ୍ତି । ମଦ ମାଉଁସ ନଖାଇଲେ ତୋର ଏତେ ଟଙ୍କା ମୁଁ କେମିତି ଖର୍ଚ୍ଚ 
କରିବି ? ତୁ ଟିକେ ପିଇବୁ ଯଦି ନେ, ତୋ ପାରାଲିସିସ୍‌ ରୋଗ ଭଲ ହେଇଯିବ । 

ଲୁଚିଥିବା ସ୍ଥାନରୁ ପୋଲିସ୍‌ ବାହାରି ମଦନକୁ ଆରେଷ୍ଟ କରି ଥାନାକୁ 
ନେଇଗଲେ । ଶ୍ତି ଓ ନିର୍ମଳା ଲୁଚିଥୁବା ସ୍ଥାନରୁ ବାହାରି ଆସି ଦେଖିଲେ ସଦାଶିବ 
ଚିଜ଼୍ାର କରୁଛନ୍ତି ନେଇଯା ସେ ଶଇତାନକୁ । ତାକୁ ଜେଲ୍‌ ଦିଅ । ଆଜୀବନ ଜେଲ୍‌ 
ଭୋଗୁ ସିଏ । 

ବାପାଙ୍କ ପିଠି ଆଉଁଶି ଶନ୍ତିପ୍ରସାଦ ତାଙ୍କ ଶାନ୍ତ କଲେ । ନିର୍ମଳା ବାହାରିଲେ 
କଟକ ଫେରିଯିବାକୁ । ଶକ୍ତି ତାଙ୍କୁ ଅଟକାଇଲେ । ମୋର ଆପଣଙ୍କୁ କିଛି କହିବାର 
ଅଛି । ଅନୁମତି ଦେଲେ କହିବି । 

ନିର୍ମଳା କହିଲେ- ଅନୁମତିର ଆବଶ୍ୟକ ନାହିଁ । ଯାହା କହିବାର ଅଛି କୁହନ୍ତୁ । 
ସନ୍ଧ୍ୟା ହେଇଗଲାଣି, ମୁଁ କଟକ ଯିବି । 

ଶକ୍ତିପ୍ରସାଦ କହିଲେ- ଆପଣ ଆମର ଯେଉଁ ଉପକାର କରିଛନ୍ତି ସେଥୁପାଇଁ 
ଆମେ ଆପଣଙ୍କ ନିକଟରେ କୃତଜ୍ଞ । ମୁଁ ଆମେରିକାରେ ଓ ମୋର ଦୁଇ ଭଉଣୀ 
ସେମାନଙ୍କ ସ୍ଵାମୀ ସନ୍ତାନମାନଙ୍କ ସହିତ ସୁଦୂର ସହରରେ । ଆମେ ଏଠିକୁ ଆସି ବାପାଙ୍କ 
ସେବା କରିବା କିମ୍ବା ତାଙ୍କ ନିଃସଙ୍ଗତା ଦୂର କରିବା ଆମ ପକ୍ଷେ ଆଦୌ ସମ୍ଭବ 
ନୂହେଁ । ଆପଣ ଠିକ୍‌ ସମୟରେ ଆସି ମୋ ବାପାଙ୍କ ସେବା ଯତ୍ନ ନକରିଥିଲେ ମଦନର 
ନିର୍ଯାତନା ସହି ସହି ତାଙ୍କର ମୃତ୍ୟୁ ହୋଇଯାଇଥାନ୍ତା । ମୋର ଆନ୍ତରିକ ଅନୁରୋଧ 
ଆପଣ ଓ ମୋ ବାପା ଜୀବନର ଅବିଶିଷ୍ଟ ଦିନଗୁଡ଼ିକ ଏଇଠି ଆମ ଏଇ ଘରେ କଟାଇ 
ଦିଅନ୍ତୁ । 

ନିର୍ମଳା ଆପରି ଉଠାଇଲେ- ଏମିତି ଏକାଠି ରହିବା ବ୍ୟବସ୍ଥା ଆମ ସମାଜରେ 
ନାହିଁ । 

ଶକ୍ତିପ୍ରସାଦ କହିଲେ- କିନ୍ଧୁ ଏମିତି ଏକାଠି ରହିବାର ବ୍ଯବସ୍ଥା ପା୍ଚାତ୍ଯ 
ଦେଶମାନଙ୍କରେ ଚାଲିଛି । ଆମେରିକାରେ ଏ ବ୍ୟବସ୍ଥାକୁ ଲିଭିଙ୍ଗ ଟୁଗେଦର ବୋଲି 
କହୁଛନ୍ତି । ଏମିତି ନିଃସଙ୍ଗ ଜୀବନ ବିତାଉଥ୍‌ବା ବୟସ୍ବ ବୟସ୍ଟା ବା ବୃଦ୍ଧାବୃଦ୍ଧାମାନଙ୍କ 
ଅବଶିଷ୍ଠ ଜୀବନ ବଞ୍ଚବାର ଏହା ଏକ ସୁନ୍ଦର ବ୍ୟବସ୍ଥା । ପାଶ୍ଚାତ୍ୟ ଦେଶମାନଙ୍କ ପରି 


ଆନଂଦ ଚଂଦ୍ର ପହି 


Digitized by srujanika@gmail.com 

ଆମ ଦେଶରେ ଏବେ ଏମିତି ସମସ୍ୟାମାନ ଦେଖାଦେଲାଣି । ତେଣୁ ଆମ ଦେଶର 
ନିଃସଙ୍ଗ ବୟସ୍ଟାବୟସ୍ବା ବା ବୃଦ୍ଧବୃଦ୍ଧାମାନଙ୍କୁ ଏଇ ' ଲିଭିଙ୍ଗ ଟୁଗେଦର” ବ୍ଯବସ୍ଥାକୁ 
ହୁଏତ ଗ୍ରହଣ କରିବାକୁ ପଡ଼ିବ । 

ସଦାଶିବ ଓ ନିର୍ମଳା କେବଳ ପରସ୍ମରଙ୍କୁ କିଛିକ୍ଷଣ ଚାହିଁଲେ, କିଛି କହିଲେ 
ନାହିଁ । 

ଶକ୍ତ ପ୍ରସାଦ ଉତ୍ସାହିତ ହୋଇ ପ୍ରକାଶକଲେ ମୁଁ ଆଜିଠୁ ଦୁଇସପ୍ତାହ 
ଭୁବନେଶ୍ବରରେ ରହିବି । ଆମେରିକାରୁ ମୋ ସ୍ତୀ, ପୁଅ ଆଉ ବମ୍ବେ, ବାଙ୍ଗାଲୋରରୁ 
ସେମାନଙ୍କ ପରିବାର ଧରି ମୋ ଭଉଣୀ ଦୂଇଜଣ ଆସିବେ । ଆମେ ସମସ୍ତେ ମିଶି 
ଆପଣ ଦୁଇଜଣଙ୍କ “ ଲିଭିଙ୍ଗ ଟୁଗେଦର୍‌ ” କୁ ସାମାଜିକ ସ୍ବୀକୃତି ଦେବୁ । ଓଡ଼ିଆରେ 
ତା'ର ନାମ ହେବ “ ସହାବସ୍ଥାନ ।” 

ସଦାଶିବ ଓ ନିର୍ମଳା ନୀରବ ରହିଲେ । 


O00 

କ୍ଷୋଭ 


ବି ଶିଷ୍ଟ କଥାକାର ଇନ୍ଦ୍ରଜିତଙ୍କ ତ୍ରିତଳ ପ୍ରାସାଦର କଲିଂବେଲ୍‌ ବାଜିଲା ! କଲିଂ 
ବେଲ୍‌ ବାଜିବାର ପାଞ୍ଚ ମିନିଟ୍‌ ପର୍ଯ୍ୟନ୍ତ ବିଶାଳ ବାସଭବନରେ କିଛି ବି ପ୍ରତିକ୍ରିୟା 
ପ୍ରକାଶ ପାଇଲା ନାହିଁ । ବିକାଶ ଆଉ ଥରେ କଲିଂବେଲ୍‌ ଆଡ଼କୁ ହାତ ବଢ଼ାଇବା 
ମାତ୍ରେ କବାଟ ଖୋଲି ଜଣେ ବୟସ ଚାକର ପଚାରିଲା- ଆପଣ କାହାକୁ ଖୋଜୁଛନ୍ତି ? 

ବିକାଶ ଚାକରକୁ ଚାହିଁଲେ । ଚାକରଟି ପିନ୍ଧିଛି ପରିଷ୍ଠାର ଧୋତି ଓ ଗଞ୍ଜି । 
କାନ୍ଧରେ ସଫା ଧଳା ଗାମୁଛା । ସମ୍ଭାନ୍ତ ଘରର ସମ୍ଭାନ୍ତ ଚାକର । କଥାବାର୍ଭା ମଧ 
ସଂଯତ ଓ ଧୀର |! କିଛି ସମୟର ନୀରବତା ପରେ ବିକାଶ ଉତ୍ତର ଦେବା ପରିବର୍ରେ 
ଚାକରକୁ ପ୍ରଶ୍ନ କଲେ- ବିଶିଷ୍ଠ କଥାକାର ଇନ୍ଦ୍ରଜିତ ସାର୍‌ ଅଛନ୍ତି ? 

ଚାକରଟି କିଛି ନ କହି ଆଗେ ଆଗେ ଚାଲିଲା ଓ ତାକୁ ଅନୁସରଣ କରିବାକୁ 
ଇଙ୍ଗତ ଦେଲା । ଗୋଟିଏ ସୁସଜିତ ବୈଠକଘରେ ବିକାଶଙ୍କୁ ବସାଇ ଦେଇ ଉପରକୁ 
ଲମ୍ବି ଥୁବା ଶିଢ଼ି ଦେଇ ଉପରକୁ ଗଲା ଚାକରଟି । 

ବୈଠକ ଘରର ସୌନ୍ଦର୍ଯ୍ୟ କିଛି ସମୟ ପାଇଁ ବିକାଶଙ୍କୁ ଆଛୁନ୍ନ କରି ରଖୁଲା | 
କାନ୍ସରେ ଲଗାଯାଇଛି ଇନ୍ଦ୍ରଜିତଙ୍କ ବିଭିନ୍ନ ପୁରସ୍ଟାର ଓ ସମ୍ମାନ ସଂପର୍କୀୟ ମାନପତ୍ର 
ଏବଂ ରଙ୍ଗିନ୍‌ ଫଟୋ । ତଳେ ପଡ଼ିଛି ଭେଲ୍‌ଭେଟ୍‌ କାର୍ପୈଟ୍‌ ଯେଉଁଥିରେ ପାଦ ଥୋଇଲେ 
ତଳକୁ ଦୂଇଇଞ୍ଚ ଦବି ଯାଉଛି । ଗୋଟେ କଡ଼କୁ ଧାଡ଼ି ହୋଇ ରଖାଯାଇଛି ଚାରିଟା 
କାଚଲଗା ଷ୍ଟିଲ୍‌ ଆଲ୍ମାରି । ପ୍ରତ୍ୟେକ ଆଲ୍‌ମାରିରେ ଓଡ଼ିଆ, ବଙ୍ଗଳା, ହିନ୍ଦୀ, ଇଂରାଜୀ 
ସାହିତ୍ୟର ପ୍ରସିଦ୍ଧ ଗଛ ଉପନ୍ୟାସ ଓ ନାଟକ ପୁସ୍ତକ । ଅଡଚାଳିଶ ଇଞ୍ଚର ବିଶାଳ 
ପର୍ଦଦାର ରଙ୍ଗିନ୍‌ ଟିଭି ପାଖରେ ରଖାଯାଇଛି କାଚ ଆକ୍ୁରିୟମ୍‌ ଯେଉଁଥୁରେ ବିଭିନ୍ନ 
ରଙ୍ଗନ୍‌ ଛୋଟ ଛୋଟ ସୁନ୍ଦର ମାଛମାନେ ଖେଳୁଛନ୍ତି । କୋଣାର୍କ , ଖଜୁରାହ, ଅଜନ୍ତା, 
ଏଲୋରାର ସୂକ୍ଷ୍ମ କାରୁକାର୍ଯ୍ୟପୂର୍ଣ ବିଭିନ୍ନ ରୋମାଣ୍ଟିକ ଓ ଆର୍ଟିଷ୍ଟିକ୍‌ ମୁଦ୍ରାରେ ସ୍ପିର 
ହୋଇ ରହିଥୁବା ସୁନ୍ଦରୀ ତରୁଣୀଙ୍କ ଶିଳାମୂରରି ବୈଠକଘରର ବିଭିନ୍ନ ସ୍ଥାନରେ ସ୍ଥାପନ 

କରାଯାଇଛି । 

ବୈଠକଘରର ଅପୂର୍ବ ରୂପ ଲାବଣ୍ୟରେ ବିମୋହିତ ବିକାଶ ଜାଣିପାରି ନାହାଁନ୍ତି 
ସେଇ ଚାକରଟି କେତେବେଳେ ଆସି ଇମ୍ପୋଟେଡ୍‌ କାଚଗ୍ଲାସ୍‌ରେ ପାଣି ଆଇଦେଇ 
ଚାଲିଯାଇଛି । 

ଇନ୍ଦ୍ରଜିତଙ୍କ ବୈଠକଘରର କାନ୍ଧରେ ଲଗାଯାଇ ଥବା ଓଡ଼ିଶା ସାହିତ୍ଯ 
ଏକାଡ଼େମୀ, କେନ୍ଦ୍ର ସାହିତ୍ୟ ଏକାଡ଼େମୀ, ଶାରଳା ପୁରସ୍ଟାର, ବିଷୁବ ପୁରସ୍ାର ଇତ୍ୟାଦିର 
ମାନପତ୍ର ସବୁ ଆଗ୍ରହରେ ପଢ଼ିସାରି ବହି ଥୁଆଯାଇଥବା କାଚଆଲ୍‌ମାରିରେ ଆଖ 
ଗଳାଇ ଦେଖବାକୁ ଚେଷ୍ଟା କଲେ ବିକାଶ । 

ବିକାଶ ଏମିତି ବହି ଦେଖ୍ବାରେ ତନ୍ମୟ ଥିବା ବେଳେ ଷ୍ଟେୟାରକେସ୍‌ରୁ 
ଓହ୍ଲାଇଲେ କଥାକାର ଇନ୍ଦ୍ରଜିତ । ପିନ୍ଧିଛନ୍ତି ଧଳା ପଞ୍ଜାବି ଓ ପାଇଜାମା | ଆଖୁରେ 
ଗୋଲ୍ଡେନ୍‌ ଫ୍ରେମ୍‌ର ଦାମୀ ଚଷମା । 

ସୋଫା ଉପରେ ବସୁବସୁ ଜିଜ୍ଞାସୁ ଦୃଷ୍ଟିରେ ବିକାଶକୁ ଚାହିଁଲେ ଇନ୍ଦ୍ରଜିତ । 
ବହି ଆଲ୍‌ମାରି ପାଖରୁ ସୋଫାସେଟ୍‌ ପାଖକୁ ଫେରି ଆସିଲେ ବିକାଶ । ଇନ୍ଦ୍ରଜିତ୍‌ 
ତାଙ୍କୁ ହାତଠାରି ସଂକେତ ଦେଲେ ସୋଫାରେ ବସିବାକୁ । 

ବିକାଶ ବୈଠକଘରେ ଅପେକ୍ଷା କରିବାର କୋଡିଏ ମିନିଟ୍‌ ପରେ ଇନ୍ଦ୍ରଜିତ୍‌ 
ଉପର ମହଲାରୁ ତଳେଥିବା ବୈଠକଘରକୁ ଅବତରଣ କରିଥିଲେ ମଧ୍ଯ ସୌଜନ୍ୟ 
ଦୃଷ୍ଟିରୁ ଅହେତୁକ ବିଳମ୍ବ ପାଇଁ କିଛି କହିବା ସେ ଉଚିତ ମନେକରିନଥଲେ | ବୋଧହୁଏ 
ପ୍ରତି ଆଗନୂକ ପାଇଁ କୋଡିଏ ମିନିଟ୍‌ ସମୟ ତାଙ୍କ ବୈଠକ ଘରର ଶୋଭା ସଂପଦ ଓ 
ତାଙ୍କ ସାହିତ୍ୟିକ ପୁରସ୍ଟାର, ସମ୍ମାନ, ମାନପତ୍ର ଓ ଚାରି କାଚଆଲ୍‌ମାରିରେ ଥବା 
ସାହିତ୍ୟ ପୁସ୍ତକ ସଂଦର୍ଶନ ପାଇଁ ବେଶି କିଛି ନୂହଁ | 

ଇନ୍ଦ୍ରଜିତ୍‌ କିଛି ପଚାରିବା ପୂର୍ବରୁ ବିକାଶ ନିଜ ଆଡ଼ୁ କହିଲେ- ଆପଣଙ୍କ 
କ୍ଷୁଦ୍ରଗଳ ' ସମାନ୍ତର ଓଡ଼ିଆ ତ୍ରିମାସିକ ସାହିତ୍ୟ ପତ୍ରିକା ‘ ପ୍ରଜ୍ଞା'ରେ ଗତ ଅଗଷ୍ଟ ମାସରେ 
ପ୍ରକାଶ ପାଇଥୂଲା ! ଆପଣଙ୍କ ସେହି ଗଳ୍ପଟି ମୋତେ ଖୁବ୍‌ ପ୍ରଭାବିତ କରିଥଲା । 
ଗଛଟି ଆମ ସାମାଜିକ ସମସ୍ୟା ଉପରେ ଲିଖତ | ଗଛର ଚରିତ୍ରମାନେ ସମାଜର ସତ 
ଚରିତ୍ରମାନଙ୍କ ସହିତ ଶତପ୍ରତିଶତ ମେଳ ଖାଉଛନ୍ତି । ଗଳ୍ଟି ଖୁବ ଉଚ୍ଚକୋଟୀର । 
ଏଇ ଗଳ୍ପଟି ପାଇଁ ଆପଣ ଓଡ଼ିଆ ପାଠକମାନଙ୍କ ପାଖରେ ଚିରସ୍କରଣୀୟ ହୋଇରହିବେ | 
ମୁଁ ଏହି ଗନ ଉପରେ ଆପଣଙ୍କ ପାଖକୁ ଗୋଟିଏ ଚିଠି ଦେଇଥିଲି । 

ଇନ୍ଦ୍ରଜିଚ ସ୍ମିତ ହସି କହିଲେ- ଏଇ “ସମାନ୍ତର” ଗଛ ଉପରେ ମୁଁ ଅନେକ ଚିଠି 
ପାଇଛି । ଆଛୁ ଆପଣଙ୍କ ନାଆଁ କ'ଣ ? 


ଆନଂଦ ଚଂତ୍ର ପହି 


Digitized by srujanika@gmail.com 


` ୩୩ ଜଞ କ୍ଷୋଭ 


ବିକାଶ ନିଜକୁ ଖୁବ୍‌ ସଂକୂଚିତ କରି କହିଲେ- ମୋ ନାଆଁ ବିକାଶ । ବିକାଶ 
ଦାସ | ମୁଁ ରାଉରକେଲାରେ ରହେ । 

ଟିପୟ ଉପରେ ଥୁଆ ହୋଇଥବା ଚିଠି ଆଲବମ୍‌୍ଟାର ପୃଷ୍ଠା ଓଲଟାଇ ବିକାଶଙ୍କ 
ଚିଠିଟା କାଢ଼ି ଆଣିଲେ ଇନ୍ଦ୍ରଜିତ୍‌ । ବିଶାଳ ଆଲବମ୍‌ର ପ୍ରତିପୃଷ୍ଠାରେ ଆଠଟି ଲେଖା 
ଚିଠି ସ୍ଥାନିତ ହୋଇଛି । ଦୂଇ ଶହରୁ ଅଧ୍ୟକ ପାଠକଙ୍କଠୁ ଆସିଥିବା ଚିଠି । ପାଠକମାନଙ୍କ 
ଚିଠିର ଏପରି ସଫଳ ଓ ସୁନ୍ଦର ଡକୁମେଣ୍ଡେସନ୍‌ ଦେଖୁ କଥାକାର ଇନ୍ଦ୍ରଜିତଙ୍କ ପ୍ରତି 
ଶ୍ରଦ୍ଧାରେ ବତୁରି ଗଲେ ବିକାଶ । ପାଠକମାନଙ୍କ ପ୍ରତି ଇନ୍ଦ୍ରଜିତଙ୍କ ମନରେ ଥବା 
ଶ୍ରଦ୍ଧା ଓ ସମ୍ମାନ ବିକାଶଙ୍କୁ ଅଭିଭୂତ କଲା | 

ଅତୀତ ସୃତିରୁ କିଛି ସ୍ମରଣ କଲାପରି ମୁଦ୍ରା ମୁହଁରେ ଯୁଟାଇ ଇନ୍ଦ୍ରଜିତ୍‌ କହିଲେ- 
ମୁଁ ମୋ ପାଠକମାନଙ୍କ ପ୍ରତ୍ୟେକ ଚିଠିର ଉତ୍ତର ଯଥା ସମୟରେ ଦେଇଥାଏ | ମୋର 
ଯାହା ମନେ ପଡ଼େ ମୁଁ ମଧ୍ଯ ଆପଣଙ୍କ ଏ ଚିଠିର ଉତ୍ତର ଠିକ୍‌ ସମୟରେ ଦେଇଛି । 
ଆମ ସାହିତ୍ୟରେ ପତ୍ର ପତ୍ରିକା ସଂଖ୍ୟା ବଢ଼ିଛି । ସେଇ ଅନୁପାତରେ ଲେଖକମାନଙ୍କ 
ସଂଖ୍ୟା ଢେର ବୃଵ୍ଧି ପାଇଛି । କିନ୍ଧୁ ସବୁଠୁ ଉଦ୍‌ବେଗଜନକ ଭାବେ କମିଛି ଆମ 
ସାହିତ୍ୟର ପାଠକ ସଂଖ୍ୟା । ଆମ ସାହିତ୍ୟ ପାଇଁ ଆପଣମାନଙ୍କ ପରି ନିଷ୍ଠାପର 
ପାଠକମାନଙ୍କର ଆବଶ୍ୟକତା ଅନେକ । ଆପଣ ଜଣେ ଦାୟିତୃଶୀଳ ପାଠକ ଯିଏ 
ଭଲ ଲେଖାଟିଏ ପଢ଼ିଲେ ନିଜେ ଖୁସି ହେବା ସଙ୍ଗେ ସଙ୍ଗେ ତାର ଲେଖକକୁ ମଧ୍ଯ 
ବାହାବା ଦେଇ ଅଧ୍ବକ ଲେଖରବା ପାଇଁ ଉତ୍ସାହିତ କରେ । 

ଖୁବ୍‌ ବିନମ୍ର ଭାବରେ ବେକମୂଳକୁ ଗୋଟିଏ ହାତରେ ସାଉଁଳୁ ସାଉଁଳୁ ବିକାଶ 
ଉତ୍ତର ଦେଲେ- ମୁଁ ଆପଣଙ୍କ ସହିତ ସଂପୂର୍ଣ୍ଣ ଏକମତ ଯେ ବର୍ଭମାନ ଆମ ସାହିତ୍ୟର 
ପାଠକ ସଂଖ୍ୟା ଉଦ୍‌ବେଗଜନକ ଭାବେ ହ୍ରାସ ପାଇଛି । ଆମ ଛାତ୍ର ସମାଜ ଆଜି 
ଇଂରାଜୀ ମାଧ୍ଯମ ସୁଲର ଛାତ୍ର | ସେମାନଙ୍କୁ ଓଡ଼ିଆ ଅକ୍ଷର ଭଲ ଭାବେ ପଢ଼ି ଆସେ 
ନାହିଁ । ଘରେ ଥିବା ସ୍ତ୍ରାଲୋକ ଓ ବୃଦ୍ଧ ବୃଦ୍ଧା ଯେଉଁମାନେ ଅବସର ବିନୋଦନ ପାଇଁ 
ଓଡ଼ିଆ ଗଛ, ଉପନ୍ୟାସ ପଢୁଥିଲେ ସେମାନଙ୍କୁ ଆକର୍ଷିତ କରିଛି ରଙ୍ଗିନ ଦୂରଦର୍ଶନ । 

କିଛି ସମୟ ଆମ ଓଡ଼ିଆ ସାହିତ୍ୟର ପାଠକ ସମସ୍ୟା ଉପରେ ଆଲୋଚନା 
ହେଲା । ପାଠକ ସମସ୍ୟା ସମାଧାନର କିଛି ଉପାୟର ସୂଚନା ଦେଲେ ଇନ୍ଦ୍ରଜିତ । 
ଓଡ଼ିଶାର ପ୍ରତି ସହରରେ ପୁସ୍ତକମେଳାର ଆୟୋଜନଠାରୁ ପ୍ରତି ଗାଆଁରେ ପାଠାଗାର 
ଖୋଲିବା ପର୍ଯ୍ୟନ୍ତ ପ୍ରସ୍ତାବ ସରକାରଙ୍କ ସିଏ ଦେଇଛନ୍ତି; କିନୁ ସେ ସବୁ କିଛି ଏପର୍ଯ୍ୟନ୍ତ 
କାର୍ଯ୍ୟକାରୀ ହୋଇ ନଥିବା କଥା ଇନ୍ଦ୍ରଜିତ ଖୁବ୍‌ କ୍ଷୋଭର ସହିତ ପ୍ରକାଶ କଲେ। 

କଥାବାର୍ଭା ମଝିରେ ସେଇ ଚାକରଟି ଦୂଇ ଗ୍ଲାସ୍‌ ସର୍ବତ ଥୋଇଦେଇ ଗଲା । 

ଏବଂ ଲଶ୍ଵରଙ୍କ ଇ-ମେଲ୍‌ ଞ୍ଚ ୩୪ 


ଗୋଟିଏ ଗ୍ଲାସ ଗ୍ରହଣ କରିବାକୁ ବିକାଶଙ୍କୁ ସଂକେତ ଦେଲେ ଓ ନିଜେ ଗୋଟିଏ ଗ୍ଲାସ୍‌ 
ଉଠାଇଲେ ଇନ୍ଦ୍ରଜିତ୍‌ | 

ସର୍ବତ ପିଇବା ପରେ ବିକାଶ କହିଲେ- ସାର୍‌, ମୁଁ ଆପଣଙ୍କ ଉତ୍ତର ପାଇବା 
ପରେ ଆଉ ଗୋଟିଏ ଚିଠି ଦେଇଥୁଲନି । ଆପଣ ନିଶ୍ଚୟ ପାଇଥିବେ | ସେ ଚିଠିରେ ମୁଁ 
ଲେଖଥଲି ସେଇ ସଂଖ୍ୟା ‘ପ୍ରଜ୍ଞା ସାହିତ୍ୟ ପତ୍ରିକାରେ ଆପଣଙ୍କ କ୍ଷୁଦ୍ରଗଛ “ ସମାନ୍ତର” 
ପରବର୍ଭୀ ଗଳଟି ଥୁଲା “ ସଵର୍ଣଧାରା' । ଏଇ ଗଳ୍ପଟି ଥଲା ମୋ ଗଛ । ମୁଁ ବେଶି ଗଳ 
ଲେଖୁନାହିଁ । ମାତ୍ର ଦଶ ବାରଟି ଗଛ ଲେଖୁଛି । ମୋର ଗଛ୍ଧ ପୁସ୍ତକଟିଏ ଏପର୍ଯ୍ୟନ୍ତ 
ପ୍ରକାଶିତ ହୋଇନାହିଁ । ମୁଁ କେମିତି ଗଛ ଲେଖୁଛି, ଗଛର ଧାରା ଓ ଧରା ବିଷୟରେ ମୁଁ 
ସେତେଟା ସଚେତନ ନୂହଁ । ତେଣୁ ସେ ଚିଠିରେ ମୁଁ ଆପଣଙ୍କୁ ଅନୁରୋଧ କରିଥୁଲି, 
ମୋ ଗଛଟି ପଢ଼ି ଆପଣ ମତାମତ ଜଣାଇଲେ ମୁଁ ଉପକୃତ ହେବି | ସେ ଚିଠି ମୁଁ 
ପଠାଇବାର ଦୁଇମାସ ହେଲାଣି । ମୁଁ ଭାବିଲି, ସାର୍‌ ଖୁବ ବ୍ୟସ୍ତ ମଣିଷ । ତେଣୁ 
ଉତ୍ତର ବିଳ୍ ହେବା ସ୍ଵଭାବିକ । ମୁଁ ଆସିଥଲି ଆପଣଙ୍କ ସହିତ ସାକ୍ଷାତ୍‌ ହେବ ଓ ମୋ 
ଗନ୍ନଟି ଉପରେ ଆପଣଙ୍କ ମତାମତ ଜାଣିଯିବି । 

ହଠାତ୍‌ ଅପ୍ରସ୍ତୁତ ହେବାପରି ପ୍ରକାଶିତ ହୋଇ ଆସୁଥିବା ମୁହଁର ମୁଦ୍ରାକୁ 
ଚାପିନେଇ ଇନ୍ଦ୍ରଜିତ କହିଲେ- ମୁଁ ପ୍ରଥମରୁ କହିଛି ଆମ ପାଠକମାନଙ୍କଠାରୁ ଆମ 
ସାହିତ୍ୟକମାନଙ୍କ ସଂଖ୍ୟା ଏବେ ଅଧକ । ଏତେ ସଂଖ୍ୟାରେ ନୂଆ ମୁହଁ ଆମ ସାହିତ୍ୟର 
ଅଗଣନ ଅନାମଧ୍ଧଯେୟ ପତ୍ରିକାରେ ଦେଖୁବାକୁ ମିଳୁଛି ଯେ ସମସ୍ତଙ୍କୁ ପଢ଼ିବାକୁ ଆମପରି 
କାର୍ଯ୍ୟବ୍ୟସ୍ତ ମଣିଷ ପାଖରେ ସମ୍ପ ନାହିଁ । ଏକଥା ସ୍ଵୀକାର କରିବାରେ ମୋର କୁଣ୍ଡା 
ନାହିଁ । ତେବେ ମୁଁ ଆପଣଙ୍କ ଗଳ୍ପଟି ପଢ଼ି ପାରି ନାହିଁ । ଆପଣଙ୍କ ଚିଠି ପାଇବା ପରେ 
ଆପଣଙ୍କ ଗଳଟି ପଢ଼ିବାକୁ ଇଛାକରି ସେଇ ସଂଖ୍ୟା ପ୍ରଜ୍ଞା ପତ୍ରିକାଟି ଖୋଜିଲି, କିନୁ 
ପାଇଲି ନାହିଁ । 

ବିକାଶଙ୍କ ମୁହଁର ରଙ୍ଗ ବଦଳି ଗଲା ! ତାଙ୍କ ଗଳ୍ପ ଉପରେ ବିଶିଷ୍ଟ କଥାକାର 
ଇନ୍ଦ୍ରଜିତଙ୍କ ମତାମତ ପାଇବାର ଆଶା ମଳିନ ପଡ଼ିଗଲା । ତଥାପି ସେ ଶେଷ ଉଦ୍ୟମ 
କଲେ- ଆପଣଙ୍କ ଗଳ୍ଧ ପ୍ରକାଶ ପାଇଥିବା ସଂଖ୍ୟାଟି ନିଶ୍ଚୟ ଆପଣ ଯତ୍ନର ସହ କେଉଁଠି 
ରଖ୍ଥବେ | ହୁଏତ ହଠାତ୍‌ ମନେ ପଡୁ ନାହିଁ । କିନୁ ଖୋଜିଲେ ନିଶ୍ଚୟ ପାଇବେ । 

ଇନ୍ଦ୍ରଜିତ ସହଜ କଣ୍ଠରେ କହିଲେ- ଏତେ ସଂଖ୍ୟାରେ ପତ୍ର ପତ୍ରିକା ଆମ 
ଘରକୁ ଆସୁଛି ଯେ ସେ ସବୁକୁ ସାଇତି ରଖଲଲେ ଏ ଘରେ ମଣିଷ ରହିବା ପାଇଁ 
ସ୍ଥାନାଭାବ ଦେଖାଦେବ | ତେଣୁ ମୋ ଲେଖା ପ୍ରକାଶ ପାଇଥିବା ପତ୍ରିକାରୁ ମୋ ଲେଖାଟି 
କଇଁଚିରେ କାଟିରଖୁ ମୁଁ ପତରିକାଟି ପକାଇ ଦିଏ । ପ୍ରତି ଦୂଇ ମାସରେ ସେଗୁଡ଼ିକ ରହି 

୩୫ ଜ୍ଞା କ୍ଷୋଭ 


କାଗଜବାଲାକୁ ବିକ୍ରି କରି ଦିଏ । ମୋର ଯାହା ମନେ ହୁଏ ସେ ସଂଖ୍ୟା ପ୍ରଜ୍ଞା' ମୁଁ 
ରଦ୍ଦି କାଗଜବାଲାକୁ ବିକ୍ରି କରି ସାରିଛି । 

କିଛି ସମୟ ତଳକୁ ମୁହଁ ପୋତି ବସି ରହିବା ପରେ ବିକାଶ ସାହସ ସଂଚୟ 
କରି ପଚାରିଲେ- ଆପଣ କ”ଣ କେବଳ ଗଳ୍, ଉପନ୍ୟାସ ଲେଖନ୍ତି, କିନୁ ପଢ଼ନ୍ତି 
ନାହିଁ ? ମାନେ ଓଡ଼ିଆ ଗଛ କି ଉପନ୍ୟାସ, କିଛି ପଢ଼ନ୍ତି ନାହିଁ ? 

ସାମାନ୍ୟ ବିରକ୍ତିଭାବ ମୁହଁ ଉପରକୁ ଆଣି ଇନ୍ଦ୍ରଜିତ୍‌ କହିଲେ- ତା” ବୋଲି 
କ'ଣ ସବୁ ପତ୍ରିକାର ସବୁ ଗପ, ଉପନ୍ୟାସ ମୁଁ ପଢ଼ି ପାରିବି ? କେତେଟା ଓଡ଼ିଆ 
ସାହିତ୍ୟ ପତ୍ରିକା ଏବେ ପ୍ରକାଶ ପାଉଛି ତା'ର ସଠିକ ସଂଖ୍ୟା ଆପଣ କହିପାରିବେ ? 
ଗତ ଦୁର୍ଗାପୂଜା ବେଳକୁ ପ୍ରକାଶ ପାଇଥୁବା ପତ୍ରିକାଗୁଡ଼ିକ ମୁଁ ଗଣୁଥଲି । ଷାଠିଏରୁ 
ଉର୍୍ବ ସଂଖ୍ୟାର ପତ୍ରିକା ପ୍ରକାଶ ପାଇଥିଲା | ଏଇଟା ଆମ ସାହିତ୍ୟ ପାଇଁ ଶୁଭ କି ଅଶୁଭ 
ସୂଚନା ମୁଁ ଠିକ୍‌ ଭାବେ କହିବାକୁ ସମର୍ଥ ନୁହଁ । 

ସେ ଦିନ ଆଉ ଅଧ୍ବକ ସମୟ ଦେବା ଇନ୍ଦ୍ରଜିତ୍‌ଙ୍କ ପକ୍ଷେ ସମ୍ଭବ ନଥୁଲା | 
କୌଣସି ଏକ ଜରୁରୀ ଫୋନ୍‌ ପାଇ ସେ କାମରେ ବାହାରି ଯିବା ପୂର୍ବରୁ ବିକାଶ 
ଅନୁନୟ ଭଙ୍ଗିରେ କହିଲେ- ମୁଁ ସାର୍‌, ମୋ ଗଛର ଜେରକ୍ଟ୍‌ କପିଟେ ଡାକ ଯୋଗେ 
ଆପଣଙ୍କ ଠିକଣାରେ ପଠାଇ ଦେବି। ଆପଣ ସାର୍‌ ମୋ ଗଳ୍ପଟି ପଢ଼ି ଆପଣଙ୍କ 
ମତାମତ ଦେଲେ ତାହା ମୋର ସୌଭାଗ୍ୟର ବିଷୟ ହେବ । 

ଗଳ୍ପଟି ପାଇଲେ ତାହା ପଢ଼ି ମତାମତ ପଠାଇ ଦେବାର ପ୍ରତିଶ୍ରୁତି ଦେଇ ଷ୍ଟେୟାର 
କେଶ୍‌୍ବାଟେ ଉପର ମହଲାକୁ ଉଠିଗଲେ ଇନ୍ଦ୍ରଜିତ | 

ବସ୍‌ରେ ରାଉରକେଲା ଫେରିବା ବେଳେ ଇନ୍ଦ୍ରଜିତଙ୍କ ସହିତ ହୋଇଥୁବା 
ଆଲୋଚନାକୁ ନିଜ ମନରେ ବିଶ୍ଲେଷଣ କରିଥିଲେ ବିକାଶ | ଅବଶ୍ୟ ଆଜିକାଲି ଯେତେ 
ସଂଖ୍ୟାର ସାହିତ୍ୟ ପତ୍ରିକା ପ୍ରକାଶିତ ହେଲାଣି ସେସବୁ ପ୍ରତିମାସରେ କିଣିବା କି ପଢ଼ିବା 
ଯେ କୌଣସି ସାହିତ୍ୟକଙ୍କ ପକ୍ଷେ ସମ୍ଭବ ନୁହେଁ, ଏକଥା ପ୍ରକାରାନ୍ତରେ ସତ୍ୟ । 

ବିକାଶଙ୍କର ସ୍ପଷ୍ଟ ମନେ ଅଛି ଗୋଟିଏ ସାହିତ୍ୟ ସଭାରେ ଜଣେ ବରିଷ୍ଠ କଥାକାର 
ତାଙ୍କ ଅଭିବ୍ୟକ୍ତି ଛଳରେ କହିଲେ- ଆଜିକାଲି ଏତେ ସଂଖ୍ଯାରେ ନୂତନ ଗାଳିକ 
ପତ୍ରପତ୍ରିକାରେ ଲେଖୁଛନ୍ତି ଯେ ପ୍ରକୃତ ପ୍ରତିଭାଧର ଗାଳିକଟିଏ ସେ ସଂଖ୍ୟା ମଧ୍ୟରେ 
ହଜିଯାଉଛି । ତାକୁ ସେ ସମୁଦ୍ର ଭିତରୁ ଖୋଜି ବାହାର କରିବା ସମ୍ଭବ ହେଉନାହିଁ ! 
ପତ୍ରିକାର ସଂପାଦକମାନେ ଯଦି ଯୁବପିଢ଼ିର ପ୍ରତିଭାଧର ଗାଳିକ ବା ଗାନିକାଙ୍କର ଗଳ୍ଚଟିକୁ 
ଦ୍ଵିତୀୟବାର ପତ୍ରିକାରେ ପ୍ରକାଶ କରି ସେଇ ଗଳ୍ପ ଉପରେ ଗୋଟିଏ ବକ୍ଟ୍‌ ଭିତରେ 
ଲେଖନ୍ତେ- “ ଏଇ ଗଳଟି ଜଣେ ପ୍ରତିଭାଧର ଯୁବପିଢ଼ି ଗାଳିକ ବା ଗାଳିକାଙ୍କର ଏକ 


ଆନଂଦ ଚଂଦ୍ର ପହି 


Digitized by srujanika@gmail.com 


ଏବଂ ଇଶ୍ବରଙ୍କୁ ଇ-ମେଲ୍‌ ୍ଞ ୩୬ 


ସଫଳ ଗଛ” ତାହେଲେ ଆମେ ସେ ଗଛଟିକୁ ପଢ଼ିବା ହୁଏତ ସହଜ ବା ସମ୍ଭବ 
ହୁଅନ୍ତା । 

ତାଙ୍କର ଏ ଉଚ୍ତିରେ କ୍ଷୁତ୍ତ ହୋଇ ଜଣେ ଯୁବଗାଳଛ୍ିକ ଠିଆ ହୋଇ ତାଙ୍କ କଥାର 
ପ୍ରତିବାଦ ବାଢ଼ିଥିଲେ- ଆମେ ବରିଶ୍ଠମାନଙ୍କ ପ୍ରତ୍ୟେକ ଗଛ ପଢୁ । ଭଲ ଗଳ୍ପଟିଏ 
ପଢ଼ିଲେ ଗଳ୍ଧଟିର ପ୍ରଶଂସା କରି ସେମାନଙ୍କ ପାଖକୁ ଟିଠି ଲେଖୁ ¦ ତାର ପ୍ରତିବଦଳରେ 
ନୂଆ ଗାଳିକମାନଙ୍କ ଗଛ ପଢ଼ିବା କ”ଣ ବରିଷ୍ଠ ସାହିତି୍ୟକମାନଙ୍କର କର୍ରବ୍ୟ ନୁହଁ ? 
ନୂଆ ପିଢ଼ିର ଗାଳିକ ଉତ୍ତାରିବା ଦିଗରେ ବରିଷ୍ଠମାନଙ୍କର କଂଣ କିଛି ଦାୟିତ୍ଵ ନାହିଁ ? 

ଏମିତି ଅନେକ କଥାର ଭିଡ଼ ସେଦିନ ବିକାଶର ମନକୁ ଅସ୍ଥିର କରିଥିଲା | 
ରାଉରକେଲାରେ ପହଞ୍ଚିବା ପରଦିନ ବିକାଶ ଚିନ୍ତା କଲା ତା' ଗଛର ଜେରକ୍ଟ୍‌ କପି 
ଇନତ୍ଦ୍ରକିତଙ୍କ ପାଖକୁ ପଠାଇବ କି ନାହିଁ ? 

ବିକାଶ ଭାବିଲା, ବିଶିଷ୍ଠ ଓ ବରିଷ୍ଠ ସାହିତ୍ିକମାନେ ନିଜ ଭାଷାର ସାହିତ୍ୟ 
ହୁଏତ ପଢ଼ନ୍ତି ନାହିଁ । ସେମାନେ ସବୁବେଳେ ସନ୍ଧାନରେ ଥାଆନ୍ତି ଅନ୍ୟ ସାହିତ୍ୟରୁ 
ଭଲ କଥାଟିଏ ଆବିଷ୍କାର କରିବା ପାଇଁ ଯାହାକୁ ସେମାନେ ତାଙ୍କ ନୂତନ ସୃଷ୍ଟିର 
କଞ୍ଚାମାଲ୍‌ ଭାବେ ବିନିଯୋଗ କରିପାରିବେ । ଅନ୍ୟ ଭାଷାର ସାହିତ୍ୟରୁ ନୂଆ ନୂଆ 
କିଛି ଆଣି ନିଜ ସୃଷ୍ଟିକୁ ସମ୍ପଦ୍ଧ କରିବା ନିଶାରେ ମଜଗୁଲ୍‌ ବରିଷ୍ଠ ଓ ବିଶିଷ୍ଟମାନେ ନୂଆ 
ପିଢ଼ିର ଲେଖକମାନଙ୍କ ଲେଖାରୁ କ'ଣ ପାଇବେ ? ସେମାନଙ୍କ ହାତରେ ନୂଆ 
ଲେଖକର ବହିଟିଏ ଧରାଇ ଦେଲେ ବି ସେମାନେ ତାହା ନ ପଢ଼ିବାର ଆଶଙ୍କା ଶତକଡ଼ା 
ଶହେ । ଏମିତି କଥାବସ୍ତୁକୁ ନେଇ କେହି ଜଣେ ଗଳ୍ପ ଲେଖୁଥିବା କଥା ବିକାଶଙ୍କର 
ମନେ ପଡ଼ିଲା । ସେ ଗଳର ମୁଖ୍ୟ ଚରିତ୍ରଥଲେ ଜଣେ ଯୁବଗାନିକ । ସିଏ ତାଙ୍କର 
ସଦ୍ୟ ପ୍ରକାଶିତ ଗଳ୍ଧ ପୁସ୍ତକଟିକୁ ଜଣେ ବରିଷ୍ଠ କଥାକାରଙ୍କ ଉପହାର ଦେଇଥିଲେ | 
ଯୁବ ଗାଳିକ ଆଶା କରୁଥିଲେ ବରିଷ୍ଠ କଥାକାର ନିଶ୍ଚୟ ତାଙ୍କ ଗଳ୍ପପୁସ୍ତକକୁ ପଢ଼ିବେ ଓ 
ଗନ ଉପରେ କିଛି ମତାମତ ଦେବେ । କିନୁ ଗଳ ପୁସ୍ତକଟି ଉପହାର ଦେବାର ଛଅ 
ମାସ ପର୍ଯ୍ୟନ୍ତ ବରିଷ୍ଠ କଥାକାରଙ୍କଠାରୁ କୌଣସି ମତାମତ ନ ପାଇ ତାଙ୍କୁ ଦେଖା 
କରିବାକୁ ଯୁବକଥାକାର ଭୁବନେଶ୍ବର ଆସିଲେ । ରାଜଧାନୀ ରାସ୍ତାକଡ଼ର ଗୋଟିଏ 
ଅଧାଦାମ ବହି ଦୋକାନରେ ନିଜର ସେଇ ଗଳ୍ପ ପୁସ୍ତକଟିକୁ ଅଚାନକ ଆବିଷ୍କାର 
କଲେ ଯୁବ ଗାଳିକ । ବହିଟିର ପୃଷ୍ଠା ଓଲଟାଇ ଦେଖଲେ, ନିଜ ହସ୍ତାକ୍ଷରରେ ସେ 
ପୁସ୍ତକର ପ୍ରଥମ ପୂଷ୍ଠାରେ ବରିଷ୍ଠ କଥାକାରଙ୍କୁ ସେ ପୁସ୍ତକଟି ଉପହାର ଦେଇଛନ୍ତି । 
ଯୁବଗାଳିକ ଏ ଘଟଣାରେ ଖୁବ୍‌ ମର୍ମାହତ ହେଲେ ଓ ଅଧାଦାମ ବହି ଦୋକାନରୁ 
ପୁସ୍ତକଟିକୁ କିଣିନେଇ ନିଜ ଘରକୁ ଲେଉଟିଗଲେ । 

୩୭ # କ୍ଷୋଭ 


ତଥାପି ନିଜ ଗଜର ଜେରକ୍ଟ୍‌ କପିଟିଏ କରି ସ୍ପିଡ୍‌ ପୋଷ୍ଟରେ ଇନ୍ଦ୍ରଜିତଙ୍କ 
ପାଖକୁ ପଠାଇଲେ ବିକାଶ | ସେ ଗଛ ସହିତ ସଂକ୍ଷିପ୍ର ଚିଠିଟିଏ ଲେଖୁଲେ- ମହାଶୟ ! 
ନମସ୍ଟାର ।  ପ୍ରଜ୍ଞା' ପତ୍ରିକାରେ ପ୍ରକାଶିତ ମୋ କ୍ଷୁଦ୍ରଗଳ୍ପ ' ସୃର୍ଣଧାର”ର କେରକ୍ଟ୍‌ କପି 
ପଠାଇଲି । ଦୟାକରି ପଢ଼ିବେ ଓ ଗଛ ଉପରେ ଆପଣଙ୍କ ମତାମତ ଜଣାଇବେ | 

ଗଳ ଓ ଚିଠି ପୋଷ୍ଟ କରି ଦେବାପରେ ନିଜକୁ ଖୁବ୍‌ ହାଲୁକା ମନେ କଲେ 
ବିକାଶ । ଗଳ୍ପଟି ଆଜି ନଚେତ କାଲି ପହଞ୍ଚିବ ଇନ୍ଦ୍ରଜିତଙ୍କ ପାଖରେ । ଗଛଟି ବେଶି 
ଦୀର୍ଘ ନୂହଁ । ପନ୍ଦର କୋଡିଏ ମିନିଟ୍‌ରୁ ବେଶି ସମୟ ଲାଗିବ ନାହିଁ ପଢ଼ିବାକୁ । 
ବିକାଶଙ୍କର ଆତ୍ସବିଶ୍ଵାସ ଦୃଢ଼ ଅଛି | ଗଳ୍ପଟି ବରିଷ୍ଠ କଥାକାର ଇନ୍ଦ୍ରକଜିତ ପଢ଼ିଲେ ତାଙ୍କ 
ମନକୁ ନିଶ୍ଚୟ ଛୁଇଁବ | ଗଳଚଟି ନିଶ୍ଚୟ ତାଙ୍କୁ କିଛି ସମୟ ପାଇଁ ଆଛନ୍ନ କରି ରଖ୍ୁବ । 
ବିକାଶଙ୍କର ବିଶ୍ଵାସ ଗୋଟିଏ ସପ୍ତାହ ମଧ୍ୟରେ ଗନ ଉପରେ ଇନ୍ଦ୍ରଜିତଙ୍କ ମତାମତ 
ମିଳିବ । ସଂପୂର୍ଣ ଗଳ୍ପ ପୁସ୍ତକଟିଏ ପଢ଼ିବାକୁ ସିନା ସମୟର ଅଭାବ ଗୋଟିଏ ଗଳ୍ପ 
ପଢ଼ିବାକୁ ସେ ଅସୁବିଧା ନାହିଁ । 

ଦିନେ ଅଚାନକ ଗାନିକ ବନ୍ଧୁ ସମର ଆସି ବିକାଶଙ୍କ ଘରେ ପହଞ୍ଚିଲା ଓ 
ସାହିତ୍ୟ ସଭାକୁ ଯିବାକୁ ଅନୁରୋଧ କଲା । ସେକ୍ଟର ଥ୍ରିରେ ଥବା ତାରକା ହୋଟେଲ୍‌ 
' ମିନାକ୍ଷୀ” ରେ ଗୋଟିଏ ଗଛ ପୁସ୍ତକର ଉନ୍ମୋଚନ ଉତ୍ସବ | ତରୁଣ ଗାଳିକ ନିଶିକାନ୍ତଙ୍କର 
ଗନ୍ଧ ପୁସ୍ତକଟିକୁ ଉନ୍ମୋଚନ କରିବେ ବିଶିଷ୍ଟ କଥାକାର ଇନ୍ଦ୍ରଜିତ | ଇନ୍ଦ୍ରକିତଙ୍କ ନାଆଁ 
ଶୁଣି ଚମକି ଉଠିଲେ ବିକାଶ | ପାଞ୍ଚମିନିଟ୍‌ ଭିତରେ ପ୍ରସ୍ତୁତ ହୋଇ ସ୍କୁଟର ବାହାର 
କଲେ | ଦୂଇ ବନ୍ଧୁ ସଭାସ୍ଥଳରେ ପହଞ୍ଚିବା ବେଳକୁ ସଭା ଆରମ୍ଭ ହୋଇ ଯାଇଥଲା । 
କିନଧୁ ସେମାନେ ଆସନ ଗ୍ରହଣ କରିବାର ପନ୍ଦର ମିନିଟ୍‌ ଭିତରେ ସଭାକକ୍ଷର ସମସ୍ତ 
ଆସନ ପରିପୂର୍ଣ ହୋଇଯାଇଥୁଲା । 

ଜରିକାଗଜ ଫିଟାଇ ପୁସ୍ତକଟିକୁ ଉନ୍ଲୋଚନ କଲେ କଥାକାର ଇନ୍ଦ୍ରଜିତ । ନିଜ 
ହାତରୁ ପଇସା ଖର୍ଚ୍ଚକରି ଗନ ପୁସ୍ତକଟି ଛାପିଥୁବା ଗାବିକ ନିଶିକାନ୍ତ ଏକାନ୍ତ କୃତ୍ୟକୃତ୍ୟ 
ମୁଦ୍ରାରେ ଇନ୍ଦ୍ରଜିତଙ୍କ ପାଖରେ ଠିଆ ହୋଇଥବା ବେଳେ ତାଙ୍କର ଦୂଇଟି ରଙ୍ଗନ, ଫଟୋ 
ଉଠାଇଲେ ଫଟୋଗ୍ରାଫର | 

ଇନ୍ଦ୍ରଜିତ ଗଛ ପୁସ୍ତକଟିକୁ ଉନ୍ମୋଚନ କରି ତାଙ୍କ ଭାଷଣରେ କହିଲେ- ଏଇ 
ଉନ୍ମୋଚିତ ଗଳ ପୁସ୍ତକଟି ମୁଁ ଦୂଇତିନି ଦିନ ଆଗରୁ ପାଇଥିଲେ ବି କେବଳ ନାଆଁଟି 
ବ୍ୟତୀତ ଆଉ କିଛି ପଢ଼ିବା ପାଇଁ ମୁଁ ସମୟ ପାଇନାହିଁ । ବିଭିନ୍ନ ଲେଖକ ଓ ପ୍ରକାଶକ 
ପ୍ରେଜେଣ୍ଟ କରିଥବା ପୁସ୍ତକଗୁଡ଼ିକୁ ମୁଁ ପଢ଼ିବା ପାଇଁ ପାଇଥିବା ତାରିଖ କ୍ରମରେ ସଜାଇ 
ରଖୁଛି । ଏ ପୁସ୍ତକ ପାଇବାର ଢେର ଆଗ ତାରିଖରୁ ଆହୁରି. ଅନୈକ ପୁସ୍ତକ ମୁଁ 

ଏବଂ ଇଶ୍ଵରଙ୍କ ଇ-ମେଲ୍‌ ୍ଞ ୩୮ 


ପାଇଛି । ସେ ସବୁ ପଢ଼ିସାରିବା ପରେ ଏ ପୁସ୍ତକର ପାଳିପଡ଼ିବ | ମୁଁ ଉପରଠାଉରିଆ 
ଭାବେ କୌଣସି ପୁସ୍ତକ ପଢ଼େନା । ମୁଁ ଯାହା ପଢ଼େ ତନ୍ନ ତନ୍ନ କରି ପଢ଼େ | ତେବେ 
ଏ ପୁସ୍ତକର ଉନ୍ମୋଚନ ଉତ୍ସବରେ ଏ ପୁସ୍ତକ ସମ୍ବନ୍ଧରେ କିଛି କୁହାଯିବା ଆବଶ୍ୟକ | 
ଏ ପୁସ୍ତକର ନାମ “ ଏବେ ସମୟ ଭଲ ନାହିଁ ' । ଏ ଗାଳିକ ନିଶିକାନ୍ତବାବୁ ନିଶ୍ଚିତ 
ଭାବେ ନିର୍ଭାକ । ଏବେ ସମୟ ଭଲ ନାହିଁ ବୋଲି କହିବାକୁ କେତେ ଜଣଙ୍କର ସତ୍‌ 
ସାହସ ଅଛି ? ଆମେ ସମସ୍ତେ ଆଜି ସବୁ ଘଟଣା ଓ ଦୁର୍ଘଟଣାର ନୀରବଦର୍ଶକ । ଆମ 
ଆଖୁ ଆଗରେ ଆମେ ଯେତେ ଅନ୍ୟାୟ, ଅନୀତି, ଦୁର୍ନୀତି ଦେଖୁଲେ ବି ଆମେ ନୀରବ 
ରହିବାକୁ ନିରାପଦ ମନେ କରୁଛେ | ରାଜନୀତିବାଲା ସମାଜକୁ ଗୋଳିଆ କରି ଗୋଳିଆ 
ପାଣିରୁ ମାଛ ମାରିବାକୁ ସବୁଠି ଗଣ୍ଡଗୋଳର ସୂତ୍ରପାତ କରୁଛନ୍ତି । ଆମ ଶାସକ, 
ପୋଲିସ ଓ ସାଧାରଣ ନାଗରିକ ସମସ୍ତେ ଭୟକରି ନୀରବି ଯାଉଛନ୍ତି | ଏଇ ପରିସ୍ଥିତିରେ 
ନୀରବତା ଭଙ୍ଗ କତି ନିର୍ଭୀକତା ପ୍ରଦର୍ଶନ କରିଛନ୍ତି ଗାଳିକ ନିଶିକାନ୍ତ । 

ସଭାରେ ତାଳି ମାଡ଼ ହେଲା । ଇନ୍ଦ୍ରଜିତ ଉତ୍ସାହିତ ହୋଇ କହିଲେ- ନିଶିକାନ୍ତ 
ବାବୁ ତାଙ୍କ ଗଛଗୁଡ଼ିକରେ ସେମିତି ନିର୍ଭୀକତା ନିଶ୍ଚୟ ଦେଖାଇଥବେ । ଅବଶ୍ୟ ଏ 
ପୁସ୍ତକଟି ପ୍ରକାଶିତ ହେବା ଆଗରୁ ତାଙ୍କର କିଛି ଗନ୍ଧ ବିଭିନ୍ନ ପତ୍ରପତ୍ରିକାରେ ପ୍ରକାଶ 
ପାଇଥବ | ସେ ଜଣେ ଗାଳିକ ଭାବରେ ନିଜର ପରିଚୟ ଆମ ଆଗରେ ରଖୁ 
ସାରିଥୁବେ | 

ପୁସ୍ତକ ଉନ୍ମୋଚନ ସଭା ସରିବା ପରେ ଇନ୍ଦ୍ରଜିତଙ୍କୁ ରାଉରକେଲାର ସାହିତ୍ୟିକ 
ଓ ସାମ୍ବାଦିକମାନେ ଭେଟିଲେ । ଜଣେ କିଏ ପ୍ରଶ୍ନ କଲେ- ଯୁବପିଢ଼ିର କଥାକାରମାନଙ୍କ 
ସଂପର୍କରେ ଆପଣଙ୍କ ମତ କ'ଣ ? 

ଇନ୍ଦ୍ରଜିତ କହିଲେ- ଯୁବପିଢ଼ିର ଗାଳିକମାନଙ୍କ କୃତିକୁ ସଠିକ ଆକଳନ କରିବାକୁ 
ନିରପେକ୍ଷ ଓ ନିର୍ଭୀକ ସମାଲୋଚନାର ଅଭାବ । ଯୁବପିଢ଼ି କଥା ଛାଡ଼ନୁୁ ପରିଚିତ ଓ 
ପ୍ରତିଷ୍ଠିତ କଥାକାରଙ୍କ ସୃଷ୍ଟିର ସମାଲୋଚନା ମଧ୍ଯ କେହି କରୁ ନାହାନ୍ତି | ଗାଳିକମାନଙ୍କୁ 
ପଢ଼ିବାକୁ ଆମ ସମାଲୋଚକମାନଙ୍କ ପାଖରେ ସମୟ ନାହିଁ କିମ୍ବା ସେ ସବୁ ଉପରେ 
ସଠିକ ସମାଲୋଚନା କରିବା ପରି ନିର୍ଭୀକତା ସେମାନଙ୍କର ନାହିଁ । ଯଦିବା କିଏ 
କେଉଁଠି ବାଧ୍ୟବାଧକତା ଦୃଷ୍ଟିରୁ ଆମ ଗଳ ସାହିତ୍ୟ ଓ ଗାଳଛିକମାନଙ୍କ ଉପରେ ସମୀକ୍ଷା 
ଲେଖୁଛନ୍ତି ତା'ହେଲେ ଫକୀରମୋହନଙ୍କଠାରୁ ଆରମ୍ଭ କରି ଅଖଳମୋହନଙ୍କଠି 
ସାରୁଛନ୍ତି । ଅର୍ଥାତ୍‌ ମୃତ ଲେଖକଙ୍କଠାରୁ ଆରମ୍ଭ କରି ମୃତଲେଖକଙ୍କଠି ସାରୁଛନ୍ତି; 
କାରଣ ଏମାନଙ୍କ ବିଷୟରେ ଅନେକ କଥା ଆଗରୁ ଲେଖାଯାଇଛି । ସେ ସବୂ ଆଉଥରେ 
ଲେଖୁବାରେ (ଉତ୍ତାରିବାରେ) ଆଦୌ ବିପଦ ନାହିଁ । ମୁଁ ଆଜିକି ତିରିଶ ବର୍ଷ ଗଳ୍ପ 

୩୯ ଛ କ୍ଷୋଭ 


ଲେଖଲିଣି, ମୋ ଗଛଗୁଡ଼ିକ ଉପରେ ବି କେହି ଏଯାଏଁ ଆଲୋଚନା କରି ନାହାନ୍ତି । 

ଜଣେ କିଏ ସାଂବାଦିକ ପ୍ରଶ୍ନ କଲେ- ଆପଣ ଏତେ ବର୍ଷ ଗଳ୍ପ ଲେଖୁଲେଣି 
ଅନେକ ପୁରସ୍ଟାର ଓ ସମ୍ମାନ ପାଇଲେଣି, ଆପଣଙ୍କ ସୁବିସ୍ତୃତ ଗାନିକ ଜୀବନ ଏବଂ 
ଗଳସାହିତ୍ୟ କ୍ଷେତ୍ରରେ ଆପଣଙ୍କ ବିଶାଳ ଅନୁଭବ ଓ ଅନୁଭୂତିକୁ ଉପଯୋଗ କରି 
ଆପଣ ଯଦି ଆମ ଗଛ ସାହିତ୍ୟର ସୃକ୍ଷ୍ମାତିସୂକ୍ଷମ ସମାଲୋଚନା ଲେଖନ୍ତେ ତାହା ଆମ 
ଯୁବପିଢ଼ିର ସାହିତ୍ୟିକମାନଙ୍କୁ ମାର୍ଗଦର୍ଶନରେ ସହାୟତା କରନ୍ତା | 

ଇନ୍ଦ୍ରଜିତ ଟିକେ ଚିନ୍ତାକରି ଉତ୍ତର ଦେଲେ- ଆପଣଙ୍କ କଥାରେ ହୁଏତ ଅନେକ 
ସତ୍ୟତା ଅଛି । କିନ୍ତୁ ମୁଁ ଜଣେ ସୃଷ୍ଟିଶୀଳ କଥାକାର । ମୋର ଶ୍ରେଷ୍ଠ କୃତି ମୁଁ ଏଯାଏ 
ଲେଖ ସାରି ନାହିଁ । 

ବିକାଶଙ୍କ କାନ ପାଖରେ ମୁହଁ ରଖୁ ତାଙ୍କୁ ଗାଳିକବନ୍ଧୁ ସମର ପଚରିଲା- 
ଇନ୍ଦ୍ରଜିତବାବୁ ଏଯାଏ ତାଙ୍କ ଶ୍ରେଷ୍ଠ କୃତି ଲେଖୁ ସାରି ନାହାନ୍ତି ନା ଶ୍ରେଷ୍ଠ ପୁରସ୍ବାର ପାଇ 
ପାରି ନାହାନ୍ତି ? କେଉଁଟା ଠିକ୍‌ ? 

ବିକାଶ କିଛି ଉତ୍ତର ନଦେଇ ଭିଡ଼ ଠେଲି ଇନ୍ଦ୍ରଜିତଙ୍କ ପାଖକୁ ଯାଇ ତାଙ୍କୁ 
ନମସ୍ଟାର କରି ନିଜର ପରିଚୟ ଦେଲେ ଓ ଗଛର ଜେରକ୍୍‌ କପିଟି ପାଇଛନ୍ତି କି ନାହିଁ 
ତାଙ୍କୁ ପଚାରିଲେ । 

ଇନ୍ଦ୍ରଜିତ ମୁହଁରେ ସ୍ମିତ ହସ ଧାରେ ଟାଣି କହିଲେ- ପାଇଛି କିନ୍ତୁ ସମୟ 
ଅଭାବରୁ ଏଯାଏ ପଢ଼ି ପାରି ନାହିଁ । ଏଠୁ ଫେରିଯିବା ପରେ ନିଶ୍ଚୟ ଆପଣଙ୍କ ଗଳ୍ଥଟି 
ପଢ଼ିବି ଓ ମତାମତ ପଠାଇବି । 

ଇନ୍ଦ୍ରକିତ ତାଙ୍କ କାର୍‌ରେ ବସିବା ପର୍ଯ୍ୟନ୍ତ ସାହିତ୍ୟିକ ଓ ପାଠକମାନେ ତାଙ୍କୁ 
ବେଢ଼ିଥଲେ । ଜଣେ ପ୍ରତିଷ୍ଠିତ ସାହିତ୍ୟିକଙ୍କୁ ଓଡ଼ିଶାର ପ୍ରତ୍ୟେକ ସ୍ଥାନରେ ଏମିତି ଉଚ୍ଚ 
ସମ୍ମାନ ପ୍ରଦର୍ଶନ କରିବାର ପରଂପରା ବହୁ ପ୍ରାଚୀନ | ପାଠକମାନଙ୍କ ପାଖରେ ତାଙ୍କର 
ପ୍ରିୟ ଲେଖକର ଆଦର ଓ ସମ୍ମାନ ଅତ୍ୟନ୍ତ ଆନ୍ତରିକ । 

ଇନ୍ଦ୍ରଜିତ ରାଉରକେଲାରୁ ଫେରିଯିବା ମାସଟିଏ ପୂରିଯାଇ ଥୁଲେ ମଧ୍ଯ ବିକାଶ 
ତାଙ୍କ ଗଛ ଉପରେ ଇନ୍ଦ୍ରଜିତ୍‌ଙ୍କ ମତାମତ ପାଇଲେ ନାହିଁ । ତାଙ୍କ ଘରକୁ ଦୂଇ, ତିନି 
ଥର ଫୋନ୍‌କରି ଅକୃତକାର୍ଯ୍ୟ ହେଲେ ବିକାଶ । ପ୍ରତିଥର ଫୋନ୍‌ ଧରେ ଇନ୍ଦ୍ରକିତଙ୍କ 
ସେଇ ବୟସ ଚାକର । ପଚାରେ କିଏ କହୁଛନ୍ି । ଏପଟୁ ବିକାଶ ପରିଚୟ ଦିଅନ୍ତି । 
ବାବୁ ଘରେ ନାହାନ୍ତି କହି ସେପଟେ ଫୋନ୍‌ଟା ଥୋଇଦିଏ ସେଇ ଚାକର । ବିକାଶ 
ପୁଣିଥରେ ଫୋନ୍‌ ଲଗାଇଲେ ସେପଟେ ଫୋନ୍‌ଟା ଏନ୍‌ଗେଜ ହେବାର ଟୋନ୍‌ | 
ବିରକ୍ତ ହୋଇ ଫୋନ୍‌ ରଖ ଦିଅନ୍ତି ବିକାଶ । ତାଙ୍କର ଦୃଢ଼ ଧାରଣା ବିକାଶଙ୍କ ନାଆଁ 

ଏବଂ ଇଶ୍ଵରଙ୍କୁ ଇ-ମେଲ୍‌ ଞ୍ଞ ୪୦ 


ଜାଣିବା ପରେ ଚାକରଟି ଫୋନ୍‌ର ରିସିଭର ଉଠାଇ ଅନ୍ୟତ୍ର ଥୋଇ ଦେଉଛି | ଏମିତି 
ନିର୍ଦ୍ଦେଶ ବୋଧହୁଏ ଚାକରଟି ତାର ମାଲିକ ଇନ୍ଦ୍ରଜିତବାବୂଙ୍କଠାରୁ ପାଇଛି | 

ହଠାତ୍‌ ଦିନେ ବିକାଶ ଭୁବନେଶ୍ବରରେ ପହଞ୍ଚି ଇନ୍ଦ୍ରଜିତ୍‌ଙ୍କ କଲିଂବେଲ୍‌ 
ବଜାଇଲେ | ବେଲ୍‌ ବାଜିବାର ପାଞ୍ଚ ମିନିଟ୍‌ ପର୍ଯ୍ୟନ୍ତ କିଛି ବି ପ୍ରତିକ୍ରିୟା ପ୍ରକାଶ 
ପାଇଲା ନାହିଁ । ଇନ୍ଦ୍ରକିତଙ୍କ ତ୍ରିତଳ ପ୍ରାସାଦରେ ପୋର୍ଟିକୋ ତଳେ ଇନ୍ଦ୍ରଜିତ୍‌ଙ୍କ କାରଟା 
ଥୁଆ ହୋଇଛି । ସମୟ ସକାଳ ସାତଟା । ଏତେ ସକାଳୁ ଶୟ୍ୟାତ୍ୟାଗ କରି ନଥିବେ 
ହୁଏତ । 

କିଛି ସମୟ ପରେ ସେଇ ବୟସ ଚାକର ଗେଟ୍‌ ପାଖକୁ ଆସି ବିକାଶଙ୍କୁ ନାଆଁ 
ଓ ପରିଚୟ ପଚାରିଲା । ଗେଟ୍‌ ପାଖରେ ରହିବାକୁ ଇଙ୍ଗତ ଦେଇ ଚାକରଟି ଉପରକୁ 
ଗଲା ଏବଂ ଦଶମିନିଟ୍‌ ପରେ ଫେରିଆସି କହିଲା- ସାର୍‌ ଘରେ ନାହାଁନ୍ତି । ଭୁବନେଶ୍ବର 
ବାହାରକୁ ଯାଇଛନ୍ତି । ଫେରିବାକୁ ପାଞ୍ଚ ଦିନ ଲାଗିବ | ମାଆ କହିଲେ, ଆପଣ ଆସିବା 
ଆଗରୁ ଫୋନ୍‌କରି ଆସିବେ । 

ବିକାଶଙ୍କର ଦୃଢ଼ଧାରଣା ଇନ୍ଦ୍ରଜିତ୍ବାବୁ ଘରେ ଅଛନ୍ତି, କିନୁ ତାଙ୍କୁ ସାକ୍ଷାତ 
କରିବାକୁ ତାଙ୍କର ଇଛା ନାହିଁ । ଯଦି ସିଏ ଘରେ ନଥାନ୍ତେ ଚାକରଟି ତାଙ୍କୁ ଅପେକ୍ଷା 
କରିବାକୁ କହି ଉପରକୁ ଯାଇ ନଥାନ୍ତା । ବିକାଶ ବିରକ୍ତ ହୋଇ ଚାକରକୁ ପ୍ରଶ୍ନ କଲେ- 
ସାର୍‌ ତ ଘରେ ନାହାନ୍ତି ମତେ ଏତେ ସମୟ ଅପେକ୍ଷା କରାଇଲ କାହିଁକି ? ତମେ ଏ 
ଘରର ଚାକର, ତମେ କେମିତି ଜାଣିଲ ନାହିଁ ସାର୍‌ ଘରେ ନାହାଁନ୍ତି ବୋଲି ? 

ଚାକର ଟିକେ ରହିଯାଇ ଉତ୍ତର ଦେଲା - ବାବୁ ଆପଣ ମୋ ଉପରେ ଅଯଥା 
ରାଗୁଛନ୍ତି । ସାରଙ୍କ ଗାଡ଼ିଟା ଥବାରୁ ମୁଁ ଭାବିଲି ସାର୍‌ ଘରେ ଅଛନ୍ତି । କିନ୍ତୁ ସିଏ ଯେ 
କାଲି ରାତି ବାରଟା ରେଳଗାଡ଼ିରେ ବମ୍ବେ ଯାଇଛନ୍ତି ସେ କଥା ମୁଁ କେମିତି ଜାଣିବି ? 

ତିନିମହଲାର ଝରକା ଫାଙ୍କରେ ଇନ୍ଦ୍ରଜିତଙ୍କ ମୁଣ୍ଡଟା ସ୍ପଷ୍ଟ ଦେଖୁ ପାରିଲେ 
ବିକାଶ । କିନୁ କିଛି ଉପାୟ ନାହିଁ । ସିଏ ତାଙ୍କୁ ସାକ୍ଷାତ କରିବାକୁ ଇଚ୍ଛା କରୁନାହାହାନ୍ତି । 
ଚାକରଟି ମଧ୍ଯ ନିର୍ବିକାର ଭାବେ ମିଛ କହୁଛି | 

ସେଇ ବୟସ୍ଟ ଚାକରଟି ଗୋଟିଏ ଥଣ୍ଡା ଠକ୍‌ ପରି ବିକାଶଙ୍କୁ ଲାଗିଲା । ଏତେ 
ବଡ଼ ମିଛ କହୁଥିଲେ ମଧ୍ଯ ସତ କଥା କହୁଥିବା ପରି ସେ ଅବିଚଳିତ, ସ୍ଥିର ଓ ସ୍ଵଭାବିକ 
ଥିଲା । ସବୁ ଘରୋଇ ଚାକରମାନେ ମାଲିକର ଏକାନ୍ତ ବିଶ୍ଵସ୍ତ । ଯେଉଁ ମୁହୂର୍ରେ 
ଘରୋଇ ଚାକରଟି ତା ମାଲିକଙ୍କର ବିଶ୍ଵାସ ହରାଇବ ସେଇ ମୁହୂର୍ଭରେ ତାକୁ ଚାକିରିରୁ 
ବହିଷ୍କାର କରାଯିବ | 

ଅନ୍ୟ ଉପାୟ ନ ପାଇ ବିକାଶ ରାଉରକେଲା ଫେରି ଆସିଲେ | ଖୁବ୍‌ କ୍ଷୋଭର 


ଆନଂଦ ଚଂଦ୍ର ପହି 


Digitized by srujanika@gmail.com 


୪୧ ଞଞା କ୍ଷୋଭ 


ସହିତ ଚିଠିଟିଏ ଲେଖୁଲେ ଇନ୍ଦ୍ର ଜିତଙ୍କ ପାଖକୁ । ମହାଶୟ, ଆଜି ଆପଣଙ୍କ 
ଭୁବନେଶ୍ବରର ତ୍ରିତଳ ବାସଭବନକୁ ଯାଇଥୁଲି | ପନ୍ଦର ମିନିଟ୍‌ ଗେଟ୍‌ ବାହାରେ ଅପେକ୍ଷା 
କରିବା ପରେ, ଜାଣିବାକୁ ପାଇଲି ଆପଣ ଗତକାଲି ରାତି ରେଳଗାଡ଼ିରେ ବନ୍ଦେ 
ଯାଇଛନ୍ତି । କିନୁ ଦୁଃଖର ବିଷୟ ମୁଁ ଆପଣଙ୍କ ମୁଣ୍ଡଟାକୁ ଆପଣଙ୍କ ତିନି ମହଲା ଘରର 
ଝରକା ରେଲିଂ ଫାଙ୍କରେ ଦେଖୁଲି । ଆପଣଙ୍କୁ ମୋର ଗୋଟିଏ ବିନମ୍ର ପରାମର୍ଶ- 
ଏଣିକି ବମ୍ବେ, ଦିଲ୍‌ କିମ୍ବ କଲିକତା ପରି ମହାନଗରୀମାନଙ୍କୁ ଗସ୍ତରେ ଗଲାବେଳେ 
ନିଜ ମୂଣ୍ଡଟାକୁ ସାଙ୍ଗରେ ନେଇକି ଯିବେ | ଓଡ଼ିଶା ଅପେକ୍ଷା ସେ ସବୁ 
ମହାନଗରୀମାନଙ୍କରେ ମୁଣ୍ଡର ବ୍ୟବହାର ଯଥେଷ୍ଟ ଅଧ୍ବକ | 

ଚିଠିଟି ଲେଖସାରି ଲେଟର ବକ୍ଟରେ ପକାଇଦେଲେ ବିକାଶ । କ୍ଷୋଭରେ 
ଭାରାକ୍ରାନ୍ତ ବିକାଶଙ୍କ ହୃଦୟଟା ଅପେକ୍ଷାକୃତ ହାଲୁକା ଲାଗୁଥବା ପରି ମନେ କଲେ 
ସିଏ । ଥଣ୍ଡା ପାଣି ଗ୍ଲାସ୍‌ଟେ ଫ୍ରିଜ୍‌ରୁ ଆଣି ପିଇଲେ ଓ ଫ୍ୟାନ୍‌ ସୁଇଚ୍ଟାକୁ ଅନ୍‌ କରି 
ସୋଫା ବେଞ୍ଚରେ ଡେରି ହୋଇ ଶୋଇବା ମୁଦ୍ରାରେ ଆଖୁ ଦୂଇଟା ବନ୍ଦ କରି ନେଲେ । 


00 

ଆକାଶଛତା 


ଘାର ଆଗରେ ସ୍କୁଟରଟାକୁ ଷ୍ଟାଣ୍ଟ୍‌ମାରି ରାଗରେ ଗରଗର ହୋଇ ମାଧବ 
କହିଲା- “ନା, ଏ ବାହାଘର ହେଇ ପାରିବ ନାହିଁ । 

ବଡ଼ଭାଇ କେଶବ ଆଶ୍ଚର୍ଯ୍ୟ ହୋଇ ପ୍ରଶ୍ନ କଲେ- ତୂ କୁଆଡ଼େ ଯାଇଥିଲୁ ? 
ସୋନାଲୀର ଭାବି ଶ୍ଵଶୁରଘରକୁ ତ ? ଏମିତି ରାଗିଛୁ କ'ଣ ପାଇଁ ? କ'ଣ ହେଲା ? 

- ଖାଲି ସେମାନେ ଯାହା କହିବେ ସେଇଟା କଥା, ଆଉ ଆମ କଥାର କ'ଣ 
କିଛି ଦାମ୍‌ ନାହିଁ ? 

- ଆରେ ସେମାନେ ପୁଅଘର, ଆମେ ଝିଅଘର | ତାଙ୍କ କଥା ଆମକୁ ମାନିବାକୁ 
ପଡ଼ିବ । 

ଏ କଥା ମାନିବାକୁ ମାଧବ ନାରାଜ | ରାଗରେ ତାତି ଯାଇ ବଡ଼ଭାଇଙ୍କୁ ଚଢ଼ା 
ଗଳାରେ ଜବାବ ଦେଲା- ତାଙ୍କ କଥା କ”ଣ ବେଦର ଗାର ? ତାଙ୍କ ବଡ଼ଲୋକି ତାଙ୍କ 
ଘରେ । ଆପଣଙ୍କ ମୁହଁକୁ ଚାହିଁ ତାଙ୍କୁ କିଛି ନ କହି ମୁଁ ଚୂପ୍‌ ଚାପ୍‌ ଫେରି ଆସିଲି । ନ 
ହେଲେ... 

ବଡ଼ଭାଇ କେଶବଙ୍କ ସାନଝିଅ ସୋନାଲୀର ବାହାଘର ସ୍ପିର ହୋଇଛି ଏଇ 
ଭୁବନେଶ୍ବରର ଅବସରପ୍ରାପ୍ତ ପ୍ରିନ୍‌ସିପାଲ୍‌ ପ୍ରଶାନ୍ତ ଚୌଧୁରୀଙ୍କ ବଡ଼ ପୁଅ ସୁଧାଂଶୁ 
ସହିତ । ସୁଧାଂଶୁ ଇଲେକ୍ତିକାଲ୍‌ ଇଂଜିନିଅର | ସୋନାଲୀ ଉଚ୍ଚ ଶିକ୍ଷିତା । କ୍ୟାରିଅର 
ତାର ଫାଷ୍ଟକ୍ଟାସ୍‌ । 

କେଶବବାବୁ ଜଣେ ବିଶିଷ୍ଠ ଇଂଜିନିୟର ! ତାଙ୍କ ଚାଜିରି ଅଛି ଆଉ ଚାରିବଷ | 
ସାନ ଭାଇ ମାଧବକୁ ପାଖରେ ବସାଇ ତାର ରାଗିବାର କାରଣ ପଚାରିଲେ । ଭାବି 
ସମୁଦି ପ୍ରଶାନ୍ତବାବୁ ତାକୁ ନିର୍ଦଦିଷ୍ ଭାବେ କ”ଣ କହିଛନ୍ତି ସେ କଥାଟା ତାଠୁ ଜାଣିବାକୁ 
ଚାହିଁଲେ । 

ମାଧବର ରାଗ ସେ ପର୍ଯ୍ୟନ୍ତ ମୁଣ୍ଡରୁ ଓହ୍ଲାର ନଥିଲା । ଜଳନ୍ତା ଚୂଲିରୁ ସାଙ୍ଗେ 

୪୩ # ଆକାଶଛତା 


ସାଙ୍ଗେ ଓହ୍ଲାଇ ଥବା ମାଟିହାଣ୍ଡି ପରି ତା' ଦେହ ସାରା ରାଗର ଉତ୍ତାପ ଡହକୂଥଲା | 
କେଶବବାବୁ ପଚାରିଲେ- ସିଏ ଯୌତୁକ ବିଷୟରେ କିଛି କହିଲେ କି ? ଆମେ ତ 
କାର୍‌, ରଙ୍ଗିନ୍‌ ଟିଭି. ଶାଗୁଆନ୍‌ କାଠର ଖଟ, ସୋଫାସେଟ, ଡ଼େସିଙ୍ଗ ଟେବୂଲ୍‌, ଡାଇନିଙ୍ଗ 
ସେଟ୍‌, ୱାସିଙ୍ଗ ମେସିନ୍‌, ପଚିଶ ଭରି ସୁନା, ରାସ୍ତାଖର୍ଚ୍ଚଟ ବାବଦକୁ ନଗଦ ଏକଲକ୍ଷଟଙ୍କା 
ଏମିତି ଯେତେ ଯାହା ସିଏ ଚାହିଁବେ ଆମେ ଦେବା ।! ଆଉ ସିଏ ଅଧକ କ'ଣ 
ମାଗୁଛନ୍ତି ? 

ମାଧବ ଚଢ଼ାଗଳାରେ ଉତ୍ତର ଦେଲା- ନା, ଏ ସବୁ ସେମାନେ କିଛି ନେବେ 
ନାହିଁ । 

କେଶବବାବୁ ସ୍ମିତହସି କହିଲେ- ଆଉ ତା' ହେଲେ କ'ଣ ସବୁ ଜିନିଷର ଦାମ୍କୁ 
ଏକାଠି କରି ତା' ବଦଳରେ ନଗଦ ଟଙ୍କା ନେଇଯିବେ ? ସେ କଥା ପାଇଁ ମଧ୍ୟ ମୁଁ 
ପ୍ରସ୍ତୁତ । 

ମାଧବ ଗମ୍ଭୀର କଣ୍ଠରେ ଉତ୍ତର ଦେଲା- ନା ଭାଇ, ସେମାନେ କିଛି ନେବେ 
ନାହିଁ । ଝିଅ ସାଙ୍ଗରେ ତାର ଡ଼େସ୍‌, ପୋଷାକ, ଶାଢ଼ି ବ୍ୟତୀତ ଆଉ କିଛି ନେବେ 
ନାହିଁ । 

କେଶବ କହିଲେ- ସେମିତି କେମିତି ହେବ ? ଆମେ ଝିଅଟାକୁ ଘରୁ ଖାଲି 
ଖାଲି କେମିତି ବିଦା କରିବା ? ସାଇ, ପଡ଼ିଶା, ବନ୍ଧୁ ବାନ୍ଧବ ଆମକୁ କ'ଣ କହିବେ ? 

- ସେ କଥା ବି ମୁଁ ସେମାନଙ୍କୁ ପଚାରିଚି ଭାଇ | ସେମାନେ କହିଲେ- 
ବାହାଘର ବେଦି ପାଖରେ ବରପକ୍ଷ ଓ କନ୍ୟାପକ୍ଷ ସମସ୍ତ ଲୋକ ଉପସ୍ଥିତ ଥବା ବେଳେ 
ସିଏ ତାଙ୍କ କଥାଟାକୁ ସୃଷ୍ଟ କରିଦେବେ । କହିବେ- କନ୍ୟାପକ୍ଷ ଯୌତୁକ ବାବଦକୁ 
ଗାଡ଼ି, ଫ୍ରିଜ୍‌, ଟିଭି, ଖଟ, ସୋଫା, ୱାସିଙ୍ଗମେସିନ୍‌, ଡ଼େସିଙ୍ଗ ଟେବୁଲ, ଡାଇନିଙ୍ଗ 
ସେଟ, ରାସ୍ତାଖର୍ଚ୍ଚ ସବୁ କଥା ଦେବାକୁ ଚାହୁଥିଲେ | ସେ ନିଜ ତରଫରୁ ମନା କଲେ 
ସେ ସବୁ ଦେବାପାଇଁ । 

ଦୂଇ ଭାଇଙ୍କ କଥା ଶୁଣି ରୋଷେଇଘରୁ ସୋନାଲୀର ମାଆ ସାବିତ୍ରୀ ଆସି 
ପହଞ୍ଚିଲେ । ରୋଷେଇ ଘର ଭିତରେ ଥାଇ ମଧ୍ଯ ସାବିତ୍ରୀ କଥାଟା ପୂରାପୂରି ଶୁଣିଛନ୍ତି । 
ତିନି ଜଣଙ୍କ ଭିତରେ ଏ ବିଷୟରେ ଆଲୋଚନା ହେଲା | ସାବିତ୍ରୀ କହିଲେ ପ୍ରଶାନ୍ତ 
ବାବୁଙ୍କ କଥାଟା ମତେ ଭାରି ଗୋଳମାଳିଆ ଲାଗୁଛି । 

ମାଧବ କହିଲା- ହଁ, ଭାଉଜ ! ମତେ କଥାଟା ନିହାତି ଗୋଳମାଳିଆ ଲାଗିଲା 
ବୋଲି ମୁଁ ତାଙ୍କୁ ଜଣାଇ ଦେଇଛି ଏମିତି ଏକତରଫା ସର୍ଭରେ ବାହାଘର ହୋଇପାରିବ 
ନାହିଁ । ଆମ ଘରର ଗୋଟେ ପରମ୍ପରା ଅଛି, ମାନମର୍ଯ୍ୟାଦା ଅଛି ! ଆମ ଘରୁ ଯେତେ 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୪୪ 


ଝିଅ ବାହାହୋଇ ଶାଶୂଘର ଯାଇଛନ୍ତି ସେମାନେ ସମସ୍ତେ ତାଙ୍କ ମନପସନ୍ଦର ଯୌତୁକ 
ନେଇଛନ୍ତି । ସୋନାଲୀ ଆମର ଶିକ୍ଷିତା ସାନଝିଅ । ତା' ବଡ଼ଭଉଣୀମାନେ ଯେତିକି 
ଯୌତୁକ ନେଇଛନ୍ତି ସିଏ ତ ଅନ୍ତତଃ ପକ୍ଷେ ସେତିକି ନେବ ? ନା,ତା ପ୍ରତି ଆମେ 
ଅନ୍ୟାୟ କରିପାରିବୁ ନାହିଁ | ଆମ ଦୃଷ୍ଟିରେ ସବୁଝିଅ ସମାନ | 

ସାବିତ୍ରୀ ସବୁ ଶୁଣିବା ପରେ ନିଜର ରାୟ ଶୁଣାଇ ଦେଲେ- ମୁଁ ମୋ ଝିଅକୁ 
ଦେବାକୁ ସବୁକଥା ଆଗରୁ କିଣିକି ରଖୁଛି । ସେମାନେ ଯଦି ସେସବୁ ଜିନିଷ ନ 
ନେବେ, ତା' ହେଲେ ମୋର ସଫା କଥା ମୋ ଝିଅ ସେଠି ବାହାହବ ନାହିଁ । 

ଏମିତି କଥାବାର୍ଭା ମଝିରେ ଗୋଟିଏ ସ୍କୁଟର ଚଢ଼ି ପହଞ୍ଚିଲେ ପ୍ରସ୍ତାବିତ ବରପିତା 
ପ୍ରଶାନ୍ତ ଚୌଧୁରୀ । ସାବିତ୍ରୀ ଓ କେଶବବାବୁ ତାଙ୍କୁ ଦୂଆର ମୁହଁରୁ ପାଛୋଟି ନେଲେ | 
ମାଧବ ଦେହର ରାଗର ଡହକ ସେ ପର୍ଯ୍ୟନ୍ତ ଓହ୍ଲାଇ ନଥୁଲା | ସିଏ ଚୁପ୍‌ ଚାପ୍‌ ଠିଆ 
ହୋଇ ରହିଲା | ପ୍ରଶାନ୍ତବାବୁ ମାଧବର ହାତକୁ ଧରିନେଇ ନିଜ ଆଡ଼କୁ ଟାଣିଆଣି 
କହିଲେ- ଆପଣ ମୋର ସଂପୂର୍ଣ କଥା ନ ଶୁଣି ରାଗିକି ଚାଲିଆସିଲେ । ସେଥୁପାଇଁ 
ବିନା ନିମନ୍ତ୍ରଣରେ ମୁଁ ଆସିଚି । ଆମେ ସାତ ପୁରୁଷକୁ ବନ୍ଧୁ ବାନ୍ଧିବାକୁ ଯାଉଛେ । 
ଆମ ସମସ୍ତଙ୍କ ମନ ପରିଷ୍କାର ହେବା ଉଚିତ | ମାଧବବାବୁ ଆପଣ ଆମ ଘରୁ ରାଗିକି 
ଆସିଚନ୍ତି । ଆପଣ କୁହନ୍ତୁ ଆପଣ କାହିଁକି ରାଗିଚନ୍ତି ? 

କେଶବବାବୁ କହିଲେ- ମାଧବ ମୋତେ ସବୁ କଥା କହିଛି । ଆମେ ମଧ୍ଯ 
ଆପଣଙ୍କ କଥାଟା ଘରେ ଆଲୋଚନା କରିଛୁ । ଆପଣ କିଛି ଯୌତୁକ ଦାବି କରୁ 
ନାହାଁନ୍ତି । ଏଇଟା ଖୁବ୍‌ ଭଲ କଥା । ଆପଣ ଜଣେ ଆଦର୍ଶ ଲୋକ | କିନୁ ଆମ ମନ 
ଭିତରେ ଯାହା ସଂକଳ୍ ଅଛି, ମୋର ଅନ୍ୟ ଝିଅମାନେ ଯାହା ନେଇଛନ୍ତି ଅନ୍ତତଃ 
ସେତିକି ଜିନିଷ ମୁଁ ମୋର ସାନଝିଅ ସୋନାଲୀକୁ ସ୍ବେହ ଶ୍ରଦ୍ଧାରେ ଦେବି । ଆପଣ 
ସେତକ ଗ୍ରହଣ କରିବାକୂ ହେବ | 

ସାବିତ୍ରୀ କହିଲେ - ଆପଣ ଯୌତୃକ ନ ନେଇ ଆଦର୍ଶ ବିଭାଘର କରି ସମସ୍ତଙ୍କଠୁ 
ନାଆଁ ନେବେ, ବାହାବା ନେବେ । କିନୁ ଆମେ ଆମ ଝିଅକୁ କିଛି ନ ଦେଲେ ସମସ୍ତେ 
ଆମକୁ ଉପହାସ କରିବେ | ଝିଅଟାକୁ ଖାଲି ହାତରେ ବିଦା କଲେ ଆମକୁ ଲୋକମାନେ 
କୃପଣ, ବିବେକହୀନ ବୋଲି କହିବେ । ଆମେ ସାଇ ପଡ଼ିଶାରେ କେମିତି ମୁହଁ 
ଦେଖାଇବୁ ? କିଛି ନ ନେବା କଥା କୁହନ୍ତୁ ନାହିଁ । ଆପଣଙ୍କର କିଛି ଦାବି ନାହିଁ ବୋଲି 
କହନ୍ତୁ | କିନ୍ତୁ ଆମେ ମନ ଖୁସିରେ ଯାହା ଦେବୁ ଆପଣଙ୍କୁ ସେତକ ଗ୍ରହଣ କରିବାକୁ 
ପଡ଼ିବ | 

ପ୍ରଶାନ୍ତବାବୁ ହସି ହସି କହିଲେ- ଆପଣମାନେ ମୋ କଥାର ଭୁଲ୍‌ ଅର୍ଥ କରୁଛନ୍ତି | 

୪୫ ଞ୍ଞ ଆକ୍ରାଶିଛତା 


କିଛି ନେବି ନାହିଁ କଥା ମୁଁ କହିନାହିଁ । ଝିଅ ସହିତ ଆପଣମାନେ ଯେତେ ଭଲ ପାଇବା 
ଯେତେ ସ୍ବେହ, ଶ୍ରଦ୍ଧା, ଯେତେ ଶୁଭେଚୁା ଦେବେ ସବୁନେବି । ଆଉ ଝିଅର ଡ଼େସ୍‌, 
ପୋଷାକ, ଶାଢ଼ି, ଗହଣା ଯାହାଦେବେ ନେବି । 

ସାବିତ୍ରୀ ପ୍ରଶ୍ମକଲେ- ମଟରକାର୍‌, ଫ୍ରିଜ, ଟି.ଭି., ସୋଫାସେଟ ଡାନିନିଙ୍ଗ 
ସେଟ, ଖଟ, ଆଲ୍ମାରି, ୱାସିଙ୍ଗ ମେସିନ୍‌ ? ପ୍ରଶାନ୍ତବାବୁ ସଙ୍ଗେସଙ୍ଗେ ଉତ୍ତର ଦେଲେ- 
ନେଳି | କେଶବବାବୁ ପଚାରିଲେ- ନେବେତ, ଆଉ ମାଧବକୁ ଏମିତି କହୁଥିଲେ ? 

ମାଧବ ଗର୍ଜି ଉଠିଲା- ମତେ ଆପଣ ମନା କରିନାହାନ୍ତି ? 

ପ୍ରଶାନ୍ତ ଅଳ୍ପ ହସି ନ୍ଲହିଲେ- ହଁ, ମନା କରିଛି । 

ସାବିତ୍ରୀଃ କେଶବବାବୁ ଆଉ ମାଧବ ତିନିଜଣଯାକ ଆଶ୍ଚର୍ଯ୍ୟ ହେଲେ । 
ପ୍ରଶାନ୍ତବାବୁ ଜଣେ ଖ୍ୟାତିସମ୍ପନ୍ଧ ଶିକ୍ଷାବିତ୍‌, ଅବସରପ୍ରାପ୍ତ ପ୍ରିନ୍ଧପାଲ ହୋଇ ମଧ୍ଯ ଏମିତି 
ଦୁଇପଟିଆ କଥା କେମିତି କହିପାରୁଛନି ? ମାଧବକୁ କହିଲେ କିଛି ନେବେ ନାହିଁ, 
ଅଥଚ ଏବେ କହୁଛନ୍ତି ସବୁନେବେ ! ତାଙ୍କର କୋଉ କଥାଟା ଏବେ ଠିକ୍‌ ବୋଲି 
କେଶବବାବ୍‌ ତାଙ୍କୁ ପ୍ରଶ୍ନକଲେ । 

ପ୍ରଶାନ୍ତବାବୁ ସେମିତି ହସି ହସି ଉତ୍ତରଦେଲେ- ଦୁଇଟାଯାକ ଠିକ୍‌ ପୁଣି ଦୂଇଟା 
ଯାକ ଭୁଲ୍‌ । 

ପ୍ରଶାନ୍ତବାବୁଙ୍କର ଏମିତି ଅସମ୍ଭବ, ଅଭୁତ କଥାଶୁଣି କେଶବବାବୁ, ସାବିତ୍ରୀ ଓ 
ମାଧବ ପରସ୍ପରଙ୍କ ମୁହଁକୁ ଚାହିଁଲେ । 

ପ୍ରଶାନ୍ତବାବୁ ସଫେଇ ଦେଲେ- ଆପଣମାନେ ମୋର ସମ୍ପୂର୍ଣ୍ଣ କଥାଟା ଶୁଣି 
ନାହାନ୍ତି ବୋଲି ମୋ କଥାଟା ବୁଝିବାରେ ଅସୁବିଧା ହେଉଛି । ଆପଣମାନେ ସମସ୍ତେ 
ଆଜି ମୋ ସାଙ୍ଗରେ ମୋ ଘରକୁ ଆସନୁ । ଆମ ଘରଦ୍ବାର ଭଲଭାବରେ ଦେଖିବେ । 
ମୋ ଘରେ କାର୍‌, ଫ୍ରିଜ୍‌, ଟିଭି, ଓାସିଙ୍ଗମେସିନ୍‌, ଡାଇନିଙ୍ଗସେଟ, ସୋଫାସେଟ୍‌, 
ଖଟ, ଆଲ୍ମାରି ଇତ୍ଯାଦି ଭିତରୁ ଯାହା ନଥବ ସେଇ ଜିନିଷ ଦେବେ, ମୁଁ ତାହା 
ଖୁସିରେ ଗ୍ରହଣ କରିବି । 

ସାବିତ୍ରୀ ଯୁକ୍ତି ବାଢ଼ିଲେଓ ଇଏ କୋଉଆଡ଼ର କଥା ? ଏସବୁ ନିହାତି ଦରକାରୀ 
ଜିନିଷ କାହାଘରେ ନାହିଁଯେ ଆପଣଙ୍କ ଘରେ ନଥିବ ? ଆପଣଙ୍କ ଘରେ ସବୁଜିନିଷ 
ଅଛି ବୋଲି ଆମେ ଆମ ଝିଅକୁ କିଛି ଦେବୁନାହିଁ ଏଇଟା କ'ଣ ନ୍ୟାୟ ? 

ପ୍ରଶାନ୍ତ କହିଲେ- ଆପଣ ଯଦି ଆଉ ଗୋଟେ କାମ କରିବେ, ତାହେଲେ 
ଆପଣଙ୍କ ଜିନିଷ ମୁଁ ଗ୍ରହଣ କରିବାରେ ମୋର କିଛି ଆପରି ରହିବ ନାହିଁ । 

ସାବିତ୍ରୀଃ କେଶବବାବୁ ଓ ମାଧବ ତିନିଜଣଯାକ ଉତ୍ସୁକ ହୋଇ ପ୍ରଶାନ୍ତଙ୍କ 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୪୬ 


ସର୍ଭଟା ଶୁଣିବାକୁ ଅନେଇ ରହିଲେ । 

ପ୍ରଶାନ୍ତବାବୁ ଟିକେ ଗମ୍ଭୀର ହୋଇ କହିଲେ- ସେମିତି କିଛି ବଡ଼ କାମ କି 
ଅସମ୍ଭବ କାମ ନୂହଁ । କାମଟା ନିହାତି ସହଜ । ଆପଣ ଇଚ୍ଛା କଲେ କରିପାରିବେ । 
ଆପଣ ଯଦି ନୂଆ କାର୍ଟିଏ କି ନୂଆ ଫ୍ରିଜଟିଏ ଦେବେ ତା ହେଲେ ମୋ ଘରୁ ମୋ 
କାର୍ଟା କି ଫ୍ରିଜଟା ନେଇଆସିବେ । ସେମିତି ଖଟ, ଆଲ୍ମାରି, ସୋଫାସେଟ, ଡାଇନିଙ୍ 
ସେଟ୍‌, ୱାସିଙ୍ଗମେସିନ୍‌ କଥା । ଯାହା ନୂଆ ଜିନିଷ ଦେବେ ସେଇ ଜିନିଷଟା ଯଦି ମୋ 
ଘରେ ପୁରୁଣା ଥାଏ ତାକୁ ଆପଣ ଫେରାଇ ଆଣି ନୂଆ ଜିନିଷଟା ତା ସ୍ଥାନରେ 
ଥୋଇଦେବେ ! କାରଣ ସେ ନୂଆ ଜିନିଷ ପହଞ୍ଚଗଲା ପରେ ମୋ ଘରେ ଥବା ପୁରୁଣା 
ଜିନିଷଗୁଡ଼ିକ ଅଦରକ୍କାରୀ ହୋଇଯିବ । ନୂଆ, ପୁରୁଣା ଏମିତି ଦୁଇ ଦୁଇଟା ସେଟ୍‌ 
ଜିନିଷ ରଖିବାକୁ ମୋ ଘରେ ସ୍ଥାନର ଅଭାବ | 

ଏ କଥାରେ ମାଧବ ଅତ୍ଯନ୍ତ ଉତ୍କ୍ଷିପ୍ତ ହୋଇ ଉଠିଲା । ପୁରୁଣା ଜିନିଷ 
ପ୍ରଶାନ୍ତବାବୂଙ୍କ ଘରୁ ଆଣି ସେମାନେ କ”ଣ କରିବେ ? କାହାର ପୁରୁଣା ଜିନିଷ ଅନ୍ୟ 
ଜଣେ ବ୍ୟବହାର କରିବା କେତେଦୂର ସମୀଚୀନ ? ସମସ୍ତଙ୍କ ଘରେ ନିତ୍ୟ ବ୍ୟବହାର୍ଯ୍ୟ 
ଫ୍ରି, ଟିଭି, ଫର୍ଣ୍ଣଚର ଇତ୍ୟାଦି ଅଛି ବୋଲିଯେ ଝିଅ ବାହାଘରରେ ଏସବୁ କିଛି 
ଦିଆଯିବ ନାହିଁ ଏକଥାଟା ଆଦୌ ଯୁକ୍ତିସଙ୍ଗତ ନୁହଁ । 

ସାବିତ୍ରୀ ପ୍ରଶ୍ନ କଲେ- ଆପଣ କହୁଛନ୍ତି ଏସବୁ ଜିନିଷ ଆପଣଙ୍କ ଘରେ ଅଛି । 
କିନ୍ଧୁ ଆମେ ଏସବୁ ଜିନିଷ ଆପଣଙ୍କୁ ଦେଉନାହୁଁ, ଆମ ଝିଅ ଜାଇଁଙ୍କୁ ଦେଉଛୁ । ଆମ 
ଜ୍ବାଇଁ ତ ଦିଲ୍ଲୀରେ ଚାକିରି କରନ୍ତି । ଏସବୁ ଜିନିଷ ଆମେ ଆପଣଙ୍କ ଘରକୁ ନଦେଇ 
ସିଧା ଦିଲ୍ଲୀ ପଠାଇବାର ବନ୍ଦୋବସ୍ତ କରିଦବୁ । ମୁଁ ଭାବୁଛି ଏଥିରେ ଆପଣଙ୍କର କିଛି 
ଆପରି ନଥୁବ । 

ଏ ପ୍ରସ୍ତାବରେ କେଶବବାବୁ ଓ ମାଧବର ମୁହଁ ଉଜ୍ବଳ ଦିଶିଲା । ଏପରି ପ୍ରସ୍ତାବକୁ 
କାଟିବାକୁ ପ୍ରଶାନ୍ତବାବୂଙ୍କ ପାଖରେ କିଛି ଯୁକ୍ତି ହୁଏତ ନଥୂବ ବୋଲି ସେମାନଙ୍କର 
ଧାରଣା ହେଲା । ପ୍ରଶାନ୍ତବାବୁ କିଛି ଚିନ୍ତା କରିବା ମୁଦ୍ରାରେ ଅଟକି ଗଲେ । ସାବିତ୍ରୀ 
ହସ ହସ ମୁହଁରେ ପ୍ରଶ୍ନକଲେ- କ'ଣ କିଛି କହୁ ନାହାନ୍ତି ଯେ ? 

ପ୍ରଶାନ୍ତ ଟିକେ ସମୟ ନେଇ ଗମ୍ଭୀର କଣ୍ଠରେ ଉତ୍ତର ଦେଲେ- ଏ ସବୁ 
ନିହାତି ସମ୍ବେଦନଶୀଳ କଥା । ମୁଁ ପୁଅ ସହିତ ଏ ବିଷୟରେ କଥା ହୋଇଥୁଲି । ସିଏ 
ମତେ ସୂଚନା ଦେଇଛି ଯେ ସିଏ ଦିଲ୍ଲୀରେ ଯେଉଁ ଘର ଭଡ଼ା ନେଇଚି ସେ ଘର ପାଇଁ 
ଆବଶ୍ଯକ କିନିଷ ସିଏ କିଣି ସାଗିଛି । ତାଛଡ଼ା ଏତେ ବାଟରୁ ଏସବୁ ଜିନିଷ ଗାଡ଼ି 
ମଟରରେ ନେବା ଖୁବ୍‌ କଷ୍ଟକର | ଯଦିବା କଷ୍ଟ କରି ନେଇ ହେବ ତାହେଲେ ଏତେ 

ବାଟ ଗାଡ଼ିରେ ଯିବା ଭିତରେ ସେସବୁ କେତେ ମାତ୍ରାରେ ଖରାପ ହୋଇଯିବା ଆଶଙ୍କା 
ମଧ୍ଯ ଅଛି । ତା'ର କମ୍ପାନୀ ଚାକିରି, ଆଜି ଦିଲ୍ୟରେ ଅଛି ଆସନ୍ତା ବର୍ଷ ବମ୍ବେକୂ ଯିବାକୁ 
ନପଡ଼ିବ ଏକଥା କିଏ କହିବ ? ସେମାନେ ଯେତେ କମ୍ପାନୀ ବଦଳାଇବେ ସେତେ 
ଅଧକ ଦରମା ପାଇବେ । ଅଳ କିଛି ଜିନିଷ ହେଲେ ଗୋଟେ ସ୍ଥାନରୁ ଅନ୍ଯସ୍ଥାନକୁ 
ନେବା ସହଜ ହେବ । 

ମାଧବ ଯୁକ୍ତି ବାଢ଼ିଲାଂ ଆମେ ଯଦି ଏସବୁ ଜିନିଷ କିଛି ନଦେଇ ସେ ବାବଦକୁ 
କିଛି ଟଙ୍କା ଦେଇ ଦେଉ ଆପଣଙ୍କର କିଛି ଆପରି ଅଛିକି ? 

ପ୍ରଶାନ୍ତବାବୁ ହସି ହସି କହିଲେ- ମୋର ଆଜି ପର୍ଯ୍ୟନ୍ତ ଧାରଣା ଥୁଲା ଯେ 
କେବଳ ବରପକ୍ଷହିଁ କନ୍ୟାପକ୍ଷକୁ ବାଧ୍ଯ କରାନ୍ତି ଯୌତୁକ ଦେବା ପାଇଁ । କିନ୍ତୁ 
ଆପଣମାନଙ୍କ ସହିତ କଥାବାର୍ଭା କରି ଜାଣିଲି ଯେ କନ୍ୟାପକ୍ଷମାନେ ମଧ୍ଯ ବରପକ୍ଷଙ୍କୁ 
ବାଧ୍ୟ କରଳ୍ପି ଯୌତୁକ ଗ୍ରହଣ କରିବାକୁ । ଆପଣମାନେ କହୁଛନ୍ତି ଯୌତୁକ ନଦେଲେ 
ଆପଣଙ୍କ ପାରିବାରିକ ସମ୍ମାନ ଓ ପ୍ରତିଷ୍ଠାରେ ଆଞ୍ଚ୍‌ ଆସିବ । ମୁଁ କହୁଛି ଯୌତୁକ ଗ୍ରହଣ 
କଲେ ମୋ ପାରିବାରକ ସମ୍ମାନ, ସାମାଜିକ ପ୍ରତିଷ୍ଠା ଓ ମୋ ସ୍ଵାଭିମାନ ଉପରେ 
ଆଞ୍ଆସିବ । ଏଇଟା କେବଳ ଆପଣଙ୍କ କଥା କି କେବଳ ମୋ କଥା ନୂହଁ। ଏଇଟା 
ଆମ ସମାଜର ସମସ୍ତଙ୍କ କଥା | ଯାହା କଲେ ଆପଣଙ୍କର କି ମୋର ସାମାଜିକ ପ୍ରତିଷ୍ଠାରେ 
ଆଞ୍ଚ୍‌ ଆସିବ ନାହିଁ, ଯାହା କଲେ ସମାଜର ମଙ୍ଗଳ ହେବ ଅମେ ତାହା କରିବା । 
ଆପଣ ଏବେ ମୋଠୁ ମୋକଥା ଶୁଣିଲେ । ଘରେ ସବୁ ବିଷୟ ଆଲୋଚନା କରି 
ଆପଣ ଏ ବିଷୟରେ ଆପଣଙ୍କ ଶେଷ ନିଷ୍ପରି ମୋତେ ଜଣାଇବେ । ମୁଁ ଏବେ ଆସୁଚି । 

ପ୍ରଶାନ୍ତବାବୁ ଫେରିଗଲା ପରେ କେଶବବାବୁ, ମାଧବ ଓ ସାବିତ୍ରୀଙ୍କ ଭିତରେ 
ଆଲୋଚନା ଚାଲିଲା । ମାଧବ କହିଲା- ପୁଅ ସୁନ୍ଦର, ଶିକ୍ଷିତ, ଇଞ୍ଜିନିୟର, ଭଲ 
ଚାକିରି କରିଛି, ତଥାପି ମୋ ମନରେ ସନ୍ଦେହ ହେଉଛି । ତାଙ୍କ ପୁଅର କିଛି ଦୋଷ 
ନଥିଲେ ଯୌତୁକ ନନେବା ପ୍ରସ୍ତାବ କାହିଁକି ଦିଅନ୍ତେ ? କାହାକୁ କ'ଣ ଧନ ସମଭି 
କେବେ ଅରୁଚି ହେଲାଣି ? 

ସାବିତ୍ରୀ କହିଲେ- ମତେ ବି ସେମିତି ସେମିତି ଲାଗୁଛି । ସେ ପୁଅ ବିଷୟରେ 
ଆମକୁ ଭଲ ଭାବରେ ବୁଝିବାକୁ ହେବ । ଏମିତି ହୋଇପାରେ ପୁଅ ଆଉ କୋଉଠି 
ଆଗରୁ ବିବାହ କରିଥିବ, କି ତା'ର ଆଉ କିଛି...... 

କେଶବବାବୁ ବିରକ୍ତ ହେଲେ- ନବୁଝି ନସୁଝି କାହା ବିଷୟରେ କିଛି ଖରାପ 
କଥା କହିବା କିମ୍ବା ଭାବିବା ଠିକ୍‌ ନୂହଁ । ମୁଁ ସେ ପୁଅ ବିଷୟରେ ସବୁକଥା ବୁଝିଛି । 
ତାଙ୍କ ପୈତୃକ ଗାଆଁକୁ ମୁଁ ଯାଇଥୁଲି । ତାଙ୍କ ଗାଆଁ ଲୋକମାନେ ପ୍ରଶାନ୍ତବାବୁ ଓ ତାଙ୍କ 


ଆନଂଦ ଚଂଦ୍ର ପହି 

ଏବଂ ଭଶ୍ଵରଙ୍କ ଇ-ମେଲ୍‌ ୍ଞ ୪୮ 


ପୁଅ ବିଷୟରେ ଖୁବ୍‌ ଉଚ୍ଚ ଧାରଣା ଦେଲେ । ଗାଆଁଲୋକମାନେ କହିଲେ- ପ୍ରଶାନ୍ତବାବୁ 
ଜଣେ ଆଦର୍ଶବାଦୀ ଶିକ୍ଷାବିତ । ତାଙ୍କ ପିଲାମାନେ ତାଙ୍କରି ଆଦର୍ଶରେ ଗଢ଼ା । ତାଙ୍କ 
ପୁଅର ଚାକିରିସ୍ଥଳ ଓ ପାଠ ପଢ଼ିଥିବା କଲେଜ ଉଭୟ ସ୍ଥାନକୁ ମୁଁ ଯାଇଛି ଓ ତାଙ୍କ 
ସମ୍ପର୍କରେ ତଥ୍ୟ ସଂଗ୍ରହ କରିଛି । ସମସ୍ତେ ସୁଧାଂଶୁ ସମ୍ପର୍କରେ ଖୁବ୍‌ ଭଲ ରିପୋର୍ଟ 
ଦେଇଛନ୍ି । ସୁଧାଂଶୁ ଖୁବ୍‌ ମେଧାବୀ, ଚରିତୁବାନ୍‌ ଓ ଦକ୍ଷ ! 

ସେ ଦିନ ଓ ରାତିସାରା କେଶବବାଚୁ, ସାବିତ୍ରୀ ଓ ମାଧବ ବସି ବହୁତ 
ଆଲୋଚନା କଲେ । ଏ ବାବଦରେ ସୋନାଲୀର ମତାମତ ନେବା କଥା କେଶବବାବୁ 
ପ୍ରସ୍ତାବ ଦେଲେ । କିନ୍ତୁ ମାଧବ ଏଥିରେ ଘୋର ଆପରି ଉଠାଇଲା | ସେ କହିଲା- ମୁଁ 
ଜାଣେ ସୋନାଲୀ ଏ ସମ୍ପର୍କରେ କିଛି ମତଦେବ ନାହିଁ । ଯଦିବା କିଛି ମତ ଦିଏ, 
ତା'ହେଲେ ଆଧୁନିକ ଶିକ୍ଷିତା ଝିଅ ହିସାବରେ ସିଏ ଯୌତୁକ ପ୍ରଥାର ବିରୋଧ କରିବ | 

ଶେଷରେ ମାଧବ ଗୋଟିଏ ପ୍ରସ୍ତାବ ଦେଲା । ସେ ପ୍ରସ୍ତାବଟି ସାବିତ୍ରୀ ଓ 
କେଶବବାବୁଙ୍କ ମନକୁ ଖୁବ୍‌ ପାଇଲା | କେଶବବାବୁ ସେଇ ରାତି ରତି ପ୍ରଶାନ୍ତବାବୁଙ୍କୁ 
ଫୋନ୍‌ଲଗାଇ ତାଙ୍କର ନିଷ୍ପରି ଜଣାଇ ଦେଲେ । ପ୍ରଶାନ୍ତବାବୁଙ୍କ ସମସ୍ତ ସର୍ଭରେ ସେ 
ରାଜି ଅଛନ୍ତି । ସୋନାଲୀର ବିଭାଘର ତାଙ୍କ ପୁଅ ସୁଧାଂଶୁ ସହିତ ନିର୍ବାରିତ ଦିନରେ 
ହେବ | 

ପ୍ରଶାନ୍ତବାବୁ ଏ ସମ୍ମତି ପାଇ ଖୁବ୍‌ ଆନନ୍ଦିତ ହୋଇ ବିବାହ ଆୟୋଜନରେ 
ଲାଗିଗଲେ । 

ନିର୍ଦ୍ଦିଷ୍ଟ ଦିନରେ ପ୍ରଶାନ୍ତବାବୁ ବରଯାତ୍ରୀ ଓ ବରକୁ ଧରି କେଶବାବୁଙ୍କ ଘରେ 
ପହଞ୍ଚିଲେ । ପ୍ରଶାନ୍ତବାବୁଙ୍କ ବରାଦ ମୁତାବକ ସବୁ ଠିକଠାକ ଚାଲିଲା | ବାହାଘର 
ଖୁବ୍‌ ଶୁଙ୍ଗଳାରସହ ଚାଲିଲା | ବରଯାତ୍ରୀମାନେ ଖାଇ ପିଇ ସନଧୁଷ୍ଟ ହୋଇ ଗାଡ଼ି ମଟରରେ 
ଫେରିଗଲେ । 

ବେଦି ଉପରେ ସୋନାଲୀ ଓ ସୁଧାଂଶୁଙ୍କର ହାତଗଣ୍ଡି ପଡ଼ିଲା । ବେଦି ଚାରି 
ପାଖ ଘେରି ଅନେକ ଲୋକ ରୁଣ୍ଡ ହୋଇଛନ୍ତି | ପ୍ରଶାନ୍ତବାବୁ କହିଲେ- ସମୁଦି ଆପଣ 
ମୋର ସମ୍ମାନ ରକ୍ଷା କଲେ | ଆପଣଙ୍କୁ ସେଥିପାଇଁ ମୋର ଆନ୍ତରିକ ଧନ୍ୟବାଦ । ମୁଁ 
ବହୁଦିନରୁ ଶପଥ କରିଥଲି ମୋ ପୁଅ ବାହାଘର ମୁଁ ବିନା ଯୌତୁକରେ କରିବି । 
ଆପଣଙ୍କ ସହଯୋଗ ବିନା ଏହା ସମ୍ଭବ ହୋଇ ନଥାନ୍ତା । ଯୌତୁକ ଆମ ସମାଜର 
ଅସ୍ଥି ମଜାରେ ଭିଜି ଯାଇଛି । ଆପଣଙ୍କ ପରିବାରରେ ମଧ୍ଯ ଏ ବିନା ଯୌତୁକ ବିଭାଘର 
ବିରୁଦ୍ଧରେ ପ୍ରବଳ ସ୍ଵର ଉଠିଥିଲା । ଆପଣ ସେମାନଙ୍କୁ ବୁଝାଇ ମୋ ବିନା ଯୌତୁକ 
ପ୍ରସ୍ତାବକୁ ଗ୍ରହଣ କରିଥବାରୁ ମୁଁ ଆପଣଙ୍କ ପରିବାରର ସମସ୍ତ ସଦସ୍ୟଙ୍କୁ ଧନ୍ୟବାଦ 

୪୯ ଜ୍ଞ ଆକାଶଛତା 


ଦେଉଛି । 

କେଶବବାବୁ ସମୁଦିଙ୍କୁ କିଛି ଉତ୍ତର ନଦେଇ ତାଙ୍କ ଦୂଇ ହାତକୁ ନିଜ ଦୂଇ 
ହାତରେ ଧରିନେଇ ମୂଦୁ ଚାପ ଦେଲେ | 

ବ୍ରାହ୍ମଣର ମନ୍ତ୍ରପାଠ ଭିତରେ ବିଭାଘର ସଂପୂର୍ଣ ହେଲା | ଝିଅ ବିଦା ହୋଇ 
ଗାଡ଼ିରେ ବସିଲା । ଗାଡ଼ିର ଡିକିରେ ଝିଅ ପାଇଁ ମତ୍ର ତିନୋଟି ବାକ୍‌ ଥୁଆ ହେଲା । 
ତିନୋଟି ଯାକରେ ଭରି ହୋଇଥଲା ଝିଅର ଡ଼େସ୍‌, ପୋଷାକ ଓ ଶାଢ଼ି | 

ଝିଅଟି ତା' ବାପା, ମାଆ ଓ ସାଙ୍ଗ ସାଥୀଙ୍କଠାରୁ ବିଦାୟ ନେଲା । ଏଇ 
ବିଦାୟ ଅବସରରେ ଗାଡ଼ିର ଅଧା ଖୋଲା କାଚ ଫାଙ୍କରେ କେଶବବାବୂଙ୍କ ଡାହାଣ 
ହାତ ପ୍ରବେଶ କଲା | ତାଙ୍କର ସେ ହାତରେ ଥଲା ଗୋଟିଏ ବ୍ୟାଙ୍କ ପାଶବୁକ୍‌ | 
ପ୍ରଶାନ୍ତବାବୁ ବିସ୍ପିତ ହୋଇ ପ୍ରଶ୍ନ କଲେ- ସମୁଦି ! ଏଇଟା ପୁଣି କ'ଣ ? 

କେଶବବାବୁ ହସି ହସି କହିଲେ- କିଛି ନୂହଁ । ଏଇଟା ସୋନାଲୀର ବ୍ୟାଙ୍କ 
ପାଶବୂକ୍‌ । ଆପଣଙ୍କ ସର୍ଭ ଅନୁସାରେ ବାହାଘର ହେଲା ! ସେଥିରେ କିଛି ହେଲେ 
ତୃଟି ହେବାକୁ ମୁଁ ଦେଇନାହିଁ । ଆପଣ ବାରଣ କରିଥଲେ କିଛି ଯୌତୁକ ନ ଦେବାପାଇଁ, 
ମୁଁ ମଧ୍ଯ ଆପଣଙ୍କ କଥାକୁ ଅକ୍ଷରେ ଅକ୍ଷରେ ପାଳନ କରିଛି । କିଛି ଯୌତୁକ ଦେଇନାହିଁ । 
ଦୂରଦର୍ଶନବାଲା, ଖବରକାଗଜବାଲା ଏ ବିନା ଯୌତୁକ ବିବାହର ଫଟୋ ନେଇଛନ୍ତି । 
ଏବେ ଏଠି କେବଳ ଆପଣ ଓ ଆମ ପରିବାରର ଲୋକଙ୍କ ବ୍ୟତୀତ ଆଉ କେହି 
ନାହାନି । ସୋନାଲୀକୁ ମୁଁ କିଛି ଦେଇ ପାରିଲି ନାହିଁ । ତେଣୁ ତା' ପାଶ୍‌ ବୂକ୍‌ରେ 
ପାଞ୍ଚଲକ୍ଷ ଟଙ୍କା ଡିପୋଜିଟ୍‌ କରି ଦେଇଛି । ଏ ପାଶ୍ବୂକ୍‌ ମୁଁ ଆପଣଙ୍କୁ କିମ୍ବା ଆପଣଙ୍କ 
ପୁଅଙ୍କ ଦେଉନାହିଁ । ମୋ ଝିଅ ସୋନାଲୀ ହାତରେ ଦେଉଛି । ଏଥିରେ ଆପଣ ଆପରି 
ଉଠାଇବାର କ'ଣ ଅଛି ? 

ପ୍ରଶାନ୍ତ ବାବୁ ନମ୍ର ଭାବରେ କହିଲେ- ଦେଖନ୍ତୁ ସମୁଦି ! ମୁଁ ଯୌତୁକ ନ 
ଆଣି ଆପଣଙ୍କୁ କିଛି ଗୋଟେ ଦୟା ଦେଖାଇଛି ବୋଲି ଆପଣ ଭାବନ୍ତୁ ନାହିଁ । ମୁଁ 
ଯୌତୁକ ନ ନେବାଟା ମୋ ପାଇଁ ଅନେକ ଦିଗରୁ ଲାଭଜନକ । ଆପଣ ଆଶ୍ଚର୍ଯ୍ୟ 
ହେଉଛନ୍ତି ନା ? ମୁଁ ବୁଝାଇ ଦେଉଛି । ପ୍ରଥମ କଥା ଯୌତୁକ ନ ନେଉଥିବା ବରପିତା 
ପ୍ରତି କନ୍ଯାପକ୍ଷ ଲୋକଙ୍କର ନିଶ୍ଚୟ ଗୋଟେ ଉଚ୍ଚ ଧାରଣା ସୃଷ୍ଟି ହେବ । ବିଭାଘର 
ପ୍ରସେସନ୍‌ରେ ଏତେଟା ଗାଡ଼ି ଆସିବ, ଏମିତିଆ ବ୍ୟାଣ୍ଡପାର୍ଟି ଆସିବ କି ଏମିତି ସେମିତି 
ବାଣ ଫୁଟିବ, ଆଲୋକ ସଜା ହେବ ଆପଣ ଏସବୁ କିଛି ବରାଦ କରିବେ ନାହିଁ । 
ଆପଣଙ୍କ ଝିଅ ଅର୍ଥାତ୍‌ ଆମ ବୋହୂ ସୋନାଲୀ ଜାଣିବେ ଯେ ତାଙ୍କ ଶ୍ଵଶୁର ଅତ୍ୟନ୍ତ 
ନିର୍ଲୋଭ ଓ ଆଦର୍ଶ ମଣିଷ । ତେଣୁ ତାଙ୍କ ମନରେ ମୋ ପ୍ରତି ନିଣ୍ଚୟ ଭଲ ଧାରଣା 

ଏବଂ ଇଶ୍ଵରଙ୍କ ଇ-ମେଲ୍‌ ଞ୍ଞ ୫୦ 


ସୃଷ୍ଟି ହେବ | ଶାଶୁଘରକୁ ବୋହୁ ଆସେ ଏକ ନୂଆ ପରିବେଶକୁ, ନୂଆ ଲୋକମାନଙ୍କ 
ସହିତ ଏକାଠି ରହିବାକୁ । ଶାଶୁଘରେ ବୋହୂଟିକୁ ଅନେକ ସ୍ଥାନରେ ଅନ୍ୟମାନଙ୍କ 
ସହିତ ଖାପଖୁଆଇ ଚଳିବାକୁ ହୁଏ । ଯେଉଁ ବୋହୂ ବାପଘରୁ ଯୌତୁକର ପାହାଡ଼ ଧରି 
ଆସିଥୁବ ସିଏ ସାମାନ୍ୟତମ ଆଡ଼ଜଷ୍ଟ କରିବାକୁ ରାଜି ହୁଏନାହିଁ । ସବୁଠୁ ବଡ଼ କଥା 
ଶ୍ଵଶୁରଘରୁ ଆଣିଥିବା ଯୌତୁକରେ ବରଟି ସାରାଜୀବନ ଚଳିଯାଏ ନାହିଁ । ତା” ନିଜ 
ରୋଜଗାର ଉପରେ ତା'ର ଭବିଷ୍ୟତ ସୁଖ, ସମପବି ନିର୍ଭର କରେ । 

କେଶବବାବୁ ସବୁ ଶୁଣି ସାରିବା ପରେ ସମୁଦିଙ୍କ ହାତକୁ ମୁଠାଇ ଧରି କହିଲେ- 
ଆପଣଙ୍କ ବିଚାରକୁ ମୁଁ ସମ୍ମାନ କରୁଚି ସମୁଦି । ତଥାପି ମୋ ଝିଅକୁ ଏଇଟା ମୋ 
ତରଫରୁ ଉପହାର । ଆପଣ ଦୟା କରି ମନା କରନ୍ତୁ ନାହିଁ 

ପ୍ରଶାନ୍ତବାବୁ ସମୁଦିଙ୍କ ହାତରୁ ନିଜ ହାତକୁ ମୁକ୍ତ କରୁକରୁ କହିଲେ- ଆଜିକାଲି 
ସରକାରୀ ଚାକିରି ମିଳୁନାହିଁ । ମୋ । ପୁଅ ଜଣେ ଉଚ୍ଚମାନର ଇଂଜିନିଅର ହେଲେ ବି 
ତାକୁ ସରକାରୀ ଚାକିରି ମିଳିଲା ନାହିଁ । ସେ ଗୋଟିଏ ପ୍ରାଇଭେଟ୍‌ କଂପାନୀରେ ଚାକିରି 
କରୁଚି । ପ୍ରାଇଭେଟ୍‌ ସେକ୍ଟରର ଉତ୍ଥାନ ପତନ ଉପରେ ଏ କଂପାନୀ ଚାକିରିର 
ଭବିଷ୍ୟତ ନିର୍ଭର କରେ । ଆପଣ ଏତେ ଶାଘ୍ର ଦାୟିତ୍ଵ ତୁଟାଇ ଦେବାକୁ କାହିଁକି 
ଚାହୂଚନ୍ତି ? ସୁଧାଂଶୁ ଓ ସୋନାଲୀଙ୍କ ଭବିଷ୍ୟତ ଦେଖୁବା ଆମ ଉଭୟଙ୍କ କର୍ରବ୍ୟ । 
ସେମାନେ ନିଜ ଗୋଡ଼ରେ ଦୃଢ଼ଭାବେ ଠିଆ ହେବା ପର୍ଯ୍ୟନ୍ତ ଆମେ ସେମାନଙ୍କ ପଛରେ 
ଠିଆ ହେବା । ଆପଣଙ୍କ ଏ ଟଙ୍କା ସେଇ ଅନାଗତ ଭବିଷ୍ୟତ ପାଇଁ ନିଜ ପାଖରେ 
ରଖନ୍ତୁ । 

କେଶବବାବୁ ତଥାପି ପାଶ୍ବୃକ୍ଟି ଫେରାଇ ନେବାକୁ ପ୍ରସ୍ତୁତ ନ ଥିବା ଦେଖୁ 
ପ୍ରଶାନ୍ତ ବାବୁ କହିଲେ- ଆଜି ସୋନାଲୀ ଆପଣଙ୍କ ଝିଅ, ସୁଧାଂଶୁ ମୋ ପୁଅ | ସେମାନେ 
ଆଉ ଆଠଦିନ ରହି ଦିଲ୍ଲୀ ଫେରିଯିବେ । ଆଜିଠୁ ଠିକ୍‌ ବର୍ଷକ ପରେ ଆପଣ ଝିଅ 
ଜାଇଁଙ୍କ ପାଖକୁ ଦିଲ୍ଲୀ ଯିବେ । ଆପଣ ଏଇ ବର୍ଷକ ଭିତରେ ଜ୍ଵାଇଁଙ୍କୁ ଭଲ ଭାବରେ 
ଜାଣି ସାରିଥିବେ । ସେତେବେଳେ ଆପଣ ଝିଅ ଜ୍ଵାଇଁଙ୍କୁ ଏ ଟଙ୍କା ଦେଇପାରନ୍ତି । 
ସେମାନେ ଯଦି ସେ ଟଙ୍କା ଗ୍ରହଣ କରନ୍ତି ତା ହେଲେ ମୋର ସେଥୁରେ କିଛି ଆପରି 
ରହିବ ନାହିଁ; କାରଣ ସେ ଟଙ୍କା ନେବାରେ ମୁଁ ଭାଗିଦାର ନୁହଁ । ସେ ଟଙ୍କା 
ସେତେବେଳେ ଆପଣ ଝିଅଜ୍ବାଇଁଙ୍କୁ ଦେଲେ ତାହା ଯୌତୁକର ରୂପ ନେବ ନାହିଁ । 

କେଶବବାବୁ କିଛି ନ କହି ସୋନାଲୀ ଓ ସାବିତ୍ରୀଙ୍କ ମୁହଁକୁ ଚାହିଁଲେ ଯେମିତି 
ସିଏ ଗୋଟେ ଦୃନ୍ଦ୍ରରେ ପଡ଼ି ଯାଇଛନ୍ତି । 

ପ୍ରଶାନ୍ତବାବୁ ପୁଣି କହିଲେ- ଝିଅଟି ଶାଶୁଘରକୁ ଆସିବାବେଳେ ତାର ବାପା, 

୫୧ ଞଞ ଆକାଶଛତା 


ମାଆ, ଭାଇ ଜମିବାଡ଼ି ବିକ୍ରି କରି ଧାର କରଜ କରି ଯୌତୁକ ଦେଇଥାନ୍ତି । ତେଣୁ 
ଝିଅଟି ଶାଶୁଘରକୁ ଚାଲିଗଲା ପରେ ତା'ପାଇଁ ତା' ବାପଘରେ ଆଉ କିଛି ବ୍ୟବସ୍ଥା 
ରହୁନାହିଁ । କୌଣସି କାରଣରୁ ଯଦି ନିର୍ଯ୍ୟାତିତା ହୋଇ ଝିଅଟି କିଛି ଦିନ ପରେ ନିଜ 
ବାପଘରକୁ ଫେରେ ସେଠି ତାକୁ ଆଦରରେ ଗ୍ରହଣ କରିବାକୂ କାହାରି ହାତ ଲମ୍ଭି 
ଆସେ ନାହିଁ । ବରଂ ବାପଘରର ଅନେକ ହାତ ତାକୁ ସେଠୁ ଠେଲି ସେଇ ଶାଶୂଘରର 
ନିର୍ଯ୍ୟାତନା ଭିତରକୁ ଫିଙ୍ଗି ଦିଏ; କାରଣ ବାପ ଘରେ ତାର ରହଣି, ଚଳଣି ପାଇଁ କିଛି 
ବ୍ୟବସ୍ଥା ନଥାଏ । କିନ୍ତୁ ଯଦି ଝିଅଟିଏ ବିନା ଯୌତୂକରେ ବିବାହ କରିଥାଏ, ତାହେଲେ 
ତାର ବାପଘରେ ସବୁଦିନ ପାଇଁ ଗୋଟେ ଅଧୂକାର ଥାଏ | 

ଗାଡ଼ି ଷ୍ଟାର୍ଟ କରିବା ପୂର୍ବରୁ ସମୁଦିଙ୍କ ସହିତ ହାତ ମିଳାଇ ପ୍ରଶାନ୍ତବାବୁ କହିଲେ- 
ଆମେ ଏବେ ଆସୁଛୁ ସମୁଦି ! ଆପଣ ଏ ପାଶ୍ବୁକଟା ନିଜ ପାଖରେ ରଖନୁ । ଏବେ 
ନୂହଁ, ଆଉ ବର୍ଷେ ପରେ ଯାହା ଉଚିତ ମନେ କରିବେ ତାହା କରିବେ | ସେତେବେଳେ 
ମୁଁ ଆପଣଙ୍କୁ ଆଉ ବାଧା ଦେବି ନାହିଁ । 

ପୁଅ ବୋହୂଙ୍କୁ ଧରି ପ୍ରଶାନ୍ତ ବାବୁ ଚାଲିଗଲେ । ପାଶ୍‌ ବୁକଟି ଧରି ସେଇଠି 
ସେମିତି ଠିଆ ହୋଇ ଫେରିଯାଉଥବା କାର୍‌କୁ ଚାହିଁଥିଲେ କେଶବବାବୁ । 


00 

ମାରୁତିକାର୍‌ 


ନିଜ ଅଗଣାରେ ଥୁଆହୋଇଥବା ମାରୁତିକାର୍‌୍ଟେ ଦେଖୁ ହଠାତ୍‌ ଚମକି 
ପଡ଼ିଲେ ନିହାର । ମାସର ଶେଷ ସପ୍ତାହରେ କୁଣିଆଁ, ପୁଣି କାର୍ଚଢ଼ି ଆସିଥିବା କୂଣିଆଁ ! 
ପକେଟରେ ହାତ ମାରିଲେ, ମନିପର୍ଶରେ ମାତ୍ର ଟଙ୍କା ଶହେଟି ପଡ଼ିଛି । 

ସକଟରଟା ଗେଟ୍‌ ବାହାରେ ଥୋଇ ଖୁବ୍‌ ସନ୍ତର୍ପଣରେ ଘର ଭିତରକୁ ପଶିବା 
ବାଟରେ ଅଟକି ଗଲେ ନିହାର । କାହିଁ କାହାର ଯୋତା କି ଚପଲ ଯେତାଷ୍ଟାଣ୍ଡରେ ତ 
ନାହିଁ ? ଛାତି ଟିକେ ଦମ୍ଭ ହେଲା । କୁଣିଆଁ ନାହାନ୍ତି । ତାଙ୍କ ଗାଡ଼ିଟା କେବଳ ଅଛି । 

ସ୍ତୀଙ୍କୁ ଡାକି ଡାକି ଘର ଭିତରକୁ ପଶିଲେ । ସ୍ତୀ ନର୍ମଦା ଘର ଭିତରେ ଥାଇ 
ପାଟିକଲେ- କ'ଣ ହେଇଚି ? ଏମିତି ଚିକ୍ରାର କରୁଛ କାହିଁକି ? ସୁଟରଟା ଗେଟ୍‌ 
ବାହାରେ କାହିଁକି ଥୋଇଲ ? ପୁଣି କୁଆଡ଼େ ଗସ୍ତ କରିବାର ପ୍ରୋଗ୍ରାମ୍‌ ଅଛି କି ? 

ନିହାର ସ୍ତୀଙ୍କ ପାଖକୁ ଲାଗିଯାଇ ନରମ କଣ୍ଠରେ କହିଲେ- ଏ ଗାଡ଼ିରେ କୋଉ 
କୁଣିଆଁ ଆସିଥିଲେ ଆଉ ଏଠି ଗାଡ଼ି ରଖୁଦେଇ କୁଆଡ଼େ ଗଲେ ? ସେମାନେ 
କେତେବେଳେ ଫେରିବେ ? ସେମାନେ ସିଆଡୁ ତାଙ୍କ ଖୁଆପିଆ ସାରି ଆସିବେ ନା 
ଆମକୁ ସେମାନଙ୍କ ଖୁଆପିଆର ବ୍ୟବସ୍ଥା କରିବାକୁ ପଡ଼ିବ ? 

ନର୍ମଦା ହସି ହସି କହିଲେ- କୂଣିଆଁ ! କୁଣିଆଁ କାହାନ୍ତି ? ଓଃ, ଏଇ ମାରୁତି 
କାର୍ଟାକୁ ଦେଖୁ ଏମିତି ଚମକୂଚ କି ? 

ନର୍ମଦା ସ୍ବାମୀଙ୍କୁ ବୁଝାଇ ଦେଲେ- କେହି କୂଣିଆଁ ଆସି ନାହାନ୍ତି । ଆମ ଉପର 
ଘର, ମାନେ ଦେବେନ୍ଦ୍ରବାବୂଙ୍କର ଏ ମାରୁତି କାର୍‌ଟା କିଣିଲେ । ତାଙ୍କର ଉପର ଘର, 
ଗାଡ଼ିଟା ରଖୁବେ ଆଉ କୋଉଠି ? ଦେବେନ୍ଦ୍ରବାବୁ ଆଉ ତାଙ୍କ ସ୍ତୀ ମତେ ଆସି 
ପଚାରିଲେ- କ'ଣ କହୁଚ ମାନସୀ ବୋଉ ! ତମ ଅଗଣାରେ ଆମ ଗାଡ଼ିଟା ରହିବ ? 
ମୁଁ ନାହିଁ କରି ନାହିଁ କି ହଁ କରି ନାହିଁ । କହିଚି, ଆଜି ଗାଡ଼ିଟା ରଖନୁ, ସବୁଦିନ ରଖୁବା 
କଥା ହେଲେ ଆମ ବାବୁ ଆସିଲେ ତାଙ୍କୁ ପଚାରିବେ । 

୫୩ ଜ୍ଞ ମାରୁତି କାର୍‌ 


ନିହାର ଆଶ୍ବସ୍ତ ହେଲେ । ସବୁଦିନ ଆମ ଅଗଣାରେ ଗାଡ଼ି ରଖୁବା କଥା 
ତୁମେ ତାଙ୍କୁ କହିନା ତ ? ଠିକ୍‌ ଅଛି | 

ନିହାର ହାତ ଗୋଡ଼ ଧୋଇ ଚିନ୍ତା ମଗ୍ନ ହୋଇ ଡ଼ଇଁରୁମ୍‌ ସୋଫାରେ ବସିଲେ । 
ନର୍ମଦା ଅନେକବେଳୁ ଚା' ଥୋଇଦେଇ ଗଲେଣି, ସେଥୁକି ତାଙ୍କର ନଜର ନାହିଁ | 

ନର୍ମଦା ଆସି ନିହାରକୁ ଚେତାଇ ଦେଲେ- ଚା' ଥଣ୍ଡା ହୋଇଯାଉଛି । କ'ଣ 
ଏତେ ଭାବୁଛ ? 

ନିହାର କିଛି ଉତ୍ତର ନଦେଇ ଟା” କପ୍ଟା ଉଠାଇ ପିଇଲେ | କପ୍ରୁ ଚା' 
ସରିବା ପରେ ମଧ୍ଯ ଖାଲି କପ୍ଟା ଅନେକ ବେଳଯାଏ ହାତରେ ଧରି ଅନ୍ୟମନସୃ୍‌ 
ହୋଇ ବସି ରହିଲେ | 

ନର୍ମଦା ସ୍ବାମୀଙ୍କ ଖୁବ୍‌ ନିକଟରେ ବସି ପ୍ରଶ୍ନ କଲେ- କ'ଣ ଏତେ ଭାବୁଛ ? 
ଦେବେନ୍ଦ୍ରବାବୁ କାର୍‌ କିଣିଲେ, ତମେ କିଣି ପାରିଲ ନାହିଁ ? 

ନିହାର ନର୍ମଦାଙ୍କ ମୁହଁକୁ ଚାହିଁ କହିଲେ- ହଁ, ସେମିତି ଗୋଟେ ନିପାରିଲା 
ପଣ ମାଡ଼ିବସୁଛି ମୋ ପୌରୁଷର ଟାରିଧାରକୁ । ସତ କହିଲ, ତୁମ ମନରେ କ'ଣ 
ସେମିତି କିଛି ଅଭାବର ଆଘାତ... 

ନର୍ମଦା ଶୁଖଲଲା ହସର ସରୁଧାରଟିଏ ନିଜ ମୁହଁ ଉପରକୁ ଆଣିବାକୁ ଉଦ୍ଯମ 
କରି କହିଲେ- ଦେବେନ୍ଦ୍ରବାବୁଙ୍କ ଘର ସହିତ ମୁଁ ନିଜକୁ କେବେ ସମାନ ଆସନରେ 
ଥୋଇ ନାହିଁ । ତାଙ୍କ ସ୍ତୀଙ୍କ ଦାମୀ ଶାତି, ଦାମୀ ଗହଣା ଦେଖୁ ଦେଖ ମୋର ଦେହସୂହା 
ହୋଇଗଲାଣି । ତାଙ୍କର ମଟରଗାଡ଼ିକଣ ଉଡ଼ାଜାହାଜ କିଣିଲେ ବି ଆଉ ମୋ ମନରେ 
ରର୍ଷା ଆସିବ ନାହିଁ । ତମେ ଅଯଥାଟାରେ ସେଗୁଡ଼ା ମନରେ ପୂରାଇ କାହିଁକି କଷ୍ଟ 
ପାଉଛ ? | 

ସେଦିନ ନିହାର ଆଉ କିଛି ନ କହି ଚୂପ୍‌ ରହିଲେ | ପରଦିନ ସକାଳୁ ସକାଳୁ 
ଦେବେନ୍ଦ୍ରବାବୁ ନିହାରଙ୍କ ଗେଟ୍‌ ଖୋଲି ଗାଡ଼ି ବାହାର କଲେ । ପାଖ ପଡ଼ିଆରେ 
ଡ୍ରାଇଭିଙ୍ଗ ଅଭ୍ୟାସ କରିବେ । ଦେବେନ୍ଦ୍ରବାବୁ କିଛି ପଚାରିବା ପୂର୍ବରୁ ନିହାର କହିଲେ- 
ଆମ ଶ୍ରୀମତୀଙ୍କଠାରୁ ସବୁ ଶୁଣିଛି । ଗାଡ଼ିଟା ଆମ ଅଗଣାରେ କିଛିଦିନ ରହିବ ଏଥରେ 
ପଚାରିବାର କ”ଣ ଅଛି ? ଗ୍ୟାରେଜ୍‌ ଘର ନାହିଁ, ଗାଡ଼ି କଭରଟେ କିଣି ଦିଅନୁ । 
ଖରା ବର୍ଷାରୁ ଗାଡ଼ିକୁ ରକ୍ଷା କରିବ । 

ଦେଚେନ୍ଦ୍ରବାବୁ ହସି ହସି କହିଲେ-. ଗୋଟେ ତଳଘର ପାଇଁ ଚେଷ୍ଟା କରୁଛି । 
ବର୍ରମାନ ସରକାରୀ କ୍ଵାର୍ଟର ପ୍ରୋବଲେମ୍‌ ଯାହା ସେଥିରେ ଘରଟେ ବଦଳାଇବା ସହଜ 
ନୁହଁ ! ମୁଁ ଘର ନ ବଦଳାଇବା ପର୍ଯ୍ୟନ୍ତ ଗାଡ଼ିଟା ଆପଣଙ୍କ ଅଗଣାରେ ରହିବ । ମୁଁ 

ଗାଡ଼ି କଭରଟେ ଆଜି କିଣି ଆଣୁଛି । 

ଗାଡ଼ିଟା ନିହାରଙ୍କ ଅଗଣାରେ ରହିବା ପରଦିନଠୁ ଅଫିସ୍‌ ସାଙ୍ଗମାନେ ଓ 
ଭୁବନେଶ୍ବରରେ ଥବା ବନ୍ଧୁବାନ୍ଧବମାନେ ପଚାରିଲେ- ଗାଡ଼ିଟା କେବେଠୁ କିଣିଲ ? 
କେତେ ଟଙ୍କା ପଡ଼ିଲା ? ଆଉଟରାଇଟ୍‌ ପର୍ଚେଜ୍‌ ନା ଇନଷ୍ଟାଲ୍‌ମେଣ୍ଟରେ କିଣିଲ ? 
ଭୋଜି କେବେ ମିଳିବ ? 

ନିହାର ସମସ୍ତଙ୍କୁ ବୁଝାଇଲେ- ଏ ଗାଡ଼ି ମୋର ନୂହଁ । ଆମ ଉପରଘର 
ଦେବେନ୍ଦ୍ରବାବୁଙ୍କର । କିନ୍ତୁ ନିହାରଙ୍କ କଥାକୁ କେହି ଗ୍ରହଣ ନକରି ନିଜ ବାଟରେ 
ବୁଝିଛନ୍ତି । ସେମାନେ ବୁଝିଥବା କଥାଟା ବୁଲି ବୁଲି ନିହାରଙ୍କ ପାଖକୁ ଫେରିଛି ବିଚିତ୍ର 
ରୂପନେଇ । କେତେକଙ୍କ ଧାରଣା ନିହାର ନିଜେ ଗାଡ଼ି କିଣିଥିବା କଥା ଫାଙ୍କୁଛନ୍ତି, 
କାରଣ ସେ ଗାଡ଼ି କିଣିଥିବା କଥା ଜାଣିଲେ ସାଙ୍ଗସାଥୀମାନେ ଗାଡ଼ି ମାଗିପାରନ୍ତି । 
ଆଉ କେତେକଙ୍କ ଧାରଣା ନିହାର ଗାଡ଼ି କିଣି ମଧ୍ଯ ମନା କରୁଛନ୍ତି, କାରଣ ସେ 
ଅଫିସ୍‌ରେ ଉପୁରି କମାଉଥବା କଥାଟା ଧରାପଡ଼ିଯିବ । 

ଏମିତି ଅନେକ ଅସଙ୍ଗତ କଥାର ପ୍ରତିଧ୍ଵବନି ନିହାରଙ୍କ କାନରେ ବାଜିବାରୁ 
ତାଙ୍କ ମୁହଁର ରଙ୍ଗ ବଦଳି ଗଲା | କିନୁ ଏ କଥାର ସିଏ ବା କି ପ୍ରତିକାର କରିପାରିବେ ? 

ନର୍ମଦା ତାଙ୍କ ସ୍ବାମୀଙ୍କୁ ବୁଝାଇଲେ- ଏମିତି ଭୁଲ୍‌ ବୁଝାମଣା ବେଶି ଦିନ ରହିବ 
ନାହିଁ । ଆଉ କିଛି ଦିନ ପରେ ସମସ୍ତେ ଜାଣିଯିବେ ଗାଡ଼ିର ଅସଲ ମାଲିକ କିଏ । 
ତୁମେ ମୋଟେ ବ୍ୟସ୍ତ ହୁଅନା । 

ଦିନେ ଅଗଣାରେ ଥୁଆହୋଇଥବା କାର୍‌ଠୁ ଅଛ ଦୂରରେ ବେତ ଚେୟାର 
ଉପରେ ବସି ନିହାର ଖବରକାଗଜ ପଢୁଥିଲେ । ଜଣେ ଭିକ୍ଲାରି ଗୀତ ଗାଇ ଗାର 
ତାଙ୍କ ଗେଟ୍‌ ପାଖରେ ଅଟକିଲା । ନର୍ମଦା ପଚାଶ ପଇସିଟିଏ ଭିକାରିର ଥାଳରେ 
ପକାଇ ଦେଲେ । କିନ୍ତ ଭିକାରିଟି କହିଲା- ନାଇଁ ମାଆ, ଆଉ ପଚାଶ ପଇସିଟିଏରେ 
କାମ ଚଳିବ ନେରଁ । ଟଙ୍କାଟିଏ ଦିଅନ୍ତୁ | 

ନର୍ମଦା ଚମକି ପଡ଼ି ପ୍ରଶ୍ନ କଲେ- କାହିଁକି ? ମୁଁ ତ ତୂମକୁ ପ୍ରତିଥର ପଚାଶ 
ପଇସା ଦିଏ, ଆଜି କାହିଁକି ଟଙ୍କାଟେ ଦେବି ? n 

ଭିକାରି ତାର ସମସ୍ତ ଦାନ୍ତକୁ ବିଜ୍ଞାପିତ କରି ଉତ୍ତର ଦେଲା- ଏକଥା କଣ 
ମାଆ ଆପଣଙ୍କୁ ଖୋଲିକି କହିବାକୁ ପଡ଼ିବ ? ମଟର ଗାଡ଼ି ଥବା ବାବୁଙ୍କ ଘରୁ ଟଙ୍କାଟେ 
ଭିକ ନ ମିଳିଲେ ଆମ ପେଟ କଂ ଣ ପୂରିବ ? 

ନର୍ମଦା ଓ ନିହାର ବୁଝାଇ ବୁଝାଇ ବିଫଳ ହେଲେ । ଗାଡ଼ିଟା ଉପର 
ଘରବାଲାଙ୍କର ବୋଲି ଭିକାରିଟି ମାନିବାକୁ ପ୍ରସ୍ତୁତ ନୁହଁ । ଭିକ ଫାଙ୍କିବା ପାଇଁ ଆଜି 

କାଲିକା ବାବୁ, ମାଆମାନଙ୍କର ଇଏ ଗୋଟେ ନୂଆବାଟ । 

ଶେଷରେ ନର୍ମଦା ଆଉ ପଚାଶ ପଇସିଟିଏ ଦେଲେ । ତଥାପି ଭିକାରିଟି ଅସନୁଷ୍ଟ 
ମନରେ ଗ୍ରହଣ କଲା । ତାର ଦୃଢ଼ ଧାରଣା କାର୍‌୍ଟା ନିହାରଙ୍କର | 

ପ୍ରତିଦିନ ନର୍ମଦା ଭିକାରିମାନଙ୍କୁ ବୁଝାଇ ବୁଝାଇ ଥକିଗଲେ | ଜଣେ ହେଲେ 
ତାଙ୍କ କଥା ଗ୍ରହଣ କରିବାକୁ ରାଜି ହେଲେ ନାହିଁ । ନିଜ ଦୁଆର ମୁହଁରେ ଦିନରାତି 
ଥୁଆ ହୋଇଥବା ମାରୁତି କାର୍ଟା ନିଜର ନୂହଁ ବୋଲି ପ୍ରମାଣ କରିବା ନର୍ମଦାଙ୍କ ପକ୍ଷେ 
ସମ୍ଭବ ନ ହେବାରୁ ଏଣିକି ସିଏ ପ୍ରତି ଭିକାରିଙ୍କୁ ଚୁପ୍‌ ଚାପ୍‌ ଟଙ୍କାଟିଏ ବଢ଼ାଇ ଦେବାକୁ 
ଶ୍ରେୟ ମଣିଲେ । 

ସଂଧ୍ୟା ଛଅଟା ସମୟ | ନିହାର ଅଫିସ୍‌ରୁ ଫେରି ନାହାନ୍ତି । ଅଫିସ୍‌ ପରେ 
ହାଟରୁ ପରିବା ଆଣିବେ ବୋଲି ବ୍ୟାଗ୍‌ ନେଇଛନ୍ତି । ଲମ୍ବା କଲିଂବେଲ ବାଜିଲା । 
ସଂଧ୍ୟାଦେବା ପାଇଁ ପ୍ରସ୍ତୁତ ହେଉଥିବା ନର୍ମଦା ଆସି କବାଟ ଖୋଲିଲେ । ନର୍ମଦା 
ଭାବିଥିଲେ ନିହାର ବୋଧହୁଏ ଫେରିଲେ । କିନ୍ତୁ ନର୍ମଦାଙ୍କ ଆଗରେ ୟୁନିଟ୍‌ର ଚାରିଟା 
ଦୁର୍ଦାନ୍ତ ଟୋକା । ସେମାନଙ୍କ ହାତରେ ଗୋଟେ ଗଣେଶ ପୂଜାଚାନ୍ଦା ଆଦାୟ ରସିଦ୍‌ 
ବହି । ନର୍ମଦା କିଛି କହିବା ଆଗରୁ ଶହେ ଏକଟଙ୍କାର ପୂଜା ଚାନ୍ଦାର ରସିଦ କାଟି 
ତାଙ୍କ ହାତକୁ ବଢ଼ାଇ ଦେଲା ନିଶଦାଢ଼ି ରଖୁଥିବା ଟୋକାଟା । ତାର ଡାହାଣ ହାତରେ 
ଖୁବ୍‌ ମୋଟା ତମ୍ବା କଡ଼ା | 

ନର୍ମଦା ଆପରି କଲେ- ଶହେ ଏକଟଙ୍କା କ'ଣ ? ପୂର୍ବ ବଷର ରସିଦ୍‌ ଦେଖ । 
ଆମେ ପ୍ରତିବର୍ଷ ଦଶଟଙ୍କା ଦେଉ | ୟୁନିଟ୍‌ରେ ଦଶଟା ଜାଗାରେ ଗଣେଶ ପୂଜା । 
ସମସ୍ତଙ୍କୁ ଚାନ୍ଦା ଦିଆଯିବ । 

ତାଙ୍କ ଭିତରୁ ଦାନୁରା ହୋଇ କଳା ଭୁଷୁଣ୍ଡା ଟୋକାଟା ବିକଟାଳ ହସ ହସି 
କହିଲା- ଆଗରୁ ଆପଣଙ୍କର କ”ଣ କାର୍ଥଲା ? ସେଥିପାଇଁ ଆପଣ ଦଶଟଙ୍କା 
ଦେଉଥିଲେ । ରସିଦ୍‌ ବହି ଦେଖନ୍ତୁ ଯାହାର ଫୋର ହ୍ବିଲର ଅହି ତାଙ୍କଠୁ ଆମେ ଶହେ 
ଏକଟଙ୍କା ଆଣୁଛୁ । ଏଇଟା ଆମ କବର ନିଷ୍ପତି । ସେଥିରୁ ଟଙ୍କାଟେ ବି କମ୍‌ ହେଲେ 
ଆମେ ଗ୍ରହଣ କରିବୁ ନାହିଁ । 

କାର୍ଟା ତାଙ୍କର ନୁହଁ ବୋଲି ନର୍ମଦା ଯେତେ ବୁଝାଇଲେ ସେମାନେ ଆଦୌ 
ବୁଝିଲେ ନାହିଁ । ସେମାନଙ୍କର ଶେଷକଥା ଯଦି କାର୍ଟା ଉପର ଘରବାଲାଙ୍କର ତେବେ 
ଆପଣ ଆଜି ଆମକୁ ଚାନ୍ଦା ଦିଅନ୍ତୁ ତାଙ୍କୁ ଏ ରସିଦ ଦେଖାଇ ତାଙ୍କଠୁ ଆପଣ ଟଙ୍କାଟା 
ଅସୁଲ କରିନେବେ । 

ନର୍ମଦା ପ୍ରତିବାଦ କଲେ- ମୋ ପାଖରେ ଏତେ ଟଙ୍କା ନାହିଁ । ତା'ଛଡ଼ା ଉପର 

ଏବଂ ଇଶ୍ଵରଙ୍କ ଇ-ମେଲ୍‌ ଞଞ ୫୬ 


ଘରବାଲାଙ୍କଠୁ ଟଙ୍କା ଆଦାୟ କରିବା ଆମ ପକ୍ଷେ ଅସୌଜନ୍ୟ ହେବ | ଆପଣମାନେ 
ଉପର ଘରକୁ ଯାଆନ୍ତୁ, ତାଙ୍କୁ ପଚାରନ୍ତୁ ଏଟା ଆମ ଗାଡ଼ି ନା ତାଙ୍କ ଗାଡ଼ି । 

ସେ ଟୋକାଙ୍କ ଭିତରୁ ଜଣେ ଅଗଣାକୁ ଚାଲି ଆସି ଉପର ଘରକୁ ଅନାଇ 
କହିଲା- କାହିଁ, ଉପର ଘରେ ତ ଆଲୁଅ ଜଳୁ ନାହିଁ ? କବାଟ, ଝରକା ସବୁ ବନ୍ଦ୍‌ | 

ନର୍ମଦା କହିଲେ- ସେମାନେ କୁଆଡ଼େ ଯାଇଥବେ | 

ହାତରେ ତମ୍ବାକଡ଼ା ପିନ୍ଧିଥିବା ଦାଢ଼ିଆ ଟୋକାଟା ଉପହାସ କରି କହିଲା- 
ଗାଡ଼ିଟା ଯଦି ଉପର ଘରବାଲାଙ୍କର ସେମାନେ ଆପଣଙ୍କ ଅଗଣାରେ ଗାଡ଼ିଟା ଥୋଇ 
କ'ଣ ଆଉ ଗୋଟେ ଟ୍ୟାକ୍ତି କରି କୁଆଡ଼େ ଯାଇଛନ୍ତି ? 

ନର୍ମଦା କହିଲେ- ତାଙ୍କ ଡ୍ରାଇଭର ଗାଆଁକୁ ଯାଇଚି | ଦେବେନ୍ଦ୍ରବାବୁ ଏପର୍ଯ୍ୟନ୍ତ 
କାର୍‌ ଚଳାଇବା ଭଲ ଭାବେ ଶିଖୁ ପାରି ନାହାଁନ୍ତି | 

ଟୋକାମାନଙ୍କ ଭିତରୁ ଜଣେ କହିଲା- ଆମେ ଏତେ କଥା ଜାଣିନାହୁଁ | ଆପଣ 
ଦିଅନ୍ତୁ କି ଉପରଘରବାଲା ଦିଅନ୍ତୁ ଆମର ଶହେ ଏକ ଟଙ୍କା ଚାନ୍ଦା ଦରକାର | ଆଳି 
ଶୁକ୍ରବାର | ଆସନ୍ତା ଶୁକ୍ରବାର ଠିକ ଏଇ ସମୟକୁ ଆମେ ଆସିବୁ, ଶହେ ଏକ ଟଙ୍କା 
ନେଇକି ଯିବୁ । ଏଇ ରସିଦ୍‌ ରହିଲା । 

ଟୋକା ଦଳକ ଗେଟ୍‌ ଖୋଲି ଫେରିଗଲାବେଳେ ତାଙ୍କ ଭିତରୁ ଗୋଟେ ଟୋକା 
ଶୁଣାଇ ଶୁଣାଇ କହିଲା- ଗାଡିଟେ କିଣିଦେଲେ ମଣିଷ ବଡ଼ ହୋଇ ଯାଏ ନାହିଁ । ମନ 
ଆଉ ଦୃଷ୍ଟିକୁ ସେହି ଅନୁପାତରେ ବଡ଼ କରିବାକୁ ପଡ଼ିବ । 

ରାତି ଆଠଟା ବେଳକୁ ନିହାର ଘରକୁ ଫେରିଲେ । ଶହେ ଏକ ଟଙ୍କାର ଗଣେଶ 
ପୂଜା ରସିଦ ଦେଖୁ ଚିକ୍ରାର କଲେ | ଆଠଦଶଟା ଜାଗାରେ ଗଣେଶ ପୂଜା । ପ୍ରତ୍ୟେକଙ୍କୁ 
ଶହେ ଟଙ୍କା ଲେଖା ଚାନ୍ଦା ଦେଲେ ଅନ୍ୟୁନ ହଜାରେ ଟଙ୍କା ପଡ଼ିବ । ଭିକାରିମାନଙ୍କୁ 
ପଚାଶ ପଇସା ସ୍ଥାନରେ ଟଙ୍କାଏ ଲେଖା ଦେବାକୁ ପଡ଼ୁଛି । ରାଗରେ ଲାଲ୍‌ ପଡ଼ି 
ରସିଦଟା ଧରି ଦେବେନ୍ଦ୍ରବାବୁଙ୍କ ଘରକୁ ବାହାରିଲେ ନିହାର । ନର୍ମଦା ତାଙ୍କୁ 
ଅଟକାଇଲେ- ଦେବେନ୍ଦ୍ରବାବୁ ଆଉ ତାଙ୍କ ପିଲାମାନେ ସମସ୍ତେ ଘରଦ୍ବାର ଟାବି ପକାଇ 
କୁଆଡ଼େ ଯାଇଛନ୍ତି | ସେମାନେ ଆସନ୍ତୁ | 

ରାତି ଦଶଟା ବେଳକୁ ଦେବେନ୍ଦ୍ରବାବୁ ଫୋନ୍‌ କଲେ- ହଠାତ୍‌ ଗାଆଁରୁ ଫୋନ୍‌ 
ପାଇଲି ମୋ ବାପା ଖୁବ ଅସୁସ୍ଥ | ଆଜି ବାପାଙ୍କୁ ଧରି ବମ୍ବେ ଯିବାକୁ ହେବ । ବାପା 
ବୁଡ଼ କ୍ୟାନସର ପେସେଣ୍ଟ | ବମ୍ବେରେ ଟାଟା ମେମୋରିଆଲ୍‌ ହସ୍ପିଟାଲ୍‌ରେ ତାଙ୍କର 
ଅପରେସନ୍‌ ହେବ | ମୁଁ ଭୁବନେଶ୍ବର ଫେରିବାକୁ ମାସଟେ ସମୟ ଲାଗିଯାଇ ପାରେ | 
ଗାଡ଼ିଟା ଆପଣଙ୍କ ଦାୟିତ୍ଵରେ ରହିଲା | ଡ଼ାଇଭର ଆଉ ଦୂଇଦିନପରେ ତା” ଗାଆଁରୁ 

୫୭ ଜ୍ଞ ମାରୁତି କାର୍‌ 


ଫେରିବ । ତାକୁ ମୋ ଅସୁବିଧା କଥା କହି ଫେରାଇ ଦେବେ । ତାକୁ କହିବେ ମୁଁ 
ବମ୍ବେରୁ ଫେରିବା ପରେ ତାକୁ ଡକେଇବି । 

ଫୋନ୍‌ର ରି ସିଭର ଥୋଇ ଦେଇ ଚିନ୍ତାମଗ୍ନ ରହିଲେ ନିହାର । 
ଦେବେନ୍ଦ୍ରବାବୃଙ୍କର ଏମିତି ଅସୁବିଧା ବେଳେ ତାଙ୍କୁ ଏ କୃବପିଲାଙ୍କ ଚାନ୍ଦା କଥା କହିବାଟା 
ନିହାତି ଅମାନବୀୟ ଓ ଅସୌଜନ୍ୟ ହେବ | କ୍ୟାନ୍ସର ରୋଗର ଭୟାବହତା ନିହାରଙ୍କୁ 
ଜଣାଅଛି । କେବଳ ରୋଗୀ ନୁହଁ, ସାରା ପରିବାର ବ୍ୟସ୍ତ, ବିବତ ଓ ବିବଶ ହୋଇଯିବ 
ରୋଗୀର ଯନ୍ତ୍ରଣାରେ | ନିହାରଙ୍କ ମାଆଙ୍କୁ କ୍ୟାନସର ହୋଇଥଲା । ସେ ତିକ୍ତ ଅନୁଭବ, 
ଅନୁଭୂତି ଏବେବି ସତେଜ ଅଛି ତାଙ୍କ ସ୍ତିରେ । ନିହାରଙ୍କ ହାତ ଦୂଇଟା ମୁଣ୍ଡ ପାଖରେ 
ଯୋଡ଼ି ହୋଇଗଲା | ତାଙ୍କ ପାଟିରୁ ବାହାରିଲା- କଷ୍ଟ ସହିବାକୁ ଦେବେନ୍ଦ୍ରବାବୁ ଓ 
ତାଙ୍କ ପରିଦାରକୁ ଭଗବାନ ଶକ୍ତି ଦିଅନୁ । ରୋଗଗ୍ରସ୍ତ ତାଙ୍କ ବାପାଙ୍କ ଯନ୍ତ୍ରଣା ଲାଘବ 
ହେଉ | 

ସେ ରାତିରେ ନିହାର କି ନର୍ମଦା କେହି ଭଲରେ ଶୋଇ ପାରିଲେ ନାହିଁ । 
ତା'ପର ଦିନ ସକାଳ ଆଠଟା ସମୟ । ନିହାର ଅଗଣାରେ ବସି ଖବର କାଗଜ 
ପଢୁଥିଲେ । ଆଉ ଗୋଟେ କୃବର ତିନିଟା ଟୋକା ଗେଟ୍‌ ଖୋଲି ଭିତରକୁ ପଶି 
ଆସିଲେ | ଅଗଣାରେ ଥୁଆହୋଇଥବା ମାରୁତି କାର୍‌ ଉପରେ ରସିଦ ଖାତାଟା ଥୋଇ 
ଗଣେଶ ପୂଜା ଚାନ୍ଦାର ଶହେ ଏକଟଙ୍କିଆ ରସିଦଟେ କାଟି ନିହାରଙ୍କ ହାତକୁ ବଢ଼ାଇ 
ଦେଲେ । ଜଣେ ତାଙ୍କ ଗଣେଶ ପୂଜା ସଂପର୍କରେ ବିଜ୍ଞାପନ ଦେବା ଷ୍ଟାଇଲ୍‌ରେ କହିଲା- 
ଆମ କ୍ଲବ ଏ ବର୍ଷ ଖୁବ ଜାକଯମକରେ ଗଣେଶପୂଜା କରିବ । ଆମେ ଏ ବର୍ଷ 
କଲିକତାରୁ ଗଣେଶ ମୂର୍ରି ଆଣିବୁ । ବମ୍ବେରୁ ଡେକୋରେଟର ଆସିବ । ଜମେଇକି 
ଗୋଟେ ମେଲୋଡ଼ି କରିବୁ । ଭସାଣି ବେଳକୁ ପାଞ୍ଚଟା ବ୍ୟାଣ୍ଡ୍‌ ପାର୍ଟି ବାଜିବ । 

ନିହାର ଶହେଏକ ଟଙ୍କାର ରସିଦ ଦେଖୁ ଚମକି ଉଠିଲେ- କିଏ କହୁଚି ତୁମକୁ 
ଏ ଗଣେଶପୂଜା କରିବାକୁ ? ତମ ଭିତରୁ କାହାର ଭକ୍ତି ଅଛି ଗଣେଶଙ୍କ ପ୍ରତି ? ତୁମ 
ଭିତରୁ କେହି ତ ଆଉ ପାଠ ପଢ଼ିବା ପରି ଦିଶୁନା ? 

ଗୋଟେ ଟୋକା ଗର୍ଜି ଉଠିଲା ଆପଣ ଆମ ପୂଜା ବନ୍ଦ୍‌ କରିଦେବେ ? ଆମ 
ଇଛା ହେଲା ଆମେ ଗଣେଶପୂଜା କଲୁ । ଗଣେଶପୂଜା କରିବା କ'ଣ ଗୋଟେ 
ଆପରିଜନକ କାମ ? ଠିକ୍‌ ଅଛି ଏ ରସିଦ ଏଇଠି ରହିଲା | ଆମେ ଆଉ ଆପଣଙ୍କ 
ଘରକୁ ଆସିବୁ ନାହିଁ । ଆପଣ ଆଜି ସଂଧ୍ୟା ସୁଦ୍ଧା ଆମ କ୍ଲବରେ ଶହେ ଏକଟଙ୍କା 
ପହଞ୍ଚାଇ ଦେବେ | 

ନର୍ମଦା ପ୍ରଶ୍ନ କଲେ - ଶହେ ଏକ ଟଙ୍କା କାହିଁକି ? ଆମେ ତ ପ୍ରତିବର୍ଷ ୧୦ 

ଏବଂ ଲଶ୍ଵରଙ୍କୁ ଇ-ମେଲ୍‌ ୍ଞ ୫୮ 


ଟଙ୍କା ଚାନ୍ଦା ଦେଉ । 

କୃବଟୋକା ତିନିଜଣଯାକ ଏକ ସ୍ଵରରେ କହିଲେ- ଆପଣ ଏ ବର୍ଷ ଯୋଉ 
ମାରୁତି କାର୍‌ କିଣିଛନ୍ତି, ଏଟା କ'ଣ ଆଗରୁ ଥିଲା ? ଏ ଗାଡ଼ି ପାଇଁ ଯେମିତି ରୋଡଟ୍ୟାକ 
ଦେଉଛନ୍ତି ସେମିତି କୂବ ପିଲାଙ୍କୁ ଚାନ୍ଦା ଦେବେ ! ତା' ନ ହେଲେ ଆପଣଙ୍କ ଏ ଗାଡ଼ି 
ଏ ୟୁନିଟ୍‌ରେ ରହିପାରିବ ନାହିଁ କିମ୍ବା ଚାଲିପାରିବ ନାହିଁ | 

ନର୍ମଦା ପ୍ରତିବାଦ କଲେ- ଗାଡ଼ିଟା ଆମର ନୁହଁ । ଏଇଟା ଆମ ଉପରଘର 
ଦେବେନ୍ଦ୍ରବାବୃଙ୍କର । ସିଏ ଗାଆଁକୁ ଯାଇଛନ୍ତି । ଆମ ଅଗଣାରେ ତାଙ୍କ ଗାଡ଼ିଟା 
ଥୋଇଦେଇ ଯାଇଛନ୍ତି । 

କବ ଟୋକାମାନେ ପରସ୍ପରଙ୍କ ମୁହଁକୁ ଚାହିଁ ହୋ ହୋ ହୋଇ ହସିଲେ, 
ତା'ପରେ ଖୁବ୍‌ ଗମ୍ଭୀର କଣ୍ଠରେ କହିଲେ- ସେ କଥା ଆମେ ଜାଣିନାହୁଁ । ଗାଡ଼ିଟା 
ଆପଣଙ୍କ ଅଗଣାରେ ଅଛି, ଆମେ ଆପଣଙ୍କଠାରୁ ଚାନ୍ଦା ନେବୁ । ଏ ଗାଡ଼ି ଯଦି 
ଉପରଘରବାଲାଙ୍କର, ତାଙ୍କ ରସିଦ୍‌ ଦେଖାଇ ଟଙ୍କାଟା ତାଙ୍କଠୁ ଆଦାୟ କରିନେବେ | 

ଧଡ଼ଧାଡ଼ ଗେଟ୍‌ ଖୋଲି କ୍ବ ଟୋକା ତିନିଟା ବାହାରି ଗଲେ | ନିହାର କିଛି 
ନ କହି ନିର୍ବୋଧ ପରି ସେମାନଙ୍କ ଯିବାବାଟକୁ ଚାହିଁ ରହିଲେ । 

ନର୍ମଦା କହିଲେ- ଏ କୃବ ଟୋକାଗୁଡ଼ାକ ଖୁବ୍‌ ଦୁର୍ଦାନ୍ତ | ଏମାନଙ୍କ କଥା ନ 
ମାନିଲେ କେତେବେଳେ କଣ କରିବେ କହିହେବ ନାହିଁ । ଦେବେନ୍ଦ୍ରବାବୁ ଫେରୁ 
ଫେରୁ ଗଣେଶ ପୂଜା ପାର ହୋଇଯିବ । ଆମକୁ ଶହେ ଏକଟଙ୍କଆ ଚାନ୍ଦା ଦେବାକୁ 
ପଡ଼ିବ । 

ନିହାର ଦୂଇତିନିଟା କୃବକୁ ଶହେ ଏକ ଟଙ୍କା ଲେଖା ଚାନ୍ଦା ଦେବାପରେ ଖୁବ୍‌ 
ବ୍ୟତିବ୍ୟସ୍ତ ହୋଇ ପଡ଼ିଲେ | ସ୍ଵାମୀସ୍ତୀ ଦୁହେଁ ବସି ବିଚାର କଲେ ଏଥିରୁ ମୁର୍ତି ପାଇବା 
ପାଇଁ କ'ଣ ଆଉ କିଛି ବାଟ ନାହିଁ ? 

ନର୍ମଦା ପ୍ରସ୍ତାବ ଦେଲେ- ଅନେକ୍ଟ ଦିନ ହେଲା ଆମେ ଗାଆଁକୁ ଯାଇନେ । 
ତୁମେ ପନ୍ଦର ଦିନ ଛୁଟି ନିଅ, ଗାଆଁରେ କିଛି ଦିନ ରହିକି ଆସିବା | 

ନିହାର କିଛି ସମୟ ଚିନ୍ତା କରି କହିଲେ- ବର୍ଭମାନ ଆସେନ୍ଦଲି ଚାଲିଛି, ମତେ 
ଛୁଟି ମିଳିବ ନାହିଁ । ଆଉ ଗୋଟେ କଥା, ସେମାନେ ଆମ ଦାୟିତ୍ବରେ ନୂଆ ଗାଡ଼ିଟା 
ଛାଡ଼ି ଦେଇ ଯାଇଛନ୍ତି । ଆମେ ଏଠି ଏମିତି ଗାଡ଼ିଟାକୂ ଛାଡ଼ି ଦେଇ ଗାଆଁକୁ ଚାଲିଯିବାଟା 
କଣ ଠିକ୍‌ ହେବ ? ଯଦି କିଏ ଗାଡ଼ିଟା ଏଠୁ ନେଇଯାଏ କିମ୍ବା ଭଙ୍ଗାରୁଜା କରିଦିଏ ? 

ନର୍ମଦା ପଚାରିଲେ- ଆଉ ତା” ହେଲେ କ'ଣ କରାଯିବ ? ଗଣେଶପୂଜା ଚାନ୍ଦା 
ସବୁ କୂବକୁ ଦେଲେ ହଜାର ଟଙ୍କାରୁ କମ ପଡ଼ିବ ନାହିଁ । ତା ପରଠୁ ପୂଜାପର୍ବର ଧାଡ଼ି 

୫୯ ଜ୍ଞ ମାରୁତି କାର୍‌ 


ଲାଗିଯିବ । ଗଣେଶପୂଜାପରେ ଦଶହରା, ଲକ୍ଷ୍ମୀପୂଜା, କାର୍ରିକେଶ୍ଵର ପୂଜା, କାଳୀପୂଜା, 
ସରସ୍ବତୀପୂଜା, ଦୋଳ ଏମିତି କେତେ କ'ଣ । ଆମେ ଏମିତି ଶହେଏକ ଟଙ୍କିଆ 
ଚାନ୍ଦା କେତେ ଦେବା ? 

ଦେବେନ୍ଦ୍ରବାବୁ ଫେରି ଆସିଲେ ଏ ଅସୁବିଧା ଆଉ ରହିବ ନାହିଁ । ସିଏ ଆସିଲେ 
ଶହେଏକଟଙ୍କିଆ ଚାନ୍ଦା ସିଏ ଦେବେ । ଆମେ ପୂର୍ବପରି ଦଶଟଙ୍କିଆ ଚାନ୍ଦା ଦେବା | 

ନର୍ମଦା ପ୍ରଶ୍ନ କଲେ- ତମେ ଯେତେ ସହଜରେ କହିଦେଲ, ସିଏ ଆସିଲେ ଏ 
ଅସୁବିଧା ରହିବ ନାହିଁ କଥାଟା କିନୁ ସେତେ ସହଜ ନୂହଁ । ଆମ ଅଗଣାରେ ସିଏ ତାଙ୍କ 
ଗାଡ଼ିଟା ରଖୁବା ପର୍ଯ୍ୟନ୍ତ ଏ ଅସୁବିଧା ଆମ ପିଛା ଛାଡ଼ିବ ନାହିଁ । ଆମେ କାହାକୁ 
କେତେ ସଫେଇ ଦେବା ? 

ନିହାର କିଛି ସମୟ ଚୂପ୍‌ ଚାପ୍‌ ଗମ୍ଭୀର ଭାବରେ ବସିରହି କ'ଣ ଭାବିଲା 
ପରେ କହିଲେ- ମୁଁ ଭାବୁଛି ୟାର ସ୍ଥାୟୀ ସମାଧାନର ଗୋଟେ ବାଟ ଅଛି । ତମେ 
ଅନେକ ବର୍ଷ ହେଲା ଏ ତଳଘରେ ରହିରହି ବିରକ୍ତ ହେଲଣି । ମୂଷା, ବିଲେଇ, 
କୂକୁର, ଅସରପା, ଉଇ", ପିମ୍ପୁଡ଼ି, ଜନ୍ଦା, ସାପ, ତେଲଗୁଣି ପୋକ, ଗେଣ୍ଡା, ଜିଆ, 
ଇତ୍ୟାଦି ତଡ଼ି ତଡ଼ି ଆମେ ଅତିଷ୍ଠ । ପ୍ରତି ଦଶ ଦିନରେ ରୋଝେଉ ଘର, ପାଇଖାନା ଓ 
ବେସିନ୍‌ର ଡ୍ରେନ୍‌ ସଫା କରି କରି ମୁଁ କ୍ଲାନ୍ତ ॥ ରାତିରେ ଶୋଇବା ବେଳେ ମୁନ୍ଦେ 
ବାହାର ପବନ ପାଇବା ପାଇଁ ଆମେ କେବେ କବାଟ, ଝରଂତା ଖୋଲି ପାରିଲେ 
ନାହିଁ । ଉପର ଘରେ ଏ ସବୁ କିଛି ଝମେଲା ନାହିଁ । କ୍ରସ୍‌ ଭେଣ୍ଟିଲେସନ୍‌ ପାଇଁ ଉପର 
ଘରର କବାଟ ଝରକା ସର୍ବଦା ଖୋଲା । ଚୋର ଭୟ ନାହିଁ, କି ଭିକା ମାନଙ୍କ ଦୌରାତ୍ସୟ 
ନାହିଁ । 

ନିହାରଙ୍କ କଥା ନର୍ମଦାଙ୍କ ମନକୁ ଛୁଇଁଲା । ନର୍ମଦା କହିଲେ- ମୁଁ ସେଇକଥା 
ମନେ ମନେ ଭାବୁଥିଲି କେବଳ ତୁମକୁ ଡରିକି କହୁ ନଥିଲି । ତଳ ଘରେ ଏତେ 
ହଇରାଣ ବୋଲି ମୁଁ ଜାଣି ନଥିଲି । ଦଶବର୍ଷ ଏ ତଳଘରେ ରହିବା ପରେ ମୋର ଆଉ 
ତଳ ଘରେ ରହିବାକୁ ଜମା ଇଛା ନାହିଁ । ଏତେ ହଇରାଣ, ତା ସାଙ୍ଗକୁ ହଜାର ହଜାର 
ଟଙ୍କାର ଚାନ୍ଦା । ନା, ଆଉ ନୂହଁ । ତମେ କାଲିରେ ଦରଖାସ୍ତ ଦିଅ । ଆମର ଏ 
ତଳଘର ଦରକାର ନାହିଁ । 

ତଳଘର ପରିବର୍ରଗେ ଉପର ଘର ମିଳିବା ପାଇଁ ନିହାର ସାଧାରଣ ପ୍ରଶାସନ 
ବିଭାଗକୂ ଦରଖାସ୍ତ କଲେ । ସାଧାରଣ ପ୍ରଶାସନ ବିଭାଗରେ କଲେଜବେଳର ତାଙ୍କ 
ସାଙ୍ଗ ସୁଦର୍ଶନ କାମ କରେ | ଦରଖାସ୍ତଟା ଦେଇ ସାରି ତାକୁ ତାଗିଦ କଲେ- ଦେଖ୍‌ 
ସୁଦର୍ଶନ ! ଆମ ୟୁନିଟ୍‌ରେ ଉପର ଘରଟିଏ ଯେମିତି ମତେ ଶାଘ୍ର ମିଳେ, ତା'ର 


ଆନଂଦ ଚଂଦ୍ର ପହି 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୬୦ 


ବ୍ୟବସ୍ଥା କରିବୁ । 

ଘରେ ଆସି ନର୍ମଦାକୁ କହିଲେ- ମୁଁ ଦରଖାସ୍ତ ଦେଇଦେଲି | କିନୁ କେତେଦିନ 
ଭିତରେ ଆମକୁ ଉପର ଘର ମିଳିବ ସେକଥା ମୁଁ କହି ପାରିବି ନାହିଁ ସତ, ହେଲେ 
ଆମକୁ ଏ ଗଣେଶପୂଜା ପୂର୍ବରୁ ଉପର ଘର ମିଳିବ ନାହିଁ ଏଇଟା ନିଶ୍ଚିତ । 

ନିହାର ବାଧ୍ୟ ହୋଇ ଦଶଟିଯାକ କୃବ୍‌କୁ ଗଣେଶ ପୂଜା ଉପଲକ୍ଷେ ହଜାରେ 
ଦଶଟଙ୍କା ଚାନ୍ଦା ଦେଲେ, କିନୁ ସେମାନଙ୍କ ସହିତ କଥା ପକ୍ଟା କଲେ, ସେମାନେ 
ଉପର ଘରବାଲାଠାରୁ ଏ ସମସ୍ତ ଟଙ୍କା ଆଦାୟ କରି ତାଙ୍କୁ ଫେରାଇ ଦେବେ । ଦଶଟିଯାକ 
ରସିଦରେ ଉପରଘରର ନମ୍ବର ଚଢ଼ିଲା ଏବଂ ସବୂ ରସିଦ୍‌ ଏକାଠି ଗୋଟିଏ କୃବ୍‌ର 
ଦାୟିତ୍ଵରେ ରହିଲା । 

ଗଣେଶପୂଜା ପରେ ପରେ ନିହାର ଫୋନ୍‌ ପାଇଲେ ଦେବେନ୍ଦ୍ରବାବୃଙ୍କଠାରୁ | 
ଅପରେସନ୍‌ ଟେବୁଲ୍‌ ଉପରେ ତାଙ୍କ ବାପାଙ୍କର ମୃତ୍ୟୁ ହୋଇଗଲା । ସେ ଓ ତାଙ୍କ 
ପିଲାମାନେ ଏବେ ଗାଆଁରେ ଅଛନ୍ତି । ଶୁଵିକ୍ରିୟା ସରିବା ପରେ ସେ ପିଲାମାନଙ୍କୁ ଧରି 
ଭୁବନେଶ୍ବର ଫେରିବେ । 

ହଠାତ୍‌ ଦିନେ ନିହାରଙ୍କ ଗାଆଁ ସ୍କୁଲ ବେଳର ସାଙ୍ଗ ସାରଙ୍ଗ ତାଙ୍କ ଘର ଖୋଜି 
ଖୋଜି ପହଞ୍ଲା । ତା” ସାଙ୍ଗରେ ଥିଲା ତା'ଝିଅ ମଞ୍ଜରୀ । ଆସନ୍ତା କାଲି ମଞ୍ଜରୀର 
ବ୍ୟାଙ୍କ ପି.ଓ ପରୀକ୍ଷା, ଡି.ଏ.ଭି ସଲ ବିଲିିଂରେ । 

ଦୁଇ ବନ୍ଧୁ ପିଲାଦିନର ଅନେକ ସୃତି ସ୍ମରଣ କରି ଖୁସି ହେଲେ । ସେମାନଙ୍କ 
ସତି ସାଉଁଣ୍ଟାର ରୋମାଞ୍ଚ ଓ ମନଖୋଲା ହସରୁ ପିଲାଦିନ ବନ୍ଧୁତ୍ଵର ପ୍ରଗାଢ଼ତା ଆଞ୍ଚଥଲେ 
ନର୍ମଦା । ନିହାର ସେମିତି ହସୁହସୁ କହିଲେ- ସାରଙ୍ଗଟା ସିନା ଅଧକ ପାଠ ପଢ଼ିଲା 
ନାହିଁ, ନଚେତ୍‌ ସେତେବେଳେ ସିଏ ଯେମିତି ମେଧାବୀ ଥୁଲା, ସିଏ ନିଶ୍ଚୟ ଡାକ୍ତର, 
ଇଞ୍ଜିନିୟର କି ବଡ଼ ଅଫିସର୍‌ଟେ ହୋଇଥାନ୍ତା ନିଶ୍ଚୟ । ମୋଠୁ ସେ ଢେର୍‌ ଭଲ ଛାତ୍ର 
ଥିଲା । 

ନର୍ମଦା କହିଲେ- ତମେ ଅଧ୍ୂକ ପାଠ ପଢ଼ି କଣଟେ କରି ପକେଇଚ ? ସିଏ 
ଗାଆଁ ସ୍କୁଲରେ ଶିକ୍ଷକତା କରି ଜମିବାଡ଼ି କିଣିଛନ୍ତି, କୋଠାଘର ତୋଳିଛନ୍ତି ଆଉ ଟଙ୍କା 
ପଇସା କରଜ ଲଗାଇ ଭଲରେ ଅଛନ୍ତି । 

ଏସବୁ କଥା ଉପରେ ଗୁରୁତ୍ଵ ନଦେଇ ସାରଙ୍ଗ କହିଲା- ଏ ମାରୁତି କାର୍ଟା 
କେତେ ଟଙ୍କା ପଡ଼ିଲା ? ତୁ ନିଜେ ଗାଡ଼ି ଚଳାଉଛୁ ନା ଡ୍ରାଇଭର ରଖିଛୁ ? କାଲି 
ମଞ୍ଜରୀର ପରୀକ୍ଷା ସରିବା ପରେ ତାକୁ ଟିକେ ଲିଙ୍ଗରାଜ ମନ୍ଦିର, ଖଣ୍ଡଗିରି, ଉଦୟଗିରି 
ଆଉ ଧଉଳି ଦେଖାଇ ଆଣିବୁ । 


ଆନଂଦ ଚଂଦ୍ର ପହି 


Digitized by srujanika@gmail.com 


୬୧ ଜଞ ମାରୁତି କାର୍‌ 


ନିହାର ମନାକଲେ- ଆରେ ଗାଡ଼ିଟା ସିନା ମୋ ଅଗଣାରେ ଥୁଆ ହେଇଚି, 
ଗାଡ଼ିଟା ମୋର ନୁହେଁ । ଏଟା ଆମ ଉପର ଘରବାଲାଙ୍କର | 

ସାରଙ୍ଗ ମୁହଁଟାକୁ ବିକୃତ କରି କହିଲେ- ମୁଁ ଜାଣେ ପିଲାଦିନର ତୋର ସେଇ 
ନାହିଁ ନାହିଁ ପ୍ରକୃତି ଏପର୍ଯ୍ୟନ୍ତ ଅଛି । ଯାହା ପେଟ୍ରୋଲ ଲାଗିବ ମୁଁ ଗାଡ଼ିରେ ପକେଇ 
ଦେବି । 

ନିହାର ଯେତେ ଯାହା ବୁଝାଇଲେ ବି ସାରଙ୍ଗ ବିଶ୍ଵାସ କରିବାକୁ ନୀରାଜ । 
ତାଙ୍କର ଦୃଢ଼ ଧାରଣା ଏଇଟା ନିହାରର ଗାଡ଼ି । 

ମଞ୍ଜରୀର ପରୀକ୍ଷା ପରେ ପରେ ସାରଙ୍ଗ, ମଞ୍ଜରୀ ଦୂହେଁ ଗାଆଁକୁ ଫେରିଗଲେ । 
ସେମାନେ ଫେରିଯିବାର ଆଠଦିନ ପରେ ନିହାର ବଡ଼ଭାଇଙ୍କଠୁ ଚିଠିଟିଏ ପାଇଲେ । 
ସେ ଚିଠିରେ ବଡ଼ଭାଇ ଅଭିଯୋଗ କରିଥଲେ- ତୂ କାର୍‌ଟେ କିଣିଲୁ ଅଥଚ ଆମେ 
ଜାଣିଲୁ ନାହିଁ । କିରେ ଏତେବଡ଼ ଖୁସି ଖବରଟା ଆମକୁ ଜଣାଇଥିଲେ କଂଣ ତତେ 
ପାପ ଲାଗିଥାନ୍ତା ? ଗାଡ଼ିଟେ କିଣିବା ଷ୍ଟାଟସ୍‌ ସିମ୍ବଲ୍‌ ! ତୋ ଗାଡ଼ି କିଣା ଖବର ସାରଙ୍ଗଠୁ 
ଜାଣି ପ୍ରଥମେ ଖୁସିଲାଗିଲା ଯେତିକି ମନରେ ଗର୍ବ ଆସିଲା ସେତିକି । କିନ୍ତୁ ପରକ୍ଷଣରେ 
ମତେ ଲଜ୍ମା ଲାଗିଲା । ଗାଆଁ ଲୋକଙ୍କ ପାଖରେ ମୋ ଇଜ୍ଜତ୍‌ ବଢ଼ିଲା ଯେତିକି କମିଲା 
ତାଠୁ ବେଶି । କାରଣ ତୁ ଗାଡ଼ି କିଣିଲୁଣୁ ମାସେ କି ପନ୍ଦର ଦିନ ହେଲାଣି, ମୁଁ ଜାଣୁଚି 
ଏବେ । ପୁଣି ତୋଠୁ ନୁହଁ, ସାରଙ୍ଗଠୁ । ହଁ, ଆଉ ଗୋଟେ କଥା | ଆମ ମାନୀକୁ 
ଢେଙ୍କାନାଳ ଟାଉନ୍‌ରୁ ଭଦ୍ରଲୋକ ଆସି ଦେଖି ଯାଇଛନ୍ତି । ମାନୀ ତାଙ୍କର ପସନ୍ଦ ହେଇଚି । 
ଆମକୁ କହିଚନ୍ତି ପୁଅ ଦେଖୁଯିବାକୂ । ଆସନ୍ତା ପନ୍ଦର ତାରିଖ ରବିବାର ଦିନ ଯିବା 
ପାଇଁ ଦିନଧାର୍ଯ୍ୟ ହେଇଚି । ତୋ ଗାଡ଼ିଟା ଧରିକି ପନ୍ଦର ତାରିଖ ସକାଳ ଆଠଟାରେ 
ଗାଆଁରେ ପହଞ୍ଚବୁ । ଆମେ ତୋ ଗାଡ଼ି ନେଇ ପୁଅ ଦେଖୁଯିବା । 

ଭାଇଙ୍କ ଚଠିଟା ପଢ଼ିବା ପରେ ନିହାର ଓ ନର୍ମଦା ଚିନ୍ତାମଗ୍ନ ହୋଇ ବସିରହିଲେ । 
ଏ ଗାଡ଼ିଟା ନିଜ ଅଗଣାରେ ରଖିବାରେ ଯେ ଏତେ ଅସୁବିଧା ଅଛି, ସେକଥା ସେମାନେ 
କଳନା ବି କରିନଥଲେ । 

ରାତି ତିନିଟା ବେଳେ ନିହାର ନିଦରେ ଶୋଇ ଗୋଡ଼ ହାତ ଛାଟି ଚିକ୍ରାର 
କଲେ- ମୋ ପାଖରେ ଗାଡ଼ି ଚାବି ନାହିଁ । ନା, ମୋ ପାଖରେ ନାହିଁ । 

ନିହାରଙ୍କ ଚିକ୍ରାର ଶୁଣି ନର୍ମଦା ନିଦରୁ ଉଠିପଡ଼ିଲେ ! ଭୟ ପାଇଯାଇ ନିହାରଙ୍କୁ 
କୁଣ୍ଢାଇ ଧରିଲେ । ଦୂହେଁ କିଛି ସମୟ ଥରିବା ପରେ ନିହାର ପ୍ରକୃତିସ୍ଥ ହେଲେ । ତାଙ୍କ 
ଦୁଃସ୍ଵପ୍ନ ଭାଙ୍ଗିଗଲା । ନିହାର ଥରିଲା ଥରିଲା କଣ୍ଠରେ ସ୍ଵପ୍ନ ବୃତ୍ତାନ୍ତ ବର୍ଣ୍ଣନା କଲେ- 
ରାତି ଅଧ ସମୟ । ଆମ ଗେଟ୍‌ ତାଲା ଭାଙ୍ଗି ଦୂଇଟା ଦୁର୍ଦାନ୍ତ ଲୋକ ଆମ ଅଗଣାରେ 

ପଶିଲେ । ଗାଡ଼ିଟାର ଡୋର୍‌ ଖୋଲିବାକୁ ଚେଷ୍ଟା କଲେ । ମୁଁ ସେମାନଙ୍କୁ ପଚାରିଲି 
ଏତେ ରାତିରେ ଏସବୁ କ'ଣ କରୁଛ ? ସେ ଦୂଇଟା ଗାଡ଼ିଟାକୁ ଛାଡ଼ି ମତେ ମାଡ଼ି 
ବସିଲେ । ମୋ ପେଟ ଓ ଛାତିକି ଦୂଇ ଚାରିଟା ଭୁଷିମାରି ଗାଡ଼ିର ଚାବି ମାଗିଲେ । 
ଚାବି ମୋ ପାଖରେ ନାହିଁ ବୋଲି ମୁଁ ଚିକ଼ାର କଲି । କିନ୍ତୁ ସେମାନେ ମୋ କଥା ନଶୁଣି 
ମୋତେ ଭୂୁଷିପରେ ଭୁଷି ମାରି ଚାଲିଲେ | 

ନିହାର ବିଛଣାରୁ ଉଠି କବାଟ ଖୋଲି ବାହାରକୁ ଚାହିଁଲେ ଗାଡ଼ିଟା ତା ସ୍ଥାନରେ 
ଅକ୍ଷତ ଅଛି । ଅଗଣାର ଗ୍ରିଲ୍‌ ଗେଟ୍‌ରେ ମଧ୍ଯ ମଜଭୁତ ଲୁହା ଶିକୁଳିରେ ତାଲା ପଡ଼ିଛି । 

ଫେରି ଆସି ଶୋଇବାକୁ ଚେଷ୍ଟା କଲେ ନିହାର ! ନର୍ମଦା ମଧ୍ଯ ତାଙ୍କ ଦେହକୁ 
ଲାଗି ତାଙ୍କ ପାଖରେ ଶୋଇଲେ । ତଥାପି ନିହାର କି ନର୍ମଦା କାହାରି ଆଖିରେ ନିଦ 
ନାହିଁ । 

ଏଣିକି ପ୍ରତି ରାତିରେ ଦୁଇଟା ବେଳକୁ ନିହାରଙ୍କ ନିଦ ଭାଙ୍ଗଯାଉଛି । ସିଏ 
ପ୍ରତି ରାତିରେ କବାଟ ଖୋଲି ବାହାରକୁ ଆସନ୍ତି, ଗାଡ଼ିଟା ଠିକ୍ଭାବେ ଅଛି କି ନାହିଁ 
ଦେଖନ୍ତି । ପୁଣି ବିଛଣାକୁ ଫେରି ନିଦଯାଆନ୍ତି । 

ଗାଡ଼ିଟାକୁ ଯଦି ତାଙ୍କ ଅଗଣାରୁ କିଏ ନେଇଯାଏ ସିଏ ଅଯଥାରେ ଅନେକ 
ହଇରାଣ ହେବାର ଆଶଙ୍କା ଅଛି । ଆମ ପୋଲିସ୍‌ମାନଙ୍କର ଅନୁସନ୍ଧାନର ଆଦ୍ୟ ପର୍ବ 
ଆରମ୍ଭ ହେବ ତାଙ୍କୁ ପଚରାଉଚୁୂରାରୁ । ପୋଲିସ୍‌ ସନ୍ଦେହର ପ୍ରଥମ ଶର ନିହାରଙ୍କ 
ବକ୍ଷଭେଦ କରିବ । 

ହଠାତ୍‌ ଦିନେ ସରକାରୀ ଅଫିସ୍‌ରୁ ଚିଠିଖଣ୍ଡେ ଆସିଲା । ନିହାରବାବୁ ଚିଠି 
ଖୋଲି ଦେଖିଲେ ସାଧାରଣ ପ୍ରଶାସନ ବଭାଗରୁ ଆସିଛି । ତାଙ୍କ ଘରଟି ବଦଳି ଯାଇ 
ତାଙ୍କୁ ମିଳିଛି ତାଙ୍କ ଉପର ଘରଟି ଓ ଦେବେନ୍ଦ୍ରବାବୁଙ୍କୁ ମିଳିଛି ତାଙ୍କ ଘରଟି । ଚିଠିଟି 
ପଢ଼ିସାରିବା ପରେ ତାଙ୍କ ମୁହଁରେ ଧାରେ ହସ ଖେଳିଗଲା । ନର୍ମଦା ଚିଠିଟି ପଢ଼ି ଖୁବ୍‌ 
ଖୁସି ହେଲେ । 

ଘର ବଦଳି ଆଦେଶ ମିଳିବାର ପରଦିନ ଗାଆଁରୁ ଫେରି ଆସିଲେ ଦେବେନ୍ଦ୍ର 
ସପରିବାର । ଆଠଦିନ ଭିତରେ ଦେବେନ୍ଦ୍ର ତାଙ୍କର ସମସ୍ତ ଜିନିଷ ପତ୍ର ଧରି ଆସିଲେ 
ତଳ ଘରକୁ ଆଉ ନିହାର ଉଠିଗଲେ ଉପର ଘରକୁ ¦ ଝାମେଲା ତୁଟିଗଲା ବୋଲି 
ସହଜ ନିଃଶ୍ବାସ ଦୁଇଧାର ଛାଡ଼ି ବାଲ୍‌କୋନୀରୁ ତଳକୁ ଚାହିଁଲେ ନିହାର । ମାରୁତିକାର୍ଟା 
ଅଗଣାରେ ପୂର୍ବପରି ଠିଆ ହୋଇଛି । ଏଇ କିଛି ଦିନ ଭିତରେ ତାଙ୍କ ମନର ଏକ 
ନିଭୃତ କୋଣରେ ମାରତି କାର୍‌ଟା କିଛି ଅଂଶ ଅଧ୍ବକାର କରିଯାଇଥୁଲା | ସେ ସ୍ଥାନରୁ 
ତାକୁ କାଢ଼ି ଫୋପାଡ଼ି ଦେବାପାଇଁ ଗଞ୍ଜ ଭିତରେ ହାତ ଗଳେଇ ନିଜର ପ୍ରଶସ୍ତ ଛାତିଟାକୁ 

୬୩ ଜ୍ଞ ମାରୁତି କାର୍‌ 


ଦରାଣ୍ଡି ପକାଇଲେ ନିହାର । 

ଘରେ ସବୁ ଜିନିଷ ସଜଡ଼ା ସଜଡ଼ି କରି ରଖିବାକୁ ଆଠ ନଅ ଦିନ ସମୟ 
ଲାଗିଲା । ୟା ଭିତରେ ଦିନେ ନର୍ମଦା କହିଲେ- ସେ କୃବ ଚାନ୍ଦାକଥା ଦେବେନ୍ଦ୍ରବାବୁଙ୍କୁ 
କହୁନ ? ତାଙ୍କ ଗାଡ଼ିଟାକୁ ଆମେ ଏତେ ଦିନ ଜଗାରଖା କଲୁ, ତାପରେ ପୁଣି ହଜାରେ 
ଟଙ୍କାର ଅର୍ଥ ଦଣ୍ଡ | 

ନିହାର କହିଲେ ତୁମେ ବ୍ୟସ୍ତ ହୁଅନା । ସେ ଦାୟିତ୍ଵ ଆମେ କବ ଟୋକାଙ୍କୁ 
ଦେଇଛେ । ସେମାନଙ୍କ ପାଖରେ ଚାନ୍ଦା ରସିଦ ସବୁ ଅଛି । ସେମାନେ କ'ଣ କରୁଛନ୍ତି 
କରନ୍ଧୁ । ସେମାନେ ଯଦି କିଛି ନକରନ୍ତି ତାହେଲେ, ମୁଁ ବାଧ୍ୟ ହୋଇ ଦେବେନ୍ଦ୍ରବାବୁଙ୍କୁ 
କହିବି । 

ହଠାତ୍‌ କଲିଂବେଲ୍‌ ବାଜିଲା । ନିହାର କବାଟ ଖୋଲିଲେ | ଘର ଭିତରକୁ ପଶି 
ଆସିଲେ କୃବ ପିଲାମାନେ, ତାଙ୍କ ହାତରେ ପୁଳାଏ ଗଣେଶ ଚାନ୍ଦା ରସିଦ । ନିହାର କି 
ନର୍ମଦା କେହି କିଛି ବୁଝିପାରିଲେ ନାହିଁ । 

କୃବ୍‌ ଟୋକମାନଙ୍କ ମଧ୍ଯରୁ ଜଣେ ରସିଦ୍‌ ପଢ଼ି କହିଲା ଏଇଟା ତ ସେଇ 
ଉପର ଘର ? ତଳ କ୍ବାର୍ଟର ଅଗଣାରେ ସେଇ ମାରୁତି କାର୍ଟା ସେମିତି ଠିଆ ହୋଇଛି । 
କିନ୍ତୁ ଆପଣମାନେ ଏଠି କେମିତି ? ଏ ଘର ଲୋକମାନେ କୁଆଡ଼େ ଗଲେ ? 

ନିହାର ସେମାନଙ୍କ ହାତରୁ ରସିଦଗୁଡ଼ାକୁ ନେଇ ଗୋଟି ଗୋଟିକି ଦେଖିଲେ । 
ପ୍ରତ୍ୟେକ ରସିଦ୍‌ରେ ଏଇ ଉପର ଘରର ନମ୍ବର ଲେଖାଯାଇଛି । ନିହାର ରସିଦଗୁଡ଼ିକ 
ନର୍ମଦାଙ୍କ ହାତକୁ ବଢ଼ାଇଦେଲେ । ରସିଦ୍‌ ଉପରେ କାହାର ନାଆଁ ନାହିଁ କେବଳ ଘର 
ନମ୍ବର | 

ନିହାର ଓ ନର୍ମଦା ପରସ୍ପରଙ୍କ ମୁହଁକୁ ବିସ୍ପିତ ହୋଇ ଚାହିଁଥୁଲେ । କଚ୍‌ 
ଟୋକାମାନେ ଡକାଡ଼କି ହୋଇ ପାହାଚ ଓହ୍ଲାଇ ଫେରିଯାଉଥଲେ । 


O00 

ପୁନଶ୍ଚ ମହାଭାରତ 


ଓ କିଲମାନେ ଅବସର ଗ୍ରହଣ କରନ୍ତି ନାହିଁ । ଶେଷନିଃଶ୍ଵାସ ତ୍ୟାଗ କରିବା 
ପର୍ଯ୍ୟନ୍ତ ଆଡ଼ଭୋକେଟ ତାଙ୍କର ପ୍ରାକ୍ତିସ ଚାଲୁରଖୁଥାନ୍ତି | ସୁନା ଅଣ୍ଡାଦିଆ କୁକୁଡା ପରି 
ଆଡ଼ଭୋକେଟମାନେ ଆଜୀବନ ରୋଜଗାରକ୍ଷମ | ଆଡ଼ଭୋକେଟ୍‌ ଯେତିକି ବୃଦ୍ଧହୁଏ, 
ସେତିକି ଅଭିଜ୍ଞ ହୁଏ, ଦକ୍ଷ ହୁଏ ! ମହକିଲମାନଙ୍କ ପତିଆରା ତାଙ୍କପ୍ରତି ସେତିକି 
ବୃଵ୍ଧିପାଏ । 

ଆଡ଼୍‌ଭୋକେଟ ରାଜେନ୍ଦ୍ରଙ୍କ ସ୍ତ୍ରୀ ଜଣେ ଡାକ୍ତର | ରାଜେନ୍ଦ୍ର ଯଦି ରାଜନୀତିରେ 
ଯୋଗଦେଇ ଆନ୍ତେ ତା'ହେଲେ ବିଧାୟକ କିମ୍ବା ମନ୍ତ୍ରୀ ହେବାର ସମସ୍ତ ସମ୍ଭାବନା 
ଥିଲା । କିନୁ ରାଜନୀତି ଦାଣ୍ଡକୁ ଓହ୍ଲାଇ ରାଜନୀତି ଧୂଳି ମୁଣ୍ଡରେ ବୋଳିବାକୁ ସେ 
କେବେ ସାହସ ସଂଚୟ କରି ନ ପାରି ଓକିଲାତି ଆଖଡ଼ାରେ ପାଦ ଥାପିଲେ । ମତ୍ର 
ସାହିତ୍ୟକୁ ଛାଡ଼ି ପାରିଲେ ନାହିଁ । 

ରାଜେନ୍ଦ୍ରଙ୍କ ରୁଟି ସାହିତ୍ୟ କିନ୍ତୁ ବୃତ୍ତି ଓକିଲାତି । ତାଙ୍କ ଭିତରର ମଣିଷଟା 
ଦୂଇପଟକୁ ଟାଣି ହୋଇ ଅନେକ ସମୟରେ ଥ” ହୋଇ ଠିଆ ହୋଇଯିବାକୁ ବାଧ 
ହୋଇଛି । ସାହିତ୍ୟର ପ୍ରତିଷ୍ଠା, ସମ୍ମାନ ଓ ସମ୍ମୋହନ ଅନେକ ସମୟରେ ରାଜେନ୍ଦ୍ରଙ୍କ 
ଓକିଲାତି ଜୀବନକୁ ସ୍ତିମିତ କରିଛି । କେବେ ପୁଣି ଓକିଲାତି ଜୀବନର ଉତ୍ତରଣ, 
ସମୃଦ୍ଧି ଓ ପ୍ରସାରଣ ତାଙ୍କ ସାହିତ୍ୟ ସିଵିକୁ ନିଷ୍ମଭ କରିଛି । 

ବାଆଷଠି ବଷର ଆଡ଼ଭୋକେଟ୍‌ ରାଜେନ୍ଦ୍ର ତାଙ୍କ ଚାମ୍ବରରେ ଜଣେ ବନ୍ଧୁଙ୍କ 
ସହିତ କଥା ହେଉଥିବା ବେଳେ ହଠାତ୍‌ ବେହୋସ୍‌ ହୋଇ ତଳେ ପଡ଼ିଗଲେ । ତାଙ୍କୁ 
ତତ୍କ୍ଷଣାତ୍‌ କଟକ ହସ୍‌ପିଟାଲ୍‌କୁ ନିଆଗଲା । ବହୁ ସାହିତ୍ୟିକ, ସାଂବାଦିକ, ଓକିଲବନ୍ଧୁ 
ତାଙ୍କୁ ଡାକ୍ତରଖାନାରେ ସାକ୍ଷାତ କଲେ ¦ କଟକ ହସ୍ପିଟାଲ୍‌ରେ ପନ୍ଦରଦିନ ଚିକିତ୍ସା 
ପରେ ରାଜେନ୍ଦ୍ର ପୁଣି ଫେରିଲେ ତାଙ୍କ ବାସଭବନକୁ | 

ବମ୍ବେରେ ଥବା ପୁଅ ସଂବିତ ଓ କଲିକତାରେ ଥବା ପୁଅ ସଂଜୟକୁ ଫୋନ୍‌ରେ 


ଆନଂଦ ଚଂଦ୍ର ପହି 


Digitized by srujanika@gmail.com 


୬୫ ୫ ପୁନଶା ମହାଭାରତ 


ରାଜେନ୍ଦ୍ରଙ୍କ ଅସୁସ୍ଥତା ବିଷୟରେ ଜଣାଇ ଦିଆଗଲା ତାଙ୍କୁ ଡାଏବେଟିସ୍‌ ସହିତ ଉଚ୍ଚ 
ରକ୍ତଚାପ । ବର୍ଭମାନ ତାଙ୍କ ସ୍ଵାସ୍ଥ୍ୟର ଅବସ୍ଥା ଆୟତ୍ତାଧୀନ | ମାତ୍ର ଡାକ୍ତର ପରାମର୍ଶ 
ଦେଇଛନ୍ତି ରାଜେନ୍ଦ୍ର ଓକିଲାତି ଛାଡ଼ି ସଂପୂର୍ଣ ଟେନ୍‌ସନମୁଭ୍ତ୍ର ରହିବା ଏବଂ ସକାଳେ 
ସଂଜେ ତିନି ତିନି କିଲୋମିଟର ଚାଲିବା ଓ ଖାଦ୍ୟପେୟରେ ସର୍ବୋଚ୍ଚ ନିୟନ୍ତ୍ରଣ ରଖୁବା 
ଏକାନ୍ତ ଜରୁରୀ । 

ରାଜେନ୍ଦ୍ର ବାର୍‌କୁ ନ ଯାଇ ମାସଟିଏ ଘରେ ବସିବା ପରେ ଖୁବ୍‌ ବିରକ୍ତି ଅନୁଭବ 
କଲେ |- ତାଙ୍କ ପାଖରେ ଥବା ମକଦ୍ଦମାଗୁଡ଼ିକର ଉପଯୁକ୍ତ ବ୍ୟବସ୍ଥା କରିବା ପାଇଁ 
କଚିରି ଯିବାକୁ ବାହାରିବା ବେଳେ ତାଙ୍କ ସ୍ତ୍ରୀ ଅର୍ଚ୍ଚନା ଘୋର ଆପରି ଉଠାଇଲେ- 
ଡାକ୍ତରଙ୍କ ପରାମର୍ଶକୁ ଏଡାଇ କଚିରି ଯିବା କିଛି ଆବଶ୍ୟକ ନାହିଁ । ତୁମ ଜୁନିଅର 
ଜୟନ୍ତବାବୁଙ୍କୁ ମୁଁ ଖବର ଦେଇଛି । ସିଏ ଆଜି ଆସିବେ, ତାଙ୍କୁ ମକଦ୍ଦମା ସବୁ ହସ୍ତାନ୍ତର 
କରିଦିଅ । ସିଏ ସେ ସବୁ ମକଦମା ନିଜେ ହାଣ୍ଡଲ୍‌ କରନ୍ତୁ । ତୁମ ପାଦ ଟଳୁଛି । 
ରାସ୍ତାଘାଟରେ କି କଚିରିରେ ପଡ଼ିଗଲେ ଅବସ୍ଥା କ”ଣ ହେବ ସେ ବିଷୟରେ ତୁମର 
ଜ୍ଞାନ ଅଛି ନା ନାହିଁ ? 

ଅପରାହ୍ନରେ ଜୟନ୍ତବାବୁ ଆସିଲେ । ଅର୍ଚ୍ଚନାଙ୍କ ହସ୍ତକ୍ଷେପ ଯୋଗୁ ବହୁ ଅନିଛା 
ସତ୍ତ୍ଵେ ରାଜେନ୍ଦ୍ର ସମସ୍ତ ମକଦ୍ଦମାର ନଥ୍ବପତ୍ର ଜୟନ୍ତଙ୍କୁ ହସ୍ତାନ୍ତର କଲେ । ପ୍ରତିଶ୍ରୁତି 
ଦେଲେ- ଦେଖ ଜୟନ୍ତ ! ଯେତେବେଳେ ଯେଉଁଠି ଅସୁବିଧା ଅନୁଭବ କରିବ ମତେ 
ପଚାରିବ । ମୋ ସାଧ୍ୟମତେ ମୁଁ ବାଟ ବତେଇ ଦେବି । 

ରାଜେନ୍ଦ୍ରଙ୍କ ଅସୁସ୍ଥତାର ଖବର ପାଇ ଗାଆଁରୁ ତାଙ୍କ ବାପା ବିଶ୍ଵମୋହନ, 
ସାନଭାଇ ମହେନ୍ଦ୍ର ଆଉ ରାଉରକେଲାରୁ ମଝିଆଁଭାଇ ଦେବେନ୍ଦ୍ର ଆସିଥିଲେ । ଦୂଇ, 
ଚାରି ଦିନର ରହଣି ପରେ ସମସ୍ତେ ଆଗପଛ ହୋଇ ଫେରିଗଲେ । ଗଲାବେଳେ 
ଦେବେନ୍ଦ୍ର ବାରମ୍ବାର ପରାମର୍ଶ ଦେଇଗଲେ ନିୟମିତ ିଷଧ ଖାଇବ, ମର୍ଣ୍ତିଙ୍ଗ ଓ ଇଭିନିଙ୍ଗ 
ୱାକ୍‌ କରିବ । ଆଦୌ କୌଣସି ଟେନସନ୍‌ ମୁଣ୍ଡକୁ ନେବ ନାହିଁ । 

ଧୀରେ ଧୀରେ ରାଜେନ୍ଦ୍ରଙ୍କ ପାଖକୁ ଲୋକ ଆସିବା କମିଗଲା । କଟକ ସହର 
ରାସ୍ତାକୁ ଓହ୍ଲାଇ ଆସିଲେ ଦେଖୁବାକୁ ମିଳେ ଅସୁମାରି ମଣିଷ । କିନୁ ବିନା ମତଲବର 
ଗୋଟିଏ ମଣିଷ ମିଳିବ ନାହିଁ । କିଛି କାମରେ ଆସୁ ନଥବା ରାଜେନ୍ଦ୍ରଙ୍କ ପାଖକୁ କିଏ 
ବା କାହିଁକି ଆସିବ ? ଏକୁଟିଆ ବସି ବସି ରାଜେନ୍ଦ୍ରଙ୍କୁ ବୋର୍‌ ଲାଗିଲା । ବିଭିନ୍ନ 
ସାହିତ୍ୟିକ ବନ୍ଧୁଙ୍କ ସହିତ ଫୋନ୍‌ରେ କଥାବାର୍ଭା କରି କିଛି ସମୟ କାଟିଲେ | 

ମାସ ଶେଷରେ ଟେଲିଫୋନ୍‌ ବିଲ୍‌ ବୃଝି ପାଇ ତିନି ହଜାର ଧରିଲା । ଅର୍ଚ୍ଚନା 
ଟେଲିଫୋନ୍‌ ବିଲ୍‌ ଧରି ଚିକୁାର କଲେ- ଗୋଟିଏ ଟଙ୍କା ରୋଜଗାର ନାହିଁ, ମାସକୁ 


ଆନଂଦ ଚଂଦ୍ଵ ପହି 


Digitized by srujanika@gmail.com 


ଏବଂ ଲଶ୍ବରଙ୍କୁ ଇ-ମେଲ୍‌ ଜ୍ଞ ୬୬ 


ଚିନି ହଜାର ଟଙ୍କାର ଟେଲିଫୋନ୍‌ ବିଲ୍‌ 1 ଆବଶ୍ୟକତାଠାରୁ ଅଧକ ସମୟ କଥାବାର୍ରା, 
କାମ ନଥାଇ ଗପସପ କଲାବେଳେ ଭୁଲିଯିବା ଉଚିତ ନୁହେଁ ଯେ ତୁମେ ଫୋନ୍‌ରେ 
କଥା ହେଉଛ ଆଉ ସେଥ୍ପାଇଁ ପ୍ରତି ତିନି ମିନିଟକୁ ଗୋଟିଏ ୟୁନିଟ୍‌ ହିସାବରେ ବିଲ୍‌ 
ବଢୁଛି । ସମୟ କଟାଇବାର ଉପଯୁକ୍ତ ମାଧ୍ୟମ ଟେଲିଫୋନ୍‌ ନୂହଁ । ଟିଭି ଦେଖ, 
ରେଡିଓ ଶୁଣ,ବହି ପଢ଼ କିମ୍ବା ଗପ ଲେଖ | 

ଅପରାଧୀ ଛାତ୍ରଟିଏ ପରି ମୁହଁପୋତି ଠିଆ ହୋଇ ଅର୍ଚଚନାଙ୍କ ସମସ୍ତ ଗାଳିକୁ 
ମୁହଁ, ଦିହରେ ବୋଳି ହୋଇ ଆରକ୍ତ ଦିଶୁଥୂଲେ ରାଜେନ୍ଦ୍ର | ଘରେ, ବାହାରେ, ସାଙ୍ଗ, 
ସାଥୀ, ସାହିତ୍ୟକମାନଙ୍କ ପାଖରେ ନିଜେ କେତେ ଅଲୋଡ଼ା ହୋଇଗଲେଣି ବୋଲି 
ମନେ ମନେ କଳୁଥଲେ ରାଜେନ୍ଦ୍ର । କିଛି ନ କରି ପାରିବାର ଅସାମର୍ଥ୍ୟ, ତାଙ୍କୁ କେହି 
ଲୋଡୁ ନଥିବାର ଅସହାୟତା ରାଜେନ୍ଦ୍ରଙ୍କୁ ମାଡ଼ି ବସୁଥଲା ନିଜ ଭିତରେ । 

ସାହିତ୍ୟିକ ବନ୍ଧୁ ନଗେନ୍‌ ଆସି ଅନେକ ସମୟ ଯାଏ ରାଜେନ୍ଦ୍ରଙ୍କ ସହିତ ସାହିତ୍ୟ 
ବିଷୟରେ ଆଲୋଚନା କଲେ | ନଗେନ୍‌ ନିଜେ ସଂପାଦନା କରୁଥିବା ତ୍ରିମାସିକ ସାହିତ୍ୟ 
ପତ୍ରିକା ଆଳାପ ପାଇଁ ଗପଟିଏ ଲେଖୁବାକୁ ଅନୁରୋଧ ଜଣାଇ ବିଦାୟ ନେବା ପୂର୍ବରୁ 
ଅର୍ଚଚନାଙ୍କୁ କହିଗଲେ- ଭାଉଜ ! ଗପଟା ଯେମିତି ରାଜେନ୍ଦ୍ରବାବୁ ଏଇ ଆଠଦିନ ଭିତରେ 
ଲେଖନ୍ତି ସେ କଥା ଦେଖବେ | ତାଙ୍କର ସ୍ଥାଣୁଭାବ କାଟିବା ପାଇଁ ତାଙ୍କୁ ସାହିତ୍ୟ ଭିତରକୁ 
ଫେରାଇ ଆଣିବା ଆବଶ୍ୟକ | ଲେଖାଲେଖୁରେ ଥରେ ତାଙ୍କ ମନ ପଶିଗଲେ ସମୟ 
ଆଉ ତାଙ୍କ କାନ୍ଧରେ ବୋଝ ହେବନାହିଁ । ତାଙ୍କ ମନରେ ବସାବାନ୍ଧିଥବା ସମସ୍ତ 
ଟେନସନ୍‌ ବରଫ ପରି ତରଳି ଯିବ । 

ରାଜେନ୍ଦ୍ରବାବୁ ଖୁବ୍‌ ଆଗ୍ରହର ସହିତ କାଗଜ କଲମ ନେଇ ଟେବୁଲ୍‌ ପାଖରେ 
ବସିଲେ, କିନୁ ତିନି ଚାରିଘଣ୍ଟା ପରେ ମଧ୍ଯ କିଛି ଲେଖୁବାକୁ ସମର୍ଥ ହେଲେ ନାହିଁ । 
ସିଏ ଯେ ଏକଦା ଲେଖକ ଥଲେ ଏକଥା ତାଙ୍କ ନିଜର ବି ବିଶ୍ଵାସ ହେଲାନାହିଁ । 
ଲେଖଲେ ଯେତିକି କାଟିଲେ ତାଠୁ ବେଶି ! ତାଙ୍କ ଭିତରୁ ଲେଖକଟା ଅନେକ ଦିନରୁ 
ସନ୍ୟାସ ନେଇ ଚାଲିଯାଇଛି । ଅଧକ ସମୟ ଭାବିଲେ ମୁଣ୍ଡ ବିନ୍ଧୁଛି, ଛାତିଟା ଯନ୍ତ୍ରଣାରେ 
ଫାଟି ପଡୁଛି । 

ରାତି ଅଧରେ କାହାର କାନ୍ଦଣା ଶୁଣି ଅର୍ଟଟନାଙ୍କ ନିଦ ଭାର୍ଗିଗଲା | ଖଟ ଉପରକୁ 
ଚାହିଁଲେ, ରାଜେନ୍ଦ୍ର ବିଛଣାରେ ନାହାଁନ୍ତି । ଅର୍ଚନା ଉଠିଗଲେ ରାଜେନ୍ଦ୍ରଙ୍କ ଲେଖାପଢ଼ା 
ବଖରାକୁ | ରାଜେନ୍ଦ୍ର ପଢ଼ା ଟେବୁଲ ପାଖରେ ବସି କଲମକୁ ଧରି କାନ୍ଦୁଛନ୍ତି । ଅନେକ୍ର 
ଚିରା କାଗଜର ଟୁକୁଡା ତଳେ ଇତସ୍ତତଃ ହୋଇ ପଡ଼ିଛି । ଅର୍ଚ୍ଚନା ରାଜେନ୍ଦ୍ରଙ୍କୁ ନିଜ 
କାଳକୁ ଆଉଯାଇ ଆଣି ତାଙ୍କ ପିଠି ଆଉଁଶି ଆଶ୍ଵାସନା ଦେଲେ | ରାଜେନ୍ଦ୍ର ଅସହାୟ 


ଆନଂଦ ଚଂଦ୍ର ପହି 


Digitized by srujanika@gmail.com 


୬୭ ଜ୍ଞ ପୁନଶ୍ଚ ମହାଭାରତ 


ଶିଶୁଟିଏ ପରି ଗୁମୁରି ଗୁମୁରି କାନ୍ଦୁକାନ୍ଦ କହିଲେ- ମୋ ଭିତରେ ଥବା ଲେଖକଟା 
ମରିଯାଇଛି । ମୁଁ ଆଉ ଲେଖୁ ପାରିବି ନାହିଁ । 

ଅର୍ଚ୍ଚନା ତାଙ୍କୁ ସାନ୍ଧନା ଦେଲେ- କେମିତି ଜାଣିଲ ତମେ ଆଉ ଲେଖ୍ପାରିବ 
ନାହିଁ ? ଅନେକ ଦିନ ହେଲା ତୁମେ ଗପଲେଖା ଛାଡ଼ି ଦେଇଛ । ସେଥୁପାଇଁ ହଠାତ୍‌ 
ଲେଖୁବା କଷ୍ଟହେଉଛି । କିଛି ଦିନ ଚେଷ୍ଟାକର । ମୋର ବିଶ୍ଵାସ ତୁମେ ପୁଣି ଗଳ୍ପ 
ଲେଖ୍ବାକୁ ସମର୍ଥ ହେବ । 

ସେଦିନ ବିଛଣାରେ ଶୋଇ ଶୋଇ ଅନେକ ସମୟ କାନ୍ଦିବା ଭିତରେ ତାଙ୍କୁ 
ନିଦ ହୋଇଗଲା ! ତାପର ଦିନ ସକାଳୁ ଅର୍ଚଚନାଙ୍କୁ ପାଖକୁ ଡାକି କହିଲେ- ମୁଁ ଅନୁଭବ 
କରୁଛି ମୁଁ ଅତ୍ୟନ୍ତ ଦୁର୍ବଳ । କେବଳ ଶାରୀରିକ ବଳ କଥା ମୁଁ କହୁନାହିଁ, ମୋର 
ଆର୍ଥକ ବଳ କିଛି ନାହିଁ । ଦୁର୍ବଳ ମୁହୂର୍ରରେ ପିଠିଡେରି ଆଉଜି ପଡ଼ିବାକୁ ମୋର 
କାନ୍ସଟିଏ ନାହିଁ । ମୋର କିଛି ରୋଜଗାର ନାହିଁ । ମୁଁ ସରକାରୀ ଚାକିରି କରିଥୁଲେ 
ଆଜି ତୁମ ପରି ଘରେ ବସି ପେନ୍‌ସନ୍‌ ପାଉଥାନ୍ତି । ମୋର ସେତକ ବି ନାହିଁ | 

ଅର୍ଚ୍ଚନା ହସିଲେ- ତୂମ ମୁଣ୍ଡକୁ ଏ ପାଗଳାମି କେମିତି ପଶିଲା ? ଆର୍ଥକ 
ଦୂର୍ବଳତା କଥା ତୁମେ କେମିତି ଭାବି ପାରୁଛ ? ତୂମ ଦୂଇ ପୁଅଙ୍କ ମାସିକ ଦରମା 
ଅଶି ହଜାର ଟଙ୍କା | ତୁମ ସ୍ତ୍ରୀଙ୍କ ମାସିକ ପେନ୍‌ସନ୍‌ ଦଶ ହଜାର ଟଙ୍କା ଆଉ ତୁମ 
ଘରଭଡ଼ା ମାସିକ ଆସୁଛି ଆଠହଜାର ଟଙ୍କା | ଏଠି ଆମ ଦୂଇ ଜଣଙ୍କୁ ଛାଡ଼ି ଆଉ କିଏ 
ଅଛି ? ତୂମର ଖାଦ୍ୟ, ପୋଷାକ, ଓଷଧ କେଉଁଥିରେ କିଛି ଉଣା ହେଉଥବାର ତୁମେ 
କେବେ ଅନୁଭବ କରିଛ କି ? 

ରାଜେନ୍ଦ୍ର କିଛିଟା ବିମର୍ଷ ଦିଶିଲେ । କିଛି ସମୟ କ”'ଣ ଚିନ୍ତା କଲାପରେ 
କହିଲେ- ମୋ ସ୍ତ୍ରୀ ଓ ପୁଅଙ୍କ ରୋଜଗାର ମୋର ନୂହଁ ! ସାମାନ୍ୟ କେଇଟା ଟଙ୍କାଦେଇ 
କେବଳ ପୁଟ କିଣିଥୁଲି । ଘର ତିଆରି ହୋଇଛି ମୁଖ୍ୟତଃ ତୂମ ଟଙ୍କାରେ । ମଣିଷ 
ଗୋଟେ ସମୟରେ ସଂପୂର୍ଣ୍ଣ ଏକା ହୋଇଯାଏ । ଏଇ ଏକଲାପଣ ତାକୁ ଆବୋରି 
ବସିବା ବେଳେ ତା'ହାତରେ ତାର ନିଜସ୍ବ କିଛି ଟଙ୍କା ଥବା ଆବଶ୍ୟକ ଯାହାକୁ ସିଏ 
ନିଜ ଇଚ୍ଛା ଅନୁସାରେ ଖର୍ଚ କରି ପାରିବ । ଟଙ୍କା ଖର୍ଚ୍ଚ କରିବାରେ ସେ ନିଜକୁ କିଛି 
ସମୟ ନିୟୋଜିତ ରଖୁବ । ଦୂରେଇ ଯାଉଥବା ଲୋକମାନଙ୍କୁ କିଛି ଟଙ୍କା ଦେଇ ସେ 
ନିଜ ପାଖକୁ ଆକର୍ଷଣ କରିବ । 

ଅର୍ଚ୍ଚନା କହିଲେ- ଠିକ୍‌ ଅଛି, ମୁଁ ଆଜି ଦଶହଜାର ଟଙ୍କା ବ୍ୟାଙ୍କରୁ ଉଠାଇ 
ତୁମକୁ ଦେବି ତୁମେ ନିଜ ପାଖରେ ରଖୁବ । ଯାହା ଇଛା ଖର୍ଚ କରିବ । ଯାହାକୁ ଇଛା 
ତାକୁ ଦେବ । ମୁଁ ସେଥ୍‌ରେ କିଛି ଆକଟ କି ଅଙ୍କଶ ଲଗାଇବି ନାହିଁ । ଏ ଦଶହଜାର 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୬୮ 


ଟଙ୍କା ତୂମ ପାଖରୁ ସରିଗଲେ ମୁଁ ଆଉ ଦଶହଜାର ଦେବି । 

ରାଜେନ୍ଦ୍ର ଅ୍ଚ୍ଚନାଙ୍କ କଥା ଶୁଣି ହସିଲେ- ନା , ମୁଁ ଏମିତି ଦାନ ଗ୍ରହଣ କଲେ 
ମୋ ଭିତର ମଣିଷଟା ଆହୁରି ଦୁର୍ବଳ, ଆହୁରି ଛୋଟ ହୋଇଯିବ । ଏଇ ଚାରିପାଞ୍ଚ 
ମାସ ହେଲା ତୁମଦ୍ବାରା ପ୍ରତିପାଳିତ ହୋଇ ମୁଁ ପ୍ରତିଦିନ ଦୁର୍ବଳରୁ ଦୁର୍ବଳତର 
ହୋଇଯାଉଛି । ଏଥିରୁ ମୁକ୍ତ ପାଇଁ ଆଉ ଗୋଟେ ବାଟ ଅଛି । କିନୁ ତୁମେ ସେବାଟକୁ 
ପସନ୍ଦ କରିବ କି ନାହିଁ, ମୁଁ ଜାଣେନା | 

ଅର୍ଚ୍ଚନା ଆଶ୍ଚର୍ଯ୍ୟ ଆଖୁରେ ରାଜେନ୍ଦ୍ରଙ୍କୁ ଚାହିଁଲେ; ତାଙ୍କ ମୁହଁଟା ସମ୍ଭାବନାରେ 
ଉଜ୍ଵଳ ଦିଶୁଥଲା ! 

ଟିକେ ଦମ୍ଭ ନେଇ ରାଜେନ୍ଦ୍ର ପୁଣି କହିଲେ- ଦେବେନ୍ଦ୍ର ଅନେକ ଦିନ ହେଲା 
ମୋତେ କହିଲାଣି, 'ଗାଆଁ'ରେ ଆମର ଚାଳିଶ ଏକର ଜଳସେଚିତ ଜମି, ଆମ୍ବତୋଟା, 
ପୋଖରୀ ପଡ଼ିଛି । ଏ ସବୂ ଏକୂଟିଆ ମହେନ୍ଦ୍ର ଖାଉଛି । କେବେ ଅରୁଆ ଚାଉଳ 
ଥଳିଆଟାଏ ବି ଆମକୁ ଦେଉନାହିଁ । ବୋଉ ତ ଚାଲିଗଲାଣି । ବାପା ଥାଉଁ ଥାଉଁ 
ଭାଗବଣ୍ଡରା ନ କଲେ ପଛରେ ମାଲିମକଦ୍ଦମା ନ କଲେ ଆମକୁ ସେଥରୁ ଭାଗ ମିଳିବ 
ନାହିଁ । ତୁମର ହୁଏତ ସେ ସବୁ ଆବଶ୍ୟକ ନ ହୋଇ ପାରେ, ମୋର କିନୁ ନିହାତି 
ଆବଶ୍ୟକ । ମୁଁ ଚାକିରିରୁ ଅବସର ନେଲାପରଠୁ ଅଭାବବୋଧ ମାଡି ବସିଛି । 

ରାଜେନ୍ଦ୍ର ପୁଣି କହିଲେ- ଦେବେନ୍ଦ୍ର କଥା ମୁଁ ଅନେକ ଥର ଟାଳି ଦେଇଛି । 
ଏବେ ଭାବୁଛି ଗାଆଁକୁ ଯାଇ ବାପାଙ୍କୁ କହି ଜମିବାଡ଼ି ଭାଗ କରି ଦେବି । ମୋ ଭାଗଟା 
ଗାଆଁରେ କାହାକୁ ଭାଗବଖରା ଲଗାଇ ଦେବି । ଅତି କମ୍‌ରେ ଭାଗ ଧାନରୁ ବର୍ଷକୁ 
୩୦ ହଜାର ଟଙ୍କା ମିଳିବ | ଜମି ଭାଗ ନ ଦେଇ ଯଦି ବିକ୍ରି କରି ଦିଆଯାଏ, ତା'ହେଲେ 
ମୋ ଭାଗ ଦଶ ଲକ୍ଷ ଟଙ୍କା ହେବ | ତାକୁ ଆଣି ବ୍ୟାଙ୍କରେ ଥୋଇଲେ ବର୍ଷକୁ ଷାଠିଏ 
ହଜାର ଟଙ୍କା ସୁଧ ବାବଦକୁ ମିଳିବ । 

ଅର୍ଚ୍ଚନା ଆନ୍ତରିକତାର ସହ କହିଲେ- ଏଥୁରେ ନାପସନ୍ଦ କରିବାର କ'ଣ 
ଅଛି ? ପୈତୃକ ସଂପରି କେହି କେବେ କାହାକୁ ଛାଡ଼ିଦିଏ ନାହିଁ । ଏଇ କାମଟା 
ତୁମର ଅନେକ ଦିନ ପୂର୍ବରୁ କରିବାର ଥଲା | ମହେନ୍ଦ୍ର ସମସ୍ତ ସଂପରି ଦୀର୍ଘଦିନ ଧରି 
ଭୋଗ କଲେଣି । ତେଣୁ ସମୁଦାୟ ସଂପରି ତାଙ୍କର ଏକଚାଟିଆ ବୋଲି ତାଙ୍କ ମନରେ 
ଧାରଣା ସୃଷ୍ଟି ହୋଇଯିବଣି । ତମେ ଏବେ ଜମିବାଡ଼ି ଭାଗକରିବାଟା ଯେତେ ସହଜ 
ବୋଲି ଭାବୂଛ, ସେତେ ସହଜ ନ ହୋଇ ପାରେ । 

ରାତିରେ ରାଉରକେଲାକୁ ଫୋନ୍‌ କଲେ ରାଜେନ୍ଦ୍ର । ଦୂଇ ଦିନ ଭିତରେ 
ଦେବେନ୍ଦ୍ର ଆସି ପହଞ୍ଚିଲେ | ଜମି ଭାଗ ବାଣ୍ଡର ପ୍ରସ୍ତାବ କିପରି ଗାଆଁରେ ଉପସ୍ଥାପନ 

୬୯ ଞ#ଞ ପୁନଶ୍ଚ ମହାଭାରତ 


କରିବେ ସେ ବିଷୟରେ ଦୁଇ ଭାଇଙ୍କ ଭିତରେ ରିହର୍‌ସାଲ ହେଲା | ଟ୍ୟାକ୍ତିଟିଏ ଭଡ଼ା 
କରି ଦୂଇ ଭାଇ ଗାଆଁକୁ ବାହାରିଲେ | ବାଟରୁ ବାପାଙ୍କ ପାଇଁ ଧୋତି, କାମିଜ ଏବଂ 
ମହେନ୍ଦ୍ରର ପିଲାଙ୍କ ନିମନ୍ତେ କିଛି ମିଠା କିଣିଲେ । କଟକରୁ ୫୦ କିଲୋମିଟର ଦୂରରେ 
ଗାଆଁ | 

ଗାଆଁରେ ଦୁଇ ଭାଇ ପହଞ୍ଚିବା ବେଳକୁ ଉପରଓଳି । ମହେନ୍ଦ୍ର ଘରେ ନଥୁଲା । 
ରାଜେନ୍ଦ୍ର ଓ ଦେବେନ୍ଦ୍ର ବାପାଙ୍କ ସହିତ ଆଲୋଚନା କଲେ । କିଛି ସମୟ ପରେ 
ମହେନ୍ଦ୍ର ଆସି ପହଞ୍ଚିଲା | ଅନେକ ଦିନ ପରେ ଦୂଇ ଭାଇ ଏକତ୍ର ଗାଆଁକୁ ଆସିଛନ୍ତି 
ବିଶ୍ଵମୋହନ ଆଖୁରୁ ଲୁହ ଗଡ଼ାଇଲେ | ବାକରୁଦ୍ଧ କଣ୍ଠରେ ସେ କହିଲେ- ତୂମ ବୋଉ 
ଥିଲେ, ତା'ଗୋଡ଼ ଏଇନେ ଖୁସିରେ ତଳେ ଲାଗୁ ନଥାନ୍ତା । 

ନିଜ ପୋଖରୀରେ ଜାଲ ପକାଇ ମହେନ୍ଦ୍ର ଗୋଟେ ବଡ଼ ରୋହିମାଛ ଧରିଲା | 
ରାତିରେ ତିନିଭାଇଯାକ ଏକାଠି ବସି ଭାତ ଓ ମାଛ ତରକାରି ଖାଇଲେ । ପିଲାଦିନ 
କଥା, ଗାଆଁ କଥା, ସଲ କଲେଜ ବେଳକଥା ଆଲୋଚନା ଭିତରକୁ ଟାଣି ହୋଇ 
ଆସିଲା | ପଛ ଦିନର କଥା ଓ ସତି ମାଛଠୁ ଅଧକ ସୁସ୍ବାଦୂ ଲାଗୁଥିଲା ତିନିଭାଇଙ୍କୁ । 
ଗପସପ ବେଳେ ଅନେକ ହସ ଖୁସିର ଅସରା ବର୍ଷିଯାଉଥଲା ! 

ପ୍ରତିଦିନ ତିନି ଭାଇଯାକ ବିଲ ଆଡ଼େ ଯାଉଥଲେ । ବିଲରେ ଧାନ କଟା 
ଚାଲିଛି । ବିଲକୁ ଭାତ ଯାଉଥଲା, ତିନି ଭାଇ ବିଲରେ ଥବା ହୂଡ଼ାରେ ବସି ଖାଉଥିଲେ | 
ସଂଧ୍ୟା ବେଳକୁ ଧାନ ଗାଡ଼ି ପଛେ ପଛେ କଥାବାର୍ଭା ହୋଇ ଫେରୁଥିଲେ | 

ମହେନ୍ଦ୍ରକୁ ପଚାରି ପଚାରି ବିଲ ସବୁକୁ ଚିହୁଥ୍ୂଲେ ରାଜେନ୍ଦ୍ର ଓ ମହେନ୍ଦ୍ର । 
ଆତ୍ବତୋଟା, ରାଶିତଇଳା, ଗଡ଼ିଆ, ପୋଖରୀ, ଗାର, ବଳଦ ପ୍ରତ୍ୟେକ ବିଷୟରେ 
ଧାରଣା କରୁଥିଲେ | 

ରାଜେନ୍ଦ୍ର ଓ ଦେବେନ୍ଦ୍ର ଗାଆଁ ଆସିବାର ଆଠ ଦିନ ବିତିଗଲାଣି । ବିଲରୁ 
ଧାନକଟା ସରି ଖଳାରେ ଗଦାମଡ଼ା ହୋଇଗଲାଣି । ମହେନ୍ଦ୍ରର ସ୍ତ୍ରୀ ଅଞ୍ଜଳୀ କହିଲା- 
ନନା ଦୂଇଜଣ ଏତେଦିନ ହେଲା ଆସିଲେଣି ଫେରିଯିବା ନାଆଁ ଧରୁ ନାହାନ୍ତି । କି 
ଉଦ୍ଦେଶ୍ୟ ନେଇ ଆସିଛନ୍ତି କିଛି ଜଣାପଡୁ ନାହିଁ 

ମହେନ୍ଦ୍ର ହସିଲା- ଏଇଟା ତାଙ୍କ ଗାଆଁ । ତାଙ୍କ ନିଜ ଘର | ଏଇଠି ରହିଛି 
ତାଙ୍କ ପିଲା ଦିନର ଆତ୍ବତୋଟା, ଗଡ଼ିଆ, ପୋଖରୀ ଓ ସୂଲ | ଆଠ ଦିନ କ'ଣ ବେଶି 
ହେଇଗଲା ? ବଡ଼ ଭାଇତ ଆଉ କଚିରି ଯାଉ ନାହାନ୍ତି । ମଝିଆ ଭାଇ ଚାକିରିରୁ 
ଅବସର ନେଲେଣି । ସେଠି କାହାର ସେମିତି କିଛି କାମ ନାହିଁ କି ଦାୟିତ୍ବ ନାହିଁ । 
ରୁହନ୍ତୁ ଯେତେଦିନ ରହିବେ ? ସେମାନଙ୍କ ପାଇଁ ପ୍ରତିଦିନ ଚାରି ପାଞ୍ଚ ପ୍ରକାର ତରକାରି 


ଆନଂଦ ଚଂଦ୍ର ପହି 

ଏବଂ ଇଶ୍ଵରଙ୍କ ଇ-ମେଲ୍‌ ଞ୍ଚ ୭୦ 


ରାନ୍ଧିଦେବାକୁ ତୁମକୁ କ”ଣ କଷ୍ଟ ଲାଗୁଛି ? 

ଅଞ୍ଜଳୀ ସହଜ କଣ୍ଠରେ କହିଲା- ରାନ୍ଧିବାଢ଼ି ଖୁଆଇବାରେ ମୋର କ'ଣ 
ଅସୁବିଧା ? ସେମାନେ ଯଦି ସବୁଦିନ ଏଇଠି ରହୁଥାନ୍ତେ, ମୁଁ ଘରର ସାନବୋହୂ 
ହିସାବରେ ସବୂଦିନ ରୋଷେଇ ଘର ସମ୍ଭାନୁଥାନ୍ି | କିନ୍ତୁ..... 

- କିନୁ କ'ଣ ଅଞ୍ଜଳୀ ? 

- ମତେ ଲାଗୁଛି ନନା ଦୂଇ ଜଣ ଅନ୍ୟ କିଛି ଉଦ୍ଦେଶ୍ୟ ନେଇ ଏଥର ଗାଆଁକୁ 
ଆସିଛନ୍ତି । ପ୍ରତିଦିନ ବିଲଆଡ଼େ ଯାଉଛନ୍ତି, ଆମ୍ବତୋଟା, ଗଡ଼ିଆ, ପୋଖରୀ ଦେଖୁଛନ୍ତି । 

ମହେନ୍ଦ୍ର ହସିଲା- ପିଲାଦିନର ଗାଆଁ ପୋଖରୀ, ଆତ୍ବତୋଟା, ବିଲ, ବଣ, 
ସୂର୍ଯ୍ୟ ଉଦୟ, ସୂର୍ଯ୍ୟାସ୍ତ ଏସବୁ ତାଙ୍କୁ ଭଲ ଲାଗୁଥୁବ | ସେଥୁପାଇଁ ସେମାନେ..... 

ଅଞ୍ଜଳୀ ସାମାନ୍ୟ ଗମ୍ଭୀରହୋଇ ଏକଡ଼ ସେକଡ଼କୁ ଚାହିଁ କହିଲା- ମତେ ଲାଗୁଛି, 
ସେମାନେ ଜମିବାଡିରୁ ଭାଗ ନେବାପାଇଁ ଆସିଛନ୍ତି । 

ମହେନ୍ଦ୍ର ରାଗିଯାଇ ପାଟିକଲା- ସବୁ କଥାରେ ଖେଞ୍ଚ ପୁରେଇବା ଓ ସବୁକଥାକୁ 
ସନ୍ଦେହ ଦୃଷ୍ଟିରେ ଦେଖୁବା ସ୍ତ୍ୀଲୋକମାନଙ୍କ ପ୍ରକୃତି । ମଝିଆଁ ଭାଇ କଥା ଅଲଗା, 
କିନ୍ତୁ ବଡ଼ଭାଇଙ୍କର କଣ ନାହିଁ ? ସିଏ କାଇଁକି ଭାଗ ନେବାକୁ ଚାହିଁବେ ? 

ଦୁହିଁଙ୍କ ଭିତରେ ଏମିତି କଥାକଟାକଟି ଚାଲିଥିବା ବେଳେ ମହେନ୍ଦ୍ରଙ୍କ ସାନପୁଅ 
ଡିଗଲ ଆସି ଡାକିଲା- ବାପା, ତୁମକୁ ଜେଜେବାପା ଡାକୁଛନ୍ତି 

ମହେନ୍ଦ୍ର ବାପାଙ୍କ ବଖରାରେ ପହଞ୍ଚି ଦେଖୁଲେ, ବାପା ତାଙ୍କ ଖଟ ଉପରେ 
ବସି ଖବରକାଗଜ ଦେଖୁଛନ୍ତି । ଆଉ ଦୁଇଟି ଚେୟାରରେ ତାଙ୍କ ବଡ଼ଭାଇ ଓ ମଝିଆ 
ଭାଇ ଚୁପ୍ଚାପ୍‌ ବସିଛନି । ବାପା ଆଖରେ ଇଙ୍ଗିତ ଦେଲେ ଖଟ ଉପରେ ବସିବାକୁ | 
ମହେନ୍ଦ୍ର ଖଟ ଉପରେ ବସିଲା, କିନୁ ପାଞଚସାତ ମିନିଟ୍‌ ଯାଏ ବାପା କି ଭାଇ କେହି କିଛି 
ନ କହି ନୀରବ ରହିଲେ | ମହେନ୍ଦ୍ର ବାଧ୍ୟ ହୋଇ ମୁହଁ ଖୋଲିଲେ- ବାପା ! ମତେ 
କାହିଁକି ଡକାଇଲେ ? 

ବିଶ୍ଵମୋହନ ଜଣେ ଅବସରପ୍ରାପ୍ତ ଶିକ୍ଷକ, ସମାଜସେବୀ ଓ ଆଦର୍ଶବାଦୀ 
ପୁରୁଷ । ପୂର୍ବ ପୁରୁଷରୁ ଘରର ଖାନଦାନି ଅଛି | 

ସାନପୁଅ ମହେନ୍ଦ୍ରର କଥା ଶୁଣି ବିଶ୍ଵମୋହନ ଖବର କାଗଜରୁ ମୁହଁ ଉଠାଇ 
ରାଜେନ୍ଦ୍ର ଓ ଦେବେନ୍ଦ୍ରଙ୍କ ମୁହଁକୁ ଚାହିଁଲେ ଓ କିଛି ସମୟ ପରେ ଖୁବ୍‌ ଅନିଛା ସର୍ବେ 
ମହେନ୍ଦ୍ରକୁ କହିଲେ- କଥାଟା କହିବାକୁ ମୋ ଅନ୍ତରକୁ ଖୁବ ବାଧୁଛି, କିନୁ ରାଜେନ୍ଦ୍ର 
ଆଉ ଦେବେନ୍ଦ୍ରଙ୍କ ଜିଦ୍‌ ଯୋଗୁ ମୁଁ କହିବାକୁ ବାଧ୍ୟ ହେଉଛି । ତୁମ ମାଆକୁ ଏସବୁ 
ପରିସ୍ଥିତିର ସାମ୍ନା କରିବାକୁ ପଡ଼ିଲା ନାହିଁ | ସିଏ ଭାଗ୍ୟବତୀ । 


ଆନଂଦ ଚଂଦ୍ର ପହି 

୭୧ ଞ୍ଞ ପୁନଶ୍ଚ ମହାଭାରଚ 


ବିଶ୍ଵମୋହନ ପୁଣିଟିକେ ଦମ୍ଭ ନେଇ କହିଲେ- ଆଉ କିଛି ଦିନ ଅପେକ୍ଷା 
କରିଥଲେ ଏମିତି ଗୋଟେ ଅପ୍ରିୟ ପରିସ୍ଥିତିର ସମ୍ମୁଖୀନ ହେବାକୁ ମୋତେ ପଡ଼ିନଥଆନ୍ତା । 

ମହେନ୍ଦ୍ର ଉତ୍କଣ୍ତିତ ହୋଇ ପ୍ରଶ୍ନ କଲା- କ'ଣ ହେଇଚି ? କଥା କ'ଣ ପରିଷ୍କାର 
କୁହ ବାପା ! 

ବିଶ୍ଵମୋହନ ନିଜ ଭିତରେ ନିଜକୁ ଟାଣ କରି ଖୁବ୍‌ ଦୁଃଖତ କଣ୍ଠରେ କହିଲେ- 
ତୋ ଭାଇ ଦୂଇଜଣ ଆସିଚନ୍ତି ପୈତୃକ ସଂପର୍ତିରୁ ସେମାନଙ୍କର ଭାଗନେବା ପାଇଁ । 

ବିଶ୍ଵମୋହନ ଏତକ ପ୍ରକାଶ କରିବା ପରେ ପୁଣି ଖବରକାଗଜ ପୃଷ୍ଠାକୁ ଦୃଷ୍ଟି 
ଫେରାଇ ନେଲେ । ମହେନ୍ଦ୍ର ବଡ଼ଭାଇ ଓ ମଝିଆ ଭାଇଙ୍କ ମୁହଁକୁ ବାଘପରି ଡିମା ଡିମା 
ଆଖୁ କାଢ଼ି କଟ୍‌ମଟ୍‌ କରି ଚାହିଁଲା | ରାଜେନ୍ଦ୍ର ଓ ଦେବେନ୍ଦ୍ର ମଧ୍ଯ ବଡ଼ ବଡ଼ ଆଖ କାଢ଼ି 
ମହେନ୍ଦ୍ରର ଆଖରେ ଆଖୁ ମିଳାଇଲେ । 

କିଛି ସମୟର ଅସୁସ୍ଥ ନୀରବତା ପରେ ରାଜେନ୍ଦ୍ର ପ୍ରକାଶ କଲେ- ପୈତୃକ 
ସମ୍ପରିରୁ ଭାଗନେବା କିଛି ଲଜାକର କଥା ନୂହଁ ବାପା । ଆପଣ ଏଥୁରେ ଏତେ 
ଦୁଃଖୂତ ବା ଲଜିତ ହେବାର କଣ ଅଛି ? ଆପଣ ତ ପୁଣି ବାପା, ଦାଦା ମିଶି ଚାରି 
ଜଣ ଥଲେ । ସମସ୍ତେ ଆପଣଙ୍କ ବାପାଙ୍କ ସମ୍ପଭିକୁ ସମାନ ଭାବେ ଚାରିଖଣ୍ଡ କରି 
ନେଇଛନ୍ତି ନା ନେଇ ନାହାଁନ୍ତି ? ଆମ ଗାଆଁରେ ଏତେ ଲୋକ ଅଛନ୍ତି, ସେମାନଙ୍କ 
ପୁଅମାନଙ୍କ ଭିତରେ ସଂପରି ସମାନ ଭାବରେ ଭାଗ ହେଉଛି ନା ଗୋଟିଏ ପୁଅ ସମସ୍ତ 
ସଂପରି ଏକୁଟିଆ ଭୋଗ କରୁଛି । ଆପଣ ଆମ ଅଞ୍ଚଳରେ ଜଣେ ମାନ୍ୟଗଣ୍ୟ ବ୍ୟର୍ତି । 
କେତେ ଜାଗାରେ ନ୍ୟାୟ ନିଷ୍ଣରି ନିଜେ କରିଛନ୍ତି । ଏମିତି ଭାଇ ଭାଗ ଅଡ଼ୁଆ ଅନେକ 
ଜାଗାରେ ଆପଣ ତୁଟାଇ ଥୁବେ | ନିଜ ଘର କଥା ପଡ଼ିବା ବେଳକୁ ଆପଣ ଏତେ 
ଲଜିତ ଓ ବିବ୍ରତ କାହିଁକି ? ଆମେ କ'ଣ କିଛି ଅବାନ୍ତର କିମ୍ବା କିଛି ଅବାଞ୍ଚିତ ପ୍ରସ୍ତାବ 
ଦେଇଛୁ ? 

ମହେନ୍ଦ୍ର ଚିତ୍କାର କଲା- ଏଇ ତାହେଲେ ତୁମର ଅସଲ ରୂପ ? ଆଠ ଦିନ 
ହେଲା କାହିଁକି ତା' ହେଲେ ମହାବୀର ଜୈନ ଓ ବୁଦ୍ଧଙ୍କ ପରି ଦୂଇ ଶାନ୍ତ ବିଗ୍ରହର 
ଅଭିନୟ କରି ଆସୁଥିଲ ? ସଂପରି ଭାଗ ବଣ୍ଟରା କରିବାକୁ ଆସିବା କଥା ଆରମ୍ଭରୁ 
ନ କହି ଆଠଦିନ ହେଲା ପେଟରେ ପେଟେ ଲେଖା ବିଷ ପୂରାଇ ମୁହଁରେ ହସୁଥୂଲ ? 

ଦେବେନ୍ଦ୍ର ରାଗିଯାଇ ପାଲଟା ପ୍ରଶ୍ନ କଲେ- ତୁ ସମୁଦାୟ ସଂପତ୍ତିଟା ଏକୁଟିଆ 
ଖାଇବାଟା ଭାରି ମହତ କାମ ଆଉ ଆମେ ତାକୁ ଭାଗ କରିବା କଥା କହିବାଟା ଏମିତି 
ପାପ କାମ ? ଆଜିକି ତିରିଶ ବର୍ଷହେଲା ତୁ ଏକୁଟିଆ ସମସ୍ତ ସଂପରି ଉପଭୋଗ 
କରୁଛୁ । କେବେ ଚାଉଳ ବସ୍ତେ କି ବିରି, ମୁଗ ଥଳିଏ ଆମ ପାଖକୁ ପଠେଇଛୁ ? 

ଏବଂ ଇଶ୍ଵରଙ୍କୁ ଇ-ମେଲ୍‌ ୍ଞ ୭୨ 


a mm ~~ 


ଏଇ ଆଠଦିନ ନୂହଁ, ଆଜିକି ତିରିଶ ବର୍ଷ ହେଲା ଆମେ ଚୂପ୍‌ ଥଲୁ । ତୋ ବିବେକ 
ପରଖୁ ଥଲୁ । ଆଉ ଚୂପ୍‌ ରହିବା ଠିକ୍‌ ନୂହେଁ | 

ମହେନ୍ଦ୍ର ଚଢ଼ା ଗଳାରେ ଜବାବ ଦେଲା- ମୁଁ କାହାର ହଳିଆ, ଚାକିରିଆ ନୂହଁ 
ଯେ ଧାନ, ଚାଉଳ, ବିରିମୁଗ ଚାଷ କରି ଅମଳ କରି ରାଉରକେଲାରେ କି କଟକରେ 
ନେଇକି ଦେଇ ଆସିବି ? ପୈତୃକ ସଂପତ୍ତି ପଡ଼ିଚି, ମୁଁ ଚାଷ ବାସ କରି ଆୟର 
କରିଛି, ନ ହେଲେ ଅନ୍ୟମାନେ ଜବର ଦଖଲ କରୁଥାନ୍ତେ | ତୂମକୁ କିଏ ମନା କରିଛି 
ଚାଷ କରି ଖାଇବାକୁ ? ଆଜି କାଲି ମୁଲିଆଙ୍କ ମଜୁରୀ ଯାହା ଚାଷରୁ କି ଲାଭ ମିଳୁଛି 
ଯିଏ ଚାଷ କରୁଛି, ସିଏ ଜାଣେ | 

ରାଜେନ୍ଦ୍ର ପରିହାସ କରିବା ଭଙ୍ଗିରେ କହିଲେ- ଚାଷରୁ ତା'ହେଲେ ତୋତେ 
କିଛି ଲାଭ ମିଳୁ ନାହିଁ ? ତୁ କେବଳ ଜମିଟାକୁ ଅନ୍ୟମାନଙ୍କ କବଳରୁ ରକ୍ଷା କରିବାକୁ 
ଚାଷ କରୁଛୁ ? 

ବିଶ୍ଵ ମୋହନ ଅଉ ସ୍ଥିର ହୋଇ ରହିନପାରି ମୁହଁ ଖୋଲିଲେ- ମୋ ପରିବାରରେ 
ଏମିତି ପାଟିତୁଣ୍ଡ ହେବାଟା ଅଶୋଭନୀୟ, ଅରୁଚିକର | ତୁମ ବୋଉ ତ ଚାଲି ଗଲାଣି | 
ଆଉ କେଇଟା ଦିନ ଯାଇଥିଲେ ମୁଁ ଆଖୁବୁଜିଥାନି । ତା'ପରେ ତମେ ଜମି ଭାଗବାଣ୍ଡ 
କରିଥିଲେ ଭଲ ହୋଇଥାନ୍ତା । ମୋ ଆଖୁ ଆଗରେ ଭାଗବାଣ୍ଟ ପାଇଁ ଏମିତି ଟଣା, 
ଭିଡ଼ା, କଳିଗୋଳ...... 

ଦେବେନ୍ଦ୍ର ଆପରି ଉଠାଇଲା- ଆପଣ ଥାଉଁ ଥାଉଁ ଯାହା ଏମିତି ଅସୁବିଧା 
ଧରିଲାଣି, ଆପଣ ଆଖୁବୁଜିଲେ ଏଠୁ ଆମକୁ କିଛି ମିଳିବ' ନାହିଁ । 

ମହେନ୍ଦ୍ର ରାଗିଯାଇ କହିଲା- ଠିକ୍‌ ଅଛି । ଭଦ୍ରଲୋକ ଡାକ, ସବୁକଥା ପଡ଼ୁ | 
ମୁଁ ଜମିବାଡ଼ି ଭାଗ କରିବାକୁ ପ୍ରସ୍ତୁତ ଅଛି | 

ମହେନ୍ଦ୍ରରାଗରେ ତମ୍‌ ତମ୍‌ ହୋଇ ସେ ବଖରା ଛାଡ଼ି ବାହାରକୁ ଚାଲିଗଲା | 
ସେ ଦିନ ତମାମ ମହେନ୍ଦ୍ର ବାହାରେ ବାହାରେ ରହିଲା | ଗାଆଁ ସାରା ପ୍ରଚାର ହୋଇଗଲା 
ଜମିବାଡି ଭାଗନେବା ପାଇଁ ରାଜେନ୍ଦ୍ର ଓ ଦେବେନ୍ଦ୍ର ଆଠଦିନ ହେଲା ଗାଆଁରେ ଅଛନ୍ତି । 
ଆଠ ଦିନ କି ଅଠର ଦିନ ଲାଗୁ ଦୁଇଭାଇ ଜମିବାଡ଼ିରୁ ଭାଗ ନ ନେବା ପର୍ଯ୍ୟନ୍ତ ଗାଆଁ 
ଛାଡ଼ି ଯିବେ ନାହିଁ । 

ସମୁଦାୟ ଖଂଜାରେ ଥମ୍‌ ଥମ୍‌ ଭାବ | ବିଶ୍ଵମୋହନ, ରାଜେନ୍ଦ୍ର ଦେବେନ୍ଦ୍ର 
ମହେନ୍ଦ୍ର କେହି କାହା ସହିତ କିଛି କଥାବାର୍ଭା କରୁ ନାହାଁନ୍ତି । ପ୍ରତ୍ୟେକ ନିଜ ଭିତରେ 
ନିଜକୁ ଗମ୍ଭୀର କରି ରଖୁଛନ୍ତି । ପ୍ରତ୍ୟେକଙ୍କ ଭିତରେ କିଛି ଅପରାଧବୋଧ, କିଛି 
ଲଜା ଓ କିଛି କୁଣ୍ଡାଭାବ ଭର୍ରି ହୋଇଛି । 

୭୩ # ପୁନଶ୍ଚ ମହାଭାରତ 


ସବୁଠୁ ବେଶି ରୁନି ରୁନି ଲାଗୁଛି ରାଜେନ୍ଦ୍ର ଓ ଦେବେନ୍ଦ୍ରଙ୍କୁ । ମହେନ୍ଦ୍ର ସହିତ 
ଗୋଟିଏ ଘରେ ରହି, ତା ସ୍ତୀ ରନ୍ଧା ରୋଷେଇଖାଇ, ତା ଛୁଆପିଲାଙ୍କ ମେଳରେ ଚଳି 
ତା ସହିତ ଲଢ଼େଇ କରିବାକୁ ଅଡ଼ୁଆ ଅଡ଼ୁଆ ଲାଗୁଛି ଦୁହିଁଙ୍କୁ । ଖଂଜା ଭିତରେ ରହିବାରେ 
ସେତେ ବେଶି ଅସୁବିଧା ହୁଏତ ନାହିଁ, କିନୁ ମହେନ୍ଦ୍ର ରୋଷେଇରେ ଆଉ ଖାଇବାଟା 
ଠିକ୍‌ ହେଉନାହିଁ ବୋଲି ଦେବେନ୍ଦ୍ର ଆପରି ଉଠାଇଲେ । ଗାଆଁରେ ହୋଟେଲ୍‌ ନଥିଲେ 
ବି ସଂପର୍କୀୟ କାହାଘରେ ଖୁଆପିଆର ବ୍ୟବସ୍ଥା କରିବା ପାଇଁ ଦେବେନ୍ଦ୍ର ପ୍ରସ୍ତାବ ଦେଲେ । 
ମାତ୍ର ରାଜେନ୍ଦ୍ର ଏ ପ୍ରସ୍ତାବକୁ ବିରୋଧ କଲେ | ଲୋକଙ୍କ ଅଖ୍ରକୁ ଏଟା ଅସୁନ୍ଦର 
ଦିଶିବ । 

ଏଣିକି ରୋଷେଇ କରି ରାଜେନ୍ଦ୍ର ଓ ଦେବେ~୍ଦ୍ରଙ୍କୁ ଖାଇବାକୁ ଦେବାରେ ଅଂଜଳୀ 
କିମ୍ବା ମହେନ୍ଦ୍ର କାହାର ଆଗ୍ରହ ନଥିବା ପରି ମନେ ହେଲା । ତରକାରି ଓ ଭଜାର ପ୍ରକାର 
ଓ ଗୁଣରେ ଘୋର ଅବନତି ଘଟିଲା । ତଥାପି ଆଖକାନ ବୁଜି ପଡ଼ି ରହିଲେ ଦୂଇ 
ଭାଇ | ଯେତେ ପ୍ରତିବନ୍ଧକ ଆସୁ ପଛେ ସଂପରି ଭାଗ ନ ହେବା ପର୍ଯ୍ୟନ୍ତ ତାଙ୍କୁ 
ଲଢ଼େଇ ଜାରି ରଖୁବାକୁ ପଡ଼ିବ । ଆଜି ନୂଆ ନୁହଁ, ପୈତୃକ ସଂପରିରୁ ନିଜର ହକ୍‌ 
ପାଇବା ପାଇଁ ଏ ଲଢ଼େଇ ଜାରି ରହିଛି ମହାଭାରତ ଯୁଗରୁ ଏଯାବତ୍‌ । 

ସେଇ ଗୋଟିଏ ଖଂଜା ଘରେ ଥାଇ ବି ଦୂଇଭାଇ ମହେନ୍ଦ୍ରର ସାକ୍ଷାତ ପାଇଲେ 
ନାହିଁ ତିନିଦିନ ପର୍ଯ୍ୟନ୍ତ । ବଡ଼ବାପା ଦୂୁରଜଣ ଗାଧୋଇବା ପାଇଁ କିଛି ଦିନ ହେଲା 
କୂଅରୁ ପାଣି କାଢ଼ି କୁଣ୍ଡରେ ଭର୍ରି କରୁଥିବା ପୁତୁରା ଡିଗଲ୍‌ ଆଉ ସେକାମ କଲା 
ନାହିଁ । ସକାଳ ଚା' ଜଳଖୁଆ ଦୂଇ ଭାଇଙ୍କ ପାଇଁ ଆଉ ଆସିଲା ନାହିଁ । ରାଜେନ୍ଦ୍ର ଓ 
ଦେବେନ୍ଦ୍ର କୂଅରୁ ପାଣି କାଢ଼ି ଗାଧୋଇଲେ | ଗାଆଁ ବରଗଡ଼ାଣି ଛକର ସୁନିଆଁ ଗୁଡ଼ିଆ 
ଜଳଖ୍ଆ ଦୋକାନରେ ସକାଳ ଟା” ଜଳଖ୍ୁଆ ଖାଇବାକୁ ବାଧ୍ଯ ହେଲେ | 

ବହୁ ଚେଷ୍ଟା ପରେ ଗାଆଁରୁ କେତେ ଜଣ ମୁଖୁଆ ଲୋକଙ୍କୁ ଡାକି ବସାଇବାକୁ 
ସମର୍ଥ ହେଲେ ରାଜେନ୍ଦ୍ର ଓ ଦେବେନ୍ଦ୍ର । ଧରା ଛୁଆଁ ନ ଦେଇ ଘରଛାଡ଼ି ଛକି ଛକି 
ବୁଲୁଥିବା ମହେନ୍ଦ୍ର ମଧ୍ୟ ଆଉ କେତେ ଜଣଙ୍କୁ ଡାକି ବସାଇଲେ । କିନଧୁ ବାପା ବିଶ୍ଵମୋହନ 
ସେ ସଭାରେ ବସିବାକୁ ନିଜର ଅନିଛା ପ୍ରକାଶ କଲେ । 

ସଭାର ସମସ୍ତଙ୍କୁ ଚା' ପାନ, ସିଗାରେଟ୍‌ ପରିବେଷଣ କଲା ମହେନ୍ଦ୍ର । ରାଜେନ୍ଦ୍ର 
ସଭାର ଉଦ୍ଦେଶ୍ୟ ସଂକ୍ଷେପରେ ପ୍ରଜାଶ କଲେ | ହଠାତ୍‌ ଠିଆ ହେଲା ମହେନ୍ଦ୍ରଂ ଖୁବ୍‌ 
ପ୍ରାଞ୍ଜଳ କଣ୍ଠରେ କହିଲା- ବଡ଼ ଭାଇ ଆଉ ମଝିଆଁ ଭାଇ ଦୁହେଁ କଟକର ରେଭେନ୍ସା 
କଲେଜଚେ ଚାରି ବର୍ଷ ଲେଖା ୧ଢ଼ିଛନ୍ତି । ବଡ଼ ଭାଇ ଆଉ ଦୂଇ ବର୍ଷ ଓକିଲାତି ଓ 
ମଝିଆଁ ଭାଇ ଚାରିବର୍ଷ ଦିଲ୍ଲୀରେ ପଢ଼ିଛନ୍ତି । ସେତେବେଳେ ପାଠପଢ଼ା ଖର୍ଚ୍ଚ କିଛି 

ଏବଂ ଇଶ୍ଵରଙ୍କୁ ଇ-ମେଲ୍‌ ଞଞ ୭୪ 


କମ୍‌ ନଥିଲା । ସେମାନେ ପାଠ ପଢ଼ି ସହରରେ ଚାକିରି କଲେ । ନିଜ ନାଆଁରେ 
ସହରରେ ଜାଗା କିଣି ଘର କଲେ, ଭଡ଼ା ଲଗାଇଲେ | ମୁଁ କିବୁ ଗାଆଁ ସ୍କୁଲ ଡେଇଁ 
ନାହିଁ । ମୋ ପାଇଁ ପାଠ ପଢ଼ାରେ କିଛି ଖର୍ଚ୍ଚ ହୋଇନାହିଁ । ମୁଁ ନିଜ ରକ୍ତକୁ ପାଣି କରି 
ଜମିବାଡ଼ିରେ ଖଟିଲି, ଜମିକି ସାରଶୋଧ କଲି ଆଉ ଅନ୍ୟମାନଙ୍କ ଦାଉରୁ ଜମିକୁ 
ବଂଚେଇ ରଖୁଲି | ଆମର ତିନି ଭଉଣୀ ଅଛନ୍ତି | ସେମାନଙ୍କ ପାଖକୁ ଓଷାବାରରେ 
ପର୍ବପର୍ବାଣି ଓ ବିବାହବ୍ରତରେ ଭାର ବେଭାର ଦେଇ ସମ୍ଭାଳିଛି ମୁଁ । ବାପା ଏ ସବୁ 
କିଛି ବୁଝନି ନାହିଁ । ଦେଶ ଓ ସମାଜ କଥାରେ ତାଙ୍କ ମୁଣ୍ଡ ଖେଳୁଛି । ଆଜି ସଭାତ 
କାଲି ସମ୍ମିଳନୀ | ବର୍ଷସାରା ବିଭିନ୍ନ ସମାଜ ସେବା କାମରେ ବାପା ବ୍ୟସ୍ଥ | ତା'ଛଡ଼ା 
ଏବେ ବାପାଙ୍କ ଦେହ ଆଦୌ ଭଲ ରହୁନାହିଁ । ତାଙ୍କୁ ଡାକ୍ତର ଦେଖାଇବା ଓ ତାଙ୍କର 
ସେବା କରିବାରେ ଏବେ ମୋର ଅନେକ ସମୟ ଯାଉଛି । ୟା ବାଦ୍‌, ଗାଆଁର ଦୂର୍ଗାପୂଜା, 
ଦୋଳ, ସଲ, କଲେଜ୍‌, ଯଜ୍ଞ ଆଦି ଯେତେ ଚାନ୍ଦା ସବୁ ମୋ ମୁଣ୍ଡରେ | ବନ୍ଧୁ ବାନ୍ଧବ 
ଯିଏ ଯୁଆଡ଼ୁ ଆସିଲା ସମସ୍ତଙ୍କ ଚର୍ଚ୍ଚା କରିବାକୁ ପଡ଼ୁଛି ମତେ । ଏ ସବୁ କଥାକୁ 
ବିଚାରକୁ ନେଇ ଆପଣମାନେ ସମସ୍ତ ଜମିବାଡ଼ିକୁ ଯେମିତି ବାଣ୍ଡିବେ ମୁଁ ତାକୁ ଗ୍ରହଣ 
କରିବାକୁ ରାଜି । 

ମହେନ୍ଦ୍ର କହିସାରି ବସିଯିବା ପରେ ସଭାରେ ମୁଦୁ ଗୁଂଜରଣ ଶୁଭିଲା- ମହେନ୍ଦ୍ର 
ଯାହା କହିଛି ସେ ସବୁ ମିଛ ନୂହଁ | ବଡ଼ ଦୂଇ ଭାଇ ନିର୍ମଳ ହୋଇ ସହର, ବଳାରରେ 
ବସି ନିଜ ସୁଖ, ସୁବିଧା ଦେଖଲେ, ନିଜ ପିଲାଙ୍କ ପାଠପଢ଼ା ଆଉ ଚାକିରି କଥା 
ବୁଝିଲେ । ମହେନ୍ଦ୍ର କିନଧୁ ଗାଆଁରେ ପୈତୃକ ସଂପରଭି, ନିଜ ବାପା, ମାଆ ଓ ବନ୍ଧୁଙ୍କ 
ଦାୟିତ୍ଵ ନେଇ ପଡ଼ି ରହିଲା | 

ରାଜେନ୍ଦ୍ର ଓ ଦେବେନ୍ଦ୍ର ପରସ୍ପରଙ୍କ ମୁହଁକୁ ଚାହିଲେ । ଦେବେନ୍ଦ୍ର ଆଖୁରେ 
ସୂଚନା ଦେଲେ ବଡ଼ ଭାଇଙ୍କୁ କିଛି କହିବା ପାଇଁ । ସଭାରେ ବସିଥୁବା ଭଦ୍ରଲୋକମାନଙ୍କ 
ମଧ୍ଯରୁ ଆହ୍ଵାନ ଆସିଲା- ତୁମର କିଛି କହିବାର ଥିଲେ କୁହ ରାଜେନ୍ଦ୍ର | 

ରାଜେନ୍ଦ୍ର କୁଣ୍ଠିତ ଭାବେ ଠିଆ ହୋଇ ଗଳାଝାଡ଼ି ଆରମ୍ଭ କଲେ- ପାଠ ପଢ଼ାରେ 
ଆମ ପାଇଁ ଖର୍ଚ୍ଚ ହେବା କଥା ମହେନ୍ଦ୍ର ଯାହା କହିଲା, ସେକଥା ସତ | ସେତେବେଳେ 
ମୋ ବାପା, ଦାଦା ସମସ୍ତେ ଏକାଠି ଥିଲେ | ଆମ ପାଠପଢ଼ା ଖର୍ଚ କରିବା ପାଇଁ କେହି 
କୁଣ୍ଡିତ ନଥିଲେ, ସମସ୍ତେ ଖୁସି ଥଲେ | ଆମ ସହିତ ଆମ ଦାଦା ମହ୍ବୀମୋହନଙ୍କର 
ଦୁଇ ପୁଅ ଖଗେନ୍ଦ୍ର ଓ ନଗେନ୍ଦ୍ର ମଧ୍ଯ ପଢୁଥିଲେ । ସେ ଖର୍ଚ୍ଚ କୋଠରୁ ହେଉଥଲା | 
କିନଧୁ ମହେନ୍ଦ୍ର ପାଠ ପଢ଼ାରେ ମନ ନ ଦେଇ ଖେଳିବା ବୁଲିବାରେ ସମୟ କଟାଇଲା | 
ଏଥୁପାଇଁ ବାପା ଓ ଦାଦାଙ୍କଠାରୁ ମହେନ୍ଦ୍ର ଅନେକ ଗାଳି ମାଡ଼ ଖାଇଛି | ଆମ ପରିବାରର 

୭୫ ଜ# ପୁନଶ୍ଚ ମହାଭାରତ 


ସମସ୍ତେ ଏଥୁପାଇଁ ଦୁଃଖୁତ ଥଲେ | କିନ୍ତୁ ପରିବାରର ଖର୍ଚ୍ଚକାଟ ପାଇଁ ମହେନ୍ଦ୍ର ପାଠପଢ଼ି 
ନଥଲା, ଏକଥା ଠିକ୍‌ ନୁହଁ । 

ବନ୍ଧୁବାନ୍ଧବ ବୁଝିବା, ଭଉଣୀମାନଙ୍କୁ ବିବାହ ଦେବା ଓ ସେମାନଙ୍କୁ ଭାର, 
ବେଭାର ଦେବାକଥା ଯାହା ମହେନ୍ଦ୍ର କହିଲା, ସେ ବିଷୟରେ ମୁଁ ଏତିକି କହିବି ଯେ 
ଆମ ଭଉଣୀମାନଙ୍କ ବିଭାଘର ଆମେ ସମସ୍ତେ ମିଶି କରିଛୁ । ମୁଁ ଓ ଦେବେନ୍ଦ୍ର ମଧ୍ଯ 
ଭଉଣୀମାନଙ୍କ ବିଭାଘର ପାଇଁ ଆମ ସାଧ୍ୟମତେ ଦେଇଛୁ । ପରବର୍ରୀ ଅବସ୍ଥାରେ 
ଓଷାବାର କରିବା ବା ସେମାନଙ୍କ ପିଲାମାନଙ୍କ ବିଭାଘରକୂ ବେଭାର ଦେବାରେ ମହେନ୍ଦ୍ରର 
ଭୂମିକା ଅଧୂକ । କାରଣ ତା ପାଖରେ ବାପା ଅଛନ୍ତି । ନିମନ୍ତ୍ରଣ ପତ୍ର ତାଙ୍କ ପାଖକୁ 
ଆସେ । ଆଜିକି ପଇଁତିରିଶି ବର୍ଷ ହେଲା ଆମେ ଏଠୁ କିଛି ନେଉ ନାହୁଁ । ସବୁ 
ମହେନ୍ଦ୍ର ଭୋଗ କରୁଛି । ବନ୍ଧୁ ବାନ୍ଧବଙ୍କ ଘରକୁ ଯିବା, ଆସିବା କରିବାରେ ତା ତୁଳନାରେ 
ଖର୍ଚ୍ଚ ସେମିତି କିଛି ନୂହଁ । 

ଆଉ ବାପାଙ୍କ ରହିବା କଥା ସିଏ ଯାହାକହିଲା, ସେଥିରେ ମୁଁ ଏକମତ ନୂହଁ । 
ଆମେ ଦୁଇ ଭାଇ ମଧ୍ଯ ବାପାଙ୍କୁ ନେଇ ପାଖରେ ରଖୁ ତାଙ୍କ ସେବା କରିବାକୁ ଆଗ୍ରହୀ । 
କିନ୍ତୁ ବାପା ଗାଆଁଛାଡ଼ି ଯିବାକୁ ରାଜି ନୁହଁନ୍ତି । ଜମିବାଡ଼ି, ଆମ୍ବପତୋଟା, ମାଛ ପୋଖରୀ, 
ତଇଳା ଯାହା ସବୁ ବାପାଙ୍କ ନାଆଁରେ ଅଛି ସବୁ ମହେନ୍ଦ୍ର ନିରଙ୍କଶ ଭାବେ ଭୋଗ 
ଦଖଲ କରୁଛି । ତା' ଛଡ଼ା ଆମର ଯାଜପୁର ଟାଉନ୍‌ରେ ଯେଉଁ କୋଠାଘର ଅଛି ତାର 
ଭଡ଼ାମଧ୍ଯ ପ୍ରତିମାସରେ ଆଦାୟ କରିନିଏ ମହେନ୍ଦ୍ର | ସେ ଘରର ମାସିକ ଭଡ଼ା ଦୂଇହଜାର 
ଟଙ୍କା । ଆଉ ବାପା ମଧ୍ଯ ମାସିକ ଦୂଇ ହଜାର ଟଙ୍କା ପେନ୍‌ସନ୍‌ ପାଆନ୍ତି । 

ଏତକ କହିସାରିବା ବେଳକୁ ରାଜେନ୍ଦ୍ରଙ୍କ ଗୋରା ଚେହେରା ଲାଲ୍‌ 
ପଡ଼ିଯାଇଥିଲା | ତାଙ୍କର ବୃଡ଼ ପ୍ରେସର କିଛିଟା ବଢ଼ିଯାଇଥଲା | ସଙ୍ଗେ ସଙ୍ଗେ ପକେଟରୁ 
ଗୋଟେ ବଟିକା ବାହାର କରି ପାଟିରେ ପକାଇ ପାଣି ଗ୍ଲାସଟେ ପିଇନେଲେ ରାଜେନ୍ଦ୍ର | 

ଭଦ୍ରଲୋକମାନେ ଦୂଇପଟର କଥା ଶୁଣିସାରିବା ପରେ ପରସ୍ପର ଭିତରେ କିଛି 
ସମୟ ଆଲୋଚନା କଲେ ! ଭଦ୍ରଲୋକମାନଙ୍କ ମଧ୍ଯରୁ ଜଣେ କହିଲେ- ଦୁଇ ପଟର 
ସବୁ କଥା ସରିଗଲା ନା ଆଉ କାହାର କିଛି କହିବାର ଅଛି ? 

ମହେନ୍ଦ୍ର ପୁଣି ଠିଆ ହୋଇ କହିଲା- ମୋର ଆଉ ପଦେ ମଙତ୍ର କହିବାର 
ଅଛି । ଆଜି ପର୍ଯ୍ୟନ୍ତ ଆମେ ତିନିଭାଇ ଏକତ୍ର ଅଛୁ । ଆମର ସମସ୍ତ ସଂପରି ଏକାଠି 
ଅଛି । ତେଣୁ ସଂପରି ଭାଗକଲା ବେଳେ ଆପଣମାନେ ଆମର ଗାଆଁରେ ଥବା ଘର, 
ବାରି, ବିଲ, ତଇଳା, ପୋଖରୀ, ଆମ୍ଭତୋଟା, ଗାର, ମଇଁଷି, ଏବଂ ଭୁବନେଶ୍ବର ଓ 
ରାଉରକେଲାରେ ଥବା ପୁଟ, ଘର, ଗାଡ଼ି, ମଟର, ବ୍ୟାଙ୍କ ବାଲାନ୍ଟ, ସୁନାଗହଣା 

ଏବଂ ଲଶ୍ଵରଙ୍କୁ ଇ-ମେଲ୍‌ ଜ୍ଞ ୭୬ 


ସବୁକୁ ବିଚାରକୁ ନେବେ ଓ ସେ ସବୁକୁ ତିନିଭାଇଙ୍କ ଭିତରେ ଭାଗ କରିବେ | ବାପା 
ଓ ବିବାହିତା ଭଉଣୀମାନଙ୍କ ପାଇଁ ପୈତୃକ ସଂପରିର ବ୍ୟବସ୍ଥା କରିବେ । 

ରାଜେନ୍ଦ୍ର ଓ ଦେବେନ୍ଦ୍ରଙ୍କ ମୁହଁ କ୍ରୋଧରେ ଲାଲ୍‌ ପଡ଼ିଗଲା । ଦେବେନ୍ଦ୍ର 
ତତ୍କ୍ଷଣାତ୍‌ ବସିବା ସ୍ଥାନରେ ଠିଆ ହୋଇ କହିଲେ- ନିଜ ରୋଜଗାର ଟଙ୍କା, ଜାଗା, 
ଗାଡ଼ି ମଟର କୌଣସିଥରୁ ଭାଇକୁ ଭାଗ ଦିଆଯାଏ ନାହିଁ । ଏକଥା ଆଇନସନମ୍ବତ 
ନୁହଁ । ଭାଇମାନଙ୍କ ଭିତରେ କେବଳ ପୈତ୍ସକ ସମ୍ପଭିର ଭାଗବଣ୍ଟରା କରାଯାଏ, 
ଏକଥା ମହେନ୍ଦ୍ରକୁ ଜଣା ନଥିଲେ ମଧ୍ୟ ଏଠାରେ ଉପସ୍ଥିତ ସମସ୍ତ ଭଦ୍ରଲୋକମାନଙ୍କୁ 
ଜଣାଥବ । ଅଯଥା ଅନ୍ୟାୟ କଥା କହି ଏତେ ଲୋକଙ୍କୁ ଭୁଲ୍‌ବାଟରେ ଭୁଆଁବୁଲାର 
ସମସ୍ତଙ୍କ ସମୟ ନଷ୍ଟ କରିବା ଉଚିତ ନୂହଁ । 

ଭଦ୍ରଲୋକମାନେ ଏକଥା ଉପରେ ନିଷ୍ପରି ଶୁଣାଇବା ପୂର୍ବରୁ ମହେନ୍ଦ୍ର ପୁଣି 
ଠିଆ ହୋଇ ପ୍ରସ୍ତାବ ଦେଲା- ଠିକ୍‌ ଅଛି । ପୈତୃକ ସଂଞ୍ପଭିରେ ମଧ୍ଯ ଭଉଣୀମାନଙ୍କର 
ଅଧକାର ଅଛି । ବାପା, ଆମେ ତିନିଭାଇ ଆଉ ଆମ ତିନି ବିବାହିତା ଭଉଣୀ ଏମିତି 
ସାତ ଭାଗରେ ଜମିବାଡ଼ି ଭାଗ କରାଯାଉ । ବାପା ମୋ ପାଖରେ. ଅଛନ୍ତି ଏବଂ 
ଭଉଣୀମାନଙ୍କ ଓଷାବାର, ଭାର, ବେଭାର ମୁଁ ବୁଝୁଛି । ସେମାନଙ୍କ ଭାଗ ମୋ ପାଖରେ 
ରହିବ । 

ଭଦ୍ରଲୋକମାନେ ସବୂକଥା ଶୁଣିସାରିବା ପରେ ସେମାନଙ୍କର ନିଷ୍ପରି ଦେଲେ- 
ସମ୍ପତ୍ତି ସମୁଦାୟ ଚାରିଭାଗ ହେବ । ତିନିପୁଅଙ୍କର ତିନିଭାଗ ଓ ବାପା ବିଶ୍ବମୋହନଙ୍କର 
ଗୋଟିଏ ଭାଗ । ବିଶ୍ଵମୋହନ ଇଚ୍ଛା କଲେ ଅଲଗା ରହିପାରନ୍ତି କିମ୍ବା କୌଣସି ପୁଅ 
ପାଖରେ ରହି ପାରନ୍ତି । ଯଦି ବିଶ୍ଵ ମୋହନ କୌଣସି ପୁଅ ପାଖରେ ରହିବେ ତାହେଲେ 
ବିଶ୍ଵମୋହନଙ୍କ ଭାଗ ସମ୍ପଭି ସେ ପୁଅ ଭୋଗ କରିବ । ବିଶ୍ଵମୋହନଙ୍କ ଅନ୍ତେ ସେ 
ସମ୍ପଭି ତିନି ଭାଇ ସମାନ ଭାବେ ଭାଗ କରିନେବେ । ତିନି ଭଉଣୀଙ୍କୁ ତିନିଭାଇ ଭାଗ 
କରି ନେବେ । ବଡ଼ ଭଉଣୀ ବଡ଼ଭାଇ ଭାଗରେ, ମଝି ଆଁ ଭଉଣୀ ମଝିଆ ଭାଇ ଭାଗରେ 
ଓ ସାନ ଭଉଣୀ ସାନ ଭାଇ ଭାଗରେ ରହିବ । ସେମାନେ ଭଉଣୀମାନଙ୍କ ବିଭିନ୍ନ ଓଷା, : 
ବାର, ବିବାହ ଇତ୍ୟାଦିରେ ଖୋଜା ଲୋଡ଼ା କରିବେ । 

ବାପା ବିଶ୍ଵମୋହନଙ୍କ ପାଇଁ ଭାଗଟିଏ ସୃଷ୍ଟିକରି ମହେନ୍ଦ୍ରକୁ ସେ ଭାଗଟି 
ଦେବାଦ୍ବାରା ସମୁଦାୟ ପୈତୃକ ସମ୍ପଭିର ଅଧା ଅଂଶ ବସ୍ତୁତଃ ତା ହାତରେ ରହିବ । ଏ 
ନିଷ୍ପଭିର ପୁନଃବିଚାର କରିବା ପାଇଁ ରାଜେନ୍ଦ୍ର ଓ ଦେବେନ୍ଦ୍ର ଭଦ୍ରଲୋକମାନଙ୍କ ପାଖରେ 
ଆପରି ଉଠାଇଲେ । ଆମେ ଯେତେ ଭଲରେ ରଖିବାର ପ୍ରତିଶ୍ରୁତି ଦେଲେବି ବାପା 
କଦାପି ଗାଆଁଛାଡ଼ି ଆମ ପାଖରେ ରହିବାକୁ ରାଜି ହେବେ ନାହିଁ କିମ୍ବା ଏ ବୟସରେ 

୭୭. ଞଞ ପୁନଶ୍ଚ ମହାଭାରତ 


ସେ ଏକୁଟିଆ ରହିବେ ନାହିଁ । ପରୋକ୍ଷ ଭାବେ ସମ୍ପଭିର ଅଧାଭାଗ ମହେନ୍ଦ୍ର ହାତରେ 
ଦିଆଯିବାର ଇଏ ଏକ ସୃକ୍ଷ୍ମଣବାଟ । 

ଆଉ କିଛି ବିକଳ୍ପ ପନ୍ଛା ନାହିଁ ବୋଲି ଭଦ୍ରଲୋକମାନେ ସ୍ପଷ୍ଟ ଜଣାଇ ଦେଲେ । 
ତେବେ ରାଜେନ୍ଦ୍ର କିମ୍ବା ଦେବେନ୍ଦ୍ର ଯଦି ଅନ୍ୟ କିଛି ଗ୍ରହଣୀୟ ବିକଳ୍ପ ପ୍ରସ୍ତାବ ଦିଅନ୍ତି, 
ସେମାନେ ତାହା ବିଚାର କରି ଦେଖିବେ ବୋଲି ପ୍ରତିଶୁତି ଦେଲେ । 

ରାଜେନ୍ଦ୍ର ଓ ଦେବେନ୍ଦ୍ର ପରସ୍ଵର ମଧ୍ଯରେ କିଛି ସମୟ ଆଲୋଚନା ପରେ 
ଦେବେନ୍ଦ୍ର ପ୍ରସ୍ତାବ ଦେଲେ- ଭଉଣୀମାନଙ୍କୁ ଭାଇମାନଙ୍କ ମଧ୍ୟରେ ଭାଗ କରାଯିବା 
କଥା ଠିକ୍‌ । କିନୁୁ ସମ୍ପଭିଟା ଚାରିଭାଗ ନହୋଇ ତିନିଭାଗ ହେଉ । ମହେନ୍ଦ୍ର ପାଖରେ 
ବାପା ପୂର୍ବପରି ରୁହନ୍ତୁ । ବାପା ଥିବା ପର୍ଯ୍ୟନ୍ତ ଆମ ଦୁଇଭାଇଙ୍କ ଭାଗ ମଧ୍ଯ ପୂର୍ବପରି 
ମହେନ୍ଦ୍ର ଚାଷ କରି ଖାଉ ଏବଂ ଭଉଣୀମାନଙ୍କୁ ଖୋଜାଲୋଡ଼ା କରୁ । ବର୍ରମାନ କେବଳ 
ସମସ୍ତ ସମ୍ପତି ତିନିଭାଗ କରି କୋର୍ଟ କଚିରିରେ କାଗଜପତ୍ର ହୋଇଯାଉ । 

ଦେବେନ୍ଦ୍ରଙ୍କ ଏ ପ୍ରସ୍ତାବ ସମସ୍ତଙ୍କୁ କିଛି ସମୟ ଚକିତ କରିଦେଲା । ମହେନ୍ଦ୍ର 
ମଧ୍ଯ କିଛି ସମୟ ଖୁସି ହେଲାପରି ହସହସ ଦିଶିଲା । ଭଦ୍ରଲୋକମାନେ ପରସ୍ପର ସହିତ 
ଆଲୋଚନା କଲେ । ଏ ପ୍ରସ୍ତାବ ଭିତରେ ଥବା ଦାଉଁ ପେଞ୍ଚ ଖୋଜି ହେଲେ । ପ୍ରସ୍ତାବ 
ଦେବା ପୂର୍ବରୁ ଓକିଲ ଭାଇ ସହିତ ପରାମର୍ଶ କରିଛି ଦେବେନ୍ଦ୍ର । କିଛିଟା ଓକିଲ ପେଞ୍ଚ 
ଅଛି ନିଶ୍ଚୟ ଏ ପ୍ରସ୍ତାବରେ । 

ମହେନ୍ଦ୍ର କିଛି ସମୟ ପାଇଁ ବାହାରକୁ ଉଠିଯାଇ କାହା ସହିତ ପରାମର୍ଶ କରି 
ପୁଣି ଫେରିଆସିଲା । ମହେନ୍ଦ୍ର ପ୍ରତିବାଦ ଜଣାଇଲା- ଏମିତି ପ୍ରସ୍ତାବ ମୁଁ ଗ୍ରହଣ କରି 
ପାରିବି ନାହିଁ । ସମ୍ପଭି ତିନିଭାଗ ହୋଇଯିବା ପରେ ସେମାନେ ନିଜ ନିଜ ଭାଗ 
ବିକ୍ରିକରି ଟଙ୍କା ନେଇଯିବେ । ବାପାଙ୍କ ପାଇଁ ତାଙ୍କ ଭାଗ ଛାଡ଼ିଯିବେ ବୋଲି ଯାହା 
କହୁଛନ୍ତି ସେଗୁଡ଼ା ଡାହାମିଛ । ମୁଁ ଏ ଭେଳିକିରେ ଭଳିବା ଲୋକ ନୂହଁ । 

ସେଦିନ କଥାଟା ଆଉ ଅଗ୍ରଗତି କରି ପାରିଲାନାହିଁ । ଭଦ୍ରଲୋକମାନେ କହିଲେ- 
ମହେନ୍ଦ୍ର ଯାହା କହିଲା ସିଏ ତା ଦୃଷ୍ଟିରୁ ବିଚାର କରି କହିଲା । ତେବେ ଏ ବିଷୟରେ 
ମହେନ୍ଦ୍ର ଅପେକ୍ଷା ବିଶ୍ଵମୋହନଙ୍କ ମତାମତ ଅଧୁକ ଗୁରୁତ୍ଵପୂର୍ଣ । ସିଏ ଯଦି ଦେବେନ୍ଦ୍ର 
ଓ ରାଜେନ୍ଦ୍ରଙ୍କ ପ୍ରସ୍ତାବରେ ରାଜିହେବେ, ତାହେଲେ ସମ୍ପଭିକୂ ତିନିଭାଗ କରାଯିବ କିନ୍ତୁ 
ବିଶ୍ଵମୋହନ ଜୀବିତ ଥୁବା ପର୍ଯ୍ୟନ୍ତ ସମସ୍ତ ସମ୍ପତ୍ତି ପୂର୍ବପରି ଏକାଠି ରହିବ । ମହେନ୍ଦ୍ର 
ସେସବୁ ସମ୍ପରି ପୂର୍ବପରି ଭୋଗ ଦଖଲ କରିବ, ବିଶ୍ଵମୋହନଙ୍କ ଦାୟିତ୍ଵ ସହିତ 
ଭଉଣୀମାନଙ୍କ କଥା ବୁଝିବ । ଯଦି ବିଶ୍ଵମୋହନ ଏଥୁରେ ରାଜି ନହୁଅନ୍ତି ତାହେଲେ 
ଅନ୍ୟ ବ୍ୟବସ୍ଥା କରାଯିବ । 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୭୮ 


ଭଦ୍ରଲୋକମାନେ ସଭାଭାଙ୍ଗ ଉଠିଗଲେ ! ରାଜେନ୍ଦ୍ର ଓ ଦେବେନ୍ଦ୍ର ମଧ୍ୟ ଉଠି 
ଠିଆ ହେଲେ । ହାତ ଘଣ୍ଟାକୁ ଚାହିଁଲେ ରାଜେନ୍ଦ୍ର ରାତି ଦଶଟା ହେଲାଣି । ଦୁଇଭାଇ 
ଅନେକ ସମୟ ତାଙ୍କ ବଖରାରେ ପଡ଼ିରହି ରାତ୍ରିଭୋଜନକୁ ଅପେକ୍ଷା କଲେ । ଏ 
ନ୍ୟାୟ ନିଷ୍ପତ୍ତି ଯୋଗୁ ରାତି ରୋଷେଇ ବିଳମ୍ବ ହୋଇଛି । ରାତି ବାରଟା ବେଳେ ରୁଟି 
ଡାଲମା ତାଙ୍କ ବଖରାକୁ ଆଣି ଥୋଇଲେ ସାନବୋହୂ ଅଞ୍ଜଳୀ | କିନ୍ଧୁ ଅନେକ ଆଗରୁ 
ପେଟର ଭୋକ ପେଟରେ ମରିସାରିଥିଲା | 

ରାଜେନ୍ଦ୍ର ମର୍ଣ୍ଡିଓାକ୍‌ କରିଯିବାକୁ ଭୋର ପାଞ୍ଚଟା ବେଳକୁ ଦାଣ୍ଡକୁ ଯିବାବେଳେ 
ବିଶ୍ଵମୋହନଙ୍କ ବଖରାରୁ ମହେନ୍ଦ୍ର ବାହାରି ଚାଲିଯିବାର ଦେଖିଲେ । ରାଜେନ୍ଦ୍ରଙ୍କ ଧାରଣା 
ହେଲା ମହେନ୍ଦ୍ର ନିଶ୍ଚୟ ବାପାଙ୍କୁ ରାତି ପାହାନ୍ତାରୁ ଗୋପନ ମନ୍ତ୍ରଦାନ କରିଛି । 

ଦିନ ଦଶଟା ବେଳକୁ ରାଜେନ୍ଦ୍ର ଓ ଦେବେନ୍ଦ୍ର ଆଗପଛ ହୋଇ ବାପାଙ୍କ ବଖରାକୁ 
ଗଲେ | ବିଶ୍ଵମୋହନ କ”ଣ ଗୋଟେ ବହି ପଢୁଥିଲେ । ବହି ଭିତରୁ ମୁହଁ ଉଠାଇ 
ଦୁଇ ପୁଅଙ୍କୁ ଚାହିଁଲେ ଓ ଚେୟାରରେ ବସିବାକୁ ଇଙ୍ଗିତ ଦେଲେ । ରାଜେନ୍ଦ୍ର ଆରମ୍ଭ 
କଲେ- ଆମେ ଗାଆଁକୁ ଆସିବା ଆଜିକି କୋଡ଼ିଏଦିନ ହେଲା; କିନୁ ଜମିବାଡ଼ି ଭାଗ 
ହୋଇପାରିଲା ନାହିଁ । କାଲି ଅନେକ ରାତି ପର୍ଯ୍ୟନ୍ତ ଗାଆଁର ଭଦ୍ରଲୋକମାନେ ବସିଥୁଲେ, 
କିନ୍ଧୁ ସେମାନେ କିଛି ନିଷ୍ପରି କରି ନ ପାରି କଥାଟା ଆପଣଙ୍କ ଉପରକୁ ଛାଡ଼ିଚନି । 

ବିଶ୍ଵମୋହନ ଗୋଟିଏ ଦୀର୍ଘ ନିଃଶ୍ବାସ ଛାଡ଼ି କହିଲେ- ମୁଁ ପ୍ରଥମରୁ କହିଛି, ମୁଁ 
ସେଥ୍‌ରେ ପଶିବି ନାହିଁ । ସିଏ ଯେମିତି ମୋର ପୁଅ, ତୁମେ ଦି' ଜଣ ସେମିତି ମୋର 
ପୁଅ । ମୁଁ କିଛି କହିଲେ, ତୁମ ଭିତରୁ କଥାଟା ଯାହାକୁ ନ ସୁହାଇବ ସିଏ ଆଘାତ 
ପାଇବ | ତୁମେ ତିନି ଭାଇ ଏକମତ ହୋଇ ଯାହା ଫଇସଲା କରିବ ମୋର ସେଥୂରେ 
ଆପରି ନାହିଁ । ମୋତେ ତା” ଭିତରକୁ ଆଦୌ ଟାଣନା । 

ଦେବେନ୍ଦ୍ର କାଲିର ଭଦ୍ରଲୋକମାନଙ୍କ ନିଷ୍ଣରି କଥା ବିଶ୍ଵମୋହନଙ୍କ ଆଗରେ 
ଉପସ୍ଥାପିତ କରିବାକୁ ଉଦ୍ୟମ କଲାବେଳେ ସେ ସେସବୁ ଶୁଣିବାକୁ ଆଦୌ ପ୍ରସ୍ତୁତ 
ହେଲେ ନାହିଁ । ବାରମ୍ବାର ଗୋଟିଏ କଥା ଉଚ୍ଚାରଣ କରି କଥାଟାକୁ ଏଡେଇ ଗଲେ । 
ସେ ବାରମ୍ବାର ଉଚ୍ଟାରଣ କରିଥବା ବାକ୍ୟଟି ଥଲା- ତୁମେ ତିନିଭାଇ ନିଜ ନିଜ ଭିତରେ 
ଭାଗ ବଣ୍ଟରା କଥା ତୁଟାଇବ | ଏ ବିଷୟରେ ମୋର ସ୍ଵତନ୍ତ୍ର ମତ କିଛି ନାହିଁ । ତୂମ 
ତିନିଭାଇଙ୍କ ମତହିଁ ମୋର ମତ | 

ଦେବେନ୍ଦ୍ର ଓ ରାଜେନ୍ଦ୍ରଙ୍କର ସ୍ପଷ୍ଠ ହୃଦୟଙ୍ଗମ ହେଲା ଯେ ବାପା ଗଣ୍ଡଗୋଳ 
ତୁଟାଇବା ସପକ୍ଷରେ ନାହାଁନ୍ତି । ସେ ଭଲଭାବରେ ଜାଣନ୍ତି ତିନିଭାଇ କୌଣସି କଥାରେ 
ଏକମତ ହେବେ ନାହିଁ କି ଅଡ଼ୁଆ ତୁଟିବ ନାହିଁ । ସେ ଦୁହେଁ ଅଧ୍ଵକ ଦିନ ଗାଆଁରେ 

୭୯ ଜା ପୁନଶ୍ଚ ମହାଭାରତ 


ରହି ନିଜେ ଚାହିଁବା ମୁତାବକ ଭାଗବଣ୍ଟରା କରାଇ ପାରିବେ ନାହିଁ । 

'ଗାଆଁର ଭଦ୍ରଲୋକ ଯେଉଁମାନେ ନିଶାପରେ ବସିଥିଲେ ସେମାନଙ୍କୁ ବ୍ୟକ୍ତିଗତ 
ଭାବେ ରାଜେନ୍ଦ୍ର ଓ ଦେବେନ୍ଦ୍ର ଦେଖାକରି ବାପାଙ୍କ ମତାମତ ଜଣାଇବା ପରେ ସେମାନେ 
ପ୍ରତିକ୍ରିୟା ପ୍ରକାଶ କରିଥଲେ ତୂମ ବାପା ଯଦି ଜାଣିଶୁଣି ଗଣ୍ଡଗୋଳ ତୁଟାଇବାକୁ ଚାହୁ 
ନାହାନ୍ତି, ଆମେ ତୁମକୁ କି ସାହାଯ୍ୟ କରି ପାରିବୁ ? ତୁମ ଦୂଇଭାଇଙ୍କ ପୂର୍ବରୁ ଆମକୁ 
ମହେନ୍ଦ୍ର ଆସି ଭେଟିଛି ଓ କହିଛି- ସେ ଏ ଗାଆଁରେ ସବୁବେଳେ ପଡ଼ିଶା ହୋଇ 
ପଡିଛି । ସିଏ ଗାଆଁ ଲୋକଙ୍କ ଭଲ ମନ୍ଦରେ ଠିଆ ହେବ । ଗାଆଁର ସମସ୍ତ ଚାନ୍ଦାଭେଦା 
ସିଏ ଦେଉଛି । ତୂମେ ଦୁହେଁ ଆଜି ଭାଗନେବା ପାଇଁ ଗାଆଁକୁ ଆସିଚ । ଭାଗ ନେଲା 
ପରେ ଆଉ ତୂମ ପାଦ ଏ ମାଟିରେ ପଡ଼ିବ ନାହିଁ । ବାପା ତା ' ପାଖରେ ଅଛନ୍ତି । ସିଏ 
ତା” କଥାରୁ ବାହାରି ଯିବେ ନାହିଁ । 

ଗାଆଁର ବିଭିନ୍ନ ଲୋକଙ୍କୁ ଏ ବିଷୟରେ ସାକ୍ଷାତ କରିବା ଭିତରେ କେବେ 
କେମିତି ତିନି ଭାଇଯାକ ମୁହାମୁହିଁ ହୋଇ ଯାଇଛନ୍ତି । ଆଉ କେତେ ବେଳେ ମହେନ୍ଦ୍ର 
ଜଣଙ୍କ ଘରୁ ଚାଲିଯିବା ପରେ ରାଜେନ୍ଦ୍ର ଓ ଦେବେନ୍ଦ୍ର ସେଠି ପହଞ୍ଚିଛନ୍ତି ।ଭୋଟ ପ୍ରଚାର 
ପରି ଛକାପଞ୍ଚ। ଭିତରେ ତିନିଭାଇଯାକ ଭଦ୍ରଲୋକମାନଙ୍କୁ ନିଜ ନିଜ କଥା କହି 
ସେମାନଙ୍କ ନିଷ୍ପରିକୁ ପ୍ରଭାବିତ କରିବାକୁ ଉଦ୍ୟମ କରିଛନ୍ତି । 

ଭଦ୍ରଲୋକମାନଙ୍କ ମଧ୍ଯରୁ ବେଶିଭାଗ ଲୋକ ମହେନ୍ଦ୍ର ସପକ୍ଷରେ । ଅବଶିଷ୍ଟ 
ଯେଉଁ କେତେଜଣ ରାଜେନ୍ଦ୍ର ଓ ଦେବେନ୍ଦ୍ରଙ୍କ କଥାକୁ ସମର୍ଥନ କରୁଛନ୍ତି, ସେ ସମର୍ଥନ 
କେବଳ ପେଟ ଭିତରେ । ବାହାରକୁ ତାହା ପ୍ରକାଶ କରିବାକୁ ସେମାନଙ୍କର ଢେର 
କୁଣ୍ଠା କାରଣ ସେମାନେ ମହେନ୍ଦ୍ରର ଅପ୍ରିୟ ହେବାକୁ ଚାହୁ ନାହାନ୍ତି | 

ମହେନ୍ଦ୍ରର ଚକ୍ରବ୍ୟୁହ ଭେଦ କରିବା ସମ୍ଭବ ହେଉନଥବା ଜାଣି ରାତିର ବିଳମ୍ବିତ 
ପ୍ରହରରେ ଦେବେନ୍ଦ୍ର ଓ ରାଜେନ୍ଦ୍ର ନିଜ ନିଜ ଭିତରେ ଆଲୋଚନା କଲେ । ଦେବେନ୍ଦ୍ର 
ପ୍ରସ୍ତାବ ଦେଲେ ଭାଗବଣ୍ଡା ନ ହେଉ ପଛେ ଗାଆଁର ଏତେ ଲୋକଙ୍କୁ ଆମେ ଏତେ 
ଖୋସାମତ, ମରାମତ କରିପାରିବା ନାହିଁ । ଚାଲ ଫେରିଯିବା । ଏ ବାଟ ଆମକୁ 
ସୁହାଇବ ନାହିଁ । ପାର୍ଟିସନ ସୁଟ୍‌ ଦାୟର କରିଦେଲେ, ମାସ ଦୂଇଟାରେ ସବୁ ଫଇସଲା 
ହୋଇଯିବ । 

ରାଜେନ୍ଦ୍ର ଏ ପ୍ରସ୍ତାବକୁ ବିରୋଧ କଲେ- ବାମୀ ଥାଉଁଆଉଁ ପାର୍ଟିସନ୍‌ ସୁଟ୍‌ 
ଦାୟର କରିବାଟା ଅସୁନ୍ଦର ହେବ । ଗାଆଁର ସବୁଲୋକ ଆମକୁ ନିନ୍ଦା କରିବେ । 

ଦେବେନ୍ଦ୍ର ହତାଶ ହୋଇ କହିଲେ- ଆଉ କିଛି ବାଟ ଥବା ପରି ମୋତେ 
ଦିଶୁନାହିଁ । ମହାଭାରତ ଯୁଦ୍ଧ ଲାଗିଥୂଲା ୧୮ ଦିନ । ଆମେ ଗାଆଁରେ ରହିବାର 

ଏବଂ ଇଶ୍ଵରଙ୍କ ଇ-ମେଲ୍‌ ୮୦ 


ହେଲାଣି ୨୮ ଦିନ । ଆଉ ଗୋଟେ ଦିନ ବି ଏମିତି ପରିସ୍ଥିତିରେ ରହିବାକୁ ମୋର 
ରହା ନାହିଁ । ତା' ଛଡ଼ା ତୁମ ଦେହ ମଧ୍ଯ ଭଲ ନାହିଁ । ପୁଣି ଯଦି କ'ଣ ଅସୁବିଧା ହୁଏ, 
ଗାଆଁରେ କିଛି ଚିକିତ୍ସା ବ୍ୟବସ୍ଥା କରି ହେବନାହିଁ ! ଚାଲ କାଲି ଫେରିଯିବା । ସୁବିଧା 
ଦେଖୁ ପୁଣି କେବେ ଆସିବା ! 

ଫେରିଯିବା ପ୍ରସ୍ତାବକୁ ଘୋର ବିରୋଧ କଲେ ରାଜେନ୍ଦ୍ର | ସିଏ ଯେ ଜଶେ 
ରୋଗୀ ସେ କଥା ସେ ଏଇ କେଇଦିନ ଗାଆଁରେ ରହି ଭାଇଭାଗ ଲଢ଼େଇର ଜଣେ 
ଲଢ଼ୁଆ ସେନାପତି ଭାବରେ ଦାୟିତ୍ଵ ତୁଲାଇ ସେ କଥା ଭୁଲିଗଲେଣି । ସେ କହିଲେ- 
ନା, ଏତେ ବାଟ ଲଢ଼ିବା ପରେ ମଇଦାନ ଛାଡ଼ି ଚାଲିଗଲେ, ଆଉ ଥରେ ଆସି ପୁଣି 
ଲଢ଼େଇ କରିବା ସମ୍ଭବ ହେବ ନାହିଁ । କିଛି ମହଲତ ପାଇଲେ ମହେନ୍ଦ୍ର ତାର 
ସେନାବାହିନୀ ଓ ଅସ୍ତ୍ରଶସ୍ତ ଏମିତି ମଜଭୁତ କରିଦେବ ଯେ ଆମେ ଆଉ ଗାଆଁରେ 
ପଶିବା ଅସମ୍ଭବ ହେବ | ଯେତେ କଷ୍ଟ ପଡ଼ିଲେ ବି ଆମକୁ ସଂପରି ଭାଗବଣ୍ରା କାମ 
ସାରିକି ଯିବାକୁ ହେବ । 

ଦୂଇ ଭାଇ ଟିକେ ସମୟ ଚୁପ୍‌ ଚାପ୍‌ ବସି ରହିବା ପରେ ପୁଣି ରାଜେନ୍ଦ୍ର ଆରମ୍ଭ 
କଲେ- ବାପା ମହେନ୍ଦ୍ରଙ୍କୁ ପରୋକ୍ଷ ସମର୍ଥନ ଯୋଗାଉଛନ୍ତି । ଗାଆଁଲୋକମାନେ ମଧ୍ଯ 
ବିଭିନ୍ନ କାରଣରୁ ମହେନ୍ଦ୍ରର ପକ୍ଷ ସମର୍ଥନ କରୁଛନ୍ତି । ଆମେ ଯାହା ବିରୁଦ୍ଧରେ 
ଲଢୁଛେ ତା' ରୋଷେଇରେ ଖାଇବାକୁ ଆମକୁ ଆଦୌ ଭଲ ଲାଗୁନାହିଁ । ଏ ସବୁ 
ଦିଗରୁ ବିଚାର କଲେ ଭଦ୍ରଲୋକମାନଙ୍କ ନିଷ୍ପଭିକୁ ଗ୍ରହଣ କରିବା ବୁଦ୍ଧିମାନ କାର୍ଯ୍ୟ 
ହେବ | 

ଭଦ୍ରଲୋକମାନଙ୍କ ଶେଷ ନିଷ୍ପରି ଆଉ ଥରେ ଦେବେନ୍ଦ୍ରଙ୍କୁ ଶୁଣାଇଲେ 
ରାଜେନ୍ଦ୍ର । ସେ ନିଷ୍ପତ୍ତି ଅନୁସାରେ ସମୁଦାୟ ପୈତୃକ ସଂପତ୍ତି ଚାରି ସମାନ ଭାଗ 
କରାଯିବ ଏବଂ ବାପା ଜୀବିତ ଥବା ପର୍ଯ୍ୟନ୍ତ ମହେନ୍ଦ୍ର ପାଖରେ ବାପା ରହିବେ ଓ ସିଏ 
ଦୁଇଭାଗ ସଂପରି ଭୋଗ କରିବ । ବାପାଙ୍କ ଅନ୍ତେ ବାପାଙ୍କ ଭାଗଟା ତିନିଭାଇଙ୍କ 
ଭିତରେ ପୁଣିଥରେ ସମାନ ଭାବେ ଭାଗ କରାଯିବ । ଭଉଣୀ ତିନିଜଣଙ୍କୁ ତିନିଭାଇ 
ଭାଗ କରି ପ୍ରତ୍ୟେକ ଜଣକୁ ଲେଖା ଖୋଜାଲୋଡ଼ା କରିବେ | 

ରାଜେନ୍ଦ୍ର ଓ ଦେବେନ୍ଦ୍ର ଅନନ୍ୟୋପାୟ ହୋଇ ଉପରୋକ୍ତ ନିଷ୍ପଭିରେ ରାଜି 
ହେଲେ । ଭଦ୍ରଲୋକମାନଙ୍କ ଉପସ୍ଥିତିରେ ସଂପତ୍ତି ଚାରିଭାଗ ହେଲା । କାଗଜ ପତ୍ରରେ 
ତିନିଭାଇ ଓ ବାପା ସ୍ଵାକ୍ଷର କଲେ । କାଗଜର ଚାରିକପି କରାଗଲା ଏବଂ ପ୍ରତ୍ୟେକଙ୍କୁ 
ଗୋଟିଏ ଲେଖା କପି ଦିଆଗଲା । 

ଗାଆଁକୁ ଆସିବାର ତିରିଶ ଦିନ ପରେ ରାଜେନ୍ଦ୍ର ଓ ଦେବେନ୍ଦ୍ର ବାପାଙ୍କଠାରୁ 

ବିଦାୟ ନେଇ କଟକ ଫେରିଲେ । ଗାଆଁ ମୁଣ୍ଡ ବରଗଛ ଚଉଛକରେ ବସ୍‌କୁ ଅପେକ୍ଷା 
କରି ଠିଆ ହୋଇଥିଲେ ଦୁଇଭାଇ | ଗାଆଁର ନବଘନ ନାୟକଙ୍କ ସହିତ ତାଙ୍କର ସାକ୍ଷାତ 
ହେଲା । ନବଘନ ରାଜେନ୍ଦ୍ରଙ୍କର ସତୁଲ ବେଳର ସାଙ୍ଗ | ସିଏ ଦୁଇଭାଇଙ୍କୁ ଗୋଟେ 
ଚା” ଦୋକାନକୁ ଡାକିନେଇ ଦୁଇ କପ୍‌ ସରପକା ଟା” ଦୁଇ ଭାଇଙ୍କ ହାତରେ ଧରାଇ 
ଦେଲା । ରାଜେନ୍ଦ୍ରଙ୍କ ଅତି ନିକଟକୁ ଘୁଞ୍ଚି ଆସିଲା ନବଘନ | ରାଜେନ୍ଦ୍ରଙ୍କ କାନ ପାଖରେ 
ମୁହଁ ଲଗାଇ ଏଣିକି ତେଣିକି ଚାହିଁ ଫିସ୍‌ ଫିସ୍‌ କଣ୍ଠରେ କହିଲା- ମୁଁ ଅନେକ ଦିନ 
ହେଲା କହିବି କହିବି ହେଉଛି, କିନୁ ମହେନ୍ଦ୍ର ଡରେ କିଛି କହିନାହିଁ । ତୁମ ଦୂଇ 
ଜଣଙ୍କ ଭାଗରେ ଯେଉଁ ସବୁ ଜମି ପଡ଼ିଛି ସେ ସବୁ ଆଗରୁ ଆମ ଗ୍ରେନ୍‌ଗୋଲାରେ 
ଆଉ ବିଭିନ୍ନ ବ୍ୟାଙ୍କରେ ବନ୍ଧା ପଡ଼ିଛି । ମହେନ୍ଦ୍ର ସେ ସବୁ ଜମିକୁ ବନ୍ଧାପକାଇ ରଣ 
ଆଣି ତା ଶ୍ଵଶୁରଘର ଗାଆଁରେ ତା” ପୁଅ ନାଆଁରେ ଓ ସ୍ତୀ ନୀରେ ଜମି କିଣିଛି । ମୁଁ 
ଶୁଣିଥିଲି ମହେନ୍ଦ୍ର ତା? ଶଳା ନାଆଁରେ ଗୋଟେ ଟ୍ରାକ୍ଟର ଓ ଗୋଟେ ଟ୍ରକ୍‌ କିଣିଚି । 

ନବଘନର କଥା ଶୁଣି ଦୂଇ ଭାଇ ଚା' ଦୋକାନ ବେଞ୍ଚରେ ଲଥ୍‌ ଲାଥ୍‌ ବସି 
ପଡ଼ିଲେ । ସେମାନଙ୍କ ହାତରୁ ଚା” ଗ୍ଲାସ୍‌ ଦୁଇଟା ତଳେ ପଡ଼ି ଭାଙ୍ଗଗଲା | ସେମାନଙ୍କ 
ଆଖୁ ଆଗରେ ଭାଗପଟରୁ ଜମିଗୁଡ଼ାକ ଏକର ଏକର ହୋଇ ପକ୍ଷଧାରୀ ପକ୍ଷୀ ପରି 
ଉଡ଼ି ଯାଉଥିଲେ, ଫଡ୍‌ ଫଡ୍‌ ଶବ୍ଦ କରି | ଦୂଇ ଭାଇ ସ୍ତନ୍ତ ହୋଇ ସେମାନଙ୍କ ଉଡ଼ନ୍ତା 
ପଥକୁ ଚାହିଁ ରହିଥୁଲେ । 

ନିଜ ନିଜ ପରିଧ 


ସଂ ବିତଙ୍କର କନ୍ୟା ପସନ୍ଦ ହେଇଚି । ବାଥ ସୁନ୍ଦରୀ, ଶିକ୍ଷିତା, ସନ୍ଭାନ୍ତ | 
ତାଙ୍କ ପରି ଜଣେ ପଦସ୍ଥ ଅଫିସର୍‌ ପାଇଁ ସବୁ ଦିଗରୁ ଉପଯୁକ୍ତ | ସାକ୍ଷାତକାର ବେଳେ 
ବୀଥୁ ସଂବିତଙ୍କର ସମସ୍ତ ପ୍ରଶ୍ଧର ଯଥାର୍ଥ ଉତ୍ତର ଦେଇଥିଲେ ମଧ୍ଯ କେବଳ ଗୋଟିଏ 
ପ୍ରଶ୍ନର ଉତ୍ତର ନ ଦେଇ ଚୂପ୍‌ ରହିଥଲେ ! 

ସେ ପ୍ରଶ୍ନଟା ସେମିତି ମାମୁଲି ହୋଇଥିଲେ ହୁଏତ ସଂବିତ ଗୁରୁତ୍ଵ ଦେଇ 
ନଥାନ୍ତେ । ଏଇ ଯେମିତି ଗୀତ ଗାଇ ଜାଣିଛ କି ? ନାଚିବାରେ ରୁଚି ଅଛି କି ? 
ତୁମର ହବି କ'ଣ ? ଇତ୍ୟାଦି- ° 

କିନ୍ତୁ ଯେଉଁ ପ୍ରଶ୍ନର ଉତ୍ତର ନଦେଇ ବୀଥୁ ଚୂପ୍‌ ରହିଲେ ସେଟା ନିହାତି ଗୁରୁତ୍ଵପୂର୍ଣ 
ଥିଲା । ସଂବିତ ଓ ବୀଥ୍‌ ଉଭୟଙ୍କ ପାଇଁ ଗୁରୁତ୍ଵପୂର୍ଣ । 

ସେ ପ୍ରଶ୍ନଟା ଥଲା- ତୁମେ ଅର୍ଥନୀତିରେ ଏମ୍‌.ଏ ପାସ୍‌ କରିଛ । ତୂମର କ୍ୟାରିଅର 
ଫାଷ୍ଟକ୍ଟାସ୍‌ । ତୂମେ ବିଭିନ୍ନ କମ୍ପିଟେଟିଭ୍‌ ଏକ୍‌ଜାମ୍‌ ଦେଇଛ । ତୁମ ଜୀବନର ଲକ୍ଷ୍ଯ 
ହୁଏତ ଥିବ ଚାକିରି କରିବା | କିନୁ ମୋର ଜଣେ ହାଉସ୍‌ ୱାଇଫ୍‌ ଦରକାର । ମୋତେ 
ବିବାହ କଲେ ତୁମକୁ ଚାକିରି କରିବା ଛସ୍ତ୍ରା ଛାଡ଼ିବାକୁ ପଡ଼ିବ । କ”ଣ ପାରିବ ? 

ଏଇ ପ୍ରଶ୍ନଟିର ଉତ୍ତର ନଦେଇ ବୀଥୁ ଚୂପ୍‌ ରହିଥିଲେ | ଆଉ ଏଇ ଗୋଟିଏ 
ପ୍ରଶ୍ନର ଉତ୍ତର ଉପରେ ସଂବିତଙ୍କ ସହିତ ବୀଥଙ୍କର ବିଭାଘର ହେବା ନହେବା ସଂପୂର୍ଣ୍ଣ 
ନିର୍ଭର କରୁଥଲା । ସାକ୍ଷାତକାର ଅଧାରୁ ବାଧାପ୍ରାପ୍ତ ହେଲା । ବୀଥୁ ଅନ୍ୟ ବଖରାକୁ 
ଉଠି ଆସିଲେ । 

ବୀଥୁଙ୍କର ବାପା ଏମିତି ଗୋଟେ ଭଲ ପ୍ରସ୍ତାବ ହାତଛଡ଼ା କରିବାକୁ ନାରାଜ | 
ବୀଥଙ୍କୁ ସିଏ ବୁଝାଇବାକୁ ଚେଷ୍ଟା କଲେ- ସଂବିତ ସୁନ୍ଦର । ଭଲ ଚାକିରି କରୁଛନ୍ତି 
ତାଙ୍କ ଘରର ନାଆଁ ଅଛି । ଗାଆଁରେ ଜମିବାଡ଼ି, ଘର | ଭୁବନେଶ୍ବର ଆଉ କଟକ 
ଉଭୟ ସ୍ଥାନରେ କୋଠାଘର ଅଛି । ତାଙ୍କ ସ୍ତ୍ରୀ ଚାକିରି କରିବ କାହିଁକି ? ସିଏ ଠିକ୍‌ 

୮୩ ଜ୍ଞ ନିଜ ନିଜ ପରିଧବ 


କଥା କହୁଛନ୍ତି । ତୂ ତାଙ୍କ ପ୍ରସ୍ତାବରେ ଅରାଜି କାହିଁକି ହେଉଛନୁଁ ? 

ବୀଥୂ ତଥାପି କିଛି ନ କହି ଚୁପ୍ଚାପ୍‌ ବସି ରହିଲେ | ତାଙ୍କ ମାଆ ବୀଥୁର ପିଠି 
ଆଉଁଶି ଦେଉ ଦେଉ କହିଲେ- ଏଟା କିଛି ଭଲ କଥା ହେଉନାହିଁ ମାଆ ! ଦାଣ୍ଡଘରେ 
ସିଏ ବସିଚନ୍ତି, ତୋ ମୁହଁରୁ ହଁ କି ନାହିଁ ଶୁଣିଲେ ଯିବେ । ଏମିତି ଭଲ ପ୍ରସ୍ତାବ ଛାଡ଼ିବା 
ଠିକ୍‌ ନୂହଁ । ପଛରେ ଅନୂତାପ କରିବାକୁ ପଡ଼ିବ । 

ବୀଥ୍‌ ମୁହଁ ତଳକୁ କରି କହିଲେ- ମୁଁ ପିଲାଦିନରୁ କାହାର ଧର୍ମପତ୍ନୀ ଭାବେ 
ନିଜକୁ ଗଢ଼ି ନାହିଁ । ମୁଁ ନିଜେ ନିଜ ଗୋଡ଼ରେ ଠିଆ ହେବିବୋଲି ନିଜକୁ ତିଆରି 
କରିଛି । ତୁ, ବାପା, ମାମୁ ମୋର ଯେତେ ଗୁରୁଜନ ସମସ୍ତେ ମୋତେ ଜଣେ ସ୍ବୟଂସମ୍ପୂର୍ଣ୍ 
ମଣିଷ ଭାବେ ଗଢ଼ିଛ । ମୁଁ ମୋ ନିଜର ପରିଚୟ, ସ୍ବାଧୀନତା ଓ ସ୍ଵାଭିମାନ ହଜାଇ 
ଦେବାକୁ ଚାହେନା । ମୁଁ ସେଥିପାଇଁ ବିଭିନ୍ନ କମ୍ପିଟେଟିଭ୍‌ ପରୀକ୍ଷା ପାଇଁ ନିଜକୁ ପ୍ରସ୍ତୁତ 
କରିଛି । କେତେଟା ପରୀକ୍ଷା ମଧ୍ଯ ଦେଇଚି । ମୁଁ ଯଦି ଚାକିରି ପାଏ,ତେବେ ନିଶ୍ଚୟ 
ଚାକିରି କରିବି । 

- ତୁ ଆଜିକୁ ଦୁଇବର୍ଷହେଲା ପରୀକ୍ଷା ଦେଉଛୁ । ତତେ ଆସି ପଚିଶ ପୂରିବାକୁ 
ବସିଲାଣି । ଆଉ କେବେ ଚାକିରି କରିବୁ ? ତୋ ତଳେ ମୋର ଅଉ ଦିଇଟା ଝିଅ । 
ସେମାନଙ୍କ ବିଭାଘର ମୁଁ କେବେ କରିବି ? ତୁ ସିନା ଭଲ ପଢୁଛୁ; ତୁ ଆଶା ରଖିଛୁ 
ଦିନେନା ଦିନେ ଚାକିରି ପାଇବୁ । ତୋ ସାନ ଭଉଣୀମାନେ ଚାକିରି ପାଇବା ଆଶା ରଖି 
ନାହାନ୍ତି । ତୁ ସେମାନଙ୍କ କଥା ଭାବୁ ନାହୁଁ କାହିଁକି ? ସେମାନେ କେବଳ ବିଭାଘରକୁ 
ଅପେକ୍ଷାକରି ବସିଚନ୍ତି । ତୁ ସେମାନଙ୍କ ବାଟ ଓଗାଳି ଠିଆହେବା ଠିକ୍‌ ହେବ ନାହିଁ । 

ବୀଥୁ ନିଜକୁ ପ୍ରସ୍ତୁତ କରି ପାରୁନଥୂଲେ । ଏତେ ଦିନଯାଏ ନିଜକୁ ଗୋଟେ 
ଢଙ୍ଗରେ ଗଢ଼ି ହଠାତ୍‌ ଆଉ ଗୋଟେ ଢଙ୍ଗରେ ଚଳିବା ପାଇଁ ସିଏ ନିଜକୁ ପ୍ରସ୍ତୁତ 
କରିପାରୁ ନଥିଲେ । ନିଜର ସମସ୍ତ ଇଛା, ରୁଚି, ଆଉ ସ୍ବାଧୀନତାକୁ ଗୋଟିଏ 
ବ୍ରିଫ୍‌କେଶ୍‌ରେ ପୂରାଇ କେଉଁ ଏକ ଅଜଣା ଦାନ୍ଭିକ ପୁରୁଷ ହାତକୁ ବଢ଼ାଇ ଦେବାକୁ 
ପସନ୍ଦ କରୁ ନଥିଲେ । ନା” ବୀଥୁ ନିଜକୁ ଡମି କରି ତାଙ୍କ ହାତର ମୁଠାକଯାକ ତାଆସ 
ସ୍ବାମୀ ହାତକୁ ବଢ଼ାଇ ଦେଇ ପାରିବେ ନାହିଁ । ଜଣେ ପୁରୁଷର ସମସ୍ତ ଇଛାକୁ ସାକାର 
କରିବାକୁ ନିଜ ମଣିଷତ୍ଵର ବେକ କାଟିବା ତାଙ୍କ ପକ୍ଷେ ସମ୍ଭବ ନୁହଁ । ସ୍ବାମୀର ରୋଜଗାର 
ଉପରେ ଚଳିଲେ ସ୍ତ୍ତୀର ସମସ୍ତ ସ୍ଵାଧୀନତା, ସ୍ଛନ୍ଦତା କ୍ଷୁଣ୍ଠହୁଏ । 

ବୀଥୁ ନିଜ ଭିତରେ ନିଜକୁ ଟାଣ କରୁଥିଲେ । ସିଏ କୌଣସି ପରିସ୍ଥିତିରେ 
ନିଜର ସ୍ଵାଧୀନତା, ସ୍ଵତନ୍ତ୍ରତାକୁ ହାତଛଡ଼ା କରିପାରିବେ ନାହିଁ । 

ଏବଂ ଇଶ୍ଵରଙ୍କ ଇ-ମେଲ୍‌ ଞ୍ଚ ୮୪ 

ଏମିତି ଗୋଟେ ପରିସ୍ଥିତିରେ କ'ଣ କେମିତି କରାଯିବ ସେକଥା କିଛି ଠିକ୍‌ 
କରିପାରିଲେ ନାହିଁ ବୀଥଙ୍କ ବାପା କି ବୀଥଙ୍କ ମାଆ । ବୀଥଙ୍କ ସାନ ଭଉଣୀ ପିଙ୍କି ଆଉ 
ରିଙ୍କ ଅପାର ଭୀଷ୍ଠ ପ୍ରତିଜ୍ଞା ଦେଖି ଖୁବ୍‌ ଭୟପାଇ ଯାଇଥିଲେ । 

ବୀଥଙ୍କ ମାଆ ଶେଷ ଚେଷ୍ଟା କଲେ- ଦେଖ ମାଆ ବୀଥି ! ସବୂୁକଥାକୁ ଏମିତି 
ଆଣ୍ଟରେ ଧରି ବସିବା ଠିକ୍‌ ନୁହଁ । ତୁ ଏବେ ଚାକିରି ପାଇ ନାହୁଁ । ଏବେଠୁ ସେ କଥା 
ଭାବିବାର ବେଳ ଆସିନାହିଁ । ତୁ ଯଦି ଭଲ ଚାକିରି ପାଉ ତାହେଲେ ସଂବିତଙ୍କୁ ବୁଝେଇ, 
ମନେଇ ଚାକିରି କରିପାରିବୁ । ଟଙ୍କା ଲୋଭ ସମସ୍ତଙ୍କ ମୁହଁ ବନ୍ଦ କରିଦିଏ । ତୁ ମାଆ 
ବ୍ୟସ୍ତ ହୋନା । ସେତେବେଳ କଥା ଅଛି । ଏବେଠୁ ଏତେ ଛାନିଆ ହେବାର କ'ଣ 
ଅଛି ? 

ବୀଥଙ୍କର ବାପା ମଧ୍ଯ ବୀଥର ମାଆଙ୍କ କଥା ଉପରେ ଜୋର୍‌ ଦେଲେ । ବାଥଙ୍କୁ 
ସେ ବୂଝାଇଲେ- ଟଙ୍କା ପଇସାର ଲୋଭ କେହି ଛାଡ଼ି ପାରନ୍ତି ନାହିଁ । ସଂବିତ୍‌ ଘର 
ସଂସାର ଏଯାଏ କରି ନାହାନ୍ତି ବୋଲି ଏକଥା କହୁଛନ୍ତି । ବିଭାଘର ସରୁ, କିଛି ଦିନ 
ଯାଉ । ତା ପରେ ତୁ ଚାକିରି ପାଇଲେ ଏ ପରିସ୍ପିତି ରହିବ ନାହିଁ । ତୁ ସଂବିତଙ୍କ 
ପ୍ରସ୍ତାବରେ ରାଜି ହେଇଯା । 

ସଂବିତଙ୍କୁ ମଧ୍ଯ ବୀଥଙ୍କ ବାପା ବୁଝାଇଲେ - ସବୂଝିଅ ପ୍ରଥମେ ବାହା ହେବା 
ପାଇଁ ଅରାଜି ହୁଅନ୍ତି । ତାପରେ କିନ୍ତୁ ବିବାହ ହୁଅନ୍ତି । ସ୍ଵାମୀ, ଶାଶୁ, ଶୃଶୁର ନେଇ ଘର 
କରନ୍ତି । ବୀଥଟା ଆମର ଭଲ ପଢ଼େ । ମୋର ପୁଅ ନାହିଁ । ଚାକିରି କରି ଆମକୁ 
ପୋଷିବା ଖିଆଲ୍‌ଟା ତା ମୁଣ୍ଡରେ ପିଲାଦିନରୁ ସମେସ୍ତ ପୁରେଇ ଦେଇଛନ୍ତି । ଘର 
ସଂସାର କଲେ ତା'ର ଏ ପିଲାବୁଦ୍ଧି ରହିବ ନାହିଁ । 

ପ୍ରଥମ ଦେଖାରୁ ସଂବିତ୍‌ ବୀଥଙ୍କୁ ଆଉ ବୀଥୁ ସଂବିତଙ୍କୁ ଆକର୍ଷିତ କରିଥିଲେ । 
ଉଭୟଙ୍କ ସୌନ୍ଦର୍ଯ୍ୟ ଓ ବ୍ୟର୍ତିତ୍ଵ ଉଭୟଙ୍କୁ ମୁଗ୍ଧ କରୁଥିଲା । 

ସଂବିତ୍‌ ଆଉ ବୀଥୂ ନିଜ ଭିତରେ ନିଜ ଜିଦ୍‌ରେ ଅଟଳଥଲେ ବି ବିବାହ 
ପ୍ରସ୍ତାବରେ ରାଜି ହୋଇଗଲେ । 

ସଂବିତଙ୍କର ଧାରଣା ହେଲା ବୀଥୁୂ ବିବାହ ପରେ ଘର ସଂସାର ଓ ଦାମ୍ପତ୍ୟ 
ଜୀବନର ମିଠା ଭିତରେ ଚାକିରି କରିବା ଇଛାଟାକୁ ଭୁଲିଯିବେ । ଅଭିଆଡ଼ୀ ଝିଅ ମୁଣ୍ଡରେ 
ପଶୁଥବା ଇଛା, ରୁଚି ବିବାହିତ ଜୀବନର ବିଳାସ ଭିତରେ ହଜିଯିବ । 

ବୀଥ୍‌ ଘରକଥା ମୁଣ୍ଡରେ ପୂରାଇଲେ, ସାନ ଭଉଣୀ ଦୁଇଜଣଙ୍କ ଭୟାତୂର ମୁହଁ 
ଦୂଇଟିରୁ ସେମାନଙ୍କ ମନର ଭାଷା ପଢ଼ିଲେ । ବୀଥ ଭାବିଲେ- ବର୍ରମାନଟା ଯେମିତି 


ଆନଂଦ ଚଂଦ୍ର ପହି 

୮୫ ଜଞଞ ନିଜ ନିଜ ପରିଧୁ 


ଅଛି ସେମିତି ଚାଲୁ । ଚାକିରି ମିଳିଲେ ସଂବିତଙ୍କୁ ବୁଝାଇ ହେବ । ଏବେ ସଂବିତଙ୍କ 
ସହିତ କିଛି ସମ୍ପର୍କ ନାହିଁ । ବିବାହ ପରେ ସମ୍ପର୍କ ଜମିଗଲେ ଜିଦ୍‌ ହୁଏତ କମିଯିବ । 
ନିଜ ମଣିଷକୁ ନିଜ ବାଟକୁ ଆଣିବା ସେତେ କଷ୍ଟକର ହେବ ନାହିଁ । 

ବୀଥୂ ଓ ସଂବିତ ଉଭୟଙ୍କ ସମ୍ଭତିରେ ବିଭାଘର ହେଲା । ବିଭାଘରର ବର୍ଷେ 
ପର୍ଯ୍ୟନ୍ତ ସଂବିତ୍‌ କି ବୀଥୁ ସେ ପ୍ରଶ୍ନଟି କେହି ଉଠାଇ ନଥିଲେ । ଗୋଟେ ବର୍ଷର ସମୟ 
ବିବାହିତ ନବଦମ୍ପରି ପାଇଁ ଏମିତି କେତେ ଯେ ? ପରସ୍ପରକୁ ଦେଖିବା, ଚିହ୍ନିବା, 
ପରସ୍ପରଙ୍କ ରୁଚି ସହିତ ପରିଚିତ ହେବା, ଅତୀତ ବିଷୟରେ ଗପିବା, ଭବିଷ୍ୟତକୁ 
ନେଇ ମାନଚିତ୍ର ଆଙ୍କିବା ପାଇଁ ବର୍ଷଟେ ସମୟ କିଛି ନୂହଁ । ଫୁର୍‌ ଶଦଦ କରି ଉଭୟଙ୍କ 
ହାତରୁ ବର୍ଷଟିଏ ଉଡ଼ିଗଲା । 

କିନ୍ତୁ ଦିନେ ସେ ପ୍ରଶ୍ରଟି ଉଠିବାକୁ ବାଧ୍ୟ ହେଲା ଯେଉଁଦିନ ସରକାରୀ କଲେଜ୍‌ରେ 
ଅଧାପିକା ଚାକିରି ପାଇଁ ବୀଥଙ୍କ ପାଖକୁ ନିଯୁକ୍ତି ପତ୍ର ଆସିଲା। ପେଷ୍ଟିଙ୍ଗ ହେଇଚି 
କେନ୍ଦୁଝର କଲେଜ୍‌ରେ । 

ସଂବିତ ରୋକ୍‌ଠୋକ୍‌ ମନାକଲେ- ନା, ତୁମେ ଚାକିରି କରିପାରିବ ନାହିଁ । 
ତୁମେ ଚାକିରି କଲେ ଆମର ଦାମ୍ପତ୍ୟ ଜୀବନ ବୋଲି କିଛି ରହିବ ନାହିଁ । ଘରଟା 
ସବୁବେଳେ ଖାଲି ଖାଲି ଲାଗିବ । ଟଙ୍କା ଆମର ଦରକାର ନାହିଁ । 

ବୀଥୂ କିନ୍ତୁ ସଂବିତଙ୍କୁ ବୁଝାଇବାକୁ ଚେଷ୍ଟାକଲେ- ତୁମେ ସିନା ଚାକିରି କରିଚ, 
ମୋର ଏନ୍‌ଗେଜ୍‌ମେଣ୍ଟ୍‌ ନାହିଁ । ତୁମେ ଅଫିସ୍‌ ଗଲାପରେ ମୋ ସମୟ କେମିତି କଟୁଛି 
ସେକଥା ତୂମେ ଜାଣିଛ ? ଜଣେ କର୍ମଜୀବୀ ମହିଳା ଭାବେ ଜୀବନ ବଞ୍ଚବା ମୋର 
ପିଲାଦିନର ସ୍ଵପ୍ନ । ପ୍ଲିଜ୍‌ ସଂବିତ୍‌ । ତୁମେ ଅବୁଝା ହୁଅନା । ଏ ମୋର ପ୍ରଥମ ଆପଏଣ୍ଟମେଣ୍ଟ୍‌ 
ମୁଁ କେନ୍ଦୁଝରରେ ଇଁଏନ୍‌ କରିବି । ସୁବିଧା ଦେଖି ମୋର ଭୁବନେଶ୍ବର ଟ୍ରାନ୍ସଫର କରାଇ 
ଆଣିବା । ଏଇ ଅଳ୍ଧ ଦିନ ପାଇଁ ଟିକେ ଅସୁବିଧା ହେବ । ତୁମେ ଚାହିଁଲେ ଆଡ଼ଜନଷ୍ଟ 
କରିନେବ । 

ସଂବିତ୍‌ ଓ ବୀଥୁ ପୂଥବୀ ମାନଚିତ୍ରର ଦୂଇ ବିପରୀତ ମେରୁ ପରି ଦୂଇ ବିପରୀତ 
ଦିଗରେ ନିଜ କଥାରେ, ନିଜ ଜିଦ୍୍‌ରେ ଅଟଳ ରହିଲେ । ବୀଥୁ ସଂବିତଙ୍କର କୌଣସି 
ଆକଟ ନମାନି ନିର୍ଦ୍ଦିଷ୍ଟ ତାରିଖରେ କେନ୍ଦୁଝର ଯାଇ କର୍ମକ୍ଷେତ୍ରରେ ଯୋଗଦେଲେ । 

ସଂବିତଙ୍କର ପ୍ରଥମ ଚିଠି ବୀଥ ପାଇଲେ ଚାକିରିରେ ଯୋଗ ଦେବାର ଚତୁର୍ଥ 
ଦିନରେ । ସେଟା ଚିଠି ନୂହଁ, ସେଟା ଥିଲା ଗୋଟେ ଓକିଲ ନୋଟିସ୍‌ । ନୋଟିସ୍‌ରେ 
ଧମକ୍‌ ଦିଆଯାଇଥୁଲା ବୀଥ୍‌ ଯଦି ଏ ନୋଟିସ୍‌ ପାଇବାର ପନ୍ଦର ଦିନ ଭିତରେ ଅଧ୍ଯାପିକା 


ଆନଂଦ ଚଂଦ୍ର ପଢି 

ଏବଂ ଇଶ୍ଵରଙ୍କ ଇ-ମେଲ୍‌ ୮୬ 


ଚାକିରିରୁ ଇସ୍ତଫା ଦେଇ ସଂବିତ୍‌ ପାଖରେ ନପହଞ୍ଚନି, ତାହେଲେ ସିଏ ବାଥଙ୍କୁ ଡାଇଭର୍ସ 
କରିବାକୁ ବାଧ୍ୟ ହେବେ । 

ବୀଥି ନୋଟିସ୍‌ ପଢ଼ି ଅତ୍ୟନ୍ତ ଉତ୍ୟକ୍ତ ହେଲେ ଏବଂ ନୋଟିସ୍‌ର ଉତ୍ତର ସଙ୍ଗେ 
ସଙ୍ଗେ ପଠାଇଦେଲେ । ଉତ୍ତରରେ ବୀଥଥ ଲେଖିଥଲେ- ମୁଁ ଚାକିରିରେ ଯୋଗଦାନ 
କରିଛି ଏବଂ ଚାକିରି କରିବି । ତୁମର ଯାହା ଇଛ୍ଛା ତୁମେ କରିପାର । ଡାଇଭର୍ସକୁ ଗ୍ରହଣ 
କରିବା ପାଇଁ ମୁଁ ପ୍ରସ୍ତୁତ ଅଛି । 

ବୀଥୁଙ୍କ ଉତ୍ତର ପାଇବା ଚାରିଦିନ ପରେ ସଂବିତ୍‌ କେନ୍ଦୁଝରରେ ପହଞ୍ଲେ ! 
ଦୂଇଟା କୂକୂଡ଼ା ପରି ବେକ ଫୁଲାର, ଡିଆଁ ଡେଇଁ କରି ଦୁହେଁ ନିଜ ନିଜ ପକ୍ଷ ସମର୍ଥନ 
କରି ଲଢ଼ିଲେ । ସେମାନଙ୍କ ପାଟିତୁଣ୍ଡ ଶୁଣି ଅଧ୍ୟାପକ, ଅଧ୍ୟାପିକା, ଅଧ୍ଯକ୍ଷା ଓ ଛାତ୍ର 
ଛାତ୍ରୀ ସମସ୍ତେ ରୁଣ୍ଡ ହୋଇଗଲେ । 

ସମସ୍ତେ ସଂବିତଙ୍କୁ ବୁଝାଇଲେ- ସିଏ କିଛି ଦିନ ଚାକିରି କରନ୍ତୁ । ସିଏ ନିଜେ 
ଜାଣିଯିବେ ଚାକିରି କଲେ ଅସୁବିଧା କେତେ, ସୁବିଧା କେତେ ? ତାଛଡ଼ା ଆପଣ 
ଚାହିଁଲେ ତାଙ୍କୁ ଆପଣଙ୍କ ପାଖକୁ ଟ୍ରାନ୍‌ଵଫର କରାଇ ନେବେ । ଏମିତି ଅନେକ ବିବାହିତା 
ମହିଳା ଚାକିରି କରୁଛନ୍ତି । ଆପଣ ଏମିତି ବ୍ୟସ୍ତ ହେବା ଆବଶ୍ୟକ ନାହିଁ । 

ସଂବିତ୍‌ ଖୁବ ଉତ୍ୟକ୍ତ ହୋଇ କହିଲେ- ସୁବିଧା, ଅସୁବିଧା ମୁଁ ସବୁ ଜାଣିଛି । 
ମୋ ମାଆ, ବାପା ଦୂହେଁ ଚାକିରି କରୁଥିଲେ । ସେଥିରେ ମୋ ମାଆ ଓ ବାପା ଉଭୟଙ୍କର 
କି ଅସୁବିଧା ହେଉଥଲା ସେ ବିଷୟରେ ମୁଁ ଅବହିତ ଅଛି । ପ୍ରତିଦିନ ମୋ ମାଆ ଆଉ 
ବାପା ଅଫିସ୍‌ରୁ କ୍ଲାନ୍ତ ହୋଇ ଫେରିଆସି ପରସ୍ପରଙ୍କ ଉପରେ ବିରକ୍ତ ହେଉଥଲେ । 
ସାମାନ୍ୟ ସାମାନ୍ୟ କଥାରେ ଚିଡ଼ି ଉଠୁଥଲେ । ଦୂହେଁ ଝଗଡ଼ା କରୁଥିଲେ | ଦିନଟିଏ ବି 
ସେମାନଙ୍କର ଭଲରେ କଟୁ ନଥୁଲା । ମୁଁ ମୋ ଜୀବନରେ ସେସବୁର ପୁନରାବୃରି 
ହେବାକୁ ଦେବି ନାହିଁ । ମୋର ଶେଷକଥା - ବୀଥ୍‌ ଯଦି ଚାକିରି ନଛାଡ଼ନି, ତେବେ ମୁଁ 
ତାଙ୍କୁ ଛାଡ଼ିବାକୁ ବାଧ ହେବି । 

ବୀଥ୍‌ ମଧ୍ୟ ସଫା ସଫା ଶୁଣାଇ ଦେଲେ- ଘର ସଜାଇବା, ରୋଷେଇବାସ 
କରିବା, ପିଲା ଜନ୍ନଦେଇ ତା'ର ଲାଳନ ପାଳନ କରିବା,ସ୍ବାମୀର ଫେରିବା ବାଟକୁ 
ଅନେଇ ରହିବା ପାଇଁ ମୁଁ ନିଜକୁ ପ୍ରସ୍ତୁତ କରିପାରିବି ନାହିଁ । ଜଣେ ମଣିଷ ଭାବେ 
ପିଲାଦିନରୁ ନିଜକୁ ଗଢ଼ିଆସିଛି । ମୁଁ କିଛି କାମ କରିବି । ମୋର ଏ କାମକୁ ଯିଏ 
ବିରୋଧ କରିବ ତାଙ୍କ ସହିତ ସମସ୍ତ ସମ୍ପର୍କ ଛିଣ୍ଡାଇବାକୂ ମୁଁ ବାଧ୍ୟ ହେବି । 

୮୭ ଜ୍ଞ ନିଜ ନିଜ ପରିଧୁ 


ସଂବିତ୍‌ କିମ୍ବା ବୀଥ କେହି କିଛି ନୂଆକଥା କହୁନଥଲେ । କାହାରି କଥାରେ 
ଅସଙ୍ଗତି ନଥଲା। ସ୍ଵାମୀ, ସ୍ତୀ ଦୁହେଁ ଚାକିରି କରିବା ଆମ ରାଜ୍ୟ ପାଇଁ ନୂଆ ଘଟଣା 
ନୁହେଁ । ଏମିତି ଅନେକ ଦମ୍ପତି ଅଛନ୍ତି । କିଛି ଚାକିରି ନକରି ହାଉସ୍‌ୱାଇଫ୍‌ ହୋଇ 
ରହିବା ଖୁବ ପୁରୁଣା କଥା । ଉଭୟ ବ୍ୟବସ୍ଥାର ଅସୁବିଧା ଅଛି, ସୁବିଧା ବି ଅଛି । 

ସଂବିତ୍‌ ଓ ବୀଥୂ ନିଜନିଜର ସୁବିଧା, ଅସୁବିଧା ଦୃଷ୍ଟିରୁ ନିଜ ନିଜ କଥା 
କହୁଥିଲେ, ନିଜ ନିଜ ସପକ୍ଷରେ ଯୁଭ୍ତି ବାଜୁଥିଲେ | କିନ୍ତୁ ଦୁହେଁ ସଚେତନ ନଥୁଲେ 
ଯେ ସେତେବେଳକୁ ତାଙ୍କ ଚାରିପାଖରେ ଦେଢ଼ଶହ, ଦୂଇଶହ ଦର୍ଶକ ଓ ଶ୍ରୋତାଙ୍କ 
ଭିଡ଼ ଜମି ଗଲାଣି । 

ସଂବିତ୍‌ ଓ ବୀଥୁ ତାଙ୍କ ଚାରିକଡ଼ ବେଢ଼ି ଉତ୍କଣ୍ଡିତ ଆଖିରେ ଚାହିଁଥବା 
ଲୋକମାନଙ୍କୁ ଦେଖି କିଛି ସମୟ ଚୂପ୍‌ ହୋଇଗଲେ । ନିଜ ନିଜର ଆଚରଣ ଦୃହିଁଙ୍କୁ 
ଅପ୍ରତିଭ କଲା । 

ଏମିତି କିଛି ସମୟ ଚୂପ୍ଚାପ୍‌ ବସିବା ପରେ ନିଜ ସ୍ଵାଭିମାନଙକୁ ଟେକି ଠିଆ 
ହେଲେ ସଂବିତ୍‌ । ଚାରି କଡ଼କୁ ଦୃଷ୍ଟି ବୁଲେଇ ନେଲେ । ଶେଷ ଦୃଷ୍ଟି କିଛି ସମୟ ପାଇଁ 
ବୀଥଙ୍କ ଉପରେ ସ୍ଥିର ହୋଇଗଲା ସଂବିତଙ୍କର । ଉପସ୍ଥିତ ଲୋକମାନଙ୍କ ମନରେ 
ଆଶା ସଞ୍ଚାର ହେଲା- ହୁଏତ ସଂବିତଙ୍କ ମନ ପରିବର୍ଭନ ହେଲା । ବୀଥଙ୍କୁ ସଂବିତ 
ଗ୍ରହଣ କରିବାର ସମ୍ଭାବନାରେ ସମସ୍ତଙ୍କ ମୁହଁ ଉନ୍ନଳି ଉଠିଲା । 

କିନ୍ଧୁ ପରକ୍ଷଣରେ ସମସ୍ତଙ୍କ ସମ୍ଭାବନାକୁ ପାଦରେ ଦଳି ଦଳି ଲମ୍ବ ଲମ୍ବ ପାହୁଣ୍ଡ 
ପକାଇ ସ୍ଥାନ ଛାଡ଼ି ଚାଲିଗଲେ ସଂବିତ୍‌ । 

ସଂବିତ୍‌ ଓ ବୀଥଙ୍କ ମଧ୍ଯରେ ଛାଡ଼ପତ୍ର ମଞ୍ଜୁର ହୋଇଗଲା । ଦୁହେଁ ବନ୍ଧନ ମୁକ୍ତ 
ହୋଇଗଲେ । ସଂବିତ୍‌ ନିଜପାଇଁ ପତ୍ନୀ ଖୋଜାରେ ଲାଗିପଡ଼ିଲେ । ଅନେକ ସ୍ଥାନରୁ 
ପ୍ରସ୍ତାବ ଆସିଲା । ଅନେକ ଝିଅଙ୍କ ଫଟୋ ଦେଖିଲେ । କିଛି ସ୍ଥାନରେ ଝିଅ ଦେଖା 
ପର୍ଯ୍ୟନ୍ତ କଥାଗଲା । କିନ୍ଧୁ କୌଣସି ଝିଅ ସଂବିତ୍‌ଙ୍କର ପସନ୍ଦ ହେଲାନାହିଁ। ବୀଥଙ୍କ 
ସହିତ ଗୋଟିଏ ବର୍ଷର ବିବାହିତ ଜୀବନ କଟାଇବା ପରେ ଆଉ କୌଣସି ଝିଅ 
ସଂବିତ୍‌ଙ୍କର ପସନ୍ଦ ହେଲାନାହିଁ । ବୀଥୁ ପରି ସୁନ୍ଦରୀ, ଶିକ୍ଷିତା ଓ ସୁଶୀଳା ଝିଅ ମିଳିବା 
ସହଜ ନୁହେଁ । ଝିଅ ଖୋଜାରେ ସଂବିତଙ୍କ ସମୁଦାୟ ପରିବାର ନିୟୋଜିତ ଓ ବର୍ଷଟିଏ 
ସମୟ ଅତିବାହିତ; କିନ୍ତୁ ଫଳ କିଛି ନାହିଁ । 

ସଂବିତଙ୍କ ଅନ୍ତରଙ୍ଗ ବନ୍ଧୁ ସୀମାଦ୍ରି ଦିନେ ପରିହାସରେ କହିଲେ- ସଂବିତ୍‌ ଓ 
ବୀଥୁ ମେଡ଼୍‌ ଫର୍‌ ଇଟ୍‌ ଅଦର୍‌ । ତତେ ଆଉ ବାଥଙ୍କ ପରି ପତ୍ନୀ ମିଳିବ ନାହିଁ କିମ୍ବା 

ଏବଂ ଇଶ୍ଵରଙ୍କ ଇ-ମେଲ୍‌ ଞଞ ୮୮ 


ତାଙ୍କୁ ତୋ ପରି ପତି ମିଳିବ ନାହିଁ । କାହିଁକି ମିଛଟାରେ ସମୟ ଗଡ଼ାଇ ଦୁହେଁ ଦୁଇ 
ପଟରେ ଛଟପଟ ହେଉଛ ? 

ସଂବିତ୍‌ କିଛି ନକହି ଚୂପ୍‌ ରହିଥିଲେ । ସୀମାଦ୍ରି ପରଦର୍ଭୀ ଶର ସଂଯୋଗ 
କଲେ- ତୁ ଜାଣୁ ସଂବିତ, କେନ୍ଦୁଝର କଲେଜ୍‌ରେ ବୀଥ କି ସମସ୍ଯାର ସମ୍ମୁଖୀନ 
ହେଉଛନ୍ତି । ସେ କଲେଜ୍‌ର ଦୁଇଜଣ ଅବିବାହିତ ଅଧ୍ୟାପକ ବୀଥଙ୍କୁ ବିବାହ ପ୍ରସ୍ତାବ 
ଦେଇଛନ୍ତି । ଖାଲି ସେତିକି ନୂହେଁ ଜଣେ ବିବାହିତ ଅଧ୍ୟାପକ ମଧ୍ଯ ବୀଥଙ୍କୁ ପତ୍ସୀଭାବେ 
ପାଇବାକୁ ନାନା ଚକ୍ରାନ୍ତ ଚଳାଇଛନ୍ତି । ବୀଥୁ ପ୍ରତିଦିନ ଆତଙ୍କତ ଜୀବନ କାଟୁଛନ୍ତି । 

ତଥାପି ସଂବିତ୍‌ ନୀରବ ରହିଲେ । ସୀମାଦ୍ରି ଆଉ କିଛି ନକହି ଉଠି ଚାଲିଗଲେ । 

ହଠାତ୍‌ ଦିନେ ସଂବିତଙ୍କ ଅଫିସ୍‌ ପିଅନ ଆସି ଖବରୁ ଦେଲା ତାଙ୍କ କେହିଜଣେ 
ସାକ୍ଷାତ୍‌ କରିବାକୁ ଆସିଛନ୍ତି । ଅନୁମତି ପାଇ ଭଦ୍ରଲୋକ ସଂବିତଙ୍କ ଆଗରେ ଥବା 
ଚେୟାର୍‌ରେ ଆସନ ଗ୍ରହଣ କଲେ । ଭଦ୍ରଲୋକ ଜଣେ ଶିକ୍ଷିତ ଯୁବକ । ସେତେଟା 
ସୁନ୍ଦର ନହେଲେ ବି ମଧ୍ଯ ଅସୁନ୍ଦର ନୁହନ୍ତି । ବୟସ ତିରିଶ, ଏକତିରିଶ । ସଂବିତ୍‌ 
ଫାଇଲ୍‌ରୁ ମୁହଁ ଉଠାଇ ଭଦ୍ରବ୍ୟ୍ରିଙ୍କୁ ଚାହିଁଲେ । ଭଦ୍ରଲୋକ କହିଲେ- ମୁଁ ବୀଥ ମ୍ୟଡ଼ମଙ୍କ 
କଲେଜର ଅଧ୍ୟାପକ । ମୋର ଆପଣଙ୍କ ସହିତ କିଛିଟା ଗୁରୁତର ଆଲୋଚନା ଅଛି । 

ହଠାତ୍‌ ସଂବିତଙ୍କ ଦେହରେ ଓ ମନରେ ଚମକ୍‌ ଖେଳିଗଲା । ଏଇ ତାହେଲେ 
ସେଇ ଅଧ୍ୟାପକ ଭିତରୁ ଜଣେ ଯିଏ ବାଥଙ୍କୁ ବିବାହ ପ୍ରସ୍ତାବ ଦେଇଛି । ସଂବିତ୍‌ ନିଜକୁ 
ସଂଯତ କରି ପ୍ରଶ୍ମକଲେ- କୂହନ୍ତୁ ଯାହା କହିବାର ଅଛି । ବୀଥଙ୍କର କିଛି..... 

- ନା । ବାଥ ମ୍ୟାଡ଼ମ୍‌ ଠିକ୍‌ ଅଛନ୍ତି । ମୁଁ କେବଳ ଆପଣଙ୍କଠାରୁ ବୁଝିବାକୁ 
ଆସିଛି ଆପଣ କେବେ ଦ୍ଵିତୀୟ ବିବାହ କରୁଛନ୍ତି ? 

ସଂବିତ୍‌ ପ୍ରଶ୍ମକଲେ- ସେକଥା ଜାଣି ଆପଣଙ୍କର ଲାଭ ? 

ଭଦ୍ରଲୋକ ଗଳାଝାଡ଼ି କହିଲେ- ମୁଁ ବୀଥ ମ୍ୟାଡ଼ମଙ୍କୁ ବିବାହ ପ୍ରସ୍ତାବ ଦେଇଥୁଲି । 
ସେ ମୋ ପ୍ରସ୍ତାବକୁ ପ୍ରତ୍ୟାଖାନ କଲେ । ମୁଁ ଭାବିଲି ଆପଣ ଦ୍ଵିତୀୟ ବିବାହ ନକରିବା 
ପର୍ଯ୍ୟନ୍ତ ସାମାଜିକ ବାଧ୍ୟବଧକତା ଦୃଷ୍ଟିରୁ ସୈ ବିବାହ କରିବାକୁ ପ୍ରସୂତ ନୂହନ୍ତି । ତେଣୁ 
ଆପଣଙ୍କ ବିବାହ ପରେ ସେ ହୁଏତ ମୋ ପ୍ରସ୍ତାବ ବିଚାର କରିବେ | 

ନିଜ ସ୍ତୀକୁ ଅନ୍ୟଜଣେ ବିବାହ କରିବା ପ୍ରସ୍ତାବ ପୁଣି ନିଜ କାନରେ ଶୁଣିବା 
ପରି ପରିସ୍ଥିତିର ସମ୍ମୁଖୀନ ହେବେ ଏ କଳନା କେବେ ସ୍ବପ୍ନରେ ସୁଦ୍ଧା କରି ନଥିଲେ 
ସଂବିତ୍‌ । ସେ ଅତ୍ୟଧୂବକ କ୍ରୋଦ୍ଧରେ ଚିକ଼ାର କଲେ- ଗେଟ୍‌ ଆଉଟ ସ୍ଟାଉଁଣ୍ଡାଲ୍‌ । 

ସେ ଭଦ୍ରଲୋକ ତାଙ୍କ ଚକ୍ଷୁ ସାମ୍ବାରୁ ଅଦୃଶ୍ୟ ହେବା ପର୍ଯ୍ୟନ୍ତ ସଂବିତ୍‌ ସେମିତି 

୮୯ ଜ୍ଞା ନିଜ ନିଜ ପରିଧୁ 


ଉତ୍ତେଜିତ ହୋଇ ବଡ଼ପାଟିରେ ଚିକ୍କାର କରୁଥିଲେ । ଅଫିସ୍‌ ଲୋକମାନେ ତାଙ୍କୁ ସଂଯତ 
କରାଇଲେ । . 

ସେଦିନର ଘଟଣା ପାଇଁ ସଂବିତ୍‌ ଅନୂତାଯ କଲେ । ଛାଡ଼ପତ୍ର ଦେବାପରେ 
ବୀଥୁ ସହିତ ତାଙ୍କର ଆଉ କି ସମ୍ପର୍କ ? ଭଦ୍ରଲୋକଙ୍କ ପ୍ରତି ଏମିତି ଅଶାଳୀନ ବ୍ୟବହାର 
ପ୍ରଦର୍ଶନ କରିବା ଠିକ୍‌ ହୋର ନାହିଁ । 

ରାତିରେ ସଂବିତ୍‌ ବିଭିନ୍ନ ବିଚିତ୍ର ସ୍ଵପ୍ମସବୁ ଦେଖିଲେ । କଲେଜର ଦୂଇ 
ଅବିବାହିତ ଯୁବକ ଅଧ୍ୟାପକ ପ୍ରତିଦିନ ବିଭିନ୍ନ ଭାବରେ ବିବାହ ପ୍ରସ୍ତାବ ଆଣି ବୀଥ୍ଙ୍କୁ 
ବ୍ୟତିବ୍ୟସ୍ତ କରୁଛନ୍ତି । ଅସହାୟ ଭାବେ ବୀଥୁ ବିଭିନ୍ନ ଆଳ ଦେଖାଇ ସେ ବିବାହ 
ପ୍ରସ୍ତାବକୂ ଟାଳି ଚାଲିଛନ୍ତି 

ଯେତିକି ଅଧ୍ବକ ଦିନ ଅତିକ୍ରାନ୍ତ ହେଉଛି ସଂବିତଙ୍କୁ ବୀଥଙ୍କ ବିଚ୍ଛେଦ ସେତେ 
ଅଧକ କାବୂକରି ରଖୁଛି । ସଂବିତଙ୍କ କଲେଜ୍‌ ସାଙ୍ଗ ନିରଂଜନ ଯିଏ ବର୍ଭମାନ ଉଚ୍ଚଶିକ୍ଷା 
ବିଭାଗରେ ଶାସନ ଉପସଚିବ ଭାବେ ଓଡ଼ିଶା ସଚିବାଳୟରେ ଅବସ୍ଥାପିତ, ତାକୁ କହି 
ବୀଥକୁ ଭୁବନେଶ୍ବର କଲେଜକୁ ଟ୍ରାନ୍ଵଫର୍‌ କରି ଆଣିବା ହୁଏତ ସମ୍ଭବ । 

ସଙ୍ଗେ ସଙ୍ଗେ ନିରଞ୍ଜନଙ୍କ ଘରକୂ ଫୋନ୍‌ ଉଠାଇଲେ ସଂବିତ୍‌ ଓ ତାଙ୍କଠାରୁ 
ନିର୍ଭର ପ୍ରତିଶ୍ରତି ପାଇଲେ ବୀଥଙ୍କର ଭୁବନେଶ୍ବର ଟ୍ରାନ୍ଵଫର୍‌ ସମ୍ପର୍କରେ । 

ମାତ୍ର ଗୋଟିଏ ମାସର ଚେଷ୍ଟା ଭିତରେ ବୀଥଵ ଭୁବନେଶ୍ବର ବଦଳି ହୋଇ 
ଆସିଲେ । ସଂବିତ୍‌ ସବୂ ଖବର ରଖିଛନ୍ତି ବୀଥଙ୍କର - କେଉଁଦିନ ସିଏ ଭୁବନେଶ୍ବରରେ 
ପହଞ୍ଲେ, କେଉଁଠି ଭଡ଼ାଘର ନେଇ ରହୁଛନ୍ତି ଓ କେତେବେଳେ କଲେଜ୍‌ ଯାଉଛନ୍ତି 
ଏବଂ କେତେବେଳେ କଲେଜରୁ ଫେରୁଛନ୍ତି । 

ବୀଥଙ୍କୁ କଲେଜ୍‌ରେ କିମ୍ବା ତାଙ୍କ ବାସଭବନରେ ଦେଖାକରିବାକୁ ବହୁତ ଇଛ୍ଛା 
କରିଥଲେ ମଧ୍ଯ ତାହା କରିବାକୁ ଏଯାବତ୍‌ ସାହସ କରିପାଉି ନାହାନ୍ତି ସଂବିତ୍‌ । 

ଦିନେ ସଂବିତ ଖବର ପାଇଲେ ଏଠିକା କଲେଜରେ ମଧ୍ଯ ତିନିଜଣ ଅଧ୍ୟାପକ 
ଅଛନ୍ତି ଯେଉଁମାନେ ବୀଥଙ୍କ ସହିତ ବିବାହ ବନ୍ଧନରେ ବାନ୍ଧିହେବାକୁ ଅଗ୍ରହୀ । ସେମାନଙ୍କ 
ମଧ୍ଯରୁ ଜଣେ ଇଂରାଜୀ ଅଧ୍ୟାପକ । ତାଙ୍କ ବୟସ ୩୫ ବର୍ଷ । ତାଙ୍କ ପତ୍ନୀ ତାଙ୍କୁ ଡାଇଭର୍ସ 
କରିଛନ୍ତି । ଦ୍ବିତୀୟ ଜଣକ ଆନ୍ମୋପଲୋଜି ଅଧ୍ୟାପକ । କୌଣସି କାରଣରୁ ଏ ପର୍ଯ୍ୟନ୍ତ 
ଅବିବାହିତ ଅଛନ୍ତି, କିନୁ ତାଙ୍କ ବୟସ ୩୮ ବର୍ଷ । ତୃତୀୟ ଅଧ୍ୟାପକ ଓଡ଼ିଆ ପଢ଼ାନ୍ତି । 
କବିତା ଲେଖନ୍ତି । ତାଙ୍କ ସ୍ତ୍ରୀ ଦୂରାରୋଗ୍ୟ କର୍କଟଦ୍ଵାରା ଆକ୍ରାନ୍ତ ଓ ଶେଷ ଜୀବନ 
ବାପଘରେ କାଟୁଛନ୍ତି । hs 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୯୦ 


କେନ୍ଦୁଝର କଲେଜ୍‌ରେ କ'ଣ ସବୁ ଘଟୁଥିଲା ସେସବୁ ସଂବିତ୍‌ ନଜାଣି ମଧ୍ଯ 
ଅସ୍ଥିର ଜୀବନ କାଟୁଥିଲେ । ଭୁବନେଶ୍ବରର ନିଜ ସହର । ବୀଥଙ୍କ ଚାରିପାଖରେ 
ପୁରୁଷଙ୍କ ଭିଡ଼ ଓ ବିବାହ ପ୍ରସ୍ତାବ ସଂବିତ୍‌ଙ୍କ ମାନସିକ ଅସ୍ପିରତା ବୃଦ୍ଧି କରିଛି । 

ବୀଥ ବର୍ଭମାନ ତାଙ୍କ ସ୍ତୀ ନୁହଁ ବୋଲି ଜାଣି ସୁଦ୍ଧା ସଂବିତ୍‌ ସ୍ଥିର ରହିପାରୁ 
ନାହାନ୍ତି । ଡାଇଭର୍ସ ଯୋଗେ ଯେଉଁ ସମ୍ପର୍କ ଆଇନ୍‌ ସମ୍ଭତ ଭାବେ ଭାଙ୍ଗିଯାଏ ତାହା 
କେବେ ଯେଡ଼ି ହେବାର ସମ୍ଭାବନା ନାହିଁ ବୋଲି ଜାଣି ମଧ୍ଯ ସଂବିତ୍‌ ନିଜକୁ ନିୟନ୍ତ୍ରଣରେ 
ରଖିପାରୁ ନାହାନ୍ତି । 

ପ୍ରତିଦିନ ବୀଥଙ୍କ କଲେଜ୍‌ ଯିବା ଆସିବା ବାଟରେ ସଂବିତ୍‌ ଠିଆ ହେଉଛନ୍ତି 
ତାଙ୍କୁ ସାକ୍ଷାତ୍‌ କରିବାକୃ; କିନ୍ଧୁ ବୀଥି ଆସିବା ମାତ୍ରେ ସେ ନିଜେ ଲୁଚି ଯାଉଛନ୍ତି । 
ପରସ୍ପରଙ୍କୁ ଭେଟିବାର ଆଇନ୍‌ ସମ୍ଭତ ସ୍ବୀକୃତି ସେ ହରାଇ ବସିଛନ୍ତି । 

କଲେଜର ଟିଚର୍ସ କମନରୁମ୍‌ରେ ଦିନେ ଗୋଟିଏ ବିଚିତ୍ର ଘଟଣା ଘଟିଲା | 
କମନରୁମ୍‌ ଭର୍ପୂର୍‌ | ହଠାତ୍‌ ଇଂରାଜୀ ଅଧ୍ୟାପକ ଶେଷାଦ୍ରୀ ସମସ୍ତଙ୍କ ସମ୍ମୁଖରେ ବୀଥଙ୍କୁ 
ପ୍ରେମ ନିବେଦନ କଲେ । ବୀଥଙ୍କ ହାତକୁ ଗୋଟିଏ ଗୋଲାପ ଫୁଲର ସ୍ତବକ ବଢ଼ାଇ 
ଦେଇ କହିଲେ- ଆଇ ଲଭ୍‌ ୟୁ ବୀଥୁ ! ଆଇ କ୍ୟାଣ୍ଟ୍‌ ଲିଭ୍‌ ଉଇଦାଉଟ୍‌ ଇଉ । 

ହଠାତ୍‌ ବୀଥ କାନ୍ଦି ପକାଇ କମନରୁମ ଛାଡ଼ି ନିଜ ବାସଭବନକୁ ଲେଉଟି 
ଗଲେ ଏବଂ ଆଠଦିନ ପର୍ଯ୍ୟନ୍ତ କଲେଜ ଆସିଲେ ନାହିଁ । ଏ ଖବର 'ପହଞ୍ଚଲା ସଂବିତଙ୍କ 
ପାଖରେ ଘଟଣାର ଦୂଇଦିନ ପରେ । ସଂବିତ୍‌ ନିଜେ ଯାଇ ସେ ଅଧ୍ୟାପକଙ୍କୁ ଧମକ 
ଚମକ ଦେଇ ଆସିଲେ । ଏମିତି ଅଶାଳୀନ ବ୍ୟବହାର ଦେଖାଇଲେ ତାଙ୍କ ହାତ ଦୂଇଟାକୁ 
କାଟି ରାସ୍ତାରେ ଫିଙ୍ଗ ଦିଆଯିବ । 

ଏ ଘଟଣାରେ ଆତଙ୍କତ ହୋଇ ବୀଥ ଭୁବନେଶ୍ବର ଛାଡ଼ି ଫୁଲବାଣୀ କଲେଜକୁ 
ବଦଳି ପାଇଁ ଆବେଦନ କଲେ । ଏମିତି କଲେଜ୍‌ ପରେ କଲେଜ ବଦଳ କରିବା ୟାର 
ସ୍ଥାୟୀ ସମାଧାନ ନୂହଁ ବୋଲି ବୀଥଙ୍କ ବାପା ବୁଝାଇଲେ । ପ୍ରକୃତ ସମାଧାନ ହେବ 
ବୀଥଙ୍କର ପୁନଃ ବିବାହରେ । ସେ ପୁନଃ ବିବାହ ସମ୍ପର୍କରେ ଅନେକ ପ୍ରସ୍ତାବ ଥୋଇଲେ 
ବୀଥଙ୍କ ସମ୍ମୁଖରେ । 

ପୁନଃ ବିବାହ କଥା ଉଠିବା ବେଳେ ବୀଥଙ୍କ ଆଖି ଆଗକୁ ଆସିଯାଏ ସଂବିତଙ୍କ 
ମୁହଁ । ଗୋଟିଏ ବର୍ଷର ଦାମ୍ପତ୍ୟ ଜୀବନ ଆଲବମ୍‌୍ର ପ୍ରତ୍ୟେକ ଛବି ତାଙ୍କ ମନକୁ 
ଆନ୍ଦୋଳିତ କରେ । ସୁଖସ୍ଵତି ବିଜଡ଼ିତ ଗୋଟିଏ ବର୍ଷ ଗୋଟିଏ ମୁହୂର୍ଭ ପରି ହାତରୁ 
ଖସିଯାଇଛି । 

୯ ୧ ଜ୍ଞ ନିଜ ନିଜ ପରିଧୂ 


ବୀଥୁ ବ୍ଯଥତ ହେଲେ । ସ୍ଥିର କଲେ ଭୁବନେଶ୍ବର ବି ଛାଡ଼ିବାକୁ ପଡ଼ିବ । 
ଗ୍ରିଭାନ୍୍‌ ସେଲ୍‌ରେ ଉଚ୍ଚଶିକ୍ଷା ବିଭାଗ ମନ୍ତ୍ରୀଙ୍କୁ ସାକ୍ଷାତ କରିବା ପାଇଁ ବୀଥି ଯାଇଥଲେ 
ତାଙ୍କ ସଚିବାଳୟ ଅଫିସ୍‌କୁ; କିନ୍ତୁ ମନ୍ତ୍ରୀ ନଥୁଲେ । ମନ୍ତ୍ରୀ କରିଡ଼ରରେ ବାଥଙ୍କର ସାକ୍ଷାତ 
ହେଲା ସଂବିତଙ୍କ ବନ୍ଧୁ ନିରଞ୍ଜନବାବୁଙ୍କ ସହିତ । ନିରଞ୍ଜନବାବୁ ଉଚ୍ଚଶିକ୍ଷା ବିଭାଗର 
ଶାସନ ଉପସଚିବ | ବୀଥୂ ନଜାଣି ଥଲେ ବି ବୀଥଙ୍କ ଭୁବନେଶ୍ବର ବଦଳି ମୂଳରେ 
ନିରଞ୍ଜନବାବୁଙ୍କ ହାତଥଲା | 

ନିରଞ୍ଜନବାବୁ ବୀଥଙ୍କୁ ଡାକିନେଲେ ନିଜ ଅଫିସ୍‌ ପ୍ରକୋଷ୍ଠକୁ । ବନ୍ଧୁପତ୍ନୀଙ୍କ 
ପାଇଁ କଫିର ବ୍ୟବସ୍ଥା କଲେ । ଆସିବାର କାରଣ ପଚାରି ବୁଝିଲେ ଏବଂ ସବୁ ଶୁଣି 
ସାରି ଖୁବ୍‌ ବଡ଼ ପାଟିରେ ହସିଲେ । 

ଏମିତି କାହିଁକି ହସୁଛନ୍ତି ବୋଲି ବାଥ୍‌ ପ୍ରଶ୍ନ କରିବାରୁ ନିରଞ୍ଜନବାବୁ ସେମିତି 
ହସୁ ହସୁ କହିଲେ- ଆପଣଙ୍କ ଦରଖାସ୍ତ ଯିଏ ପଢ଼ିବ ସିଏ ନହସି ରହିପାରିବ ନାହିଁ । 
ଭୁବନେଶ୍ବର ଛାଡ଼ି କେହି କ'ଣ କେବେ ଫୁଲବାଣୀକୁ ବଦଳି ପାଇଁ ଆବେଦନ କରେ ? 
ଆପଣ ହୁଏତ ବର୍ଭମାନ ଉତ୍ତେଜିତ କିମ୍ବା ବିଚଳିତ ଅଛନ୍ତି । ସୁସ୍ଥ ମସ୍ତିଷ୍କରେ, ସ୍ଥିର 
ଚିତ୍ତରେ ଆପଣଙ୍କ ଏ ଅତ୍ଵଘାତୀ ନିଷ୍ପରିର ପୁନଃ ବିଚାର କରନ୍ତୁ । 

ବୀଥ୍‌ ଆପତି ଉଠାଇଲେ- ମୋ ଅସୁବିଧା କଥା ତ ଆପଣ ଜାଣିଲେ | ତଥାପି 
ଆପଣ କିପରି ଏକଥା କହିପାରୁଛନ୍ତି ? 

ନିରଞ୍ଜନବାବୁ କହିଲେ- ଆପଣ ଯେଉଁ ଟ୍ରାନ୍ସଫର୍‌କୁ ଆପଣଙ୍କ ସମସ୍ଯାର 
ସମାଧାନ ବୋଲି ଭାବୁଛନ୍ତି ତାହା ଆଦୌ ଠିକ୍‌ ନୁହଁ । କେନ୍ଦୁଝର ଓ ଭୁବନେଶ୍ବରରେ 
ଯେଉଁ ଅସୁବିଧା ଘଟିଲା ସେ ଅସୁବିଧା ଯେ ଫୁଲବାଣୀରେ ନଘଟିବ ଏକଥା କିଏ 
କହିବ ? ଏ ବିଷୟରେ ମୋର ଗୋଟିଏ ପ୍ରସ୍ତାବ ଅଛି । ଆପଣ ଯଦି ସେଥୁରେ ସମ୍ଭତି 
ପ୍ରକାଶ କରିବେ ତାହେଲେ ଆପଣଙ୍କ ଅସୁବିଧା ସବୁଦିନ ପାଇଁ ସୁଧୁରିଯିବ । 

ବୀଥି ଏଥର ସହଜ କଣ୍ଠରେ କହିଲେ- ଆପଣଙ୍କ ପ୍ରସ୍ତାବ କ'ଣ କୁହନ୍ତୁ ? 

ନିରଞ୍ଜନ କିଛି କହିବା ପୂର୍ବରୁ ଟିକେ ଇତସ୍ତତଃ ହେଲେ । ସିଏ ଯେପରି 
କାହାର ଆସିବାକୁ ଅପେକ୍ଷା କରିଛନ୍ତି । ଚେୟାର ଛାଡ଼ି ଉଠିଯାଇ କବାଟ ଖୋଲି ଦୁଇ 
ମିନିଟ୍‌ ପାଇଁ ବାହାରକୁ ଗଲେ ଓ ସଙ୍ଗେ ସଙ୍ଗେ ଫେରିଆସି ନିଜ ଚେୟାର୍‌ରେ ବସିଲେ । 

ବୀଥୁଙ୍କୁ ନିରଞ୍ଜନବାବୁଙ୍କ ବ୍ୟବହାର କାହିଁକି ଅସୌଜନ୍ୟ ଓ ସାମାନ୍ୟ ଅଶାଳୀନ 
ଲାଗିଲା । ବୀଥୂ କିଛି ନକହି ଚେୟାର ଛାଡ଼ି ଠିଆହେଲେ । ଏତିକି ବେଳେ କବାଟ 
ଠେଲି ଘର ଭିତରକୁ ପ୍ରବେଶ କଲେ ସଂବିତ୍‌ । 

ବୀଥୁ ଓ ସଂବିତ୍‌ ଉଭୟଙ୍କୁ ବସିବା ପାଇଁ ଅନୁରୋଧ କଲେ ନିରଞ୍ଜନ | ପିଅନ 
ଆଣି ତିନିକପ୍‌ କଫି ଥୋଇ ଦେଇଗଲା | କିଛି ସମୟ ତିନିବନ୍ଧୁ ଚୂପ୍ଚାପ୍‌ କଫି ପିଇବାରେ 
ବ୍ୟସ୍ତ ରହିଲେ । 

ପ୍ରଥମେ ନିରଞ୍ଜନବାବୁ ନୀରବତା ଭଙ୍ଗକରି କହିଲେ- ଏଇ କେଇ ଦିନର 
ଛାଡ଼ପତ୍ର ଜୀବନରେ ତୁମେ ଦୂଇଜଣ ଅନେକ ଦୁଃଖ ଯନ୍ତ୍ରଣା ଓ ଅସୁବିଧା ଭୋଗିଛ । 
ପରସ୍ପରକୁ ଛାଡ଼ିବାର ଦୁଃଖରେ ସନ୍ଧୁଳି ହୋଇଛ । ମୋ ମତରେ ୟାର ସବୁଠାରୁ ଭଲ 
ସମାଧାନ ହେଉଛି ପରସ୍ପରର ଭୁଲ୍‌କୁ ଭୁଲି ପୁଣି ଏକାଠି ଜୀବନ ଜିଇବା । ସଂବିତ୍‌ 
ଏବେ ତା ଭୁଲ୍‌ ପାଇଁ ଅନୂତପ୍ତ । ଆପଣଙ୍କ ଚାକିରି ପାଇଁ ତା'ର ଆଉ ଆପରି ନାହିଁ । 

ସଂବିତ୍‌ ପ୍ରଥମେ ବୀଥଙଙ୍କ ଆଡ଼କୁ ସ୍ବୀକୃତିର ହାତ ବଢ଼ାଇଲେ | ବୀଥଙ୍କ ଲଜା 
କୁଣ୍ିତ ହାତ ଆସ୍ତେ ଆସ୍ତେ ଆସି ସଂବିତଙ୍କ ହାତରେ ଆଶ୍ରା ଲୋଡ଼ିଲା । ଅଫିସ୍‌ 
ପ୍ରକୋଷ୍ଠରେ ନିରଞ୍ଜନଙ୍କ ଉପସ୍ଥିତି ଭୁଲି ସଂବିତ୍‌ ଓ ବୀଥୁ ପରସ୍ପରଙ୍କୁ ଆଲିଙ୍ଗନ କଲେ | 

ନିରଞ୍ଜନବାବୁ ବୁଲିପଡ଼ି ଟେଲିଫୋନ୍‌ ନମ୍ବର ପୂରାଇ ସଂବିତ୍‌ଙ୍କ ବାପା ଓ 
ମାଆଙ୍କୁ ଶୁତ୍ତ ସମ୍ବାଦ ଜଣାଇ ଦେଲେ । 


O00 

ଫୋନ୍‌ର ରିଙ୍ଗ ବାଜି ଉଠିଲା । ଅନିକେତ ଜାଣି ପାରିଲେ ନାହିଁ ଏତେ 
ସକାଳୁ କାହାଠୁ ଫୋନ୍‌ ଆସିଲା ? କାନ୍ଧ ଘଣ୍ଟାକୁ ଚାହିଁଲେ ସକାଳ ଛଅଟା ପନ୍ଦର | 
ପୁଅ ସଂକେତ ଦିଲ୍ଲୀରେ, ଝିଅ ଶାମୁକା ବମ୍ବେରେ | ସେମାନେ ଏତେ ଶୀଘ୍ର ବିଛଣାରୁ 
ଉଠନ୍ତି ନାହିଁ । ଏ ଫୋନ୍‌ ତାଙ୍କଠୁ ଆସି ନଥିବ । 

ସଳିତା ଚେତାଇ ଦେଲେ- ଫୋନ୍‌ଟା ଅନେକ ବେଳୁ ବାଜିଲାଣି, ଉଠଉନା 
କାହିଁକି ? କ”ଣ ଭାବୁଛ ? 

ଫୋନ୍‌ର ରିସିଭରଟା ଉଠାଇଲେ ସଳିତା - ହାଲୋ : କ'ଣ କହିଲେ ? 
କିଏ ? ଗୌରହରି ? ଆପଣ କାହାକୁ ଖୋଜୁଛନ୍ତି ? ହଁ, ଏଇଟା ତାଙ୍କ ଘର | 

ଫୋନ୍‌ର ରିସିଭରଟା ବଢ଼ାଇ ଦେଉ ଦେଉ ସଳିତା କହିଲେ- ନିଅ, ତୁମକୁ 
ଗୌରହରିବାବୁ କିଏ ଖୋଜୁଛନ୍ତି | 

ଅନିକେତ ଫୋନ୍‌ ଧରିଲେ । ଗୌରହରିଙ୍କ ସହିତ ଅନିକେତଙ୍କର ପରିଚୟ 
ନାହିଁ । ଗୌରହରି ଅନିକେତଙ୍କ ମଝିଆଁ ପିଉସୀଙ୍କ ଗାଆଁଲୋକ । ପିଉସୀ ତାଙ୍କ ହାତରେ 
ଖବର ପଠାଇଛନ୍ତି ସିଏ ଆସନ୍ତା ରବିବାର ଦିନ ଭୁବନେଶ୍ବର ଆସିବେ | ହାଓଡା - 
ପୁରୀ ପାସେଞ୍ଜର ଟ୍ରେନରୁ ଦିନ ଦୂଇଟା ବେଳେ ତାଙ୍କୁ ରିସିଭ୍‌ କରିବାକୁ ପଡ଼ିବ । 
ଅନିକେତ କହିବାକୁ ଚାହୁ ଥିଲେ ଆସନ୍ତା ରବିବାର ଦିନ ତାଙ୍କର ରାଉରକେଲା ଯିବାର 
ପ୍ରୋଗ୍ରାମ ଅଛି । କିନଧୁ ଅନିକେତଙ୍କ କଥାକୁ ଅପେକ୍ଷା ନ କରି ଗୌରହରିବାବୁ ସେପଟରେ 
ଫୋନ୍‌ ଥୋଇ ଦେଲେ | 

ସଳିତା ପ୍ରଶ୍ନ କଲେ- ସେ ଗୌରହରିଟି କିଏ ? ଏତେ ସକାଳୁ କାହିଁକି ଫୋନ୍‌ 
କରିଥିଲେ ? 

ଅନିକେତ ବିରକ୍ତ ହୋଇ ଉତ୍ତର ଦେଲେ- ସେ ଗୌରହରିଟି କିଏ ମୁଁ ଚିହ୍ନି 

ନାହିଁ କି ଜାଣି ନାହିଁ । ସିଏ କୁଆଡ଼େ ମୋ ' ମଝିଆଁ ପିଉସୀଙ୍କ ଶାଶୁଘର ଗାଆଁଲୋକ । 
ସିଏ କହିଲେ ମୋ ମଝିଆଁ ପିଉସା ଏଇ ରବିବାର ଦିନ ଭୁବନେଶ୍ବର ଆସିବେ । ସେ 
ଦିନ ତାଙ୍କୁ ଷ୍ଟେସନରୁ ଆଣିବାକୁ ପଡ଼ିବ ? 

ସଳିତା ଚଢ଼ା କଣ୍ଠରେ ପ୍ରଶ୍ନ କଲେ- ଏଠିକି କାହିଁକି ଆସିବେ ? ମୁଁ କାହାର 
ସେବା କରିପାରିବି ନାହିଁ । ଆମ ବାହାଘରର ବାରବର୍ଷ ଯାଏଁ ମୁଁ ଗଧ, ଘୁଷୁରି ପରି 
ତମ ଗାଆଁରେ ଶାଶୁ, ଶ୍ଵଶୁର, ଯାଆ, ଦିଅର, ନଣନ୍ଦଙ୍କ ସେବା କରିଚି । ଏଠି 
ଭୁବନେଶ୍ବରରେ ଉଣେଇଶି, କୋଡିଏ ବର୍ଷ ହେଲାଣି । ତମଠୁ ଆରମ୍ଭକରି ଛୁଆ 
ପିଲା, ବନ୍ଧୁବାନ୍ଧବ, ଅତିଥୁଅଭ୍ୟାଗତ ପର୍ଯ୍ୟନ୍ତ ସମସ୍ତଙ୍କୁ ରୋଷେଇବାସ କରି ଖୋଇଛି, 
ଭଲ ମନ୍ଦରେ ସେବା ଯତ୍ନ କରିଛି | ଏବେ ମୋର ଆଉ ବଳବୟସ ନାହିଁ କି ଆଗ୍ରହ 
ନାହିଁ । ତମେ ତାଙ୍କ ମନା କର ସିଏ ଆସିବେ ନାହିଁ । 

ଅନିକେତ ହତବାକ ହୋଇ ସଳିତାଙ୍କ ମୁହଁକୁ ଅନାଇଁ ରହିଲେ । ଏ ପରିସ୍ଥିତିରେ 
ତାଙ୍କର କିଛି କରିବାର ନାହିଁ । ଫୋନ୍‌ କରିଥିବା ଗୌରହରିଙ୍କୁ ସିଏ ଜାଣନ୍ତି ନାହିଁ କି 
ତାଙ୍କ ଫୋନ୍‌ ନମ୍ବର ତାଙ୍କୁ ଜଣା ନାହିଁ । ଗୌରହରିଙ୍କ ଫୋନ୍‌ରେ କିଛି କହି ପିଉସୀଙ୍କ 
ଭୁବନେଶ୍ବର ଯାତ୍ରା ବନ୍ଦ କରିବାର ଅବକାଶ ନାହିଁ । ସଳିତାଙ୍କୁ ବୁଝାଇ ରାଜି କରାଇବା 
ସମ୍ଭବ ନୂହେଁ । ସଳିତା ଏବେ ଅନିକେତଙ୍କ ସବୂରକଥାକୁ ପ୍ରତିବାଦ ଓ ପ୍ରତିହତ କରୁଛନ୍ତି । 
ତାଙ୍କର ସର୍ବପ୍ରମୁଖ ଯୁକ୍ତି ସେ ଅନେକ ଦିନ ହେଲା ଅନିକେତଙ୍କ ଆଦେଶ ବିନା 
ପ୍ରତିବାଦରେ ପାଳନ କରିଛନ୍ତି । ତେଣୁ ସେ ସଂକଛ କରିଛନ୍ତି ଅନିକେତଙ୍କ କୌଣସି 
କଥା ଏଣିକି ମାନିବେ ନାହିଁ । ଏତଦ୍ବାରା କୁଆଡ଼େ ନାରୀ ସ୍ଵାଧୀନତା ଓ ନାରୀ ସ୍ବାଭିମାନର 
ସୁରକ୍ଷା ହେବ । 

ଅନିକେତ ତାଙ୍କ ପିଲାଦିନକୁ ଫେରି ଚାହିଁଲେ | ତାଙ୍କର ପାଞ୍ଚ ପିଉସୀ | ଏ 
ହେଉଛନ୍ତି ମଝିଆଁ ପିଉସୀ ଯାହାଙ୍କୁ ସିଏ ମଝିଆଁ ଅପା ବୋଲି ଡାକନ୍ତି । ବାପା, ପାଞ୍ଚ 
ଦାଦା, ପାଞ୍ଚ ଖୁଡୀ, ଜେଜେବାପା, ଜେଜେମାଆଙ୍କୁ ନେଇ ବିଶାଳ ପରିବାର । 
ଅନିକେତଙ୍କୁ ମିଶାଇ ପରିବାରରେ ପନ୍ଦର ପିଲା ! କିନୁ ସବୁଠୁ ଅଧୁକ ସ୍ବେହ, ଆହର 
ପାଇ ବଢ଼ିଥିଲେ ଅନିକେତ । ମଝିଆଁ ଅପା ଅନିକେତଙ୍କୁ ସବୁବେଳେ କାଖରେ ବସାଇ 
ଚୁଲାନ୍ତି । ସାଙ୍ଗରେ ଖୁଆଇ ଦିଅନ୍ତି, ପାଖରେ ଶୁଆଇ ପକାନ୍ତି | ଅନିକେତଙ୍କ ମନରେ 
ପିଲାଦିନରୁ ବଡ଼ ଅଫିସର୍‌ ହେବାର ସ୍ଵପ୍ନ ଜରିକାଗଜ ପରି ମଡ଼େଇ ଦେଇଥିଲେ ଏଇ 
ମଝିଆ ଅପା । ତାଙ୍କୁ ପିଲାଦିନୁ କହି ଶିଖାଇ ଥିଲେ - “ମୁଁ ଜଣେ ଗେଳେଟେଡ୍‌ 
ଅଫିସର୍‌, ମୁତିଦେଲେ ଶୁଭେ ଚର୍ତର୍‌ |” ମଝିଆଁ ଅପା ସବୁଠି କହନି, ଆମ ଅନିକେତ 

୯୫ ଜ୍ଞା ହଡ଼ା ବଳଦର ହନ୍ବାରଡ଼ି 


ରଜାପୁଅ ପରି ସୁନ୍ଦର | ସିଏ ବହୁତ ପାଠ ପଢ଼ିବ ¦ ବଡ଼ ହେଲେ ଜଣେ ବଡ଼ ଅଫିସର 
ହେବ | 

ଆଜି ତାଙ୍କ କଥା ସତ ହେଇଚି | ଅନିକେତ ପ୍ରମୋସନ୍‌ ପାଇ ଆଜି ଜଣେ 
ଗେଜେଟେଡ଼୍‌ ଅଫିସର୍‌ ହୋଇଛନ୍ତି । ଏଇ ମଝିଆଁ ଅପା ତାଙ୍କ ବାହାଘର ପରେ 
ଅନିକେତକୁ ତାଙ୍କ ସାଙ୍ଗରେ ଶାଶୂଘରକୂୁ ନେଇଯାଇଥୂଲେ ! ଅନିକେତକୁ 
ସେତେବେଳକୁ ମାତ୍ର ପାଞ୍ଚ ବର୍ଷ । ଅନିକେତକୁ ନେଇ ମଝିଆଁ ଅପାଙ୍କ ଶାଶୁଘରେ 
ଅନେକ ପ୍ରଶ୍ନ ଉଠିଲା, ତଥାପି ମଝିଆଁ ଅପା ଅନିକେତଙ୍କୁ ପାଖରୁ ଛାଡ଼ି ନାହାନ୍ତି । 
ମଝିଆଁ ଅପାଙ୍କର ପୁଅଟିଏ ଜନ୍ମ ହେବା ପର୍ଯ୍ୟନ୍ତ ଅନିକେତ ତାଙ୍କ ପାଖରେ ଥଲେ | 

ମଝିଆଁ ଅପା ଏବେ ପଅଁଷଠି ବର୍ଷର ବୂଢ଼ୀ ହେଲେଣି | ତାଙ୍କ ନିଜର ଚାରିଟା 
ପୁଅ । ସମସ୍ତେ ପାଠପଢ଼ି ଚାକିରି କରିଛନ୍ତି । କିନ୍ତୁ ସିଏ ତାଙ୍କ ନିଜ ପୁଅଙ୍କର ପ୍ରଶଂସା 
ନ କରି ଅନିକେତଙ୍କର ପ୍ରଶଂସା କରନ୍ତି | 

ସେଇ ମଝିଆଁ ଅପା ଆଉ ତିନିଦିନ ପରେ ଆସିବେ ବୋଲି ଗୌରହରିବାବ୍ରଙ୍କ 
ହାତରେ ଖବର ପଠାଇଛନ୍ତି । ସଳିତା ଏମିତି ଅସହଯୋଗ କଲେ ଅପା କ'ଣ 
ଭାବିବେ ? 

ଅନିକେତ ଆଜିକାଲି ସଳିତାଙ୍କ ସହିତ ଯୁକ୍ତିତର୍କ କରିବାକୁ କୂଣ୍ଠା ପ୍ରକାଶ କରନ୍ତି । 
ଭୁବନେଶ୍ବରର ସରକାରୀ ବାସଗ୍ଧହରେ ଯୁର୍ତିତର୍କ ହେଲେ ତାହା ପଡ଼ୋଶୀମାନଙ୍କ ମନରେ 
କଳିଗୋଳର ଭ୍ରମ ସୃଷ୍ଟି କରେ । ଫ୍ଲାଟ କାଟର୍ର । ଗୋଟିଏ ଗେଟ୍‌ରେ ଛଅଟି ପରିବାରଙ୍କ 
ଯିବା ଆସିବା । ପ୍ରତି ଘରର କାନ୍ଧକୁ କାନ୍ଧ ଲାଗିଛି । ଝରକା କବାଟ ଟିକେ ଜୋର୍‌ରେ 
ବନ୍ଦ କଲେ ଛଅଟି ଯାକ ଘରର କାନ୍ଧ ଦୁଲୁକି ଯାଏ । କୌଣସି ଗୋଟିଏ ଘରେ ପିଠା 
କି ମାଛ, ମାଂସ ତରକାରି ହେଲେ ଛଅଟିଯାକ ଘରକୁ ମହକ ମହକି ଯାଏ | 

ଅନିକେତ ଅପେକ୍ଷାକୃତ ଅନଳ ଶିକ୍ଷିତ ଝିଅଟିଏ ଦେଖୁ ବିବାହ କରିଥଲେ । 
ଉଦେଶ୍ୟ ଥୁଲା ଶିକ୍ଷିତା ଝିଅ ଘର କାମଦାମ, ଶାଶୁ, ଶୃଶୁରଙ୍କ ସେବା, ନଣନ୍ଦ ଦିଅରଙ୍କ 
ଯତ୍ନ ନେବାକୁ କୁଣ୍ଠିତ ହେବ । ସମସ୍ତଙ୍କ ମୁହେଁ ମୁହେଁ ଠୋ ଠୋ ଜବାବ ଦେବ । 
ସବୁଠୁ ବଡ଼ କଥା ସ୍ବାମୀଙ୍କ କଥାରେ ବସ ଉଠ ନ ହୋଇ ସ୍ବାମୀକୁ ନିଜ କଥାରେ ବସ 
ଉଠ୍‌ କରାଇବ । ଅଛ ଶିକ୍ଷିତା ଝିଅଟି ସ୍ବାମୀ କଥା ମାନି ଶାଶୂ, ଶ୍ଵଶୁରଙ୍କ ସେବା ଓ 
ନଣନ୍ଦଦିଅରଙ୍କ ଯତ୍ନ ନେବ । ସମସ୍ତଙ୍କୁ ନିଜ ସେବା ଓ ତ୍ୟାଗ ବଳରେ ମୁଗ୍ଧ କରିବ । 

ଅନିକେତଙ୍କ ସ୍ତୀ ସଳିତାଙ୍କ ବାପଘର ନାଆଁ ଥଲା ଗୋଲାପ | ବେଦୀ ଉପରେ 
ଅନିକେତ ତାଙ୍କ ନାଆଁ ବଦଳାଇ ରଖୁଥିଲେ ସଳିତା ! ତାଙ୍କ ସ୍ତୀ ସଳିତା ପରି ନିଜେ 

ଏବଂ ଇଶ୍ଵରଙ୍କ ଇ-ମେଲ୍‌ ଜଞଞ ୯୬ 


ଜଳି ପରିବେଶକୁ ଆଲୋକିତ କରିବେ ବୋଲି ଅନିକେତ ହୁଏତ ସ୍ଵପ୍ନ ଦେଖୁଥିଲେ । 

ସଳିତାଙ୍କ ଶିକ୍ଷାଗତ ଯୋଗ୍ୟତାର ସଂପୂର୍ଣ୍ଣ ପରିଚୟ ପାଇଥିଲେ ଅନିକେତ 
ତାଙ୍କ ବାସର ରାତିରେ । ସଳିତାଙ୍କ ସର୍ବୋଟ୍ଟ ଶିକ୍ଷା ଥଲା ମାଇଁନର ପାସ୍‌ । ଅଧକ 
' ପଢ଼ି ନ ପାରିବାର ଦୁଃଖରେ ଆଖରୁ ଦୁଇଧାର ଲୁହ ଗଡ଼ାଇଥଲେ ସଳିତା ଯାହାକୁ 
ରୁମାଲରେ ପୋଛି ସଫା କରିଦେଇଥିଲେ ଅନିକେତ | ଅଧକ ପାଠ ନ ପଢ଼ି ପାରିବାର 
ଦୁଇଟା କାରଣ ସେ ଉପସ୍ଥାପିତ କରିଥଲେ | ପ୍ରଥମ ଓ ପ୍ରଧାନ କାରଣ ଅନ୍ୟ ଏକ 
ଗାଆଁରେ ଥବା ହାଇସ୍କୁଲରେ ପାଠ ପଢ଼ିବାକୁ ବାପା ଅନୁମତି ଦେଇ ନ ଥିଲେ !। 
ଦ୍ଵିତୀୟ କାରଣ ଥୁଲା ଖୁବ୍‌ ପାରଂପରିକ | ଝିଅପିଲା ଲେଖୁ ପଢ଼ି ଜାଣିଲେ ଯଥେଷ୍ଟ | 
ଚିଠି ଲେଖୁ ପାରିବ ଓ ଗୀତା ଭାଗବତ ପଢ଼ି ଜାଣିବ | ଘରର ଆୟବ୍ୟୟର ହିସାବ 
ରଖୁପାରିବ । 

ଘରକାମ, ରୋଷେଇବାସ, ଘରର ଜିନିଷପତ୍ର ଏସବୂ ବ୍ୟତୀତ ଆଉ କିଛି 
ଜାଣିବାରେ ସଳିତାଙ୍କର ରୁଚି ନାହିଁ କି ଆଗ୍ରହ ନାହିଁ । ଓଡ଼ିଆ ପଢ଼ିବାର ସାମର୍ଥ୍ୟ ଥଲେ 
ମଧ୍ଯ ସିଏ ଦିନେ ହେଲେ ବହିଖଣ୍ଡେ କି ଖବରକାଗଜ ପୂଷ୍ଠାଏ ପଢ଼ିବା କେବେ 
ଦେଖନାହାନ୍ତି ଅନିକେତ | ଘରେ ରଙ୍ଗୀନ୍‌ ଟିଭି ଓ ସେଥିରେ ଶହେଟା ଚାନେଲ୍‌ ଥିଲେ 
ବି ଟିଭି ସିରିଆଲ୍‌ ଦେଖୁବା କିମ୍ବା ସଂବାଦ ଦେଖରବା ପ୍ରତି ତାଙ୍କର ଆଗ୍ରହ ନାହିଁ । 

କିନ୍ଧୁ ପଡୋଶୀ ସ୍ତୀଲୋକମାନଙ୍କ ସହିତ ଘଣ୍ଟା ଘଣ୍ଟା ମୂଲ୍ୟହୀନ ଗପ ଯୋଡ଼ିବାରେ 
ଆନନ୍ଦ ନିଅନ୍ତି ସଳିତା । କଥାବାର୍ଭା କଲାବେଳେ ଆବଶ୍ୟକତାଠାରୁ ଅଧକ ଭଲ୍ୟୁମ 
ଥାଏ ତାଙ୍କ ସ୍ଵରରେ, ଅସତର୍କତାବଶତଃ ଅନେକ ଭୁଲ୍‌ ଇଂରାଜୀ ଶବ୍ଦ ତାଙ୍କ କଥାବାର୍ରାରେ 
ମିଶି ତାଙ୍କ ଅନ ଶିକ୍ଷା ଦୋଷକୁ ଅନ୍ୟମାନଙ୍କ ନିକଟରେ ଧରାପକାଇ ଦିଏ । 

ସଳିତା ଗାଆଁଛାଡ଼ି ଭୁବନେଶ୍ବର ଆସିବା ଇତିମଧ୍ୟରେ ଷୋହଳ ବର୍ଷ ଛୁଇଁଲାଣି । 
ଭୁବନେଶ୍ବରରେ ତାଙ୍କ ନିଜ ପରିବାରର ସିଏ ସର୍ବମୟ କର୍୍ତୀ । ସମଗ୍ର ପରିବାରରେ 
ଏକ ଅଲିଖୁତ ପ୍ରଶାସନ ଚାଲିଛି ସଳିତାଙ୍କ ନାମରେ | ତାଙ୍କ ତିଆରି ଶୃଙ୍ଖଳାରୁ ଧାରେ 
ବ୍ୟତିକ୍ରମ ଘଟିଲେ କମାଣ ପରି ଗର୍ଚଚିଉଠେ ତାଙ୍କ ସ୍ଵର । ଝିଅ ଶାମୁକାଠାରୁ ଆରମ୍ଭ 
କରି ଗୃହକର୍ରା ଅନିକେତଙ୍କ ପର୍ଯ୍ୟନ୍ତ ସମସ୍ତଙ୍କର ରକ୍ତଚାପ ବଢ଼ିଯାଏ ସଳିତାଙ୍କ 
ଗର୍ଚଚନରେ । ବିଦେଶ ଜାଗାରେ କଳି ତକରାଳ କରି ପାରିବାରିକ ଶାଳୀନତା, ସଂମ୍ଭମ 
ନଷ୍ଟ କରିବାକୁ ପସନ୍ଦ କରନ୍ତି ନାହିଁ ଅନିକେତ । 

ସଳିତାଙ୍କ ଅନିଛା ସତ୍ତେ ମଝିଆଁ ଅପା ଆସିଲେ ଅପ୍ରୀତିକର ପରିସ୍ଥିତି ସୃଷ୍ଟି 
ହେବ । ଅପା ଜାଣିଥିବା ଅନିକେତ ଜଣେ ଗେଜେଟେଡ୍‌ ଅଫିସର ଭାବେ ସଗର୍ବେ 


ଆନଂଦ ଚଂଦ୍ର ପହି 

୯୭ ଜ୍ଞ ହଡ଼ା ବଳଦର ହନ୍ବାରଡ଼ି 


ଆତଯାତ ହେଉଥଲେ ବି ନିଜ ଘରେ ସଳିତାଙ୍କ ପ୍ରଶାସନିକ ଶୃଙ୍ଖଳା ଭିତରେ 
ବିଲେଇଟିଏ ପରି ଲାଞ୍ଜ ଜାକି ମିଆଁଉ ମିଆଁଉ ହେଉଥିବା ଦେଖୁଲେ ହୁଏତ ତାଙ୍କର 
ସ୍ଵପ୍ନଭଙ୍ଗ ହେବ । 

ଏମିତି ପରିସ୍ଥିତିରେ କ'ଣ କଲେ ଅବସ୍ଥା ଆୟତ୍ତରେ ରହିବ, ନିଜର ରଜତ 
ଇଡି ନ ଯାଇ ବଢ଼ି ଯିବ ? ହଠାତ୍‌ ଅନିକେତଙ୍କ ଆଖୁକୁ ଧାରେ ଆଲୁଅ ଦିଶିଲା । 
ଚଷମା କାଚକୁ ଭେଲ୍‌ଭେଟ୍‌ କନାରେ ପୋଛି ସଫା କରି ସେଇ ଧାରକ ଆଲୁଅକୁ 
ଅନେଇଲେ ଅନିକେତ | ସେଇ ଆଲୁଅ ଭିତରେ ଉଜ୍ଵଳି ଉଠିଲା ସଳିତାଙ୍କ ଘିଅ 
ଜର୍ଜର ଜଳିବା ଜଳିବା ମୁହଁଟା | ସଳିତାଙ୍କ ସମ୍ମୁଖରେ ନିଜର ସମସ୍ତ ଦାନ୍ତକୁ ବିଜ୍ଞାପିତ 
କରି ବେକ ମୂଳର ବାଳକୁ ଗୋଟେ ହାତରେ ସାଉଁଳୁ ସାଉଁଳୁ ମୁହଁରେ ଏକାନ୍ତ ବଶମ୍ବଦ 
ଭାବଟିଏ ଆଣି ସଳିତାଙ୍କୁ ପ୍ରସ୍ତାବ ଦେଲେ- ତୁମେ ତୂମ ଗାଆଁକୁ ଦୂଇ ବର୍ଷ ହେଲା 
ଯାଇନା, ଯାଉନା ତମ ଗାଆଁରେ ଆଠ ଦିନ ରହିକି ଆସିବ ? ଯଦି କହିବ ତୁମ ଗାଆଁ 
ଯିବା ପାଇଁ ମୁଁ ଗୋଟେ ଟ୍ୟାକ୍ତିର ବନ୍ଦୋବସ୍ତ କରିଦେବି । 

ଏମିତି ଗୋଟେ ମହାମଉଜ ମଉକା ଧରିବାକୁ ହାତ ବଢ଼ାଇଲେ ସଳିତା । 
ଅତି କମ୍‌ରେ ଟଙ୍କା ହଜାରେ ହାତରେ ନ ହେଲେ ଗସ୍ତଟା ଜମିବ ନାହିଁ । ସେତକ 
ଦେବାକୁ ମଧ୍ଯ ଅନିକେତ ନିଜ ଆଡ଼ୁ ଅଙ୍ଗୀକାର କଲେ | 

ଏଇ ସମୟରେ ପୁଣି ଟେଲିଫୋନ୍‌ ରିଙ୍ଗ ବାଜିଲା । ଏବେ ବି ମତ୍ର କାନ୍ଧ 
ଘଣ୍ଟାରେ ସକାଳ ସାତଟା ପଚିଶ ବାଜିଛି । ପୁଣି କିଏ ଏମିତି ସକାଳୁ ଫୋନ୍‌ କଲା ? 
ଏଥର ଅନିକେତ ନିଜେ ଫୋନ୍‌ ଉଠାଇଲେ । ସେପଟରୁ ମଝିଆଁ ଅପାର ପୁଅ ସୁଧୀରର 
କଣ୍ଠ । କୂଅମୂଳେ ଗୋଡ଼ ଖସି ଡାହ୍ନାଣ ଗୋଡ଼ଟା ମୋଡ଼ି ହୋଇ ଯାଇଛି ତା” ମାଆଙ୍କର | 
ତେଣୁ ସେ ଆସନ୍ତା ରବିବାର ଦିନ ଭୁବନେଶ୍ବର ଯାଇ ପାରିବେ ନାହିଁ । ପୁଣି କେବେ 
ସୁବିଧା ହେଲେ ଭୁବନେଶ୍ବର ଯିବେ ବୋଲି କହି ଫୋନ୍‌ଟା ସେପଟେ ଥୋଇଦେଲା 
ସୁଧୀର | ତାଙ୍କ ଗାଆଁ ପାଖ ଟେଲିଫୋନ୍‌ ବୁଥ୍ରୁ ସୁଧୀର ଟେଲିଫୋନ୍‌ କରିଥଲା | 

ସଳିତା କଥାଟା ଅଧାଅଧୂ ବୁଝି ସାରିଥିଲେ ମଧ୍ଯ କିଛି ନ ଜାଣିବା ପରି 
ଅନିକେତଙ୍କୁ ପଚାରି ବୁଝିଲେ- ତାଙ୍କ ମଝିଆଁ ଅପା ଯିଏ ଆସନ୍ତା ରବିବାର ଦିନ 
ଭୁବନେଶ୍ବର ଆସିବା କଥା ସିଏ ଆସି ପାରିବେ ନାହିଁ । ତାଙ୍କ ଗୋଡ଼ ମୋଡ଼ି 
ହୋଇଯାଇଛି । 

ସଳିତାଙ୍କ ମୁହଁ ଖୁସିରେ ଉଜ୍ଵଳ ଦିଶିଲା । ବିପଦଟା ଆପଣାଛ୍ଏଁ ବାଟକାଟି 
ଚାଲି ଯାଇଛି । 


ଆନଂଦ ଚଂଦ୍ର ପହି 

ଏବଂ ଇଶ୍ଵରଙ୍କ ଇ-ମେଲ୍‌ ଞ୍ଞ ୯୮ 


କିଛି ସମୟର ନୀରବତା ପରେ ସଳିତା ତାଙ୍କ ବାପଘର ଯିବା ପ୍ରସ୍ତାବ 
ଉଠାଇଲେ | ଆସନ୍ତା କାଲି ଗାଡ଼ିଟେ ବୁଝି ଦେଲେ ସିଏ ସପ୍ତାହଟିଏ ଗାଆଁରେ ରହି 
ଭୁବନେଶ୍ବର ଲେଉଟିବେ । 

ଅନିକେତ ମନେ ମନେ ହିସାବ କଲେ, ଗାଡ଼ିଟେ ଭଡ଼ାକଲେ ଅତି କମ୍‌ରେ 
ସାତଶହ ଟଙ୍କା ଲାଗିବ ! ନିଜ ଆଡ଼ୁ ଅନିକେତ ସେ ପ୍ରସ୍ତାବ ଦେଇଛନ୍ତି, ଏବେ ମନା 
କଲେ ସଳିତା ରାଗରେ ଜଳିଉଠିବେ । କାଲି ସକାଳ ଆଠଟା ବେଳେ ଗାଡ଼ିଟେ 
ବୃଝିଦେବେ ବୋଲି ପ୍ରତିଶ୍ରତି ଦେଇ ସ୍ତୁଟର ଧରି ବଜାର ଆଡ଼େ ଚାଲିଗଲେ ଅନିକେତ । 

ରାତି ଦଶଟା ବେଳକୁ ଅନିକେତ ଘରକୁ ଫେରିଲେ | ସଳିତା ଆସନ୍ତାକାଲି 
ବାପଘରକୁ ଯିବାର ପ୍ରସ୍ତୁତିରେ ଲାଗିଛନ୍ତି । ତାଙ୍କ ମାଆଙ୍କ ପାଇଁ ଶାଢ଼ି, ପୁତୁରା ଝିଆରୀଙ୍କ 
ପାଇଁ ପ୍ୟାଣ୍ଟ୍‌ ସାର୍ଟ | ଦୂଇ ତିନିଟା ବ୍ୟାଗ୍‌ରେ ଆଉ କଣ ସବୁ ପଶିଛି । ଅନିକେତ 
ନୀରବରେ ପାଞ୍ଚ ମିନିଟ୍‌ ଠିଆ ହେଇ ରହିଲେ । ସଳିତା କହିଲେ- ଦେଖ, ଏ ସବୁ 
ବନ୍ଧାବନି କରୁ କରୁ ଏତେ ରାତି ହେଲାଣି । ମୁଁ ଏ ପର୍ଯ୍ୟନ୍ତ କିଛି ରାନ୍ଧି ନାହିଁ | ତମେ 
ଗୋଟେ କାମ କର | ପାଖ ପଞ୍ଜାବୀ ଢାବାରୁ ତଡ଼କା ଆଉ ତନ୍ଦୁର ରୁଟି ଖାଇଦେଇ 
ଆସ, ଆଉ ମୋ ପାଇଁ ରୁଟି, ତଡ଼କା ନେଇଆସ |! 

କିଛି ଉତ୍ତର ନ ଦେଇ ଅନିକେତ ଚାଲିଲେ ଢାବା ଉଦ୍ଦେଶ୍ୟରେ । ଏମିତି 
ବ୍ୟବସ୍ଥା ଆଗରୁ ଅନେକ ଥର କରିଛନ୍ତି ଅନିକେତ । ପିଲାମାନେ ମେଟ୍ରୋସିଟିରେ । 
ତେଣୁ ଘରେ କେବଳ ଅନିକେତ ଓ ସଳିତା ! କେବେ କେମିତି ସଳିତାଙ୍କ ଦେହଖରାପ 
ହେଲେ କିମ୍ବା ରୋଷେଇ କରିବାକୁ ଇଛା ନ ହେଲେ, ଏମିତି ପାଖ ହୋଟେଲ୍‌କୁ ଦୂହେଁ 
ଚାଲିଯାଆନ୍ତି । 

ଅନିକେତ ସଳିତାଙ୍କ ପାଇଁ ଖାଇବା ଜିନିଷ ଧରି ଘରକୁ ଫେରୁ ଫେରୁ ସଳିତା 
ପ୍ରଶ୍ନ କଲେ- କାଲିପାଇଁ କ”ଣ ଗାଡ଼ିଟା ଠିକ କରି ଦେଇଛ ? 

ଅନିକେତ ଉତ୍ତର ଦେଲେ- ଠିକ୍‌ ନକରି ଚାରା ନାହିଁ । ସଳିତା କହିଲେ- 
ତାଙ୍କୁ ଫୋନ୍‌ କରି ମନା କର | କାଲି ମୋ ମାମୁ ଆଉ ତାଙ୍କ ଝିଅ ଅଙ୍କିତା ଆସିବେ । 
ମାମୁ ଏଇ ଅନ୍ନ ସମୟ ତଳେ ଫୋନ୍‌ କରିଥଲେ | ଅଙ୍କିତା ଏଠି କ'ଣ ପରୀକ୍ଷା 
ଦେବାକୁ ଆସୁଛି । ସପ୍ତାହଟେ ରହିବ । ମୋ ମାମୁଙ୍କର ସାନଝିଅ ଇଏ | ତିନିଟା ଝିଅ 
ବାହା ହୋଇ ସାରିଲେଣି । ଏଇ ଝିଅଟା ଦେଖବାକୁ ସୁନ୍ଦର ଯେମିତି, ପାଠ ବି ସେମିତି 
ଭଲ ପଢ଼େ । 

ଅନିକେତ ଗମ୍ଭୀର ହୋଇ କହିଲେ- ତମ ମାମୁ ଆଉ ତମ ମାମୁଝିଅ ଆସିବେ 


ଆନଂଦ ଚଂଦ୍ର ପହି 

୯୯ ଜ୍ଞ ହଢ଼ା ବଳଦର ହନ୍ାରଡ଼ି 


ସେଥୁପାଇଁ ତମେ ଖୁସିରେ ଏମିତି ଗଦ୍‌ ଗଦ୍‌ ହେଉଛ, ଆଉ ମୋ ପିଉସୀ ଆସିବା କଥା 
ଶୁଣି ତମେ ଏମିତି ବିରକ୍ତ ଆଉ ବ୍ୟତିବ୍ୟସ୍ତ ହେଉଥଲ କାହିଁକି ? 

ସଳିତା ଓଲଟା ପ୍ରଶ୍ନ କଲେ- କଣ ହେଇଗଲା ସେଇଠୁ ? ମୁଁ ଅନେକ ଅର 
କହିଛି ତମ ଘରଲୋକ, ତମ ବନ୍ଧୁବାନ୍ଧବ, ସାଙ୍ଗସାଥୀ, ସମସ୍ତଙ୍କ ସେବାଯତ୍ବ ମୁଁ ଅନେକ 
ବର୍ଷ ହେଲା କଲିଣି । ସେବା ଢେର ହେଇଗଲା ! କିଏ ମୋ ପାଇଁ ନା ମୋ ପିଲାଙ୍କ 
ପାଇଁ କ'ଣ କରି ପକେଇଛନ୍ତି ? କାଇଁକି ସେମାନେ ଏଠିକି ପଲକୁ ପଲ ଆସିବେ ? 

ଅନିକେତ ପ୍ରଶ୍ନ କଲେ- ତମ ଘରଲୋକ କିମ୍ବା ତମ ବନ୍ଧୁବାନ୍ଧବ ଆସିଲେ 
ତମ ଗୋଡ଼ ଖୁସିରେ ଛ” ହାତରେ ପଡୁଛି କାହିଁକି ? 

: ତମେ ନିଜେ ଝିଅ ହୋଇଥିଲେ ସେ କଥା ଜାଣନ୍ତ । ସେଟା ଏମିତି ଗୋଟେ 
ଅନୁଭବ ଯାହା କେବଳ ବିବାହିତା ସ୍ତ୍ରୀଲୋକ ହି ବୁଝିପାରିବ । ତୁମ ପରି ପୁରୁଷମାନଙ୍କୁ 
ଯେତେ ଚିତ୍ରକାଟି ବୁଝାଇଲେ ବି ତୁମେମାନେ ବୁଝିବାକୁ ସମର୍ଥ ହେବନାହିଁ । 

: ମୁଁ ବି ତୁମକୁ ସେଇ କଥା କହୁଛି ସଳିତା । ମୋ ରକ୍ତ ସଂପର୍କମାନେ ଆମ 
ଘରକୁ ଆସିଲେ ମୋ ମନରେ ଯେଉଁ ଅନନ୍ୟ ଅନୁଭବ ଜାତ ହୁଏ ତୁମେ ସେ କଥା 
ଜାଣି ପାରିବ ନାହିଁ । 

ସେ ଦିନର ଝଗଡ଼ାକୁ ବେଶିଦାଟ ଯିବାକୁ ଦେଲେନି ଅନିକେତ । ସେ ଜାଣନ୍ତି 
ସଳିତା ଆଗେ ଯେତିକି ସହିଷ୍ୁୁ ଥଲେ ଏବେ ତାର ଚାରିଗୁଣ ଅସହିଷ୍ଣୁ ହୋଇଯାଇଛନ୍ତି । 
କୌଣସି କଥା ଆଡ଼ଜଷ୍ଟ କରିବାକୁ ଅନିଛୁକ । ଘରେ ଯାହା ହେଉଛି, ସବୁ ସଳିତାଙ୍କ 
କଥା ଅନୁସାରେ । ଅନିକେତଙ୍କ କୌଣସି କଥା ଅଉ କାର୍ଯ୍ୟକାରୀ ହେଉନାହିଁ । ଘରେ 
ଅଯଥା ଅସନ୍ତୋଷ, ପାଟିତୁଣ୍ଡକୁ ଭୟ କରି ସଳିତାଙ୍କ ସମସ୍ତ କଥାକୁ ମୁହଁ ବିକୃତ କରି 
କୂଇନାଇଁନ ବଟିକା ଗିଳିବା ପରି ଗିଳି ଯାଉଛନ୍ତି ଅନିକେତ । 

ଏମିତି ପରିସ୍ଥିତିରେ ଅନିକେତଙ୍କର ମନେ ପଡ଼େ ତାଙ୍କ ସ୍ବର୍ଗାୟ ଜେଜେବାପାଙ୍କ 
କଥା | ଅନିକେତଙ୍କ ବିଭାଘରର ଆଠ ଦିନ ପୂର୍ବରୁ ଜେଜେବାପା ତାଙ୍କୁ ଗୋଟେ ଗପ 
କହିଥିଲେ | ସେ ଗଫଟା ନିହାତି ମାମୁଲି ଥିଲେ ବି ଅନିକେତଙ୍କ ଦାମ୍ପତ୍ୟ ଜୀବନକୁ 
ତାହା ବହୁଭାବେ ପ୍ରଭାବିତ କରିଥିଲା ! ଜେଜେବାପାଙ୍କର ସ୍ଵର୍ଗବାସ ଅନେକ ବର୍ଷ 
ହେଲାଣି । କିନ୍ତୁ ତାଙ୍କ ସେଇଗଳ୍ର ଚରିତ୍ରମାନେ ଏବେବି ତାଙ୍କ ଚାରିପଟେ ବିଚରଣ 
କଲାପରି ତାଙ୍କୁ ଲାଗୁଛି । ସେ ଗଛରେ ଥଲେ ତିନୋଟି ମୁଖ୍ୟ ଚରିତ୍ର । ଜଣେ ବୃଦ୍ଧ, 
ଅନ୍ୟ ଜଣେ ତାଙ୍କର ଅଶିକ୍ଷିତା, କଳିହୁଡ଼ୀ ଝିଅ ଏବଂ ତୃତୀୟ ଓ ସବୁଠୁ ବଳିଷ୍ଠ ଚରିତ୍ର 
ସେ ବୃଦ୍ଧଙ୍କର ଜ୍ବାଇଁ ବା ସେଇ କହିହୁଡ଼ୀ ଅଶିକ୍ଷିତା ଝିଅର ସ୍ଵାମୀ ! 

ଏବଂ ଇଶ୍ଵରଙ୍କ ଇ-ମେଲ୍‌ ୍ଞା ୧୦୦ 


ସେଇ କଳିହୁଡ଼ୀ ଝିଅଟିକୁ ବିବାହ ଦେବାର ଦୂଇମାସ ପରେ ଖୁବ୍‌ ସନ୍ତପର୍ଣରେ 
ବୃଝ ଝିଅକୁ ଦେଖୁବାକୁ ଯିବାକୁ ବାହାରନ୍ତି | କିନ୍ତୁ ତାଙ୍କ ମନରେ ଆଶଙ୍କା ଥାଏ ଯେ 
ତାଙ୍କ କଳିହୁଡ଼ୀ ଝିଅ ଶାଶୂଘରେ ସମସ୍ତଙ୍କ ସହିତ କଳିକରି ସମସ୍ତଙ୍କର ଅପ୍ରିୟ 
ହୋଇଯାଇଥୁବ । ତାଙ୍କୁ ଦେଖୁବା ମାତ୍ରେ ଝିଅର ଶାଶୂ, ଶ୍ଵଶୁର, ସ୍ଵାମୀ,ଦେଢ଼ଶୁର, 
ଯାଆ, ନଣନ୍ଦ ସମସ୍ତେ ତାଙ୍କ ଝିଅ ବିରୁଦ୍ଧରେ ଅଭିଯୋଗ କରିବେ । ମାତ୍ର ସେମିତି 
କିଛି ଘଟିଲା ନାହିଁ । ଶାଶୂ, ଶ୍ଵଶୁର, ନଣନ୍ଦ ଯାଆ ସମସ୍ତେ ତାଙ୍କ ଝିଅର ପ୍ରଶଂସା 
କଲେ । ବୃଦ୍ଧ ଜାଣିବାକୁ ପାଇଲେ ଝିଅର ଉଗ୍ର ସ୍ଵଭାବ, ଦୁଷ୍ଟାମି ଓ କଳିହୁତୀପଣ ଆଉ 
ଆଦୌ ନାହିଁ । 

ଝିଅର ସ୍ଵଭାବ ପରିବର୍ଭନ ଜାଣି ବୃଦ୍ଧ ଖୁବ୍‌ ଖୁସି ହେଲେ ଓ ଝିଅ ଘରେ ଆଠ 
ଦିନ ରହିଲେ । ବୃଦ୍ଧ ଗାଆଁକୁ ଫେରିବା ବେଳେ ତାଙ୍କ ଜ୍ବାଇଁ ତାଙ୍କୁ ଗାଆଁମୁଣ୍ଡ ପର୍ଯ୍ୟନ୍ତ 
ବଳାର ଦେବାକୁ ଆସିଥୁଲେ । 

ବୃଦ୍ଧ ନିଜ ଜ୍ଵାଇକୁ ପଚାରିଲେ- ମୋ ଝିଅଟି ଉଗ୍ର ଓ କଳିହୂଡ଼ୀ ଥଲା | ତୁମେ 
ତାକୁ ମାତ୍ର ମାସ ଦୂଇଟାରେ ଶାନ୍ତ, ଶିଷ୍ଟ ଓ ସୁଶୀଳ କରିଦେଲ |! ତୁମକୁ ଅଶେଷ 
ଧନ୍ୟବାଦ । ତୁମେ ଯଦି ଆମ ଘରକୁ ଯାଇ ତୁମ ଶାଶୂଟିକୁ ସୁଧାରି ଦେଇ ଆସନ୍ତ ତା 
ହେଲେ ମୋର ଖୁବ୍‌ ଉପକାର ହୁଅନ୍ତା | 

ଜ୍ବାଇଁ ସଙ୍ଗେ ସଙ୍ଗେ ଉତ୍ତର ଦେଲେ- ଆପଣ ଆମ ଗାଁରୁ ଗୋଟିଏ ମାଟିହାଣ୍ି 
ନେଇଯାଆନୁ, ଆର ଥର ଆସିବା ବେଳେ ତାକୁ ମାଠିଆ କରି ଆଣିବେ । ତା'ପରେ 
ଯାଇ ମୁଁ ଶାଶୁଙ୍କ ସ୍ଵଭାବ ପରିବର୍ଭନ କରିଦେଇ ଆସିବି । 

ବୃଦ୍ଧ ଆପରି ଉଠାଇଲେ- ତା” କେମିତି ହେବ ? ମାଟି କଞ୍ଚାଥବା ବେଳେ 
ମାଠିଆକୁ ହାଣ୍ଡି କରିହେବ କିମ୍ବା ହାଣ୍ଡିକୁ ମାଠିଆ କରିହେବ । ପେଡ଼ା ହାଣ୍ରିକୁ ଅନ୍ୟକିଛି 
କରିବାକୁ ଚେଷ୍ଟା କରି ମୋଡାମୋଡି କଲେ ତାହା ଭାଙ୍ଗିଯାଇ ଅଦରକାରୀ ଖପରା 
ହେଇଯିବ । 

ଜ୍ବାଇଁ ଏଥର ହସି ହସି କହିଲେ- ମୁଁ ତ ସେଇ କଥା କହୁଛି । ଶାଶୁ ଆପଣଙ୍କ 
ଘରକୁ ଯେତେବେଳେ ପ୍ରଥମେ ବୋହୂ ହୋଇ ଆସିଲେ ସେତେବେଳେ ତାଙ୍କୁ ଆପଣ 
ଯେମିତି ଗଢ଼ିଥାନ୍ତେ ସିଏ ସେମିତି ତିଆରି ହୋଇଥାନ୍ତେ । ଏବେ ଆଉ ସମ୍ଭବ ନୂହଁ । 

ବୃଦ୍ଧ ପୁଣି ପ୍ରଶ୍ନ କଲେ- ତୁମେ ମୋ ଝିଅର ସ୍ଵଭାବ କେମିତି ପରିବର୍ଭନ 
କଲ ? 

ଯୁବକ ଆଉ ଥରେ ହସିଲେ ଏବଂ ସେମିତି ହସୁ ହସୁ କହିଲେ- ମୁଁ ଜାଣିଥୁଲି 

୧୦୧ ଞଞ ହଡ଼ା ବଳଦର ହନ୍ାରଡ଼ି 


ଆପଣଙ୍କ ଝିଅ ଉଗ୍ର ଓ କଳିହୂଡ଼ୀ । ମୁଁ ତେଣୁ ତା' ପ୍ରତି ତଷଷଧ ପ୍ରୟୋଗ କଲି । ମୋ 
ବିଭାଘର ଭୋଜି ପାଇଁ ବନ୍ଧା ହୋଇଥବା ଖାସି ଦୂଇଟା ବାରମ୍ବାର ମୈ ମେଁ ରଡ଼ୀ 
ଛାଡ଼ିଲେ | ମୁଁ ସେ ଖାସି ଦୂୁଇଟାଙ୍କୁ ସାବଧାନ କରିଦେଲି ରଡ଼ୀ ନ ଛାଡ଼ି ଚୂପ୍‌ ଚାପ୍‌ 
ଠିଆ ହୋଇ ରହିବାକୁ । କିନ୍ତୁ ସେମାନେ ମୋ କଥା ନମାନି ଅଧ୍ବକରୁ ଅଧ୍ୟକ ରଡି 
ଛାଡ଼ିଲେ | ମୁଁ ଖାସି ଦୁଇଟାଙ୍କ ଉପରେ ପ୍ରଚଣ୍ଡ ଭାବେ ରାଗିଯାଇ ଘରୁ କଟୁରୀ ଆଣି 
ସମାନଙ୍କ ବେକ ହାଣି ଦେଲି । ମୋ କ୍ରୋଧ ଦେଖୁ ଆପଣଙ୍କ ଝିଅ ଖୁବ ଭୟ ପାଇଗଲା | 

ଆଉ ଦିନେ ବର୍ଷା ପବନରେ କଦଳୀ ଗଛର ପତ୍ର ସବୁ ଖଡ୍‌ ଖଡ୍‌, ଫଡ୍‌ ଫଡ୍‌ 
ଶବଦ କଲା | ମୁଁ କଦଳୀ ଗଛକୁ ତିନିଥର ସାବଧାନ କରାଇ ଦେଲି, ଯଦି ପୁଣି ସେମିତି 
ଶବ୍ଦ କରେ ତା” ହେଲେ ତାକୁ ହାଣି ଖଣ୍ଡ ଖଣ୍ଡ କରିଦେବି । କଦଳୀ ଗଛ ମୋ କଥା ନ 
ମାନି ପୂର୍ବପରି ଶବ୍ଦ କଲା । ମୁଁ ଉଠିଯାଇ କଦଳୀ ଗଛକୁ ହାଣି ଖଣ୍ଡ ଖଣ୍ଡ କରି ଫିଙ୍ଗି 
ଦେଲି | 

ଏଇ ଦୂଇଟି ଘଟଣା ପରେ ଆପଣଙ୍କ ଝିଅ ଜାଣିଲା ମୁଁ ପ୍ରଚଣ୍ଡ ରାଗୀ । ଆବଶ୍ୟକ 
ପଡ଼ିଲେ ତାକୁ ମଧ୍ଯ ମୁଁ ହାଣିଦେଇ ପାରେ । ତେଣୁ ତାର ସ୍ଵଭାବ ପରିବର୍ଭନ ହେଲା । 
ସିଏ ଏବେ ମୋର ସବୁକଥା ମାନୁଛି ଏବଂ ତାର ଉଗ୍ର ଓ କଳିହୁଡ଼ୀ ସ୍ଵଭାବ ଛାଡ଼ି ଶାନ୍ତ 
ଓ ସୁଶୀଳ ହୋଇଯାଇଛି । 

ଜେଜେବାପା ଅନିକେତଙ୍କୁ କହିଥିବା ଏହି ଗଳର ସୂତ୍ରକୁ ତାଙ୍କ ବିଭାଘରର 
ପରେ ପରେ ସଳିତାଙ୍କ ଉପରେ ପ୍ରୟୋଗ କରିଥଲେ । ଅନିକେତଙ୍କ ସମସ୍ତକଥା 
ବିନା ଆପଭ୍ତିରେ ମାନୁଥଲେ ସଳିତା । ତାଙ୍କ ବିଭାଘରର ପନ୍ଦର ଦିନ ପରେ ସଳିତା 
ଗାଆଁ ରୋଷେଇଘରେ ପରିବା କାଟୁଥିଲେ | ହଠାତ୍‌ କୌଣସି କାମରେ ଅନିକେତ 
ସଳିତାଙ୍କୁ ପାଖକୁ ଡାକିଲେ । ସଳିତା କହିଲେ- ମୁଁ ପରିବା କାଟୁଚି, ପରିବା କାଟି ସାରି 
ଯିବି । ଅନିକେତ ଆଦେଶ କଲେ- ତୁମେ ଯେଉଁ ଆନୁଟା ଦୂଇଫାଳ କରିଛ, ତାକୁ 
ପନିକିର ଏପଟେ ଫାଳେ ଓ ଆରପଟେ ଫାଳେ ଥୋଇ ଦେଇ ତୁରନ୍ତ ଆସ । କିନ୍ତୁ 
ସଳିତା ତାଙ୍କ କଥା ଅମାନ୍ୟ କରି ଆଳୁଦୂଇ ଫାଳକୁ ଚାରିଫାଳ କରି କଟାପରିବା 
ଥାଳିରେ ଥୋଇଦେଲେ । ଅନିକେତ ଉତ୍କ୍ଷିପ୍ତ ହୋଇ ହାତରେ ଧରିଥବା ଚାମଚଟା 
ସଳିତାଙ୍କ ଉପରକୁ ଫିଙ୍ଗିଦେଲେ । ଚାମଚଟା ସଳିତାଙ୍କ ମୁଣ୍ଡରେ ବାଜିଲା ଓ ମୁଣ୍ଡଫାଟି 
ରକ୍ତ ଝରିଲା | ଗାଆଁ ପାଖ ଡାକ୍ତରଖାନାକୁ ସଳିତାକୁ ନିଆଯାଇ ଉଷଧ, ଇଞ୍ଜେକସନ୍‌ 
ଦିଆଗଲା ଓ ମୁଣ୍ଡରେ ବ୍ୟାଣ୍ଡେଜ୍‌ ଭିଡ଼ାଗଲା । 

ସେଇ ଦିନଠୁ ସଳିତା ସ୍ବାମୀଙ୍କ କଥା କେବେ ଅମାନ୍ୟ କରିନଥୁଲେ । ଦିନେ 

ଏବଂ ଲଶ୍ଵରଙ୍କୁ ଇ-ମେଲ୍‌ ଜ୍ଞ ୧୦୨ 


ହେଲେ ଅନିକେତ ଓ ସଳିତାଙ୍କ ମଧ୍ୟରେ କଥା କଟା କଟି ହୋଇ ନଥିଲା । ଅନିକେତଙ୍କ 
ସମସ୍ତ ହଁରେ ହଁ ଏବଂ ସମସ୍ତ ନାରେ ନା” ମିଳାଇ ଆସିଥିଲେ ସଳିତା । ଏମିତିକି 
ଅନିକେତଙ୍କ ଅନୁରୋଧ ରକ୍ଷାକରି ନିଜର ସମସ୍ତ ଗହଣା ଦେହ, ମୁଣ୍ଡ ବେକ, ହାତରୁ 
ଓହ୍ଲାଇ ନଣନ୍ଦକୁ ସଜେଇ ବାହା କରି ଦେଇଥିଲେ ! 

କିନ୍ତୁ ନିଜ ପୁଅ, ଝିଅ ପାଠପଢ଼ି ଦିଲ୍ଲୀ ବମ୍ବେରେ ଚାକିରି କରିବା ପରଠୁ 
ସଳିତା ଧୀରେ ଧୀରେ ନିଜ ଶିଖାର ଆଲୋକରେ ଅନ୍ୟକୁ ଆଲୋକିତ କରିବା ପରିବର୍ରେ 
ନିଜକୁ ଦେଖବାକୁ ଆରମ୍ଭ କରିଛନ୍ତି ଓ ଅନିକେତଙ୍କଠୁ ନିଅରା ଭାବେ ନିଜକୁ ପ୍ରତିଷ୍ଠିତ 
କରାଇବାକୁ ଉଦ୍ୟମ କରୁଛନ୍ତି । ପୁଅ, ଝିଅ ତାଙ୍କ ଦରମା ଟଙ୍କାରୁ କିଛି କିଛି ପ୍ରତିଥର 
ସ୍ଵତନ୍ତ୍ର ଭାବେ ସଳିତାଙ୍କ ହାତରେ ଦେଇ ମାତୃବସ୍ଥଳତାର ପ୍ରମାଣ ଦେଉଛନ୍ତି । ଏଇ 
ଅଛଦିନ ତଳେ ଝିଅ ତା ଚାକିରି ସ୍ଥଳରେ ସଳିତାଙ୍କୁ ମାସଟିଏ ରଖାଇ ଭୁବନେଶ୍ବରରେ 
ଛାଡ଼ିଦେଇ ଯାଇଛି । ଏଇ କିଛି ଦିନ ହେଲା ସଳିତା ଝିଅର ଚାକିରି ସ୍ଥଳ ବମ୍ବେ ସହର 
ବିଷୟରେ ଅନେକଥର ଆଲୋଚନା କରିଛନ୍ତି ଏବଂ ତା ସଙ୍ଗେ ସଙ୍ଗେ ଅନିକେତଙ୍କ 
ପୌରୁଷକୁ ଖେଞ୍ଚଲା ପରି କହୁଛନ୍ତିଟ ମୋ ଝିଅ ଯୋଗୁ ମୁଁ ବମ୍ବେ ସହର ଦେଖିଲି । 
ତମେ କେବେ ମତେ ଏଇ ଓଡ଼ିଶା ଭିତର ବୁଲେଇ ଦେଖେଇଛ ନା ? 

ନିଜକୁ ନିଆରା କରି ଦେଖିବା ସଳିତାଙ୍କୁ ଏଣିକି ଆନନ୍ଦ ଦେଉଛି । ପୁଅ ପାଖକୁ 
ଯାଇ ଚାରି, ଛ'ମାସ ଦିଲ୍ୟରେ ରହିବାକୁ ଅନେକ ଥର କଥାଛଳରେ ଅନିକେତଙ୍କୁ 
ଧମକ ଦେଲେଣି । ଅନିକେତଙ୍କ ଅନିଛାସତ୍ତେ ବାସନ ମାଜିବାକୁ ସକାଳେ ସଞ୍େ 
ଗୋଟେ ସ୍ତ୍ରୀଲୋକ ଏବଂ ଘର ଦୂଆର ଓଳା ଓ ଲୁଗାପଟା ସଫା କରିବା ପାଇଁ ଆଉ 
ଗୋଟେ ସ୍ତ୍ରୀଲୋକ ସଳିତା ନିଯୁକ୍ତ କରିଛନ୍ତି । ସଳିତା ଏବେ ଦୂଇଜଣଙ୍କ ପାଇଁ ରୋଷେଇ 
କରିବାକୁ ମଧ୍ଯ ଆଗ୍ରହ ପ୍ରକାଶ କରୁନାହାନ୍ତି । ରାତିବେଳା ମାସର ଅଧୁକାଂଶ ଦିନ 
ରୋଷେଇ ନକରି ସକାଳ ରନ୍ଧାକୁ ଫ୍ରିଜ୍‌ରେ ରଖି କେବଳ ଗରମ କରି ପରିବେଷଣ 
କରୁଛି ! ଛୁଟି ଦିନରେ ସକାଳ ଓଳିର ରୋଷେଇ ବନ୍ଦ କରି ହୋଟେଲ୍‌ କି କୌଣସି 
ମନ୍ଦିରରେ ଖାଇ ଆସିବାକୁ ପ୍ରସ୍ତାବ ଆଣୁଛନ୍ତି 

ବୟସ ବଢ଼ିବା ସଙ୍ଗେ ସଳିତା ନିଜକୁ ଅନିକେତଙ୍କ ସମସ୍ତ ଶୃଙ୍ଖଳରୁ ମୁକ୍ତ କରି 
ଚାଲିଛନ୍ତି । ବର୍ଭମାନ ସଳିତା ସମ୍ପୂର୍ଣ ସ୍ବାଧୀନ । ଅନିକେତଙ୍କୁ ନିଜ ଶୂଙ୍ଖଳରେ ବାଛିବାକୁ 
ବିଭିନ୍ନ ଭାବରେ ଉଦ୍ୟମ ଜାରି ରଖିଛନ୍ତି । ଶାଶୁଘର ଛାଡ଼ି ଭୁବନେଶ୍ବର ମାଟି ମାଡ଼ିବା 
ଦିନଠୁ ନିଜକୁ ନିଆରା ଭାବେ ଗଢ଼ି ଚାଲିଛନ୍ତି । ଅନିକେତଙ୍କର ସଳିତାଙ୍କ ଉପରେ 
ଆଉ କିଛି କର୍୍ଧତ୍ଵ ନାହିଁ । ବରଂ ସଳିତା ନିଜର ସମସ୍ତ କର୍ଚ୍ଧତ୍ଵର ପକ୍ଷ ଘେରରେ 

୧୦୩ ଜ୍ଞା ହଡ଼ା ବଳଦର ହନ୍ାରଡ଼ି 


ଅନିକେତଙ୍କୁ ଆଚ୍ଛନ୍ନ କରି ରଖିଛନ୍ତି 

ଏବେ "ଆଉ ସଳିତାଙ୍କୁ ନିଜ କରତ୍‌ ଭିତରକୁ ଆଣିବାର ଇଚ୍ଛା ନାହିଁ 
ଅନିକେତଙ୍କର । ଇଚ୍ଛାନାହିଁ କହିଲେ ହୁଏତ ଭୁଲ୍‌ ହେବ । ଶର୍ତି କି ସାମର୍ଥ୍ୟ ନାହିଁ 
କହିଲେ ଅଧକ ଠିକ୍‌ ହେବ । 

ନିଜକୁ ଚାହିଁଲେ ଅନିକେତ । ଏଇ କେଇବର୍ଷ ଭିତରେ ସେ ହଡ଼ା ହୋଇ 
ଗଲେଣି । ଆଉ ବର୍ଷେ ଆଠମାସ ପରେ ସେ ଚାକିରିରୁ ଅବସର ଗ୍ରହଣ କରିବେ । 
ତାଙ୍କ ଆଖି କାନର ଶର୍ତି କମି ଆସିଲାଣି । ମୁଣ୍ଡ ଚନ୍ଦା ହୋଇଗଲାଣି । ଏଇ କିଛି ଦିନ 
ହେବ ଗୋଡ଼, ହାତ, ଦେହ ଝିମ୍‌ ଝିମ୍‌ ହେଉଛି । ଦୁର୍ବଳ ଲାଗୁଛି | ଡାକ୍ତରୀ ପରୀକ୍ଷା 
କରିବା ପାଇଁ ଯିବାକୂ ଭାବିଥିଲେ ବି ପରୀକ୍ଷା କରିବା ପାଇଁ ଅନିକେତଙ୍କର ସାହସ 
କୁଳାଉନାହିଁ । ଡାଇବେଟିସ୍‌ ହୋଇଛି ବୋଲି ଯଦି ଡାକ୍ତରୀ ପରୀକ୍ଷାରୁ ପ୍ରାମାଣ ମିଳେ, 
ତାହେଲେ ସେ ଅଧକ ଦୂର୍ବଳ ହୋଇଯିବେ । 

ସଳିତାଙ୍କ ମାମୁ ଓ ମାମୁ ଝିଅ ଅଙ୍କିତା ନିର୍ଧାରିତ ଦିନରେ ଭୁବନେଶ୍ବର ଆସିଲେ । 
ଅନିକେତ ସେ ଦୁହିଁଙ୍କୁ ସଳିତାଙ୍କ ବରାଦ ମୁତାବକ ରେଳଷ୍ଟେସନ୍‌ରୁ ରିସିଭ୍‌ କରି 
ଟ୍ୟାକ୍ତିରେ ଘର ପର୍ଯ୍ୟନ୍ତ ପାଛୋଟି ଆଣିଲେ । ସେମାନେ ଅନିକେତ ଓ ସଳିତାଙ୍କ 
ପାଖରେ ସମ୍ପୂର୍ଣ ଆଠ ଦିନ ଅବସ୍ଥାନ କଲେ । ରହଣି ଭିତରେ ତିନିଥର ମାଛ ତରକାରି, 
ଦୁଇଥର ମଟନ ଓ ତିନିଥର ଚିକେନ୍‌ ତରକାରି ସଳିତାଙ୍କ ବରାଦ ମୁତାବକ ବ୍ୟବସ୍ଥା 
ହୋଇଛି । ପ୍ରତିଦିନ ଭୁବନେଶ୍ବରର ବଛା ବଛା ରେଷୁରାଣ୍ଡରୁ ବିଭିନ୍ନ ମିଠା ଓ ଖାରା 
ଅନିକେତଙ୍କ ହାତରେ ମଗାଇ ତାଙ୍କ ମାମୁ ଓ ମାମୁଝିଅ ଅଙ୍କିତାଙ୍କୁ ଖୁଆଇଛନ୍ତି ସଳିତା । 
ଗୋଟିଏ ଟ୍ୟାକ୍ତି କରି ଭୁବନେଶ୍ବରର ସମସ୍ତ ମନ୍ଦିର ଖଣ୍ଡି ଗିରି, ଉଦୟଗିରି, ଧଉଳି 
ପାହାଡ଼, ମିଉଜିୟମ ଓ ନନ୍ଦନକାନନ ସବୁ ବୁଲାଇ ଦେଖାଇଛନ୍ତି । ନିକୋପାର୍କରେ 
ବୋଟିଂ କରାଇଛନ୍ତି । ଅଙ୍କିତାର ପରୀକ୍ଷା ସରିବା ଦିନ ସମସ୍ତଙ୍କ ପାଇଁ ସିନେମା ଟିକେଟ୍‌ 
ବ୍ଲାକ୍‌ରେ କିଣି ହିନ୍ଦୀ ସିନେମା ଦେଖିଛନ୍ତି । 

ମାମୁ ଓ ଅଙ୍କିତା ନିଜଘରକୁ ଫେରିଯିବା ଦିନ ଅଙ୍କିତାଙ୍କ ପାଇଁ ଦାମୀ ଡ଼େସ୍‌ 
ଅଉ ତାଙ୍କ ପରିବାର ପାଇଁ ବଇଆ କୋରାଖଇ ଦୂଇକିଲୋ ସହିତ ପ୍ରତିହାରୀ ଛେନାପୋଡ଼ 
ଦୁଇକିଲୋର ଗୋଟିଏ ପ୍ୟାକେଟ୍‌ ହସ ହସ ମୁହଁରେ ବଢ଼ାଇ ଦେଇଥୁଲେ ସଳିତା । 
ସେଦିନ ସଳିତାଙ୍କ ମାମୁ ଓ ମାମୁଝିଅ ଅଙ୍କତା ଫେରିଯିବା ପରେ ସଳିତା ହାଲିଆ 
ହୋଇ ବିଶ୍ରାମ ନେଲେ । ରାତି ନଅଟା ବେଳେ ଅନିକେତଙ୍କୁ ବରାଦ କଲେ- ଇସ୍ଟନ 
ମଠରୁ ଦୁଇଟା ମିଲ୍‌ ନେଇଆସ । ମୁଁ ଆଜି ରୋଷେଇ କରି ପାରିବି ନାହିଁ । 

ଏବଂ ଇାଚ୍ଟାରଙ୍କୁ ଇ-ମେଲ୍‌ ଜ୍ଞ ୧୦୪ 


ଅନିକେତ ଏବେ ନିଜଘରେ ନିଜକୁ ଅତ୍ୟନ୍ତ ଅସହାୟ ମନେ କରୁଛନ୍ତି । ତାଙ୍କ 
ନିଜଘରେ ତାଙ୍କ କଥା କିଛି ରହୁନାହିଁ । ସଳିତାଙ୍କ ଅତ୍ୟାଚାରରେ ଜର୍ଜର ଅନିକେତ 
ମୁହଁ ଖୋଲି ପ୍ରତିବାଦ କରିପାରୁ ନାହାନ୍ତି । ସେ ଜାଣନ୍ତି ସଳିତାଙ୍କ କଥାର ପ୍ରତିବାଦ 
କଲେ ସିଏ ପାଟିତୁଣ୍ଡ କଳିଗୋଳ କରି ଘର କମ୍ପାଇ ଦେବେ । ଏ ବୟସରେ ଆଉ 
ପାଟିତୁଣ୍ଡ କଳିଗୋଳ ଶୋଭନୀୟ ନୂହଁ । ଅନିକେତ ଆଉ ସଳିତାଙ୍କୁ ନିଜ ଆୟତ୍ତ 
ଭିତରକୁ ଆଣିପାରିବା ସମ୍ଭବ ନୂହଁ । ତାଙ୍କ ଦୁଇ ପାଖରେ ଦୂଇଟା ଖୁଣ୍ଟ ପରି ସଦମ୍ଭେ 
ତାଙ୍କର ପୁଅ ଓ ଝିଅ ଠିଆ ହୋଇଥବା ଅନିକେତ ସ୍ପଷ୍ଠ ଦେଖି ପାରୁଛନ୍ତି । ଲୋକ 
ଲଜା, ପାରିବାରିକ ସମ୍ଭମ ଓ ଶାନ୍ତି ଦୃଷ୍ଟିରୁ ସଳିତାଙ୍କ ସ୍ବେଛାଚାରକୁ ସହିଯିବା ବ୍ୟତୀତ 
ଆଉ ଅନ୍ୟ ଗତି ନାହିଁ । 

ପାଶ୍ଚାତ୍ୟ ଦେଶରେ ସ୍ଵାମୀମାନଙ୍କୁ ସ୍ତୀଙ୍କ ଅତ୍ୟାଚାରରୁ ଓ ସ୍ତୀମାନଙ୍କୁ ସ୍ଵାମୀମାନଙ୍କ 
ଅତ୍ୟାଚାରରୁ ମୁକ୍ତି ଦେବା ପାଇଁ କଣ୍ଟାକ୍ଟ ମ୍ୟାରେଜ୍‌ ଓ ଛାଡ଼ପତ୍ରର ବ୍ଯବସ୍ଥା ଅଛି । 
ସେଥପାଇଁ ସ୍ଵାମୀ ସ୍ତ୍ରୀ ଉଭୟେ ଉଭୟଙ୍କ ମର୍ଯ୍ୟାଦା ଜଗି ଶେଷ ପର୍ଯ୍ୟନ୍ତ ଚଳନ୍ତି । 
ଯେଉଁଦିନ ସେଥରୁ କିଛି ବିଚ୍ୟୁତି ଘଟେ ସ୍ଵାମୀ ସ୍ତ୍ରୀ ପରସ୍ମରଙ୍କୁ ଛାଡ଼ପତ୍ର ଦେଇ ଅନ୍ୟକୁ 
କଣ୍ଡାକ୍ଟ ମ୍ୟାରେଜ କରନ୍ତି । ପଚାଶ, ଷାଠିଏ ବର୍ଷର ବୂଢ଼ା ବୁଢ଼ୀ ମଧ୍ଯ ଆବଶ୍ୟକ ସ୍କୁଳେ 
ପରସ୍ପରଙ୍କ ଛାଡ଼ପତ୍ର ଦେଇ ପୁଣି ନୂଆ ସାଥୀ ପାଇବାର କିଛି ଅସୁବିଧା ନାହିଁ ସେ 
ବ୍ୟବସ୍ଥାରେ । 

ଏମିତି ବ୍ୟବସ୍ଥା ଆମ ସମାଜରେ ଆଦୌ ନଥିବାରୁ ବୃଦ୍ଧ ବୟସରେ ଅତ୍ୟାଚାରିତ 
ହେଉଥିବା ଅନିକେତଙ୍କ ପାଇଁ କିଛି ବିକଳ ନାହିଁ । ସଳିତାଙ୍କ ଅତ୍ୟାଚାର ସହି ହଡ଼ାବଳଦ 
ପରି ଅନିକେତ ଅସହାୟଯତାର ହମ୍ବାରଡ଼ି ଛାଡ଼ିବା ବ୍ୟତୀତ ଆଉ ବା କି ବାଟ ଖୋଲା 
ଅଛି ? 


00 

ଆଲାର୍ମ 


ଆସନ ପକାଇ, ପାଣି ଗୁାସଟେ ଥୋଇ ବସିଗଲେ ଅନିକେତ । ସ୍ତ ଶାଶ୍ଵତୀଙ୍କୁ 
ଡାକ ପକାଇଲେ- ଦଶଟା ପନ୍ଦର ହେଲାଣି, ଶୀଘ୍ର ଖାଇବାକୁ ଦିଅ । ଦେଲ, ଯାହା 
ହେଇଚି ଦିଅ । ଆଉ ଡେରି ହେଲେ ଉପର ଅଫିସରଙ୍କଠୁ ଗାଳି ଖାଇବି ! 

ରୋଷେଇ ଘରୁ ଶାଶ୍ଵତୀ ଚିକ୍ରାର କରନ୍ତି- କାହିଁକି ଏମିତି ଉଚ୍ଛନ୍ନ ହଉଚ ? ମୁଁ 
କ'ଣ ବସିଚି ନା ଖେଳୁଚି ? ଘରକୁ ଗୋଟେ ବୋଲି ମଣିଷ । ସବୂକାମ ମତେ 
କରିବାକୁ ପଡ଼ିବ | ଯୋଉ ଅଫିସର୍‌ ତମକୁ ଗାଳି ଦଉଚନ୍ତି ତାଙ୍କୁ କେବେ ପଚାରିଚ 
ତାଙ୍କ ସ୍ତ୍ରୀମାନେ ତାଙ୍କୁ କେତେବେଳେ ରୋଷେଇ କରିକି ଦିଅନ୍ତି ? ମୁଁ ଜାଣେ ତାଙ୍କୁ 
ପଚାରିବାକୁ ତୂମର ତାକତ ନାହିଁ । ସେମାନେ ତାଙ୍କୁ ଦିନ ଦୂଇଟାରୁ ଅଢେଇଟା ଭିତରେ 
ଖାଇବାକୁ ଦିଅନ୍ତି । ସେ ଖାଦ୍ୟ ପୁଣି ନିଜେ ନ ରାନ୍ଧି ଚାକର, ପିଅନ କି ପୂଜାରୀ 
ହାତରେ ରନ୍ଧାଇକି ଦିଅନ୍ତି । ତମେ ଏମିତି ବ୍ୟସ୍ତ ହେଉଚ କାଇଁକି ? ଯାଉନ ଦିଇଟା 
ବେଳକୁ ଆସିବ, ମୁଁ ଖାଇବାକୁ ଦଉଚିକି ନାଇଁ ଦେଖୁବ | 

ସଚିବାଳୟର କୌଣସି ଏକ ବିଭାଗର ସେକସନ୍‌ ଅଫିସର ଅନିକେଚ ନିଜ 
ସ୍ତ୍ୀ ଶାଶ୍ଵତୀଙ୍କ ମୁହଁକୁ କିଛି ସମୟ ଆଶ୍ଚର୍ଯ୍ୟ ଦୃଷ୍ଟିରେ ଅନାଇଁ ରହିଲେ । ନିପଟ ମଫସଲ 
ଗାଆଁରୁ ଆସିଥୁବା ଝିଅ ତାଙ୍କ ସ୍ତୀ ଏତେ ଶୀଘ୍ର କେମିତି ଏତେ ଗହନ ଜ୍ଞାନର ଗରିମାରେ 
ମଣ୍ଡିତ ହେଲେ, ତାହା ତାଙ୍କ ମଗଜରେ ପଶୁନଥୁଲା | 

ତରବର ହୋଇ ତରକାରି ବଘାରୁ ବଘାରୁ ଲଙ୍କା ପୋଡ଼ି ଯିବାରୁ ଶାଶ୍ଵତୀ ଓ 
ଅନିକେତ ଦୁହେଁ ଏକ ସମୟରେ କାଶି ଉଠିଲେ । 

ଶାଶ୍ଵତୀ କହିଲେ- ଏତେ ସମୟ ତ ରହିଲଣି ଆଉ ଅଛ ସମୟ ରୁହ | ଡାଲି 
ହେଇଗଲାଣି । ତରକାଚି ତ ବଘରା ସରିଲା । ଶାଗଟା କାଟି ସାରିଛି । କେବଳ 
କଡ଼େଇରେ ପକେଇ ଦେଇ ଭାତ ବାଢ଼ି ଦେବି | ଅତି ବେଶିରେ ଆଉ ପନ୍ଦର ମିନିଟ୍‌ ! 

ଅନିକେତ ଆପରି କଲେ- ଆଉ ପନ୍ଦର ମିନିଟ୍‌ ମାନେ ଦଶଟା ପନ୍ଦରରେ 

ତମେ ଖାଇବାକୁ ବାଢ଼ିବ । ଗରମ ଡହ ଡହ ଭାତ, ଡାଲି, ତର୍କାରି | ମୁଣ୍ଡ ଉପରେ 
ଫୁଲ୍‌ ସ୍ପିଡ୍‌ରେ ଫ୍ୟାନ୍‌ ବୁଲାଇ ମଧ୍ଯ ଖାଇସାରିବାକୁ ପନ୍ଦର କୋଡ଼ିଏ ମିନିଟ୍‌ ଲାଗିବ । 
ଖାଇ ସାରି ପ୍ୟାଣ୍ଟ ସାର୍ଟ ପିନ୍ଧି ବାହାରିବା ବେଳକୁ କମ୍‌ସେ କମ୍‌ ଆଉ ଦଶ ମିନିଟ୍‌ | 
ତା' ହେଲେ ତମେ କହୁଚ ମୁଁ ଘରୁ ଅଫିସ୍‌ ଅଭିମୁଖେ ଷ୍ଟାର୍ଟ କରିବି ଏଗାରଟା ବେଳେ 
ଓ ଅଫିସରେ ପହଞ୍ଚିବି ଏଗାରଟା ପନ୍ଦର କୋଡିଏ ମିନିଟ୍‌ରେ ? ଏମିତି ହେଲେ ମୋ 
ଚାକିରି ରହିବ ତ ? 

ପ୍ରତ୍ୟେକ ଶରକୁ ପ୍ରତିହତ କରିବା ପାଇଁ ଉପଯୁକ୍ତ ଶରସବୁ ତୂଣୀରରେ ଗଳଚ୍ଛେଇ 
ରଖୁଥିବା ପରି ଶାଶ୍ଵତୀ ତାଙ୍କ ସ୍ବାମୀଙ୍କ ପ୍ରତି କଥାକୁ କାଟିବାକୁ ଶାଣିତ ଶରମାନ ଗୋଟିକ 
ପରେ ଗୋଟିଏ ଛାଡ଼ିଲେ । କହିଲେ- ଏଇଟା ଗୋଟେ ଫ୍ଲାଟ କ୍ଵାର୍ଟର୍‌ । ଏଥିରେ 
ଆମରି ପରି ଛଅଟି ପରିବାର ରୁହନ୍ଧି । ସେଥିରୁ ଚାରି ଘରର ଗ୍ୃହସ୍ବାମୀ ତମେ ଯୋଉ 
ସଚିବାଳୟରେ କାମ କରୁଚ ସେଇଠି କାମ କରନ୍ତି | ସେମାନଙ୍କ ମଧ୍ଯରୁ ତୁମଠୁ ଆଗରୁ 
କିଏ ଅଫିସ୍‌ ଯାଉଛି ? ମଦନବାବୁୂ ତ ସାଢେ ଏଗାର କି ବାରଟାରେ ସବୁଦିନ ଯାଆନ୍ତି | 
ତମେ ଯଦି କୋଉଦିନ ଚଷମା କି ଓଷଧ ଛାଡ଼ି ଯାଇଥାଅ, ମୁଁ ତାଙ୍କରି ହାତରେ 
ପଠାଏ । ଶିବବାବୁଙ୍କ ଅଫିସ୍‌ ଯିବା ସମୟର ଠିକ୍‌ ଠିକଣା ନାହିଁ । କୋଉଦିନ 
ଏଗାରଟାରେ, କୋଉଦିନ ବାରଟାରେ ତ ଆଉ କୋଉଦିନ ଗୋଟାକରେ ଯାଇ 
ଚାରିଟାରେ ପଳେଇ ଆସନ୍ତି । ଆଉ ମାଧବବାବୁ ଏଗାରଟାରେ ଘରୁ ବାହାରି ଡେଲ୍‌ଟା 
ଛକରୁ ବସ୍କି ଟେମ୍ପୋ ଧରି ଅଫିସ୍‌ରେ କେତେବେଳେ ପହଞ୍ଚୁ ଥିବେ ସେ କଥା ସିଏ 
ଜାଣନ୍ତି । କିନ୍ତୁ ତମେ କାଇଁକି ସବୁ କଥାକୁ ଏତେ ଗଣ୍ଡି ପକାଇ ଧରୁଚ ? ସେମାନେ 
ସବୁ ଚାକିରି କରୁ ନାହାନ୍ତି ନା ଦରମା ପାଉ ନାହାଁନ୍ତି ? କାହାର ଦରମା ବନ୍ଦ ହେବା କି 
ପ୍ରମୋସନ ବନ୍ଦ ହେବା କଥା ତ ମୁଁ ଏଯାଏ ଜାଣି ନାହିଁ । 

ଅନିକେତ ପାଟି କରନ୍ତି- କୂଅ ଭିତରଟାକୁ ପୃଥୁବୀ ବୋଲି ଭାବନା | ତୁମେ 
ଖାଲି ଏଇ ଫ୍ଲାଟ ଆଉ ଏଇ ଫ୍ଲାଟର ଲୋକମାନଙ୍କୁ ଦେଖୁଚ । ଆମ ସାମନା ଫ୍ଲାଟର 
ଗୋକୁଳିବାକୁ ଖୁଆପିଆ ସବୁକାମ ସାରି ଅଫିସ୍‌ ପାଇଁ ଜଳଖଆ ଓ ପାଣି ବୋତଲ ଧରି 
ସକାଳ ସାଢ଼େ ନଅରୁ ନଅଟା ପଇଁଚାଳିଶି ମିନିଟ୍‌ ଭିତରେ ଘରୁ ଷ୍ଟାର୍ଟ କରନ୍ତି ଆଉ 
ଠିକ୍‌ ଦଶଟା ବେଳକୁ ଅଫିସ୍‌ରେ ପହଞ୍ଚି ଯାଆନ୍ତି । 

ଶାଶ୍ଵତୀ ପରିହାସ କରି କହିଲେ- ତାଙ୍କ ସଫଳତାର ସୂତ୍ର ମତେ ଭଲ ଭାବରେ 
ଜଣାଅଛି । ତାଙ୍କ ସ୍ତୀ ପ୍ରତି ଦିନ ବାରଟା ବେଳକୁ କ୍ଷୀର ପାଇଁ ବିକଳା ଗୋଉଡ଼ ଘରକୁ 
ଆସନ୍ତି । ତାଙ୍କ ସହିତ ପ୍ରତିଦିନ ମୋର ସେଇଠି ସାକ୍ଷାତ ହୁଏ ! ସେ ଅନେକ ଅର 
ମୋ ଆଗରେ ଗୋକୁଳିବାବୁଙ୍କର ପ୍ରଶଂସା ପଣିକିଆ ଗାଆନ୍ତି । ଘରବାରି ଓଳାଇବାଠାରୁ 

୧୦୭ ଞ୍ଞା ଆଲାର୍ମ 


ଆରମ୍ଭ କରି ଫୁଲ ତୋଳିବା, ପରିବା କାଟିବା, ରୋଷେଇ ବେଳେ ସାହାଯ୍ୟ କରିବା 
ଇତ୍ୟାଦି କାମ ଗୋକୁଳିବାବୁ କରନ୍ତି | ତମ ପରି ସିଏ ସକାଳେ ସଂଜେ ଗୋଡ଼ ଉପରେ 
ଗୋଡ଼ ପକାଇ ଖବରକାଗଜକୁ ଦଶଥର ଦୋହରାଇ ପଢୁନାହାନ୍ତି କି ଟିଭି ସିରିଏଲ୍‌ 
ଦେଖୁ ନାହାଁନ୍ତି । ଘରର ସବୂକାମ କରି, ତମ ହାତକୁ ଗୋଡ଼କୁ ସବୁ ଜିନିଷ ଖଞ୍ଜେଇ 
ଏତେ ତରବରରେ ରୋଷେଇ କରିବା ମୋ ପକ୍ଷେ ସମ୍ଭବ ନୂହଁ । 

ଅନିକେତ ଟିକେ ହସିଲେ । ମୁହଁରେ ଗାରେ ହସଟାଣି କହିଲେ- ତମେ 
ତା” ହେଲେ ଟାହୁଚ ଗୋକୁଳିବାବୁଙ୍କ ପରି ମୁଁ ତମକୁ ପରିବା କାଟିବା, ଘର ଓଳାଇବା, 
ଫୁଲ ତୋଳିବା କିମ୍ବା ରୋଷେଇ କରିବା କାମରେ ସାହାଯ୍ୟ କରିବି | ଠିକ୍‌ ଅଛି ତୁମର 
ଯଦି ସେଇଆ ଇଚ୍ଛା ମୁଁ କରିବାକୁ ପ୍ରସ୍ତୁତ । ମତେ କିନ୍ତୁ ଯେମିତି ଆସିବ ସେମିତି 
କରିବି । ତମେ ମୋ କାମକୁ ବାରିବ ନାହିଁ 

ଶାଶ୍ଵତୀ ଆପତ୍ତି ଉଠାଇଲେ- ସେମିତି କେମିତି ହବ ? କାମ ଯଦି କରିବ, 
ଠିକ୍‌ ଭାବେ କରିବ | ନହେଲେ କାମକ ତିନିକାମ ଲାଗିବ ! 

- ମୁଁ ଜାଣେ, ତୁମର କାହାରି କାମ ପସନ୍ଦ ନୂହଁ । ଏମିତିକି ମୋ ଝିଅ ଦିଇ 
ଜଣଯାକ ଯେତେବେଳେ, ଆମ ପାଖରେ ଥିଲେ, ସେମାନଙ୍କ କାମ ବି ତୁମର ପସନ୍ଦ 
ହୁଏ ନାହିଁ ବୋଲି ତୁମେ ସେମାନଙ୍କୁ କିଛି କରାଇ ଦିଅନାହିଁ । ମୋ କାମ ତୁମର 
ପସନ୍ଦ ହେବନାହିଁ । ସେ କଥା ମୁଁ ଜାଣେ | 

ଶାଶ୍ଵତୀ ଅଭିମାନୀ କଣ୍ଠରେ କହିଲେ- ମୁଁ ଜାଣେ ସାରା ଜୀବନ ମୋ ହାତରୁ 
ଡେକଚି କଡେଇ ଖସିବାର ସମ୍ଭାବନା ନାହିଁ । ମୋ ଝିଅମାନେ ପାଠ ପଢୁଥିଲେ, 
ସେମାନେ ଘରକାମ କଲେ ପାଠ ପଢ଼ାରେ ଆଞ୍ଚ ଆସିଥାନ୍ତା । ସେଥୁପାଇଁ ମୁଁ ସେମାନଙ୍କୁ 
କିଛି କାମ କରାଇ ଦେଇନାହିଁ । ସେମାନେ ଭଲ ପାଠ ପଢ଼ିଲେ ବୋଲି ଚାକିରି 
ପାଇଲେ | ସେମାନେ ଏଇନେ ତାଙ୍କ ଚାକିରି ଜାଗାରେ । ଆଉ ବର୍ଷେ କି ଦୁଇବର୍ଷ 
ପରେ ସେମାନେ ବାହା ହେବେ | ପୁଅ ତ ବମ୍ବେରେ | ସିଏ ବାହା ହେଲେ ଅଷ୍ଟମଙ୍ଗଳା 
ବାସି ଦିନ ତା ସ୍ତୀ ତା ସାଙ୍ଗରେ ବମ୍ବେ ଯିବ |! ସବୁଦିନ ରୋଷେଇ ନିଆଁରେ ସିଖିବା 
ମୋ ଭାଗ୍ୟରେ ଅଛି । 

ଏତିକି କହୁ କହୁ ଶାଶ୍ଵତୀ କାନ୍ଦି ପକାଇଲେ । ଅନିକେତ ପରିସ୍ଥିତିକୁ ହାଲୁକା 
କରିବା ପାଇଁ କହିଲେ- ମୋର ତ ଚାକିରି ଆଉ ପନ୍ଦର ମାସ ରହିଲା । ପୁଅ ବାହାଘର 
ବେଳକୁ ହୁଏତ ମୁଁ ସରକାରୀ ଚାକିରିରୁ ଅବସର ନେଇ ସାରିଥବି । ତୁମେ ଯଦି 
ଚାହିଁବ ତା' ହେଲେ ଆମେ ପୁଅ ବୋହୂଙ୍କ ସାଙ୍ଗରେ ବମ୍ବେ ଚାଲଯିବା । ସେଠି ଆମ 
ବୋହୂ ରାନ୍ଧିବ, ବାଢ଼ିବ | ତୁମେ ଓ ମୁଁ ବସି ବସି ଖାଇବା । ଅୟସ କରିବା | 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୧୦୮ 


ଶାଶ୍ଵତୀ ଆଖୁର ଲୁହକୁ ଲୁଗାକାନିରେ ପୋଛି କହିଲେ- ବୋହୂ ଯଦି ଚାକିରିଆ 
ଝିଅ ହୋଇଥାଏ, ତା'ହେଲେ ? ଆମ ଝିଅ ଦୁହେଁ ଯେମିତି ଚାକିରି କରୁଛନ୍ତି ଆମ 
ବୋହୂ ଯେ ସେମିତି ଚାକିରି ନ କରିବ ସେ କଥା କିଏ କହିବ ? ଆଜିକାଲିର ଝିଅମାନେ 
ଉଚ୍ଚଶିକ୍ଷିତା । କଂପ୍ୟୁଟର ପଢ଼ିଚନ୍ତି । ଚାହିଁଲେ କୋଉଠି ନା କୋଉଠି ତାଙ୍କୁ ଚାକିରି 
ମିଳିଯିବ । ତା” ଛଡ଼ା ପୁଅ ବୋହୂ ତାଙ୍କ ସୁଖର ସଂସାର ସେମାନେ କରିବେ । ଆମେ 
କାହିଁକି ସେମାନଙ୍କ କାନ୍ଧରେ ବସିବା ? ସେମାନେ ମୁହଁ ଖୋଲି ନ କହିଲେ ବି ଆମକୁ 
ସାଙ୍ଗରେ ନେବାକୁ ତାଙ୍କର ଆଗ୍ରହ ନଥିବ । ଆମେ ସେମାନଙ୍କ ପାଖରେ ରହିଲେ 
ତାଙ୍କ ଦାମ୍ପତ୍ୟ ଜୀବନ ସ୍ଵାଧୀନ କି ସ୍ବଚୁନ୍ଦ ହେବନାହିଁ । 

ସେଦିନର କଥାବାର୍ଭା ସେଇଠି ଶେଷ କରିବାକୁ ଶାଶ୍ଵତୀ ଓ ଅନିକେତ ବାଧ୍ୟ 
ହେଲେ । ଟେବୂଲ ଘଣ୍ଟାରେ ସେତେବେଳକୁ ଦଶଟା ପଇଁଚଟାଳିଶି ବାଜିସାରିଥିଲା | 
କୌଣସିମତେ ତରବର ହୋଇ ଖାଇପିଇ ଅଫିସ୍‌ ବାହାରି ଗଲେ ଅନିକେତ | ଅନିକେତ 
ସୁଟର ଷ୍ଟାର୍ଟ କରି ଘର ଆଗ ବାଙ୍କ ବୁଲିବା ପର୍ଯ୍ୟନ୍ତ ଶାଶ୍ଵୃତୀ ଘର ଦୂଆର ମୁହଁରେ ଠିଆ 
ହେଲେ । ସୂଟର ସହିତ ଅନିକେତ ଅଦୃଶ୍ୟ ହେବାପରେ ଶାଶ୍ଵତୀ ଫ୍ରେରିଆସି ଖାଇ 
ବସିଲେ । ଅନିକେତ ଅଫିସ୍‌ରେ ପହଞ୍ଚିବା ବେଳକୁ ଏଗାରଟା । ଆଟେଣ୍ଡାନ୍ଵ ଖାତା 
ନିଜେ ସେକ୍ରେଟାରୀ ମଗାଇ ନେଇଛନ୍ତି । ମନେ ମନେ ଶାଶ୍ଵତୀଙ୍କ ଉପରେ ବିରକ୍ତ 
ହେଲେ ଅନିକେତ । ଏମିତି ବିଳମ୍ବରେ ଅଫିସ୍‌ ଆସିବା ଅନିକେତଙ୍କ ପାଇଁ କିଛି 
ନୂଆକଥା ନୂହଁ । ଅଫିସ୍‌ର କିଛି ଲୋକ ଏବେ ଏଗାରଟା କିମ୍ବା ଏଗାରଟା ପରେ 
କାମରେ ଯୋଗ ଦେଉଛନ୍ତି | ସବୁ ଦିନ ଖାତା ଯାଏ ଜଏଣ୍ଟ ସେକ୍ରେଟାରୀଙ୍କ ପାଖକୁ, 
କିନୁ ଆଜି ନିଜେ ପ୍ରିନସିପାଲ୍‌ ସେକ୍ରେଟାରୀ ଖାତା ମଗାଇ ନେଇଚନ୍ତି | ସେକ୍ରେଟେରୀ 
ମାନଙ୍କ ମିଟିଙ୍ଗରେ କୁଆଡ଼େ ଗତଥର ଚିଫ୍‌ସେକ୍ରେଟାରୀ ସଚିବାଳୟ କର୍ମଚାରୀମାନେ 
ବିଳମ୍ବରେ ଅଫିସ୍‌ ଆସିବା କଥାକୁ ନେଇ ଗଭୀର କ୍ଷୋଭ ପ୍ରକାଶ କରିଛନ୍ତି । 

ଏମିତି ବିଳମ୍ବରେ ଅଫିସ୍‌ରେ ଯୋଗଦେବା ଅନିକେତଙ୍କ ଇଛା ନୁହଁ । କିନ୍ତୁ 
ସିଏ ନାଚାର । ଶାଶ୍ଵତୀ ତାଙ୍କୁ ଠିକ୍‌ ସମୟରେ ରୋଷେଇ କରି ଖାଇବାକୁ ଦେଇପାରୁ 
ନାହାଁନ୍ତି । ଅନେକ ଥର ରାଗରେ ଘରୁ ନ ଖାଇ ଅଫିସ୍‌ ଆସିଛନ୍ତି । କିନ୍ତୁ ସଚିବାଳୟ 
କ୍ୟାଣ୍ଡିନ୍‌ରେ ମିଲ୍‌ ଖାଇବା ପାଇଁ ସାହସ କରି ନାହାନ୍ତି । ଆଜିକି କୋଡ଼ିଏ ବର୍ଷ ହେଲା 
ଅଜୀର୍ଣ୍ଣ ଓ ଅମ୍ୃପୀତ ରୋଗକୁ ଧରି ସେ ଖୁବ୍‌ ହୁସିଆର ହୋଇ ଚଳୁଚନ୍ତି । ବାହାର 
ଖାଦ୍ୟ ଓ ବାହାର ଜଳଖୁଆ ତାଙ୍କ ପେଟରେ ପଡ଼ିଲେ ବିଷ ହୋଇଯାଏ । ଘରୁ ନ 
ଖାଇକି ଆସିଥିବା ଦିନ ବିସ୍କୁଟ ଖାଇ ଚଳାଇ ନେବାକୁ ବାଧ୍ଯ ହୁଅନି | 

ଘଣ୍ଟାଏ ବିଳମ୍ବରେ ଅଫିସ୍‌ ଆସୁଥିବା ଯୋଗୁ ସେଇ ଘଣ୍ଟାକ ଆଡ଼ଜଷ୍ଟ କରିବା 


ଆର୍ନଂଦ ଚଂତ୍ର ପହି 

ପାଇଁ ଅନିକେତ ପାଞ୍ଚଟାରେ ଅଫିସ୍‌ ନଛାଡ଼ି ଛଅଟା ପର୍ଯ୍ୟନ୍ତ ଅଫିସ୍‌ କାମ କରନ୍ତି । 

ତେବେ ତାଙ୍କୁ ବନ୍ଧୁ ଦୀନନାଥ ପରିହାସ କରି କହିଥିଲେ- ଦେଖନୁ ଅନିକେତ 
ବାବୁ ! ଦଶଟାରେ ଅଫିସ୍‌ ନ ଆସି ଏଗାରଟାରେ ଆସୁଚନ୍ତି | ଏଇଟା ଗୋଟେ ଭୁଲ୍‌ | 
ପାଞ୍ଚଟାରେ ଅଫିସ୍‌ ନ ଛାଡ଼ି ଯଦି ଛଅଟା ପର୍ଯ୍ୟନ୍ତ ରୁହନ୍ତି, ତା' ହେଲେ ସେଇଟା ଆଉ 
ଗୋଟେ ଭୁଲ୍‌ | ପ୍ରଥମ ଭୁଲ୍ଟା ତ ପରିସ୍ଥିତିରେ ପଡ଼ି କରୁଛ, ଦ୍ଵିତୀୟ ଭୁଲ୍‌ଟା କିନୁ 
ତୁମର ଇଚ୍ଛାକୃତ | ତେଣୁ ଅକ୍ଷମଣୀୟ ଭୁଲ୍‌ | 

ଦୀନନାଥଙ୍କ କଥା ଶୁଣି ଅନିକେତ ସେ ଦିନ ହସିଥଲେ । ଦୀନନାଥ ପ୍ରତିଦିନ 
ସାଢ଼େ ଏଗାରଟାରେ ଅଫିସ୍‌ ଆସନ୍ତି କିନ୍ଧୁ ସାଢ଼େ ଚାରିଟାରେ ଅଫିସ୍‌ ଛାଡ଼ନ୍ତି । ସିଏ 
କୋଣାର୍କରୁ ବସ ଯୋଗେ ଅଫିସ୍‌ ଯିବା ଆସିବା କରନ୍ତି | ଯୁକ୍ତି କରନ୍ତି ସିଏ ଗାରୁ ବସ୍‌ 
ଚଢୁଛନ୍ତି ସକାଳ ନଅଟାରେ ଓ ଅଫିସ୍‌ରୁ ଫେରି ଘରେ ପହଞ୍ଚନ୍ତି ସଂଧ୍ୟା ଛଅଟାରେ । 

ଅଳି ପ୍ରିନ୍ଧିପାଲ୍‌ ସେକ୍ରେଟେରୀ ନିଶ୍ଚୟ କିଛି ଗୋଟେ ଶୃଙ୍ଖଳାଗତ କାର୍ଯ୍ୟାନୁଷ୍ଠାନ 
ଗ୍ରହଣ କରିବେ ! ଅନିକେତ ଆଜି ଦିନକ ପାଇଁ ସାମୟିକ ଛୁଟି ଦରଖାସ୍ତ ଅଫିସ୍‌କୁ 
ଦେଇ ଘରକୁ ଫେରି ଆସିଲେ । 

ଅନିକେତ ଘରକୁ ଫେରି ଆସିବାର ଦେଖ ଶାଶ୍ଵତୀ ବ୍ୟସ୍ତ ହୋଇ ପଚାରିଲେ- 
ଫେରି ଆସିଲ ଯେ ? ଆଜି କ'ଣ ଛୁଟି ? 

ଅନିକେତ କିଛି ଜବାବ ନଦେଇ ବେଡ଼ରୁମ୍‌ ଭିତରେ ପ୍ରବେଶ କଲେ । ପ୍ୟାଣ୍ଟ, 
ସାର୍ଟ ବଦଳାଇ ଲୁଙ୍ଗି ପିନ୍ଧିଲେ । 

ଶାଶ୍ଵତୀ ପୁଣି ଆତଙ୍କିତ କଣ୍ଠରେ ପଚାରିଲେ- କ”ଣ ଦେହ ପା” ଭଲ ନାହିଁ 


—~ 


କ? 


ମୋ ଦେହ ଅସୁସ୍ଥ ନୂହଁ । 

ଶାଶ୍ଵତୀ ପ୍ରଶ୍ନ କଲେ- ଆଉ ତେବେ ? 

ଅନିକେତ ଶାଶ୍ଵତୀଙ୍କୁ ସବୁକଥା ବୁଝାଇ ଦେଲେ । ସେକ୍ରେଟାରୀଙ୍କୁ ଭୟକରି 
ଘରକୁ ଫେରିଥିବା ତାଙ୍କର ଭୟାଳୁ ସ୍ଵାମୀଟିକୁ ସାନ୍ଧନା ଦେଇ ଶାଶ୍ଵତୀ କହିଲେ- ତୁମକୁ 
ଗୋଟେ ଦିନ ବାଧ୍ଯତାମୁଳକ ଛୁଟି ମିଳିଗଲା । ସବୁଦିନ ଖାଇସାରି ଅଫିସ୍‌ ଧାଉଁଥିଲ, 
ଆଜି ଟିକେ ଶୋଇପଡ଼ ! ମୁଁ ଯାଉଛି ଗଉଡ଼ଘରୁ କ୍ଷୀର ଆଣିବି । ଡେରି କଲେ ସିଏ 
କ୍ଷୀରରେ ପାଣି ମିଶାଇ ଦବ । 

ଅନିକେତ ଖଟ ଉପରେ ଗଡ଼ପଡ଼ ହେଲେ | ପଛ ଦିନମାନଙ୍କର ମୁହଁ ତାଙ୍କ 
ଆଖୁ ଆଗରେ ଦିଶିଗଲା । ଶାଶ୍ଵତୀ ପ୍ରଥମେ ବୋହୂ ହୋଇ ଆସିବା ବେଳେ ଅନିକେତ 

ଗାଆଁ ସ୍ତୁଲରେ ଶିକ୍ଷକତା କରୁଥିଲେ । ଶାଶ୍ଵତୀ ପାହାନ୍ତା ପହରୁ ଉଠି ଘରଓଳା, ବାରିଓଳା, 
ବାସନମଜା ସାରି ଗୀଧୋଇ ପାଧୋଇ ଆସିବା ବେଳକୁ ଆକାଶକୁ ସୂର୍ଯ୍ୟ ଆସିବା 
ଆସିବା ହେଉଥାନ୍ତି । ବର୍ଷେ ନୂହଁ, ଦୂଇବର୍ଷ ନୁହଁ ଏମିତି ଏଗାର ବର୍ଷ ଗାଆଁରେ ବୋହୂ 
ହୋଇ ଘରକରଣା କରିଛନ୍ତି । ଶାଶୁ, ଶ୍ଵଶୁର, ଯାଆ, ଦେଢ଼ଶୁର, ନଣନ୍ଦ ଆଉ ପୁତୁରା 
ଝିଆରୀଙ୍କ ସବୂକାମ ସହଳ କରି ଅଶେଷ ସୁନାମ ଅର୍ଜିଛନ୍ି । ସକାଳୁ ଶାଶୁଙ୍କୁ ସର୍ବତ, 
ଶ୍ଵଶୁର ଓ ଦେଢ଼ଶୁରଙ୍କୁ ଚା' ଦେବା, ନଣନ୍ଦ, ପୁତୁରା, ଝିଆରୀଙ୍କ ଫର୍ମାସୀ ବୁଝିବାଠାରୁ 
ଅନିକେତଙ୍କ ସବୂକାମ ଠିକ୍‌ ଭାବେ କରୁଥିଲେ ଶାଶ୍ଵତୀ ! 

ଅନିକେଚଙ୍କୁ ସଚିବାଳୟ ଚାକିରି ମିଳିବା ପରେ ମଧ୍ଯ ଶାଶ୍ଵତୀ ଗାଆଁରେ ଥଲେ | 
ଅନିକେତଙ୍କ ବଡ଼ ପୁଅ ବୁବୁ ଗାଆଁରେ ଜନ୍ଧ୍‌ ଓ ଗାଆଁରେ ରହି ବଢ଼ିଛି । ତାକୁ 
ଯେତେବେଳେ ଛଅବର୍ଷ ସେତେବେଳେ ଅନିକେତଙ୍କୁ ସରକାରୀ ବାସଗୁହ ମିଳିଲା ଓ 
ସେ ଗାଆଁରୁ ଶାଶ୍ଵତୀ ଓ ବୂବୂକୁ ଭୁବନେଶ୍ବର ଆଣିଲେ । ଶାଶ୍ଵତୀ ଭୁବନେଶ୍ବର ଆସିଲେ 
ମେ ମାସରେ ଓ ସେଇ ମେ ମାସ ୨ ୫ ତାରିଖ ଦିନ ପଡ଼ିଥିଲା ସାବିତ୍ରୀବ୍ରତ | 

ମେ ୨୪ ତାରିଖ ଅଫିସ୍‌ ଯିବା ବେଳେ ଶାଶ୍ଵତୀ ଅନିକେତଙ୍କୁ ଗୋଟିଏ ଲମ୍ବା 
ଚାଲିକା ଧରାଇଲେ । ସାବିତ୍ରୀବୂତର ପୂଜା ସାମଗ୍ରୀ ସହିତ ଶାଶ୍ଵତୀଙ୍କର ନୂଆ ଶାଢ଼ି, 
ଶାୟା, ବ୍ଲାଉଜ ! ଅନିକେତ ତାଲିକାଟା ପକେଟରେ ରଖ୍ଲେ ଓ ସବୁ ଜିନିଷ 
ସଂଧ୍ୟାବେଳେ କିଣିବାର ପ୍ରତିଶ୍ରତି ଦେଇ ଅଫିସ୍‌ ଗଲେ । 

ସେଦିନ ଅଫିସ୍‌ କାମ ସରୁ ସରୁ ବିଳମ୍ଭ ହୋଇଗଲା । ଅନିକେତ ହାଟ, 
ବଜାର ଯେଉଁଠି ପହଞ୍ଚିଲେ ସେଠି ନାହିଁ ନଥିବା ଭିଡ଼ । ଆଜିର ଭୁବନେଶ୍ବର ପରି 
ସେତେବେଳର ଭୁବନେଶ୍ବର ନଥିଲା | ଲୁଗା ଦୋକାନ ମାତ୍ର ସାତ ଆଠଟା । ସେଥୁରୁ 
ଶାଢ଼ି ଦୋକାନ ମାତ୍ର ତିନି ଚାରିଟା । ଗୋଟେ ଶାଢ଼ି ଦୋକାନ ପାଖରେ ପହଞ୍ଚିଲେ 
ଅନିକେତ । ଦୋକାନ ଭିତରେ ଯେତିକି ଲୋକ , ଦୋକାନ ବାହାରେ ତା'ର ତାରିଗୁଣ 
ଲୋକ । ଶାଢ଼ି ପସନ୍ଦ କରି ଜିଣିବା ଏକବାର ଅସମ୍ଭବ । ଅଧ ଘଣ୍ଟାଏ ଭିତରେ ସିଏ 
ଶାଢ଼ିଟିଏ ଛୁଇଁବାକୁ ବି ସମର୍ଥ ହେଲେ ନାହିଁ । ସେ ଦେ କାନ ଛାଡ଼ି ଅନିକେତ ଆଉ 
ଗୋଟିଏ ଦୋକାନରେ ଉଦ୍ୟମ କରି ମଧ୍ଯ ବିଫଳ ହେଲେ । ଶାଢ଼ି କିଣା ପଛକୁ ରଖୁ 
ଆଗ ଓଷା ସାମଗ୍ରୀ କିଣିବା ପାଇଁ ହାଟକୁ ଗଲେ | ହାଟ ଆଗ ରାସ୍ତାରେ ସାଇକେଲ 
ସଟର, ମଟର ସାଇକେଲ ଓ ମଟର ପାର୍କିଙ୍ଗ ଯୋଗୁଁ ହାଟ ଭିତରକୁ ବାଟ ମିଳିଲା 
ନାହିଁ । ତଥାପି କୌଣସିମତେ ହାଟ ଭିତରେ ପ୍ରବେଶ କଲେ ଅନିକେତ | ଚମ୍ପା 
କଦଳୀ ତଜନ ଛତିଶ ଟଙ୍କା, ଆମ୍ଭ କିଲୋ ଚାଳିଶ ଟଙ୍କା, ନଡ଼ିଆ ଗୋଟାକ ପନ୍ଦର 
ଟଙ୍କା, ଖଜୁରୀ କୋଳି ଗୋଟାକ ଟଙ୍କାଏ । ଆଉ ଆଉ ଜିନିଷର ଦର୍‌ ସେମିତି 

ଆକାଶନୁଆଁ । ସେତେବେଳର ବଜାର ଦର ଅପେକ୍ଷା ସେ ଦିନର ବଜାରଦର ଥଲା 
ଚାରି, ପାଞ୍ଚଗୁଣ । ଅନିକେତ ଦେଖୁଲେ ପେନ୍ଛାଏ ଞ୍ଷଜୁରୀ କୋଳି ପଛରେ ପଞ୍ଚାଏ 
ସତ୍ୟବାନ ଓହଳିଚନ୍ତି । ତାଳ ସଜ, ସପୁରୀ, କାକୁଡ଼ି, ସେଓ, ବେଦେନା, ଅଙ୍ଗୁର 
ସବୂଠି ପଞ୍ଚ ପଞ୍ଚ ସତ୍ୟବାନ ଟଣାଟଣି | ଟଣାଟଣି ଭିତରେ ଯାହା ହାତରେ ଯାହାପଡ଼ିଲା 
ଅମୂଲ ମୂଲ୍ୟ ଦେଇ କିଣୁଚନ୍ତି । ଟଣାଟଣି, ଠେଲାପେଲା ଭିତରେ କିଏ ଝାଳରେ ବୁଡ଼ି 
ଗଲାଣି ତ କାହାର ପଛ ପଟ ସାର୍ଟରେ ଆଉ କାହାର ମଇଳା ହାତର ଛାପ ଲାଗିଲାଣି । 

ଏମିତି ପରିସ୍ଥିତିରେ କିଛି ଓଷା ସାମଗ୍ରୀ କିଣି ନ ପାର ତା” ପରିବର୍ଚେ ଗୋଟିଏ 
ଷ୍ଟିଲ୍‌ବାସନ ସେଟ୍‌ କିଣି ରାତି ଏଗାରଟା ବେଳକୁ ଘରକୁ ଲେଉଟିଲେ ଅନିକେତ | 
ଶାଶ୍ଵତୀ ଅନେକ ବେଳୁ ଘର ବାହାର ହେଉଥିଲେ । ଅନିକେତଙ୍କ ଫେରିବାରେ ଏତେ 
ବିଳମ୍ବ ଯୋଗୁ ସେ ଭୟ ପାଇଯାଇଥୁଲେ | 

ରାତି ନଅଟା ସୁଦ୍ଧା ରନ୍ଧା ସରିଥିବା ଖାଦ୍ୟ ଶୁଖୁ ଯାଇଥଲା ! ତଥାପି ପେଟରେ 
ଭୋକ ଥିବାରୁ ଖାଇ ବସିଲେ ଅନିକେତ । ବଜାରରୁ ଆସିଥିବା ପୁଡ଼ିଆଟି ଖୋଲିଲେ 
ଶାଶ୍ଵତୀ । ସବୁବେଳେ ତାଙ୍କ ଶାଢ଼ି କିଣା ଯାଉଥଲା ଗାଆଁ ପାଖ ମାଳହାଟରୁ | ଏଥରର 
ଶାଢ଼ି ଭୁବନେଶ୍ବର ସହର ଦୋକାନରୁ । ପୁଡ଼ିଆଟା ଖୋଲିବା ପରେ ସେଥିରେ କେବଳ 
ଷ୍ଠିଲ୍‌ ବାସନ ସେଟ ଦେଖୁ ତାଙ୍କ ମୁହଁର ରଙ୍ଗ ବଦଳି ଗଲା । ସିଏ ପ୍ରଶ୍ନ କଲେ- ତମେ 
ଓଷା ସାମଗ୍ରୀ ଆଣିନା କି ? 

ଅନିକେତ ଗମ୍ଭୀର ହୋଇ ଉତ୍ତର ଦେଲେ- ନା | ବଜାରରେ ଖୁବ୍‌ ଭିଡ଼ । 
ସବୁ ଜିନିଷର ଦାମ ଚାରି ପାଞ୍ଚ ଗୁଣରୁ ଅଧକ । ମୁଁ ଏତେ ସମୟ ଧରି ଅନେକ 
ଦୋକାନରେ ଉଦ୍ୟମ କଲି, ଶାଢ଼ି ଖଣ୍ଡେ ବି କିଣିବାକୁ ସମର୍ଥ ହୋଇ ପାରିଲି ନାହିଁ । 

ଅଭିମାନଉତୂରା ସ୍ଵରରେ ଶାଶ୍ଵତୀ ଅଭିଯୋଗ କଲେ- ଅନ୍ୟମାନେ ତ ପୁଣି 
ସବୁ ଜିନିଷ କିଣିକି ଆଣିଚନ୍ତି ? 

ଅନିକେତ ବୁଝାଇଲେ- ମୁଁ ମଧ୍ୟ ଆଉ ଟିକେ ଉଦ୍ୟମ କରିଥିଲେ ଆଣି 
ପାରିଥାନ୍ତି । କିନୁ ଏମିତି ଭିଡ଼ରେ ଧସ୍ତା ଧସ୍ତି କରି ଏତେ ଗୁଣ ଅଧକ ଦାମ ଦେଇ ସେ 
ପୂଜା ସାମଗ୍ରୀ ଆଣିବାକୁ ମୋ ମନ ବଳିଲା ନାହିଁ । ତା' ଛଡ଼ା ଏତେ ଭିଡ଼ରେ ଏତେ 
ଦାମ୍‌ ଦେଇ ଆଣିଥିବା ଜିନିଷରେ ମୁଁ ମୋତେ ପୂଜା କରିବାକୁ ଉଚିତ ମନେ କଲିନାହିଁ । 

ଶାଶ୍ଵତୀ ଆଶ୍ଚର୍ଯ୍ୟ ହୋଇ ପ୍ରଶ୍ନ କଲେ- ତମେ କ'ଣ ତମକୁ ପୂଜା କରିଥାନ୍ତ ? 

ହସି ହସି ଅନିକେତ କହିଲେ- କାଲି ସାବିତ୍ରୀବ୍ରତରେ ସାବିତ୍ରୀମାନେ 
ସତ୍ୟବାନଙ୍କୁ ପୂଜା କରିବେ ମାନେ ସ୍ତ୍ରୀମାନେ ସ୍ଵାମୀମାନଙ୍କ ମଙ୍ଗଳ ପାଇଁ ବ୍ରତ ରଖୁବେ । 
ମୁଁ କିନ୍ଧୁ ଭାବିଲି ଏମିତି ପୂଜାରେ ବିଚରା ସ୍ବାମୀର କ'ଣ ମଙ୍ଗଳ ହେବ କହିହେବ 

ଆନଂଦ ଚଂଦ୍ର ପହି 


Digitized by srujanika@gmail.com 


ଏବଂ ଇଶ୍ଵରଙ୍କ ଇ-ମେଲ୍‌ ଞ ୧୧୨ 


ନାହିଁ । କିନଧୁ ସ୍ଵାମୀଟି ଏମିତି ଗୋଟେ ଓଷା ପୂର୍ବରୁ ଆର୍ଥକ, ମାନସିକ ଓ ଶାରୀରିକ 
ଦଣ୍ଡ ଭୋଗିବ । ମୁଁ ଏମିତି ଓଷା, ଚାହୁନାହିଁ । ତା' ପରିବର୍ଭେ ଏ ଷ୍ଟିଲ୍‌ବାସନ ସେଟ୍‌ଟି 
ନେଇ ଆସିଛି । ଵିଲ୍ବାସନ ଏବେ ନୂଆ ନୂଆ ବଜାରକୁ ଆସିଟି । 

ଏଇ ଓଷା ବାର ଆମର ନିମ୍ନ ମଧ୍ଯବିତ୍ତ ପରିବାରର ପରଂପରା । ଉଚ୍ଚଶିକ୍ଷିତ 
ସ୍ତର ଲୋକମାନେ କିଛି ଓଷା ବ୍ରତ ପାଳନ୍ତି ନାହିଁ । ତା' ଛଡ଼ା ଆମ ଦେଶକୁ ଛାଡ଼ିଦେଲେ 
ଅନ୍ୟ କୌଣସି ଦେଶରେ କି ଅନ୍ୟ କୌଣସି ଧର୍ମରେ ଏମିତି ଓଷା ପାଳନର ବ୍ୟବସ୍ଥା 
ନାହିଁ । 

ଅନିକେତଙ୍କ ଏ କଥା ଶୁଣି ଶାଶ୍ଵତୀ ଖୁବ୍‌ ମନ ଦୁଃଖ କଲେ | ବିଦେଶ ଜାଗା | 
କାହା ଆଗରେ ଗୁହାରି କରିବେ ? ଶାଶୁ, ¢ ଶ୍ଵଶୁର ଗାଆଁରେ ଅଛନ୍ତି । ଏବକା ପରି 
ଫୋନ୍‌ ଏତେ ପ୍ରଚୂର ନଥିଲା | ସବୁ ଓଷା ବ୍ରତ ନିୟମ କରି ଛାଡ଼ି ଦେଲେ ଶାଶ୍ଵତୀ 
ସେଇ ଦିନଠୁ ଅନିକତେଙ୍କ ଘରେ ସାବିତ୍ରୀବ୍ତତ କେବଳ ନୁହଁ, ସବୁ ଓଷାବ୍ରତ ବନ୍ଦ | 
କିନ୍ଧୁ ଠାକୁରଙ୍କୁ ପୂଜା କିମ୍ବା ପ୍ରାର୍ଥନା କରିବା ପାଇଁ ମନା ନାହିଁ । ଅମାବାସ୍ୟା, ସଂକ୍ରାନ୍ତି 
ଓ ପୂର୍ଣ୍ଣିମାରେ ଶାଶ୍ଵତୀ ନିୟମିତ ମନ୍ଦିରରେ ପୂଜା କରନ୍ତି | ଘରେ ଗୋଟିଏ ଥାକରେ 
ଶିବ, ବିଷ, ଜଗନ୍ନାଥ, ମହାଲକ୍ଷ୍ମୀଃ ସରସ୍ବତୀଙ୍କ ଫଟୋ ପୂଜା ପାଆନ୍ତି 

କବାଟ ଧଡ଼ଧଡ଼ ଶବ୍ଦରେ ଅନିକେତଙ୍କ ଭାବନା ବାଧାପ୍ରାପ୍ତ ହେଲା | ଶାଶ୍ଵତୀ 
ଗଉଡ଼ ଘରୁ କ୍ଷୀର ଆଣି ଫେରିଲେ । ଅନିକେତ ବିଛଣାରୁ ଉଠି ବସିଲେ | ପାଣି 
ଗ୍ଲାସ୍ଟେ ଫିଲ୍ଟରରୁ ଆଣି ପିଇସାରି ପୁଣି ଖଟ ଉପରେ ବସି ରହିଲେ । 

ଶାଶ୍ଵତୀ ପଚାରିଲେ- ଉଠିପଡ଼ିଲ କାହିଁକି ? କୁଆଡ଼େ ପୁଣି ଯିବ କି ? 

ଅନିକେତ ଗମ୍ଭୀର କଣ୍ଠରେ କହିଲେ- ଆସ ତୁମେ ଏଇ ଖଟରେ ବସ । 
ମୋର ତୁମକୁ କିଛି କହିବାର ଅଛି । 

ଶାଶ୍ଵତୀ ଖଟ ଉପରେ ନ ବସି ପାଖ ଚେୟାରରେ ବସିଯାଇ ପଚାରିଲେ- 
କ'ଣ କହିଁବାର ଅଛି କୂହ | 

ଅନିକେତ ନିଜ ଭିତରୁ ଶକ୍ତି ସଞ୍ଚୟ କରି କହିଲେ- ଆମର ଏ ସେକ୍ରେଟାରୀ 
ଭାରି କଡ଼ା | ଠିକ୍‌ ସମୟରେ ଅଫିସ୍‌ ନ ଗଲେ କିଛି ଅସୁବିଧା କରି ଦେଇ ପାରନ୍ତି । ଏ 
ବୁଢ଼ା ବୟସରେ ଉପରିସ୍ଥ ଅଫିସରଙ୍କଠାରୁ ଗାଳି ଖାଇବାଟାକୁ ମୁଁ ପସନ୍ଦ କରେନା । 
ଦୟାକରି ତୁମେ ଆଉ ଅଧ ଘଣ୍ଟାଏ ଆଗରୁ ରୋଷେଇ ସାରିଦେଲେ ଏ ସମସ୍ୟାର 
ସହଜ ସମାଧାନ ହୋଇ ଯାଆନ୍ତା । 

ଶାଶ୍ଵତୀ ଉତ୍କ୍ଷିପ୍ତ ହେଲେ- ମୁଁ କ'ଣ ଜାଣି ଜାଣି ରୋଷେଇ ଡେରିରେ କରୁଚି ? 
ତୁମେ ତ ଦେଖୁଚ ସକାଳ ଛଅଟାରୁ ଉଠି ଧାଇଁ ଦଉଡ଼ି କାମ କରୁଚି । ୟାଠୁ ସହଳ 

ରୋଷେଇ କରିବା ମୋ ପକ୍ଷେ ସମ୍ଭବ ନୁହଁ । ତୁମେ ଗୋଟେ ଚାକରାଣୀ ରଖ, ସିଏ 
ତୁମକୁ ଠିକ୍‌ ସମୟରେ ରୋଷେଇ କରିକି ଖାଇବାକୁ ଦେବ । 

ଅନିକେତ ବୁଝାଇବା ପରି କହିଲେ- ତମେ ଯଦି ସହଯୋଗ କରିବ ସବୁ 
ସମ୍ଭବ ହେବ । 

ଶାଶ୍ଵତୀ ପ୍ରଶ୍ନ କଲେ- ମୋଠୁ ତମେ କି ସହଯୋଗ ଆଶା କରୁଚ ଶୁଣେ ? 

ଅନିକେତ କହିଲେ- ଦେଖ, ମୁଁ ସମୁଦାୟ କଥାଟା କହିସାରିବା ପର୍ଯ୍ୟନ୍ତ ଅପେକ୍ଷା 
କରିବ । ମଝିରେ କିଛି କହିବ ନାହିଁ । ଆମ ଘରେ ସବୁ ଓଷାବାର ବନ୍ଦ ଅଛି ବୋଲି 
ତୁମେ ଯେତେ ସମୟ ଠାକୁର ପୂଜା କଲେ ବି ମୁଁ କିଛି କୁହେ ନାହିଁ । କିନ୍ତୁ ଦିନକୁ ଦିନ 
ଫୁଲତୋଳା, ଠାକୁରଙ୍କ ଆସ୍ଥାନସଫା, ଚଉଁରାଧୁଆ, ଫୁଲଗୁନ୍ା, ଗୀତାପାଠ, ଭୋଗଲଗା 
ଇତ୍ୟାଦି ଯେତିକି ଯେତିକି ଲନ୍ି ଲମ୍ବି ଚାଲିଛି ରୋଷେଇ ପାଇଁ ଥୁବା ସମୟରୁ ସେତିକି 
ସେତିକି କଟି କଟି ଯାଉଛି । 

ଶାଶ୍ଵତୀ ଆଉ ନିଜକୁ ନୟନ୍ତ୍ରଣରେ ରଖି ନପାରି କହିଲେ- ତୁମ କଥାରେ ସବୁ 
ଓଷାବାର ଛାଡ଼ିଲି । ତମେ କହିଲ ଯେତେ ପାରୁଛ ସେତେ ଠାକୁର ପୂଜାକର । ମୁଁ 
ସକାଳେ ସଞ୍ଜ ଏମିତି ଦୁଇଥର ପୂଜା କରୁଛି । ସେତକ ବି ତୂମ ଦିହରେ ଯାଉନେଇଁ । 
ପଶୁଙ୍କ ପରି କେବଳ ପେଟକୁ ଖାଇବ, ପୂଜା ଧର୍ମ କିଛି କରିବ ନାହିଁ ? 

ଅନିକେତ ହସି ହସି କହିଲେ- ମୁଁ ପୂଜାପାଠ ବନ୍ଦକରିବା କଥା କହୁନାହିଁ । ମୁଁ 
କହୁଛି ପୁଜାପାଠର ସମୟ ଲମ୍ବିଲମ୍ବି ଯାଉଛି । ତାକୁ ଟିକେ ସଙ୍କୁଚିତ କର । 

ଶାଶ୍ଵତୀ ସାବଧାନ କରାଇ ଦେଲେ- ପୂଜାପାଠର ସମୟ କାଟିଲେ କାହାରି 
ମଙ୍ଗଳ ହେବ ନାହିଁ । 

ଅନିକେତ ପୁଣି ବୁଝାଇବାକୁ ଉଦ୍ୟମ କଲେ- ତୁମେ ସକାଳ ଛଅଟାରୁ 
ଉଠିବାଠାରୁ ଅଫିସ୍‌ ସମୟ ମଧ୍ଯରେ ରହୁଛି ଚାରି ଘଣ୍ଟା । ଅଧା ସମୟ ନିତ୍ୟକର୍ମ, 
ଘରଦ୍ବାର ଓଳା ଓ ଠାକୁର ପୂଜାରେ ଖର୍ଚ୍ଚ କରି ଅବଶିଷ୍ଟ ଦୁଇଘଣ୍ଟା ରୋଷେଇ ପାଇଁ 
ରଖ | ନଚେତ ରୋଷେଇ ବସେଇ ଦେଇ ମଝିରେ ମଝିରେ ସେସବୁ କାମ କର, ସବୁ 
ଠିକ୍‌ ସମୟରେ ସରିବ । ସବୁ ସମସ୍ୟାର ସମାଧାନ ହୋଇଯିବ । 

ଶାଶ୍ଵତୀ ରାଗି ଉଠିଲେ- ମୁଁ ଯାହା ଯେମିତି କରୁଚି ତାଠୁ ଅଲଗା କିଛି କରିପାରିବି 
ନାହିଁ । ଘରଓଳା, ଫୁଲତୋଳା ଆଉ ନିତ୍ୟକର୍ମ ଇତ୍ୟାଦି ଅଗାଧୁଆ ଥଲା ବେଳେ ମୁଁ 
କରେ | ସେ ସମୟରେ ରୋଷେଇ ଘରେ ପଶିବା ଠିକ୍‌ ନୂହଁ । ଗାଧୋଇ ସାରିବା ପରେ 
ଠାକୁରଙ୍କ ଆସ୍ଥାନ ସଫା, ତାଙ୍କଠି ଫୁଲଚଢ଼ା, ଚନ୍ଦନଘୋରା ଇତ୍ୟାଦି କାମ କରେ । 
ଏସବୁ କରିସାରି ଠାକୁର ପୂଜା କରିବା ପାଇଁ ମୁଁ ଯାଏ । ଠାକୁର ପୁଜା ନସାରିବା ଆଗରୁ 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୧୧୪ 
ଉଷୁନା ଛୁଇଁ ଭାତ ବସାଇବା ଠିକ ନୁହଁ । ସେଥୁପାଇଁ ସବୂକାମ ସାରି ମୁଁ ରୋଷେଇକୁ 
ବାହାରେ । ୟାଠୁ ଅଲଗା କିଛି ମୁଁ କରିପାରିବି ନାହିଁ କି ମୋତେ ଆସିବ ନାହିଁ । 

ଅନିକେତ କହିଲେ- ମୁଁ କହୁଛି ଶୁଣ ¦ ଫୁଲ ତୋଳା ଆଉ ଫୁଲ ମାଳ ଗୁଚ୍ଛାରେ 
ଅନେକ ସମୟ ଯାଉଟି। ଏତେ ଫୁଲ କ'ଣ ଦରକାର ? ଅଧା ଫୁଲ ହେଲେବି 
ଠାକୁର ଅସନୁଷ୍ଟ ହେବେ ନାହିଁ । ତାଛଡ଼ା ମାଳ ନଗୁଚ୍ଛିଲେ ବି ଠାକୁର ଆପରି କରିବେ 
ନାହିଁ। ଫୁଲର ସଂଖ୍ୟା କମିଲେ ଠାକୁରଙ୍କଠି ଫୁଲ ଚଢ଼ାଇବା ସମୟ ମଧ୍ଯ କମିବ । 
ଗୋଟେ ଅଧାୟ ଗୀତା ପାଠ ନକରି ଗୀତାର ଗୋଟିଏ ଶ୍ଲୋକ ପଢ଼ିଲେ ଚଳିବ । ଚନ୍ଦନ 
ଘୋରିବା, ଘଣ୍ଟିବଜାଇବା ଓ ଶଙ୍ଖ ଫୁଙ୍କିବା ସମୟ ମଧ୍ୟ କମେଇ ହେବ । ତା'ଛଡ଼ା ମୁଁ 
ଏବେ ଦେଖୁଛି ତୂମ ଭୂମିଷ୍ଠ ପ୍ରଣାମର ଦୈର୍ଘ ଲମ୍ବି ଲମ୍ବି ଚାଲିଛି । ପୂଜା ଶେଷରେ 
ତୁମେ ଯେଉଁ ମୁଣ୍ଡଳନୁଆଁ ପ୍ରଣାମ ଠାକୁରଙ୍କ ଉଦ୍ଦେଶ୍ୟରେ ବାଢୁଛ, ସେ ପ୍ରଣାମର ଦୈର୍ଘ୍ୟ 
ପାଞ୍ଚ ମିନିଟରୁ ବଢ଼ିବାକୁ ବସିଲାଣି । ଏଇବାଟରେ କିଛି କିଛି ସମୟ ସଞ୍ଚୟ କଲେ 
ରୋଷେଇ ଦଶଟା ପୂର୍ବରୁ ସରିପାରନ୍ତା ବୋଲି ମୋର ବିଶ୍ଵାସ । 

ଶାଶ୍ଵତୀ କ୍ରୋଧରେ ଗର୍ଜନ କଲେ- ମୁଁ କ'ଣ ତୁମର ଚାବିଦିଆ ଖେଳଣା 
କଣ୍ଢେଇ ? ମତେ ତମେ ଯେମିତି ନଚେଇବ ମୁଁ ସେମିତି ନାଚିବି ? ମୋର ନିଜର 
ମନ, ରୁଚି କି ସ୍ବାଧୀନତା କିଛି ବୋଲି କିଛି ନାହିଁ ୨ ତୁମ ଘରର ପରମ୍ପରା ଆଉ 
ସଂସ୍କୃତି ଅନୁସାରେ ମୁଁ ଓଷାବ୍ରତ କଲି ଅନେକ ବର୍ଷ । ତାପରେ ହଠାତ୍‌ ତୁମେ ସେସବୁ 
ବନ୍ଦକରି ଦେଲ । ମୁଁ ତୁମ କଥା ମାନି ସବୁ ଓଷାବ୍ରତ ଛାଡ଼ିଦେଲି । କହିଲ ଠାକୁର 
ପୂଜାକର, ପ୍ରାର୍ଥନା କର । ମୁଁ ଆଜିକି କୋଡ଼ିଏ ବର୍ଷ ହେଲା ସକାଳେ ସଞ୍େ ଠାକୁର 
ପୂଜା ଆଉ ପ୍ରାର୍ଥନା କରୁଛି । ତମେ ଏବେ କହୁଛ ସେ ସବୁ ବନ୍ଦକର | ତା କ'ଣ ଆଉ 
ସମ୍ଭବ ନା ସୁନ୍ଦର ? ଡ 

ଅନିକେତ ଶାଶ୍ଵତୀଙ୍କ କ୍ରୋଧ ଜର୍ଜର ଦୁର୍ଗାମୁରି ଦେଖି ଟିକେ ଡରିଗଲେ । 
ତାଙ୍କୁ ଶାନ୍ତ କରିବା ପାଇଁ ମୁହଁ ଉପରକୁ କୃତ୍ରିମ ହସ ଆଣି କହିଲେ- ଠାକୁର ପୂଜା ବନ୍ଦ 
କରିବା କଥା ମୁଁ କେତେବେଳେ କହିଲି ? ମୁଁ ତୁମକୁ ପ୍ରସ୍ତାବ ଦେଇଛି ଠାକୁର ପୂଜା 
ସମୟରୁ କିଛି କମାଇବା ପାଇଁ । 

ସେମିତି ଚଢ଼ା ଗଳାରେ ଶାଶ୍ବତୀ ଯୁକ୍ତି କଝଲ- ଠାକୁରପୂଜା ବନ୍ଦ କରିବା କଥା 
ସିଧା ନକହି: ତୁମେ ସେଥୂରୁ ସମୟ କାଟିବା କଥା କହୁଛ । ମୁଁ ତୁମର ଉଦେଶ୍ୟ 
ବୁଝିଛି । କିନୁ ମୁଁ ତୁମର ଏକଥା କଦାପି ମାନିବି ନାହିଁ, ମାନିବି ନାହିଁ, ମାନିବି ନାହିଁ । 

ହଠାତ୍‌ ରୋଷେଇ ଘରେ କ'ଣ ଗୋଟେ ବାସନ ଝଣ ଝାଣ ଶବ୍ଦକରି ତଳେ 
ପଡ଼ିଗଲା । ଶାଶ୍ଵତୀ ରୋଷେଇ ଘର ଆଡ଼କୁ ଧାଇଁଲେ । କ୍ଷୀର କେନ୍‌ଟା ତଳେ ପଡ଼ି 

୧୧୫ ଜ୍ଞା ଆଲାର୍ମ 


ସବୁ କ୍ଷୀର ତଳେ ଲହଡ଼ି ଭାଙ୍ଗୁଛି । କଳା ବିରାଡ଼ିଟା ଜିଭ ଲଗାଇ ଚାକୁ ଚାକୁ କରି କ୍ଷୀର 
ଚାଟୁଛି । ଶାଶ୍ଵତୀ ସ୍ତସ୍ତ ହୋଇ ଠିଆ ହୋଇଗଲେ । ଭୁଲବଶତଃ ରୋଷେଇ ଘରର 
ଝରକା ସେ ବନ୍ଦ କରି ନଥୁଲେ । 

ସେଦିନସାରା ଶାଶ୍ଵତୀ କି ଅନିକେତ କେହି କାହା ସହିତ କିଛି ବି କଥା ନହୋଇ 
ଚୂପ୍‌ ରହିଲେ । ସନ୍ଧ୍ୟାରେ ଠାକୁର ପୂଜା, ଗୀତା ପାଠ ଅନ୍ୟଦିନ ଅପେକ୍ଷା ଅଧ୍ବକ ଚୁପ୍‌ 
ଚାପ୍‌ ଭାବେ ଶାଶ୍ଵତୀ ସମାପନ କଲେ । ରାତି ରୋଷେଇ ଆଉ ରାତି ଭୋଜନ ମଧ୍ଯ 
ଖୁବ୍‌ ଚୂପ୍ଚାପ୍‌ ଭାବେ ସରିଲା | ରାତିରେ ଶୋଇବାକୁ ଯିବା ଆଗରୁ ଶାଶ୍ଵତୀ ଟେବୁଲ୍‌ 
ଘଣ୍ଟାଟା ଆଣି କ'ଣ ମୋଡ଼ା ମୋଡ଼ି କଲେ । କ'ଣ ଗୋଟେ ସିଏ କରିବାକୁ ଚାହିଛନ୍ତି, 
କିନଧୁ ବାଗ ପାଉ ନାହାନ୍ତି । 

ପାଖ ଖଟରେ ନିଦଯାଇ ଥବା ଅନିକେତଙ୍କୁ ନିଦରୁ ଉଠାଇ କହିଲେ- ଏ 
ଘଣ୍ଟାରେ କେମିତି ଆଲାର୍ମ ଦିଆଯାଏ ମୁଁ ଜାଣିପାରୁ ନେଇଁ । ଟିକେ ଦେଇ ଦିଅତ | 

ଅନିକେତ ପ୍ରଶ୍ନ କଲେ- ଆଲାର୍ମ ? କେତେଟାରେ ? 

ଶାଶ୍ଵତୀ କହିଲେ- ସକାଳ ପାଞ୍ଚଟା ତିରିଶ ମିନିଟକୁ ଆଲାର୍ମ ଦେଇ ଦିଅ । 
ପ୍ରତିଦିନ ସକାଳ ଛଅଟାରେ ଉଠୁଛି । ତୁମ ଅଫିସ୍‌ ସମୟ ପୂର୍ବରୁ ରୋଷେଇ ସାରିପାରୁ 
ନେଇଁ । କାଲିଠୁ ମୁଁ ଆଉ ଅଧଘଣ୍େ ଆଗରୁ ଉଠିବି । 

ଅନିକେତ ଘଣ୍ଟାରେ ଆଲାର୍ମ ଚାବି ମୋଡ଼ୁ ମୋଡ଼ୁ ହସି ହସି କହିଲେ- 
ସମାଧାନର ଟାବିଟା କୋଉଠି କେତେବେଳେ ଥାଏ ଜାଣି ହୁଏନା । ଆମ ସମସ୍ୟାର 
ସମାଧାନ ଯେ ଏଇ ଆଲାର୍ମ ଚାବିରେ ଥଲା, ସେକଥା ମୁଁ କେମିତି ଜାଣିବି ? 

ଶାଶ୍ଵତୀ ଓ ଅନିକେତ ଦୁହେଁ ହସି ଉଠିଲେ । 


00 

ସିଦ୍ଧାର୍ଥର ସିଛି 


ଏ ଘନ ବନାନୀର ଅପୂର୍ବ ଶୋଭା ସଂପଦ, ଏ ଗିରି ନିର୍ଝରର କଳ କଲ୍ଲୋଳ, 
ବନପକ୍ଷୀଙ୍କର ମଧୁର କାକଳୀ ତୁମ ମନରେ କଂ ଣ ରଙ୍ଗ ବୋଳୁ ନାହିଁ ? ଏ ପରିବେଶ 
କ'ଣ ତୁମ ମନ ପ୍ରାଣକୁ ଉଚ୍ଚାଟ କରୁ ନାହିଁ ? ତୁମେ ନୀରବ କାହିଁକି ସିବ୍ଧାର୍ଥ ? 

: ଏ ସବୁ କ୍ଷଣସ୍ଥାୟୀ ଲୋପା ! ଶୀତ ରତୁରେ ଏ ସବୁ ସବୁଜ ବନାନୀର 
ବୃକ୍ଷରାଜି ପତ୍ର ବିହୀନ ହେବ । କଳ କଲ୍ଲୋଳିନୀ ନିର୍ଝର ଶୁଷ୍ଠ ହେବ । ବନ 
ପକ୍ଷୀମାନଙ୍କର ମନୋମୁଗ୍ଧକର ସଂଗୀତ ପରିବର୍ରେ ଶୁଭିବ ସେମାନଙ୍କ କଣ୍ଠଫଟା ଆର୍ଭ 
ଚିକ୍ରାର । 

: ଜୀବନ, ପୃଥିବୀ ଓ ପରିବେଶ ପ୍ରତି ତୁମର ଏ ନେଗେଟିଭ ଆଟିଚୂଡ୍‌ ଯୋଗୁ 
ତୁମେ ଜୀବନକୁ ଉପଭୋଗ କରିପାରୁନ ସିଦ୍ଧାର୍ଥ । 

: ଯାହା ସତ୍ୟ ତାକୁ ଅସ୍ଵୀକାର କରିହେବ ନାହିଁ ଲୋପା ! 

: ସବୁ ସତ୍ୟ ଆପେକ୍ଷିକ ସିଦ୍ଧାର୍ଥ | ଆଜି ଯାହା ସତ୍ୟ କାଲି ହୁଏତ ତାହା ମିଥ୍ୟା 
ହୋଇପାରେ । ସତ୍ୟ, ମିଥ୍ୟା ଏ ସବୁର ଉର୍ଶ୍ବରେ ଜୀବନ | ଦୁର୍ଲଭ ମଣିଷ ଜୀବନକୁ 
ଉପଭୋଗ କର । ଯେତୋଟି ମୁହୂର୍ର ବିଷାଦରେ କଟିବ ସେତିକିଟି ମୁହୂର୍ ଜୀବନରୁ 
ମୁତ୍ୟୁ ହାତକୁ ଖସିଯିବ । 

: କିନୁ ମୃତ୍ୟୁ ସତ୍ୟ | ଜୀବନ ମିଥ୍ୟା | 

: କିଳୁ ମୁଁ କହିବି ଜୀବନ ମଧ୍ଯ ସତ୍ୟ ଆଉ ସୁନ୍ଦର | 

: ନା ଲୋପା ଜୀବନ ଏକ ଭ୍ରମ, ମୃତ୍ୟୁ କେବଳ ସତ୍ୟ । ଜୀବନ ଆସେ 
ଗୋଟିଏ ବାଟରେ । ମୃତ୍ୟୁ ଆସେ ଅନେକ ବାଟରେ । 

: ତୁମେ ଅତ୍ୟନ୍ତ ପଳାୟନପନ୍ତୀ ସିଦ୍ଧାର୍ଥ । ଜୀବନକୁ ସାମନା କରିବାକୁ ସଂକଳ୍ପ 
ନିଅ । ମୂତ୍ୟୁ ସହିତ ସଂଗ୍ରାମ କର | ତୁମେ ବିଜୟୀ ହେବ । 


: ନା ଲୋପା ! ଜୀବନଠୁ ମୂତ୍ୟୁ ଅଧ୍ୟକ ବଳଶାଳୀ, ଅଧୁକ ପ୍ରଭାବଶାଳୀ, 
ଆନଂଦ ଚଂଦ୍ଧ ପହି 

୧୧୦୭ ଜ୍ଞ ସିଦ୍ଧାର୍ଥର ସିଛି 


ଅଧକ ବ୍ୟାପ୍ତ, ଅଧକ ବିସ୍ତାରିତ । ମୃତ୍ୟୁ ଘୋଟିଛି ଜୀବନର ଚଉପାଶ । ମୃତ୍ଯୁ 
ରେରେକାର କରି ଧାଇଁଛି ଜୀବନ ପଛରେ । ଜୀବନ କାକୁସ୍ଥ ହୋଇ ପଳାଉଛି ପ୍ରାଣ 
ବିକଳରେ । 

ଉପରର ଦୂଇ ଚରିତ୍ର ସିଦ୍ଧାର୍ଥ ଓ ଲୋପା ଏତିହାସିକ କି ପ୍ରାଗୈତିହାସିକ 
ଚରିତ୍ର ନୂହଁନି । ଏ ଦୁହେଁ ବର୍ଭମାନ ଯୁଗର । ସିଦ୍ଧାର୍ଥ ଗିଛଞପତି ଶୁଦ୍ଧୋଦନ ପଟ୍ଟନାୟକଙ୍କ 
ଏକମାତ୍ର ପୁତ୍ର ଏବଂ ଲୋପା ପ୍ରଫେସର ଦୀନବନ୍ଧୁ ମହାନ୍ତିଙ୍କ ଜ୍ୟେକ୍ଷା କନ୍ୟା | ଶିଛପତି 
ଶୁଦ୍ଧୋଦନ ପୁତ୍ରର ସଂସାର ବିରାଗ ମନୋବୃତ୍ତି ଦେଖ ଲୋପା ପରି ଉଙ୍ଗିଂ ଶିକ୍ଷିତା, 
ଅତ୍ୟନ୍ତ ସୁନ୍ଦରୀ କନ୍ୟା ସହିତ ବିବାହ ଦେବାକୁ ସ୍ଥିର କରିଛନ୍ତି । କିନ୍ତୁ ସିଦ୍ଧାର୍ଥ ବିବାହ 
କରିବାକୁ ପ୍ରସ୍ତୁତ ହେଉନାହାନ୍ତି । ସିଦ୍ଧାର୍ଥକୁ ସଂସାର ପ୍ରତି ଆକୃଷ୍ଟ କରିବାର ଦାୟିତ୍ଵ 
ଲୋପା ଉପରେ ନ୍ୟସ୍ତ କରିଛନ୍ତି ଶିଳ୍ପପତି ଶୁଦ୍ଧୋଦନ । 

ଲୋପା ବିଭିନ୍ନ ଭାବରେ ସିଦ୍ଧାର୍ଥଙ୍କୁ ଆସକ୍ତ କରିବାରେ ବିଫଳହୋଇ ସମସ୍ତ 
ମୁଖଲଜ୍ା ତ୍ୟାଗ କରି ପ୍ରକାଶ କଲେ - ତୁମେ ଇତିହାସ ପ୍ରସିଦ୍ଧ ସିଦ୍ଧାର୍ଥ ପରି ସଂସାର 
ବିରାଗୀ ହୋଇଯାଇଛ । ସେ ସିଦ୍ଧାର୍ଥ ଜଣେ ଭିକାରି, ଜଣେ ରୋଗୀ ଓ ଗୋଟିଏ ଶବ 
ଦେଖ୍‌ ସନ୍ଧ୍ୟାସ ଗ୍ରହଣ କରିଥୁଲେ । ତୁମେ କ'ଣ ଦେଖ ସନ୍ଧ୍ୟାସ ଗ୍ରହଣ କରିଛ ? 

ସିଦ୍ଧାର୍ଥ ଖୁବ୍‌ ନିର୍ଲିପ୍ର କଣ୍ଠରେ ଉତ୍ତର ଦେଲେ : ମୁଁ ସନ୍ୟାସ ଗ୍ରହଣ କରି ନାହିଁ 
କି ସନ୍ନ୍ୟାସ ଗ୍ରହଣ କରିବାର ଇଛା ମୋର ନାହିଁ । I 

ଲୋପା ପ୍ରଶ୍ନ କଲେ : ସେ ସିବ୍ଧାର୍ଥଙ୍କର ବାଣୀ ଥଲା କାମନାର ବିନାଶରେ 
ଦୁଃଖର ବିନାଶ | ନିର୍ବାଣ ଥଲା ତାଙ୍କର ଲକ୍ଷ୍ୟ | ତୁମର ଲକ୍ଷ୍ୟ କ”ଣ ? 

ସିଦ୍ଧାର୍ଥ ଠୋ ଠୋ ହୋଇ ହସି ଉଠିଲେ । ସେମିତି ହସୁ ହସୁ କହିଲେ : ସେ 
ସିଦ୍ଧାର୍ଥ କହୁଥିଲେ ଏ ଜୀବନ ଦୁଃଖ ଭରା । ତାଙ୍କର ଲୋଡ଼ା ଜୀବନରୁ ମୁକ୍ତି । ମୁଁ 
କହୁଛି ଏ ଜୀବନ ଆନନ୍ଦମୟ । ମୁଁ ଚାହେ ମୁକ୍ତି ମୃତ୍ୟୁ କବଳରୁ, ରୋଗ ଓ ଜରା 
କବଳରୁ । ମୁଁ ମୃତ୍ୟୁକୁ ଯେତିକି ଭୟ କରେ ଜୀବନକୁ ସେତିକି ଭଲ ପାଏ । ମୁଁ ମୃତ୍ୟୁ 
ଚାହେନା । ମୁଁ ଚାହେ ଜରା ବ୍ୟାଧହୀନ ଦୀର୍ଘ ଜୀବନ ! ଅମରତ୍ଵ ! 

: ଯାହା କେବେ ସମ୍ଭବ ନୂହଁ ସେମିତି ଗୋଟେ କଥା କହି ତୁମେ ମୋତେ 
ଆଭଏଡ୍‌ କରୁଛ | 

: ନା ଲୋପା। 

: ତୁମେ ଯଦି ଜୀବନକୁ ଏତେ ଭଲପାଅ ତେବେ ଜୀବନକୁ ଉପଭୋଗ 
କରିବାକୁ ତୁମେ କୁଣ୍ଠିତ କାହିଁକି ? ଆମର ବିବାହ ପ୍ରସ୍ତାବକୁ ତୁମେ କ'ଣ ଅନୁମୋଦନ 
କରୁନା ? 


ଆନଂଦ ଚଂଦ୍ର ପହି 

ଏବଂ ଇଶ୍ବରଙ୍କୁ ଇ-ମେଲ୍‌ ଞ ୧୧୮ 


: ତୁମ ପରି ଅନନ୍ୟ ସୁନ୍ଦରୀ, ଉଚ୍ଚଶିକ୍ଷିତା, ସର୍ବଗୁଣସଂପନ୍ନାକୁ କିଏ ହାତଛଡ଼ା 
କରିବାକୁ ଚାହିବ ? 

ଲୋପା ସିବ୍ଧାର୍ଥର ଏ କଥାର ଉତ୍ତରରେ ଲାଜ ଲାଜ କଣ୍ଠରେ କହିଲେ : ମୁଁ 
କିଛି ବୂଝିପାରୁ ନାହିଁ ସିଦ୍ଧାର୍ଥ । ତୁମେ ମୋତେ ଭଲପାଅ, ତୁମେ ଆମ ବିବାହ ପ୍ରସ୍ତାବକୁ 
ସମର୍ଥନ କର କିନ୍ଧୁ ବିବାହକୁ ଉପେକ୍ଷା କରି ଚାଲିଛ | ମୃତ୍ୟୁ ସତ୍ୟ ବୋଲି କହୁଛ କିନୁ 
ଅମରତ୍ଵ କାମନା କରୁଛ । ଜୀବନକୁ ଭଲ ପାଅ ବୋଲି କହୁଛ କିନ୍ତୁ ପ୍ରତି ମୁହୂର୍ଗରେ 
ମୁତ୍ୟୁ ଭୟରେ ଥର ଥର ଥରୁଛ | 

: କୁହ ଲୋପା ! ଜୀବନ ଯେତେବେଳେ ଅନିଶ୍ଚିତ ସେତେବେଳେ ଅନ୍ୟଜଣକୁ 
ବିବାହ କରି ଘର ସଂସାର ବସାଇବା କେତେ ଦୂର ସଂଗତ ? ମୁଁ ତୁମକୁ ବିବାହ 
କରିବି କିନଧୁ କିଏ ଜାଣେ ମୁଁ ଯଦି ଆମ ବାସରରାତିରେ ମୃତ୍ୟୁ ବରଣ କରେ ? 

: ଏ ସବୁ ତୁମେ କ'ଣ କହୁଛ ସିବ୍ଧାର୍ଥ ? 

: ମୁଁ ଯାହା କହୁଛି, ତାହା ଅକାଟ୍ୟ ସତ୍ୟ । ପୃଥବୀରେ ଏମିତି ଅଘଟଣ ବିରଳ 
ନୁହଁ । 

: ଏକଥା ବି ହୋଇପାରେ ସିଦ୍ଧାର୍ଥ ବାସରରାତିରେ ଆମର କାହାର କିଛି କ୍ଷତି 
ହୋଇ ନ ପାରେ | 

: କିନୁ ଏ କଥା ସତ୍ୟ, କିଛି ଦିନ ପରେ ଆମକୁ ବାର୍ବକ୍ୟ ଗ୍ରାସ କରିବ | 
ଆମର ସୁନ୍ଦର ଦେହ ଦୂର୍ବଳ ଓ ବିକଳାଙ୍ଗ ହେବ । ପ୍ରତିଦିନ ପାହାଚ ପାହାଚ କରି 
ଆମେ ମୂତ୍ୟୁ ଆଡ଼କୁ ଆଗେଇ ଯିବା । 

: ଆମେ ସେତେବେଳକୁ ଜୀବନଟା ବଞ୍ଚି ସାରିଥିବା | 

: ନା ଲୋପା ! ମୋ ସ୍ବପ୍ନର ପୃଥବୀରେ ମଣିଷ ଟିରଯୌବନ ଭୋଗ କରିବ | 
ସେଠି ଜରା କି ମୂତ୍ୟୁ ନଥୁବ । 

ଲୋପାଙ୍କର ଶତ ଅନୁରୋଧ, ଆକଟ, ଆବେଦନ, ନିବେଦନକୁ ପଛରେ 
ପକାଇ ଶିଛ ପତି ଶୁଦ୍ଧୋଦନ ପଟ୍ଟନାୟକଙ୍କ ପୁତ୍ର ସିଦ୍ଧାର୍ଥ ଏକବସ୍ତ୍ ହୋଇ ରିକ୍ତ ହସ୍ତରେ 
ଜନପଥଅଥକୁ ଓହ୍ଲାଇ ନଗ୍ର ପରେ ନଗ୍ର, ଜନପଦ ପରେ ଜନପଦ ଭ୍ରମି ଭ୍ରମି ଅନୁସନ୍ଧାନ 
କରି ଚାଲିଲେ | ଅନେକ ସନ୍ଧ୍ୟାସୀ ଅନେକ ମହାପୁରୁଷ, ଅନେକ ଜ୍ଞାନୀ ଗୁଣୀଙ୍କ 
ଦ୍ବାରସ୍ଥ ହେଲେ । କିନ୍ତୁ କେହି ତାଙ୍କୁ ଦୀର୍ଘଜୀବନର ପ୍ରକୃତ ସନ୍ଧାନ ଦେଇ ପାରିଲେ 
ନାହିଁ । କାହାରି ଉପଦେଶ ତାଙ୍କୁ ସନୁଷ୍ଠ କଲା ନାହିଁ । 

ପାଞ୍ଚ ବର୍ଷ କାଳ ଏମିତି ଦିଗ ବିଦିଗ ବିଭ୍ରାନ୍ତ ଭ୍ରମଣ କରିବା ପରେ ସିଦ୍ଧାର୍ଥ 
ହିମାଳୟର ଘନ ବନାନୀ ମଧ୍ଯରେ ତପମଗ୍ନ ହେଲେ । ଲୋପା ସିଦ୍ଧାର୍ଥଙ୍କ ଫେରିବା 

୧୧୯ ଜା ସିଦ୍ଧାର୍ଥର ସିବି 
ପଥକୁ ଅପେକ୍ଷା କଲେ । କିନ୍ତୁ ହିମାଳୟର ହିଂସ୍ର ଜନ୍ମ ପରିପୂର୍ଣ ଅରଣ୍ଯରେ ତପସ୍ଯା 
ଯେ କି ଭୟଙ୍କର ଏକଥା ହୃଦୟଙ୍ଗମ କରି ଲୋପା ଉଦବିଗ୍ଧ ହେଲେ । ସିଦ୍ଧାର୍ଥଙ୍କର 
ସୁରକ୍ଷା ପାଇଁ ଲୋପା ଶୁଵଦ୍ଧୋଦନଙ୍କ ସାହାଯ୍ୟ ଲୋଡ଼ିଲେ । ତତ କ୍ଷଣାତ୍‌ ଶୁଦଵ୍ଧୋଦନ 
ଗୁଳି ବନ୍ଧୁକ ଓ ଅନ୍ୟାନ୍ୟ ଅଙ୍ଗରକ୍ଷୀ ଗହଣରେ ହିମାଳୟର ଅରଣ୍ୟରେ ପ୍ରବେଶ କଲେ । 
ଲୋପା ମଧ୍ୟ ସେମାନଙ୍କ ସହିତ ସିଦ୍ଧାର୍ଥଙ୍କ ପାଖରେ ପହଞ୍ଚିଲେ ! ସିଦ୍ଧାର୍ଥଙ୍କଠୁ ଅଛ 
ଦୂରରେ ଘେରି ରହିଲେ ବନ୍ଧୁକଧାରୀ ବହୁ ରକ୍ଷାକାରୀ । ଶୁଦ୍ଧୋଦନ ଓ ଲୋପା ମଧ୍ଯ 
ଜାଗ୍ରତ ରହିଲେ । 

ତପମଗ୍ନ ସିଦ୍ଧାର୍ଥ ସ୍ଵପ୍ନାବିଷ୍ଟ ହେଲେ । ସ୍ବପ୍ନରେ ସିଦ୍ଧାର୍ଥ ପହଞ୍ଚିଲେ ସ୍ଵର୍ଗ 
ଲୋକରେ । ତାଙ୍କ ଶରୀର କିନ୍ତୁ ହିମାଳୟର ଅରଣ୍ୟରେ ତପରତ । 

ସ୍ଵର୍ଗଲୋକରେ ସିଦ୍ଧାର୍ଥ ଭେଟିଲେ ଦେବରାଜ ଇନ୍ଦ୍ରଙ୍କୁ । ତାଙ୍କ ଦରବାରରେ 
ଆସନ ଗ୍ରହଣ କରିବା ପରେ ଦେବରାଜ ଇନ୍ଦ୍ର ତାଙ୍କୁ ଆସିବାର କାରଣ ଜିଜ୍ଞାସା କଲେ | 
ସିଦ୍ଧାର୍ଥ ପ୍ରକାଶ କଞଲ : ସ୍ଵର୍ଗଧାମର ଅନ୍ୟ ନାମ ଅମରାବତୀ । ସମସ୍ତ ଦେବଲୋକ 
ଅମର | ସ୍ଵର୍ଗର ସମସ୍ତେ ଚିରଯୌବନ ଉପଭୋଗ କରନ୍ତି | ଏଠି ପ୍ରାଚୂର୍ଯ୍ୟର ସୁଅ 
ଛୁଟୁଛି । ମୁଁ ଆସିଛି ସୃର୍ଗପୁରୀରୁ ଅମରତ୍ଵ ଆଉ ଚିରଯୌବନ ମର୍୍ଯପୁରକୂ ଘେନି 
ଯିବାକୁ । 

ଦେବରାଜ ଇନ୍ଦ୍ର ସ୍ପିତହାସ୍ୟ କରି ଉତ୍ତର ଦେଲେ : ତୁମେ କିଛି ଦିନ ସ୍ର୍ଗରେ 
ଅବସ୍ଥାନ କଲେ ତୁମର ଏ ଧାରଣା ସଂପୂର୍ଣ୍ଣ ବଦଳିଯିବ । 

ସିଦ୍ଧାର୍ଥ ସହଜ କଣ୍ଠରେ ପ୍ରକାଶ କଲେ : ମୁଁ ଜାଣେ ସ୍ର୍ଗଲୋକରେ ଜୀବନ 
ସତ୍ୟ, ଶାଶ୍ବତ । ମୃତ୍ୟୁ ମିଥ୍ଯା । କିନ୍ତୁ ପୃଥ୍‌ବୀରେ ମୃତ୍ୟୁ ସତ୍ଯ, ଶାଶ୍ବତ । ଜୀବନ 
ମିଥ୍ୟା । ଜୀବନ, ଯୌବନ ଓ ମୃତ୍ୟୁର ଲୁଚକାଳି ଖେଳକୁ ନେଇ ପୂଥବୀର ମଣିଷ 
ଅତ୍ୟନ୍ତ ଅନିଶ୍ଚିତ ଭାବେ କାଳ କାଟୁଛି | 

ଇନ୍ଦ୍ର ନିରୁଦବିଘ୍ନ କଣ୍ଠରେ କହିଲେ : ତୁମେ ସିନା କହୁଚ ମୂତ୍ୟୁହୀନ ଜୀବନ 
'ଭଲ କିନୁ ଆମେ ଯେଉଁମାନେ ମୃତ୍ୟୁହୀନ ଜୀବନ ବଞ୍ଚଛୁ ତାହା ଆମକୁ ଚିର ମୃତ୍ୟୁ 
ପରି କଷ୍ଟଦାୟକ | କ୍ଲାନ୍ତିକର । ଆମେ ଜୀବନର ଶବକୁ କାନ୍ଧରେ ବୋହି ଚାଲିଛୁ ସାରା 
ଜୀବନ । ଯାହାର ଶେଷ ନାହିଁ, ସୀମା ନାହିଁ ସେ ଜୀବନର ଅନ୍ୟ ନାମ ଯନ୍ତ୍ରଣା | 

ସିଦ୍ଧାର୍ଥ ନିର୍ବୋଧ ପରି ଦେବରାଜଙ୍କ ମୁହଁକୁ ଚାହିଁ ରହିଲେ 1 ଫଂକ୍ତିଟିଏ ଆଧୁନିକ 
କବିତା ପରି ଦେବରାଜଙ୍କ କଥା ତାଙ୍କୁ ଦୁର୍ବୋଧ୍ୟ ମନେ ହେଲା । 

ଦେବରାଜ ପୁଣି କହିଲେ : ମରଣଶୀଳ ମଣିଷକୁ ଅମରପୁରୀର ଅମରତ୍ବର 
ବେଦନା ବୁଝାଇବା କଷ୍ଟକର | ଆମେ ଏକା ପ୍ରକାର ଜୀବନ ଅନାଦି କାଳରୁ ବଞ୍ଚି ବଞ୍ଚି 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୧୨୦ 


କ୍ଲାନ୍ତ । 
ସିବ୍ଧାର୍ଥ ପ୍ରଶ୍ନ କଲେ : ଚିରଯୌବନ ଭୋଗ କରୁଥିବା ଦେବଲୋକମାନଙ୍କର 


କୋଟି କୋଟି ବର୍ଷ ବଞ୍ଚିବାରେ ଅସୁବିଧା କେଉଁଠି ମୁଁ ବୁଝି ପାରୁ ନାହିଁ । ଏଠି ପୁଣି 
ଚିରବସନ୍ତ ବିରାଜମାନ କରୁଛି । 

: ସେ ସବୁ ସତ୍ୟ ସିଦ୍ଧାର୍ଥ ! କିନ୍ତୁ ଚିରଯୌବନ, ଚିରବସନ୍ତ ଓ ଅମରତ୍ବ ସବୁ 
କ୍ଲାନ୍ତିକର, ଅରୁଚିକର । ସେଇ ଏକ ପ୍ରକାର କାମକରି କୋଟି କୋଟି ବର୍ଷ ଏକ 
ପ୍ରକାର ଜୀବନ ବଞ୍ଚିବା ମୂତ୍ୟୁଠାରୁ ଅଧକ ଯନ୍ତ୍ରଣାଦାୟକ । ପୃଥିବୀର ଜୀବନ କ୍ଷଣସ୍ଥାୟୀ 
ବୋଲି ସୁନ୍ଦର, ମଧୁର, ପ୍ରୀତିପ୍ରଦ । ସେଠି ପ୍ରତି ଦୁଇ ମାସରେ ରତୁ ବଦଳେ, ପାଗ 
ବଦଳେ, ପରିବେଶ ବଦଳେ | ଭିନ୍ନ ଭିନ୍ନ ରତୁରେ ଭିନ୍ନ ଭିନ୍ନ ଗଛ, ଭିନ୍ନ ଭିନ୍ନ ଫଳ, 
ଫୁଲ, ଭିନ୍ନ ଭିନ୍ନ ଫସଲ, ଭିନ୍ନ ଭିନ୍ନ ପନିପରିବା । କିନ୍ଧୁ ସ୍ଵର୍ଗଧାମରେ ଚିରଦିନ ବସନ୍ତ 
ରତୁ ବିରାଜମାନ କରୁଛି । ବସନ୍ତ ରତ୍ଧରେ ଜନ୍ମୁଥବା ସେଇ ଗୋଟିଏ ପ୍ରକାର ଗଛ, 
ଫୁଲ, ଫଳ, ପନିପରିବା | ଏଠି ଜୀବନ ଗୋଟିଏ ପ୍ରକାର, ଶରୀର ଗୋଟିଏ ପ୍ରକାର, 
ରତୁ ଗୋଟିଏ ପ୍ରକାର, କାମ ଗୋଟିଏ ପ୍ରକାର | ଜୀବନ ଏଠି ଗତିଶୀଳ ନୁହଁ, ସ୍ଥିର, 
ସ୍ପବିର, ସ୍ମାଣ୍ୃ, ସ୍ଥିତିଶୀଳ ॥। ଯାହା ଗତିଶୀଳ ନୂହଁ କି ପରିବର୍ଭନଶୀଳ ନୂହଁ ତାହା 
ଜୀବନ ନୁହଁ ମୃତ୍ୟୁ । 

: କିନୁ ସବୁ ପଦାର୍ଥ ଏଠି ପ୍ରଚୂର | ପୂଥବୀବାସୀଙ୍କ ପରି ଅଭାବ, ଅନଟନର 
କଷାଘାତ ଆପଣମାନେ ପାଇ ନାହାନ୍ତି | 

: ଏଇ ପ୍ରାଚୁର୍ଯ୍ୟ କେତେ ବିରକ୍ତିକର ଯିଏ ଭୋଗିଛି ସେହିଁ କେବଳ ତାହା 
ଜାଣେ । ଯାହା ପ୍ରଚୁର ମିଳେ ତାହା ଯେତେ ସୁନ୍ଦର, ଯେତେ ମଧୁର ହେଲେ ମଧ୍ଯ 
ଏକ ନିର୍ଦ୍ଦିଷ୍ଟ ସୀମା ବାହାରେ ତାହା କ୍ଲାନ୍ତିକର, ବିରକ୍ତିକର ! 

ସିବ୍ଧାର୍ଥ ତଥାପି କିଛି ନ ବୂଝି ପାରିବାର ମୁଦ୍ରା ମୁହଁରେ ଫୁଟାଇ ଦେବରାଜଙ୍କୁ 
ଚାହିଁ ରହିଲେ । 

ଦେବରାଜ ତାକୁ ବୁଝାଇବା ପାଇଁ କହିଲେ: ଯିଏ ମୃତ୍ୟୁର ସ୍ଵାଦ ପରଖୁ ନାହିଁ 
ତା” ପାଇଁ ଜୀବନ ମୂଲ୍ୟହୀନ | ଯିଏ ଜରା କ'ଣ ଜାଣି ନାହିଁ ଯୌବନର ଅର୍ଥ ତାକୁ 
ବୁଝାଇ ହେବନାହିଁ । ଯାହାକୁ ଅଭାବ ଅନଟନ ସ୍ପର୍ଶ କରିନାହିଁ ପ୍ରାଚୁର୍ଯ୍ୟ ତାକୁ ଆନନ୍ଦ 
ଦେଇ ପାରିବ ନାହିଁ । ସତ କହିବାକୁ ଗଲେ ଚିରଜୀବନ ନାଆଁରେ ଚିରମରଣ ଆମ 
ଉପରେ ଲଦି ଦିଆ ଯାଇଛି । ଆମ ଏ ଜୀବନ ଯନ୍ତାରୁ ମୁକ୍ତିର ବାଟନାହିଁ । ପ୍ରାପ୍ତି ଆଉ 
ପ୍ରାଚୁର୍ଯ୍ୟ ଭାରରେ ଆମେ ଅବସଣ୍ଡ, କ୍ଲାନ୍ତ । 

ସିଦ୍ଧାର୍ଥ ଯୁକ୍ତି ବାଢ଼ିଲେ :- କିନୁ ଆମେ ପୂଥବାବାସୀ ପ୍ରତି ମୁହୂର୍ଗରେ ମୃତ୍ୟୁ 


Cc 

୧୨୧ ଜ୍ଞ ସିଦ୍ଧାର୍ଥର ସିଵି 


ଭୟରେ ଥରହର | ସାରା ଜୀବନ ମଣିଷ ଦେହରୁ ମରଣ ତାତି ଓହ୍ଲାଏ ନାହିଁ । 

: ଆଃ ମୃତ୍ୟୁ କେତେ ସୁନ୍ଦର ! ମୃତ୍ୟୁ ମୁକ୍ତିର ପଥ । ଜୀବନ ଯନ୍ତ୍ରଣାର ଅର୍ଗଳରୁ 
ଖସି ଯିବାର ବାଟ ହିଁ ମୃତ୍ୟ ! ଜୀବନ ଯନ୍ତ୍ରଣାରେ ଛଟପଟ ହେଉଥିବା ମଣିଷର ଦୃଢ଼ 
ଧାରଣା ମୃତ୍ୟୁ ଆସିବ, ମୁକ୍ତି ଦେବ ଜୀବନ ଜଂଜାଳରୁ । ସେଇ ଆଶାରେ ଦୁଃଖ, 
ଯନ୍ତ୍ରଣାକୁ ଅଂଗପାତି ସହି ନେବାକୁ ମାନସିକ ଶକ୍ତି ହାସଲ କରେ ମଣିଷ । ଜୀବନ 
ଯେତେ ଯନ୍ତ୍ଣାଦାୟକ ହେଲେ ବି ଦାନ୍ତ କାମୁଡ଼ି ସହିଯାଏ ! କିନ୍ତୁ ଦେବଲୋକଙ୍କ 
ପାଇଁ ସେ ପଥଟି ଚିର ଅବରୁଦ୍ଧ | - ଇଏ ଥିଲା ଇନ୍ଦ୍ରଙ୍କ ଯୁକ୍ତି 

: ମୃତ୍ୟୁ ଯଦି ଆପଣମାନଙ୍କର କାମ୍ୟ ତା”ହେଲେ ଚାଲନ୍ତୁ ଆପଣମାନେ 
ପୃଥ୍‌ବୀରେ ରହିବେ । ଜୀବନକୁ ଉପଭୋଗ କରିବେ | - ସିବାର୍ଥ ପ୍ରକାଶ କଲେ । 

ଦେବରାଜଙ୍କ ମୁହଁରେ ଗାରେ ସ୍ମିତ ହାସ୍ୟ ବିଜୁଳି ପରି ଚମକି ମିଳାଇ ଗଲା ! 
ସେ ଦୀର୍ଘଶ୍ବାସ ତ୍ୟାଗ କରି କହିଲେ : ପୃଥିବୀରେ ବାସ କରିବା ସୁଯୋଗ ଆମକୁ 
ସବୁବେଳେ ମିଳେ ନାହିଁ । କିନୁ ସେ ସୁଯୋଗ ଆମକୁ ଯେତେବେଳେ ଯାହାକୁ ମିଳିଛି 
ଆମେ ସେ ସୁଯୋଗ କେବେ ହାତଛଡ଼ା କରିନାହୁଁ । ପୃଥବବୀରେ ଆମ ଭିତରୁ ଯିଏ 
ଯେଉଁ ଅଛ କେତେ ଦିନ ରହିଛି ତାହା ତାର ସ୍ଵତିରେ ଉଜ୍ଵଳ ରହିଛି । ପୂୃଥବୀରେ 
ଜନ୍ମନେବା ସୁଯୋଗ ହେଉଛି ଏ ସ୍ଵର୍ଗର କ୍ଲାିକର ଜୀବନରୁ ଅସ୍ଥାୟୀ ମୂତ୍ଯୁ । ପ୍ରକୃତରେ 
ଆମେ ସେମିତି ଏକ ମୃତ୍ୟୁ ପାଇଁ କେତେ ଆଗ୍ରହୀ ମୁଁ ତୁମକୁ ବୁଝାଇ ପାରିବି ନାହିଁ । 

ସିଦ୍ଧାର୍ଥଙ୍କର ମନ ଚହଲି ଗଲା | ତାଙ୍କର ଏତେ ଦିନର ଧାରଣା ବଦଳି ଗଲା । 
ଅମରତ୍ବ ଯେ ଏତେ କ୍ଲାନ୍ତିକର ତାଙ୍କର ଧାରଣା ନଥୁଲା ।! ପ୍ରାଚୂର୍ଯ୍ୟଭରା, ଟିରବସନ୍ତ 
ବିରାଜମାନ କରୁଥିବା, ଚିରଯୌବନ ଭୋଗୁଥିବା ଦେବଲୋକରେ ଯଦି ଅମରତ୍ବ ଏପରି 
ଅସହ୍ୟ, ଅଭାବ ଅନଟନ, ପ୍ରାକୃତିକ ଦୁର୍ବିପାକରେ ପ୍ରପୀଡ଼ିତ, ଜରାଜର୍ଜରିତ ପୃଥିବୀରେ 
ଏହା କେତେ ଅରୁଚିକର, କ୍ାନିକର ଓ ଅସହ୍ୟ ହେବ ତାହା ସିଦ୍ଧାର୍ଥଙ୍କର ଚକ୍ଷୁ ସାମ୍ପାରେ 
ଉଦଭାସିତ ହେଲା । 

ଇମଫ୍ଦିଦେବ ପ୍ରଶ୍ନ କଲେ : ସିବ୍ଧାର୍ଥ ତୁମେ ନୀରବ ରହିଲ କାହିଁକି ? ପ୍ରକାଶ 
କର ! ତୂମର କ'ଣ ଦରକାର ? ଚିରଯୌବନ, ଚିରବସନଳ୍ତ ନା ଚିରଜୀବନ ? ମୁଁ 
ଜାଣେ ପ୍ରତ୍ୟେକ ପୂୃଥବୀବାସୀଙ୍କର ଅମରତ୍ବ ଲାଭ ପାଇଁ ଏକ ପ୍ରଚ୍ଛନ୍ନ ଅଭିଳାଷ ଥାଏ | 
ସେ ଅଭିଳାଷ ପୂର୍ଣ ପାଇଁ ଆଉ ଏକ ପନ୍ଛା ଅଛି ଯେଉଁଥିରେ ଏ ଦୀର୍ଘ ଜୀବନ ବଞ୍ଚିବାର 
ଯନ୍ତ୍ରଣା ଓ କ୍ଲାନ୍ତି ନାହିଁ । କିନ୍ଧୁ ଅମରତ୍ଵର ଗୌରବ ଅଛି । 

: ତାହା କିପରି ସମ୍ଭବ ଦେବରାଜ ? 

ଦେବରାଜ କହିଲେ - ମଣିଷ ଯିଏ ଯେତିକି ଦିନ ବଞ୍ଛି ସେଇ ସୀମିତ ସମୟ 

ଏବଂ ଇଶ୍ବରଙ୍କୁ ଇ-ମେଲ୍‌ ଞ୍ଞ ୧୨୨ 


ଭିତରେ ଏମିତି ବଡ଼କାମ କରୁ, ମହତକାମ କରୁ ଯେମିତି ସେହି କାମ ପାଇଁ ସିଏ ଚିର 
ଅମରତ୍ଵ ଲାଭ କରିବ | ସେମିତି ଅମରତ୍ଵ ଲାଭ କରିଥବା ମଣିଷମାନଙ୍କର ଭିଡ଼ 
ପୂଥବୀରେ ସୃଷ୍ଟି ହେଲେ ପୂଥବୀ ସ୍ଵର୍ଗରେ ପରିଣତ ହେବ | ଅମରତ୍ବର ସନ୍ଧାନରେ 
ଆଉ କାହାକୁ ସ୍ଵର୍ଗଧାମକୁ ଆସିବାକୁ ପଡ଼ିବ ନାହିଁ । 

ସିଦ୍ଧାର୍ଥଙ୍କ ନ୍ଞାନ ଚକ୍ଷୁ ଉନ୍ମୋଚିତ ହେଲା । ସିଏ ଦେବରାଜ ଇନ୍ଦ୍ରଙ୍କୁ ପ୍ରଣାମ 
କରି ସଵର୍ଗଧାମରୁ ପ୍ରତ୍ୟାଗମନ କଲେ । ଇନ୍ଦ୍ରଦେବ କିନ୍ତୁ ତାଙ୍କୁ ଅନୁରୋଧ କଲେ କିଛି 
ଦିନ ସ୍ଵର୍ଗଧାମରେ ରହି ସବୁ ଭଲ ଭାବେ ଦେଖି ଯିବାକୁ । କିନ୍ତୁ ସିଦ୍ଧାର୍ଥ ତା'ଙ୍କ ସୀମିତ 
ଜୀବନରୁ ଆଉ ଗୋଟିଏ ମୁହୂର୍ଭ ବି ସ୍ଵର୍ଗରେ ଅଯଥାରେ କଟାଇବାକୁ ନଚାହିଁ ସ୍ଵର୍ଗପୁରରୁ 
ସିଧା ପୂଥବୀ ପୂଷ୍ଠକୁ ଲମ୍ପ ପ୍ରଦାନ କଲେ । | 

ହିମାଳୟ ପାଦ ଦେଶରେ ବସି ତପସ୍ୟା କରୁଥିବା ସିଛ୍ଧାର୍ଥ ଚିଳ୍କାର କରି ଉଠିଲେ । 
ତାଙ୍କ ଚାରିପାଖରେ ତାଙ୍କ ସୁରକ୍ଷା ପାଇଁ ଜଗି ବସିଥିବା ଲୋପା, ଶୁଦ୍ଧୋଦନ ଓ ଅନାନ୍ୟ 
ଅଙ୍ଗରକ୍ଷୀମାନେ ସିଦ୍ଧାର୍ଥଙ୍କୁ ଘେରି ଗଲେ | ତାଙ୍କ ମୁହଁରେ ଜଳ ସିଞ୍ଚ ସାଷ୍ଟାମ କଲେ । 
ତା'ଙ୍କ ସ୍ବପ୍ନ ଭଙ୍ଗ ଘଟିଛି । 

ହଠାତ୍‌ ସିଦ୍ଧାର୍ଥ ଘୋଷଣା କଲେ : ମୁଁ ସିଦଵିଲାଭ କରିଛି ଲୋପା ! ମୁଁ ସିବି 
ଲାଭ କରିଛି । 

ସମସ୍ତେ ଅବାକ୍‌ ହୋଇ ସିନଦ୍ଧାର୍ଥଙ୍କୁ ଚାହିଁ ରହିଲେ । ସିଛିଲାଭର ଦୀପ୍ତିରେ 
ସିବ୍ଧାରଥଙ୍କ ମୁଖମଣ୍ଡଳ ମଧଯାହୂର ସୂର୍ଯ୍ୟପରି ଜାଜ୍‌ଲ୍ୟମାନ ଥଲା । 


00 

ସ୍ପର୍ିତ ସ୍ଵାଭିମାନ 


ପ୍ରଖ୍ୟାତ ଓପନ୍ୟାସିକ ଓ ଦକ୍ଷ ଆଡ଼ଭୋକେଟ୍‌ ଇନ୍ଦ୍ରାଣୀ ଜେନା ତାଙ୍କ ଦୂଇ 
ମହଲା ବିଶିଷ୍ଟ ବାସ ଭବନରେ ଏକଦମ୍‌ ଏକା |! ତଳ ମହଲାରେ କେବଳ ଚଉଦ 
ବର୍ଷର ଚାକର ପ୍ରଦୀପ । ସେ ତାଙ୍କର ସବୁକାମ କରେ | ରୋଷେଇ, ଲୁଗାସଫା, ଘର 
ସଫା, ହାଟ, ବଜାର, ପନିପରିବା କିଣା | 

ତାଙ୍କ ବାସଭବନଠୁ ଯଥେଷ୍ଟ ଦୂରରେ ତାଙ୍କ ଓକିଲାତି ଚାମ୍ବର | ସେ ଜାଣି 
ଜାଣି ବାସଭବନଠୁ ଓକିଲାତି ଚାମ୍ବରକୁ ଦୂରରେ ରଖୁଛନ୍ତି, ସାହିତ୍ୟଠାରୁ ଓକିଲାତିକୁ 
ଅଲଗା ରଖୁବା ଉଦ୍ଦେଶ୍ୟ ନେଇ | ଚାମ୍ବରରେ ଓକିଲାତି ଆଉ ବାସଭବନରେ ସାହିତ୍ୟ | 
ଓକିଲ ବନ୍ଧୁ କିମ୍ବା ମହକିଲ ଆସିଲେ ତାଙ୍କୁ ରନ୍ଦ୍ରାଣୀ ଭେଟନ୍ତି ଓକିଲାତି ଚାମ୍ଚରରେ ଆଉ 
ସାହିତ୍ୟିକ ବନ୍ଧୁମାନଙ୍କୁ ଭେଟନ୍ତି ନିଜ ବାସଭବନରେ । 

ସାହିତ୍ୟ ଆଉ ଓକିଲାତି ଦୁଇଟାଯାକ ଆପଣ କେମିତି ସଫଳ ଭାବେ 
ଚଳାଉଛନ୍ତି ବୋଲି ପ୍ରଶ୍ନ କଲେ ସିଏ ଉତ୍ତର ଦିଅନ୍ତି- କିଛି ଅସୁବିଧା ନାହିଁ ! ଓକିଲାତି 
କଲାବେଳେ ମୁଁ ବିଭିନ୍ନ ଚରିତ୍ର ଓ ସେମାନଙ୍କର ବିଭିନ୍ନ ଧରଣର ଘଟଣା ସହିତ 
ସଂପୂକ୍ତ ହୁଏ । ମୋ ଉପନ୍ୟାସର ଚଚିତ୍ରମାନଙ୍କୁ ମୁଁ ଜୀବନ୍ତ ଭାବେ ଚଲାବୂଲା କରୁଥିବାର 
ମୋ ଚାରିକଡ଼ରେ ଦେଖେ, ସେମାନଙ୍କ ସହିତ କଥାବାର୍ଭା କରେ । ପ୍ରତିଦିନ କଚିରିର 
କାଠଗଡ଼ାରେ ଅନେକ ଗଳ ଉପନ୍ୟାସର ଜୀବନ୍ତ ଅଭିନୟ ମୁଁ ଦେଖେ । ସେ ସବୁ 
ଚରିତ୍ରମାନଙ୍କୁ ମୋ ଗଳ୍ଛ, ଉପନ୍ୟାସରେ ମୁଁ ବାନ୍ଧିରଖେ । 

ଦଶ ବର୍ଷ ତଳେ ଓଡ଼ିଆ ଚଳଚ୍ଚିତ୍ରରେ ନାୟିକା ଭାବେ ଅଭିନୟ କରିବା ପାଇଁ 
ସୁଶ୍ରୀ ରନ୍ଦ୍ରାଣୀ ଜେନା ମଧ୍ୟ ଅଫର ପାଇଥଲେ । ତାଙ୍କ ଦୀର୍ଘ ଦେହ, ଉଜ୍୍ଳ ରଙ୍ଗ, 
ଆକର୍ଷଣୀୟ ଆଖୁ ଓ ଅନୂପମ ସୌନ୍ଦର୍ଯ୍ୟ ପ୍ରତି ଆକୃଷ୍ଟ ହୋଇ ତିନି ଚାରି ଜଣ ଓଡ଼ିଆ 
ଚଳଚ୍ଚିତ୍ର ପ୍ରଯୋଜକ ତାଙ୍କୁ ଅନୁରୋଧ କରିଥଲେ ତାଙ୍କ ଚଳଚ୍ଚିତ୍ରରେ ନାୟିକା ଭୂମିକାରେ 
ଅଭିନୟ କରିବା ପାଇଁ | ଟଲ୍‌ ଆଙ୍କି ଗାର୍ଲ ଭୂମିକାଟି ତାଙ୍କ ବ୍ୟକ୍ତିତ୍ଵ ଓ ଚେହେରାକୁ 

ଖୁବ୍‌ ମ୍ୟାଚ୍‌ କରିଥାଆନ୍ତା ଓ ସେ ବହୁଦର୍ଶକ ଦର୍ଶିକାଙ୍କ ମନଛୁଇଁ ପାରିଥାନ୍ତେ | ଇନ୍ଦ୍ରାଣୀ 
କିନ୍ତୁ ଚଳଚ୍ଚିତ୍ରର ପ୍ରଯୋଜକମାନଙ୍କୁ ସିଧା ସିଧା ମନାକରିଥୂଲେ - ମୁଁ ଅଭିନୟ କରିବାକୁ 
ପସନ୍ଦ କରେ ନାହିଁ । ମୋ ନିଜସ୍ବ ଚରିତ୍ର ବ୍ୟତୀତ ଅନ୍ୟ କୌଣସି ଭୂମିକା ମୁଁ ଗ୍ରହଣ 
କରିପାରିବି ନାହିଁ । ମୁଁ ନିଜକୁ ଗୌଣ କରି ଅନ୍ୟ ଚରିତ୍ରକୁ ମୋ ଉପରେ ଆରୋପ 
କରିପାରିବି ନାହିଁ । ଯେତେ ଅଛ ସମୟ ପାଇଁ ହେଲେ ବି ମୋ ଭିତରୁ ମୋତେ ଧକ୍ଟା 
ଦେଇ ବାହାରକୁ ଫିଙ୍ଗି ମୋ ଜାଗାରେ ଅନ୍ୟ କାହାକୁ ମୁଁ ବସାଇ ପାରିବି ନାହିଁ । 
ତା'ଛଡ଼ା ଦେହର ଚିତ୍ର ବିକିବା ମୋର ରୁଚି ନୂହଁ । 

ଏବେ ଇହ୍ଦ୍ରାଣୀଙ୍କୁ ବତିଶି ବର୍ଷ ବୟସ ହେଲାଣି । ତଥାପି ସେ ବିବାହ କରି 
ନାହାଁନି । କିଛି ଖର୍ଚ୍ଚ ନ ହୋଇଥବା ତାଙ୍କ ଅବିବାହିତ ଦେହଟା ଖୁବ୍‌ ଉଜ୍ବଳ ଓ ଆକର୍ଷଣୀୟ 
ଅଛି । 

ରନ୍ଦ୍ରାଣୀଙ୍କ ଅବିବାହିତା ରହିବା ସଂପର୍କରେ ଅନେକ କଥା ଶୁଣାଯାଏ । ସବୁ 
ସୁନ୍ଦରୀ ଝିଅମାନଙ୍କର କିଛି ନା କିଛି ଆଫେୟାରସ୍‌ ଥାଏ । ଅଧ୍ୂକାଂଶ ସଫଳ ଗଳ, 
ଉପନ୍ୟାସ ଓ ନାଟକ ଏଇମିତି ସୁନ୍ଦରୀ ଝିଅମାନଙ୍କ ଆଫେୟାରସ୍‌କୁ ନେଇ ଲିଖ୍ୁତ । 
ଇନତ୍ଦ୍ରାଣୀଙ୍କ ସଂପର୍କରେ ସେମିତି କିଛି ଆଫେୟାରସ୍‌ ଥାଇ ପାରେ । କିନ୍ତୁ ନିର୍ଦିଷ୍ଟ ଭାବେ 
କିଛି କଥା ପ୍ରକାଶ ପାଇ ନାହିଁ । 

ତେବେ ଇନ୍ଦ୍ରାଣୀ ଅତ୍ୟଧ୍ଵକ ଭାବେ ସ୍ଵାଧୀନଚେତା ଆଉ ପ୍ରତିପକ୍ଷ ଓକିଲଙ୍କୁ 
ମୁହଁରେ ଠକ୍‌ ଠାକ୍‌ ଜବାବ ଦେବା ପରି ତାଙ୍କ ଘରୋଇ ଜୀବନରେ ମଧ୍ଯ ସମସ୍ତଙ୍କୁ 
ମୁହେଁ ମୁହେଁ ଖୋଲା ଖୋଲି ଜବାବ ଦିଅନ୍ତି | ତାଙ୍କୁ ସାମ୍ନା କରିବାକୁ କେହି ସାହସ 
କରନ୍ତି ନାହିଁ । 

ଦିନ ବେଳଟା ଓକିଲାତି ଆଉ ସାହିତ୍ଯକୁ ନେଇ ଇନ୍ଦ୍ରାଣୀ ବ୍ଯସ୍ତ ରୁହନ୍ତି । 
ବହିପଢ଼ା, ଗଛ, ଉପନ୍ୟାସ ଲେଖା ଓ ଟି.ଭି ଦେଖା ସର୍ତ ରାତିର ବିଳମ୍ବିତ ପ୍ରହର 
ତାଙ୍କ ଅସହ୍ୟ ହୁଏ, ଅନ୍ୟ କାହା ସହିତ ଭାବ ବିନିମୟ କରିବାର ସୁଯୋଗ କି ସୁବିଧା 
ନାହିଁ । କାହା କଥା ଭାବିବାର ଅବକାଶ ନାହିଁ, କାହାକୁ ଝୁରିବା, କାହାର ସୃତିକୁ ସ୍ମରଣ 
କରିବାର ନାହିଁ, କିମ୍ବା କାହାକୁ ଅପେକ୍ଷା କରିବାର ନାହିଁ । ବାର ଚଉଦ ବର୍ଷର ବାଳକ 
ଚାକର ସହିତ କିଛି ଗପିବାର ଆଗ୍ରହ ନାହିଁ | ଖୁବ୍‌ ନିଃସଙ୍ଗ ଲାଗୁଛି ଇନ୍ଦ୍ରାଣୀଙ୍କ | ରାତି 
ଦୂଇଟା ତିନିଟାରେ ଥରେ ଥରେ ନିଦ ଭାଙ୍ଗିଯାଏ ତାଙ୍କର । ସିଏ ବିଛଣାରେ ଉଠି 
ବସନ୍ତି । ପୁଣି ଶୋଇବାକୁ ଚେଷ୍ଟା କରନ୍ତି । ନିଦ ଆସେ ନାହିଁ । ପାଣି ପିଅନି । ବିଛଣାରେ 
ପଡ଼ି ପଡ଼ି ଛାଟି ପିଟି ହୁଅନ୍ତି । 

ଏ ନିଃସଙ୍ଗ ଜୀବନରୁ ମୁକ୍ତି ପାଇଁ ତାଙ୍କୁ ବିବାହ ବନ୍ଧନକୁ ଗ୍ରହଣ କରିବାକୁ 

୧୨୫ ଆ ସ୍ପର୍ବିତ ସ୍ବାଭିମାନ 


ହେବ | ବିବାହ ବନ୍ଧନ ପ୍ରତି ତାଙ୍କର କିନ୍ତୁ ଢେର ଅନିଛା । ଇନ୍ଦ୍ରାଣୀଙ୍କ ମତରେ 
ପୋଲିସର ହ୍ୟାଶ୍ଡକପ୍‌ଠାରୁ ସେ ବନ୍ଧନ ଆହୁରି ଦୃଢ଼ । ଜେଲ୍‌ ଜୀବନଠୁ ଆହୁରି କଠୋର 
ଶାଶୂଘର ଜୀବନ ଯନ୍ତ୍ରଣା । କୌଣସି ପୁରୁଷପାଖରେ ନିଜର ସ୍ଵାଧୀନତା ବିକିବାକୁ ସେ 
ପ୍ରସ୍ତୁତ ନୁହଁନ୍ତି । 

ତେଣୁ ବିବାହ ପ୍ରସ୍ତାବ ଆସିଲେ ଇନ୍ଦ୍ରାଣୀଙ୍କ ଭିତରେ ପ୍ରତିକ୍ରିୟା ସୃଷ୍ଟି ହୁଏ । 
ତାଙ୍କ ଦାନ୍ତ ଚିପି ହୋଇଯାଏ, ହାତ ମୁଠା ଟାଣ ହୁଏ | ପାଦର ରିକ୍ତ ମୁଣ୍ଡ ଆଡ଼କୁ ଦୁତ 
ଗତିରେ ଉଠିଆସେ, ତାଙ୍କ ମୁହଁ ଲାଲ୍‌ ଦିଶେ | 

ତାଙ୍କୁ ଦେଖୁବାକୁ ଆସିଥ୍‌ବା ବର ଓ ତାଙ୍କ ସଂପର୍କୀୟମାନେ ଇନ୍ଦ୍ରାଣୀଙ୍କ ଗୁଦ୍ର 
ମୂର୍ରଭି ଦେଖୁ ସ୍ଥାନଛାଡ଼ି ଚାଲି ଯାଆନ୍ତି । ଆଉ ଅନେକ ଦିନ ହେଲା କୌଣସି ବିବାହ 
ପ୍ରସ୍ତାବ ଆସୁନାହିଁ । 

କଚିରିରେ କୌଣସି ନାରୀ ସପକ୍ଷରେ ଲଢ଼ିବା ବେଳେ ସେ ଅତି ଭୟଙ୍କର 
ଦିଶନ୍ତି । ପୁରୁଷ ଜାତିର ଅତ୍ୟାଚାର, ପକ୍ଷପାତ ବିଚାର ଓ ନିର୍ଯ୍ୟାତନା ବିରୁଦ୍ଧରେ 
ଜବାବ ସୁଆଲ କଲାବେଳେ ମନେହୁଏ ସତେ ଯେମିତି ଇନ୍ଦ୍ରାଣୀ ନିଜେ କୌଣସି ଶତ୍ର 
ସହିତ ଲଢୁଛନ୍ତି । ଏମିତି ଜବାବ ସୁଆଲ ବେଳେ ଇନ୍ଦ୍ରାଣୀ ଅସ୍ବାଭାବିକ ଭାବେ ଚିଳ୍କାର 
କରନ୍ତି । ତାଙ୍କ ଜବାବ ସୁଆଲ ଦେଖୁବା ପାଇଁ କଚିରିରେ ଦର୍ଶକମାନେ ଭିଡ଼ ଜମାନ୍ତି | 

କୌଣସି ସାହିତ୍ୟ ସଭାରେ ଇନ୍ଦ୍ରାଣୀ ଭାଷଣ ଆରମ୍ଭ କରିବା ମାତ୍ରେ ତାଙ୍କ 
ମୁହଁରୁ ପୁରୁଷମାନଙ୍କ ବିରୁଦ୍ଧରେ ବମ୍‌ ଫୁଟେ । ସେ ଖୁବ୍‌ ଉତ୍ୟକ୍ତ କଣ୍ଠରେ ଭାଷଣ 
ଦିଅନ୍ତି । ନାରୀ ପରାଧୀନତା ଓ ପୁରୁଷର ସ୍ଟେଛାଚାରିତା ବିରୁଦ୍ଧରେ ସ୍ଵର ଉତ୍ତୋଳନ 
କରନ୍ତି ¦ ତାଙ୍କ ଗଳ୍ପ ଉପନ୍ୟାସରେ ନାରୀ ସ୍ବାଧୀନତାର ସ୍ର ସ୍ପଷ୍ଟ । 

ତାଙ୍କ ଓକିଲ ବନ୍ଧୁ କିମ୍ବା ସାହିତ୍ୟିକ ବନ୍ଧୁ କେହି ତାଙ୍କୁ ବିବାହ କରିବାକୁ ଆଗ୍ରହୀ 
ନଥୁୂଲେ । ବରଂ ତାଙ୍କୁ ଦେଖୂଲେ ମନେ ମନେ ଆତଙ୍କତ ହେଉଥିଲେ । ଇନ୍ଦ୍ରାଣୀଙ୍କ 
ଦୁଇ ଓଠରେ ଦୂଇ ଫାଳ ଛୁରୀ ଲାଗିଥିବା କଥା ତାଙ୍କର କେତେ ଜଣ ସାହିତ୍ୟିକ ବନ୍ଧୁ 
ତାଙ୍କ ପଛରେ ମନ୍ତବ୍ୟ ଦିଅନ୍ତି । I 

ଦିନେ କଚିରିରୁ ଫେରିବା ବାଟରେ ବିତଂସଙ୍କ ଉପରେ ଇନ୍ଦ୍ରାଣୀଙ୍କ ଦୃଷ୍ଟି 
ପଡ଼ିଲା । କାର୍‌ ଅଟକାଇ ବିତଂସଙ୍କୁ କାର୍‌ରେ ବସାଇ ନିଜ ବାସଭବନକୁ ଆଣିଲେ 
ଇନ୍ଦ୍ରାଣୀ । 

ବିତଂସ ଇନ୍ଦ୍ରାଣୀଙ୍କ ସ୍କୁଲ୍‌ମେଟ୍‌ । କଲେଜ ବେଳକୁ ତାଙ୍କ ବାପାଙ୍କ ବଦଳି 
ଯୋଗୁଁ ବଲାଙ୍ଗିର ଚାଲିଗଲେ ବିତଂସ । ଅନେକ ଦିନ ହେଲା କେହି କାହାର ଖବର 
ରଖୁ ନାହାଁନ୍ତି । 

ଏବଂ ଇଶ୍ଵରଙ୍କ ଇ-ମେଲ୍‌ ୧୨୬ 


ଡ୍ରଇଂ ରୁମ୍‌ରେ ଜଳଖୁଆ ଓ ଚା” ଖୁଆ ଭିତରେ ଇନ୍ଦ୍ରାଣୀ ଲକ୍ଷ୍ୟ କରୁଥିଲେ- 
ବିତଂସଙ୍କର ଅନେକ ପରିବର୍ଭନ ଆସିଛି । ହାଇସ୍କୁଲ ବେଳର ମୋଟା ଶରୀର ଅନେକ 
ପତଳା ହୋଇଯାଇଛି । ମୁହଁରେ ନିଶ, ଦାଢ଼ି | 

ହାଇସ୍କୁଲ ଛାଡ଼ିବା ପରଠୁ ଆଉ କେବେ ବି ସାକ୍ଷାତ ହୋଇ ନଥିଲେ ବି 
ଇନ୍ଦ୍ରାଣୀ ହଠାତ୍‌ ବିତଂସଙ୍କୁ ଚିହ୍ନିବାରେ ସମର୍ଥ ହେବା ସବୁଠୁ ବିସ୍ମୟର କଥା | ଇନ୍ଦ୍ରାଣୀଙ୍କ 
ଓକିଲ ଆଖୁର ଉଚ୍ଚ ପ୍ରଶଂସା କଲେ ବିତଂସ- ମୁଁ ତ ତୁମକୁ ଆଦୌ ଚିହ୍ନି ପାରିଲି ନାହିଁ । 
ତୁମେ ମୋ ନାଆଁ ଧରି ଡାକିବା ପରେ ମଧ୍ଯ ତୁମ କଳାକୋଟ ଭିତରୁ ସ୍କୁଲ ବେଳର 
ସାଲୁଆର ପଞ୍ଜାବୀ ପିନ୍ଧା ଇତ୍ଦ୍ରାଣୀଙ୍କୁ ଆଦୌ ଆବିଷ୍କାର କରି ପାରିଲି ନାହିଁ । 

ଇନ୍ଦ୍ରାଣୀ ହସି ହସି କହିଲେ- ମୁଁ କିନୁ ନିଶ, ଦାଢ଼ି ଆଢୁଆଳରେ ଲୁଚି ଥବା 
ତୁମ ସ୍କୁଲ ବେଳର ମୁହଁକୁ ଠିକ୍‌ ଠଉରାଇ ପାରିଛି । 

ସଂଧ୍ୟାରୁ ରାତି ଦଶଟା ପର୍ଯ୍ୟନ୍ତ ଦୁଇବନ୍ଧୁ ଇନ୍ଦ୍ରାଣୀଙ୍କ ବାସଭବନରେ ବସି 
ସଲ ଦିନର ରାସ୍ତା, ଘାଟ, ଖେଳ ପଡ଼ିଆ ଓ ଶ୍ରେଣୀଗୃହରୁ ସ୍ଵୃତିର ଶାମୁକା ସାଉଟିବାରେ 
କଟାଇଲେ । ରାତ୍ରି ଭୋଜନ ପାଇଁ ବିତଂସ ବାରଣ କରିଥଲେ ମଧ୍ଯ ଇନ୍ଦ୍ରାଣୀ ତାଙ୍କ 
ବାରଣ ମାନି ନଥୁଲେ । ପାଖ ଷ୍ଟାର ହୋଟେଲ୍‌ରୁ ରାତ୍ରି ଭୋଜନ ମଗାଇ ଆଣିଥିଲେ 
ଇନ୍ଦ୍ରାଣୀ । 

ଚିତଂସ ଖାଇ ସାରିବା ପରେ ଫେରିଯିବାକୁ ପ୍ରସ୍ତୁତ ହେଲେ | ଇନ୍ଦ୍ରାଣୀ କହିଲେ- 
ମୁଁ ଜାଣେ ବିତଂସ ଏଠୁ ଯାଇ ତୁମେ କୌଣସି ଲଜିଂରେ ରାତିଟା ରହିବ । କିନୁ ଏଠି 
ଅଟକି ଗଲେ ତୁମର ସେମିତି କିଛି ଅସୁବିଧା ହେବନାହିଁ । ମୋ ରୁମ୍‌ରେ ମୁଁ ତୁମକୁ 
କଦାପି ରହିବାକୁ ଦେବି ନାହିଁ । ଅନ୍ୟ ଗୋଟିଏ ରୁମ୍‌ରେ ତୁମ ରହିବାର ବନ୍ଦୋବସ୍ତ 
କରିଦେବି । 

ତଥାପି ବିତଂସ କିଛି ଉତ୍ତର ନ ଦେଇ ଯିବାକୁ ଠିଆହେଲେ । 

-ନା ବିତଂସ | କୌଣସି ଅବିବାହିତା ଯୁବତୀ ଘରେ ଜଣେ ଅବିବାହିତ ଯୁବକ 
ରାତ୍ରି ଯାପନ କଲେ ସେ ଯୁବକର ଚରିତ୍ରରେ କଳଙ୍କ ଲାଗେ ନାହିଁ । ଲାଗେ ଅବିବାହିତା 
ଯୁବତୀ ଚରିତ୍ରରେ । 

ବିତଂସ ଏଥର ମୁହଁ ଖୋଲିଲେ- ଯାହା ଚରିତ୍ରରେ କଳଙ୍କ ଲାଗିବାର ଆଶଙ୍କା 
ଥାଉନା କାହିଁକି ସେମିତି କଳଙ୍କ ଲଗାଇବାର ସୁଯୋଗ ଅନ୍ୟମାନଙ୍କୁ ଦିଆଯିବ ନାହିଁ । 
ମୁଁ ଆସୁଛି, କାଲି ପୁଣି ଦେଖା ହେବ | 

- ଅନ୍ୟମାନଙ୍କୁ ଯଦି ତୁମର ଏତେ ଭୟ ତା” ହେଲେ ତୁମେ ଯାଅ ବିତଂସ, ମୁଁ 
ତୁମକୁ ଆଉ ଅଟକାଇବି ନାହିଁ । ଅନ୍ୟମାନେ ତୁମକୁ ହୁଏତ ସାମାଜିକ କହିବେ, ମୁଁ 

୧୨୦୭ ଜ୍ଞ ସ୍ପର୍ଦିତ ସ୍ଵାଭିମାନ 


କିନୁ ମୁଁ ତୁମକୂ ଭୀରୁ କହିବି । ଭୀରୁମାନଙ୍କୁ ଯଦି ସାମାଜିକ କୂହାଯାଏ, ତା'ହେଲେ 
ସାମାଜିକର ସଂଞ୍ଞା ବଦଳାଇବାକୁ ପଡ଼ିବ । 

-ମୋର ଯଦି ଗୋଟିଏ ସର୍ଭରେ ତମେ ରାଜି ହେବ ଇନ୍ଦ୍ରାଣୀ ତା'ହେଲେ ମୁଁ 
ଆଜି ତୁମ ବିଲ୍ଡିଙ୍ଗରେ ରାତ୍ରି ଯାପନ କରିବା କଥା ଚିନ୍ତା କରିବି । 

ଇନ୍ଦ୍ରାଣୀ ପ୍ରଶ୍ନ କଲେ- ତୁମ ସର୍ଭ କ”ଣ ? ଗ୍ରହଣୀୟ ହେଲେ ନିଶ୍ଚୟ ଗ୍ରହଣ 
କରିବି । ` 

ବିତଂସ ଟିକେ ଚୂପ୍‌ ରହିଲେ | ତାଙ୍କ ମୁହଁ କିଛିଟା ଗମ୍ଭୀର ଓ କିଛିଟା ଆରକ୍ତ 
ଦିଶିଲା । ନିଜକୁ ନିଜ ଭିତରେ ପ୍ରସ୍ତୁତ କରି ପ୍ରକାଶ କଲେ- ତୁମେ ଯଦି ମୋତେ 
ବିବାହ କରିବାର ପ୍ରତିଶ୍ରୁତି ଦେବ ତା”ହେଲେ ମୁଁ ରହିବି । ଆମ ପିଲା ଦିନର ବନ୍ଧୃତା 
ପବିତ୍ର ବିବାହ ବନ୍ଧନରେ ପରିଣତ ହେବ | 

ଇନ୍ଦ୍ରାଣୀ ହସିଲେ । ଠୋ ଠୋ ହସ । ଏ ହସଟା ତାଙ୍କ ଅନ୍ତରର ଅନ୍ତରଙ୍ଗ 
ପ୍ରଦେଶରୁ ଆସୁଥିଲା | ସେମିତି ହସି ହସି କହିଲେ- ମୁଁ ତୁମକୁ ବିବାହ କଲେ ଖୁବ 
ଖୁସି ହେବି ବିତଂସ । ଜଣେ ଅଜଣା ପୁରୁଷକୁ ବିବାହ କରିବା ଅପେକ୍ଷା ଜଣେ ପିଲାଦିନ 
ବନ୍ଧୁ ଯାହା ସହିତ ମୁଁ ଖେଳିଛି, ବୁଲିଛି, ତା' ସହିତ ଜୀବନ କଟାଇବାକୁ ମୁଁ ଅଧକ 
ପସନ୍ଦ କରିବି । କିନୁୁ ମୋତେ ବିବାହ କରିବାକୁ ହେଲେ ତୁମକୁ ମୋର କେତୋଟି 
କଠୋର ସର୍ରକୁ ଗ୍ରହଣ କରିବାକୁ ପଡ଼ିବ | ଶିବଧନୁ ଭାଙ୍ଗିବା କିମ୍ବା ମାଛ ଆଖମକୁ ଶର 
ସନ୍ଧାନ କରିବା ପରି କଠିନ କି ଅସମ୍ଭବ ସର୍ର ନୂହଁ । ମୋ ସର୍ଭପାଳନ ପାଇଁ ଶାରୀରିକ 
କିମ୍ବା ଆର୍ଥିକ ବଳ ନୂହଁ, କେବଳ ମାନସିକ ପ୍ରସ୍ତୁତି ଆବଶ୍ୟକ । 

ବିତଂସ ଏଥର ଆଗ୍ରହୀ ଦୃଷ୍ଟି ନେର ଇନ୍ଦ୍ରାଣୀଙ୍କୁ ଚାହିଁଲେ । ଇନ୍ଦ୍ରାଣୀ ତାଙ୍କ 
ସୌନ୍ଦର୍ଯ୍ୟର ଞଜ୍‌ଲ୍ୟ ଓ ଦୃଢ଼ତାର ଦୀପ୍ରିରେ ଅଭିନବ, ଅନନ୍ୟ ଦିଶୁଥୁଲେ | 

ରନ୍ଦ୍ରାଣୀ ବିତଂସଙ୍କ ପ୍ରତିକ୍ରିୟା ଓ ସ୍ଵୀକୃତିକୁ ଅପେକ୍ଷା ନ କରି ନିଜର ସର୍ଭର 
ବାଢ଼ିଲେ- ମୋର ପ୍ରଥମ ସର୍ଭ ବିବାହ ପରେ ମୁଁ ତୁମ ଘରକୁ ଯିବି ନାହିଁ । ବରଂ ତୁମେ 
ତୁମ ଘରଛାଡ଼ି ମୋ ପାଖରେ ଏଇ ଇନ୍ଦ୍ରାଣୀ ଭବନରେ ରହିବ । ମୋର ଦ୍ଵିତୀୟ ସ୍ର 
ଗର୍ଭଧାରଣ ପରି ଭୟଙ୍କର ବିପଦକୁ ମୁଁ ଗ୍ରହଣ କରିବି ନାହିଁ । ସ୍ଵାମୀ ସ୍ତ୍ରୀଙ୍କ ଦେହଜ 
ସଂପର୍କର ଅଶାଳୀନ ପରିପ୍ରକାଶ ହେଉଛି ଗର୍ଭଧାରଣ । ସନ୍ତାନ ଆବଶ୍ୟକ ହେଲେ 
ଆମେ ପେଷ୍ୟ ସନ୍ତାନ ଗ୍ରହଣ କରିବା | ତୃତୀୟ ସର୍ଭ ସାଂସାରିକ ଜୀବନର ସମସ୍ତ 
କ୍ଷେତ୍ରରେ ମୋ ନିଷ୍ଣରି ଚୂଡ଼ାନ୍ତ ହେବ । ସର୍ବଶେଷ ଓ ସବୁଠୁ କଠୋର ସର୍ଭଟି ହେଲା- 
ମୁଁ ଜଣେ କର୍ମଜୀବୀ ମହିଳା । ତୁମେ କୌଣସି ଚାକିରି ନ କରି ଘର ଦାୟିତ୍ଵରେ 
ରହିବ । ତୁମେ ଘରକାମ କିଛି କରିବା ଆବଶ୍ୟକ ନାହିଁ । କେବଳ କାମ ତଦାରଖ 

ଏବଂ ଇଶ୍ଵରଙ୍କୁ ଇ-ମେଲ୍‌ ୍ଞ ୧୨୮ 


କରିବ । ଘରକାମ କରିବା ପାଇଁ ଆମେ ଚାକର ଓ ପୂଜାରୀ ରଖୁବା | 

ଇନ୍ଦ୍ରାଣୀଙ୍କ' ଏ ସମସ୍ତ ସର୍ର ଶୁଣି ସ୍ତନ୍ତ ହୋଇ ଗଲେ ବିତଂସ | ଠିଆହେବା 
ସ୍ଥାନରେ ସେ ଷ୍ଟାଚ୍ୟୁ ପାଲଟି ଗଲେ । ଏମିତିଆ ଅଯଥା ସ୍ବାଭିମାନ ଓ ଅହଂକାର 
ବିତଂସ ଏଯାଏ ପ୍ରତ୍ୟକ୍ଷ କରି ନଥିଲେ | 

ଇନ୍ଦ୍ରାଣୀ ପୁଣି ପ୍ରଶ୍ନ କଲେ- କ'ଣ ଭାବୁଛ ବିତଂସ ? ମୋ ସର୍ରରେ ତୁମେ 
ରାଜି ? 

ବିତଂସ ନିଜକୁ ନିୟନ୍ତ୍ରଣ ଭିତରେ ରଖୁ କହିଲେ- ତୁମେ ଯଦି ଏଥିରେ ଆନନ୍ଦ 
ପାଇବ ତା'ହେଲେ ମୁଁ ତୁମର ସମସ୍ତ ସର୍ରକୁ ସ୍ବୀକାର କରୁଛି । ନାରୀମାନଙ୍କୁ ସେମାନଙ୍କ 
ସ୍ବାଭିମାନ ଫେରାଇବା ଦିଗରେ ମୋର ଏତିକି ତ୍ୟାଗ ଯଦି କିଛିଟା ସାହାଯ୍ୟ କରିବ 
ତା'ହେଲେ ମୁଁ ନିଜକୁ ଧନ୍ୟ ମନେ କରିବି । 

ସେଇ ରାତି ରାତି ଇନ୍ଦ୍ରାଣୀ ତାଙ୍କର ସାଙ୍ଗ ସାଥୀ ଓ ପ୍ରିୟ ପରିଜନଙ୍କୁ ଫୋନ୍‌ 
ଯୋଗେ ଜଣାଇ ଦେଲେ ତାଙ୍କ ବିଭାଘରର ସୁସଂବାଦ । ବିତଂସ ମଧ୍ଯ ନିଜ ବାପା, 
ମାଆଙ୍କୁ ଫୋନ୍‌ ଯୋଗେ ନିଜେ ବାଛିଥବା ଜୀବନ ସାଥୀ ବିଷୟରେ ଜଣାଇ ଦେଲେ | 

ତା” ପରଦିନ ହୋଟେଲ ମେଘଦୂତରେ ଦୁହିଁଙ୍କ ବିବାହ ଖୁବ୍‌ ଆଡମ୍ବର ସହ 
ସଂପନ୍ନହେଲା । ସମସ୍ତ ଖର୍ଚ୍ଚ ବହନ କରିଥିଲେ ଇନ୍ଦ୍ରାଣୀ | ସର୍ଭ ଅନୁସାରେ ବିତଂସ 
ନିଜ ଘରକୁ ନ ଯାଇ ଇନ୍ଦ୍ରାଣୀ ଭବନରେ ନିଜ ନବବିବାହିତା ପତ୍ନୀ ଇନ୍ଦ୍ରାଣୀଙ୍କ ସହିତ 
ବାସ କଲେ | 

ନିଜ ଚାକିରିରୁ ଇସ୍ତଫା ଦେବାକୁ ବିତଂସଙ୍କୁ ବାଧ୍ୟ କଲେ ଇନ୍ଦ୍ରାଣୀୟ କାରଣ 
ସର୍ଭ ଅନୁସାରେ ବିତଂସ ଘର ଦାୟିତ୍ଵ ବହନ କରିବେ | ଗୋଟିଏ ଦିନରେ ବିତଂସଙ୍କ 
ଇସ୍ତଫା ପତ୍ର ଗୃହୀତ କରାଇ ଆଣିଲେ ଇନ୍ଦ୍ରାଣୀ । 

ଦା୍ିଲିଂଗରେ ପନ୍ଦର ଦିନ ହନିମୁନ୍‌ ସାରି ଇନ୍ଦ୍ରାଣୀ ତାଙ୍କ ଓକିଲାତି କାର୍ଯ୍ୟରେ 
ଯୋଗ ଦେବାକୁ ଯିବାବେଳେ ବାଲ୍‌କୋନିରେ ଠିଆ ହୋଇ ତାଙ୍କୁ ବିଦାୟ ଦେଲେ 
ବିତଂସ | 

ଦିନ ତମାମ୍‌ ଟିଭି ଦେଖା, ଖବର କାଗଜ ପଢ଼ା ଓ ଶୋଇବାରେ କାଟିଲେ 
ବିତଂସ | ଜୀବନର ଏଇ ପ୍ରଥମ ଦିବସ ଯାହା ସିଏ ନିଆରା ଭାବରେ କାଟିଲେ | ଘର 
ଭିତରେ ଏତେ ଘଣ୍ଟା ବନ୍ଦ ହୋଇ ରହିବା ତାଙ୍କ ପାଇଁ ନୂଆ । ତେବେ ଅପରାହ୍ନ 
ପାଞ୍ଚଟା ବେଳେ ଫୁଲଗଛରେ ପାଣିଦେବା କାମ ଚାକର ପିଲା କରୁଥିବା ବେଳେ 
ବିତଂସ ତା ପାଖେ ପାଖେ ଠିଆ ହୋଇ ତା କାମ ତଦାରଖ କରିଥଲେ । ଡାକବାଲା 
ଇନ୍ଦ୍ରାଣୀଙ୍କର କେତେ ଖଣ୍ଡ ଚିଠି ଦେଇଯାଇଥୁଲା, ସେ ସବୁ ତା'ଠୁ ନେଇ ଡ଼ଇଂ ରୁମ୍‌ର 

୧୨୯ ଜପ ସ୍ପର୍ବିତ ସ୍ବାଭିମାନ 


ଟିପୟ ଉପରେ ରଖଥଲେ, ସେ ସମସ୍ତ ଚିଠି ଇନ୍ଦ୍ରାଣୀଙ୍କ ପାଠକମାନଙ୍କଠାରୁ ଆସିଥୂଲା । 

ସଂଧ୍ୟା ସାତଟା ବେଳକୁ ଇନ୍ଦ୍ରାଣୀଙ୍କ କାର୍‌ ଫେରିଲା | ବିତଂସ ଗେଟ୍ପାଖରୁ 
ତାଙ୍କୁ ସ୍ଵାଗତ କରି ଆଣିଲେ । ଇନ୍ଦ୍ରାଣୀଙ୍କ ମୁହଁରେ ସରୁହସ ଧାରେ ଲାଗିଥିଲେ ମଧ୍ଯ 
ତାଙ୍କ ଦେହରୁ କ୍ଲାନ୍ତିର ସ୍ବାକ୍ଷର ସ୍ପଷ୍ଟ ପଢ଼ି ହେଉଥଲା ! ଇନ୍ଦ୍ରାଣୀ ଫ୍ରେସ୍‌ ହୋଇ ବିତଂସଙ୍କ 
ପାଖକୁ ଫେରି ଆସିଥୂଲେ | 

ଚାକର ଆଣି ଦୂଇକପ୍‌ ବାମ ଉଠା କଫି ଧରାଇ ଦେଇଗଲା ଦୁହିଁଙ୍କ ହାତରେ ! 
ଗୃହବନ୍ଦୀ ସ୍ବାମୀଙ୍କ ଗୋଟିଏ ଦିନର ଅନୁଭୂତି ମଧୁର ନା ତିକ୍ତ ସେ କଥା ଜାଣିବା ପାଇଁ 
ଇନ୍ଦ୍ରାଣୀ ଚାହିଲେ । ବିତଂସ କହିଲେ- ଜୀବନଟା ଗୋଟିଏ ଦିନ ନୁହଁ କିମ୍ବା ଗୋଟିଏ 
ଦିନର ବୃହରମ ଗୁଣିତକ ନୂହଁ । ଗୃହବନ୍ଦୀ ଜୀବନ ଜଣେ ସମର୍ଥ ଚଳଚଞ୍ଚଳ ପୁରୁଷ 
ପକ୍ଷେ ଦୁର୍ବିସହ | 

ଇନ୍ଦ୍ରାଣୀ କହିଲେ- ତୁମେ ଯଦି ପସନ୍ଦ କରିବ ମୁଁ ତୁମକୁ ମୋ ସହିତ କଚିରିକୁ 
ନେଇଯିବି । ସେଠାରେ ଅନେକ ଲୋକଙ୍କ ସହିତ ଦେଖାସାକ୍ଷାତ ଓ ଆଲୋଚନା କରି 
ସମୟ କାଟିଦେବ । 

ବିତଂସ ଏ ପ୍ରସ୍ତାବର ଘୋର ବିରୋଧ କଲେ- କଚିରିରେ ତୁମ ସାଙ୍ଗସାଥୀ 
ମୋତେ ଗୋଟିଏ ଖେଳଣା କଣ୍ଢେଇ କରି ଖେଳିବେ । “ କୁଆଡ଼େ ଆସିଛନ୍ତି ? ବାର୍ରେ 
ଜଏନ୍‌ କଲେକି ? ଆପଣ କ”'ଣ ଓକିଲାତି ପଢ଼ିଛନ୍ତି ୨ ଆପଣ କୁଆଡ଼େ ଏତେ 
ଦିନର ଏଡ଼େ ସୁନ୍ଦର ଚାକିରିଟା ଛାଡ଼ି ଦେଲେ ? କିଛି କାମ ନ କରି ଘରେ କେତେ 
ଦିନ ବସିବେ ? ଆପଣଙ୍କ ସମୟ କେମିତି କଟିବ ? ” ଏମିତି ଅନେକ ଅପ୍ରୀତିକର 
ପ୍ରଶ୍ନର ସମ୍ମୁଖନ ହେବାକୁ ପଡ଼ିବ ମୋତେ । ଏ ସବୁ ଆଲୋଚନା ମୋ ପୌରୁଷକୁ 
ଆହତ କରିବ । 

ଇନ୍ଦ୍ରାଣୀ ମନେ ମନେ ଚିନ୍ତା କରୁଥିଲେ- ନାରୀମାନେ ଘର କୋଣରେ ସବୁଦିନ 
ପଡ଼ି ରହି କି କଷ୍ଟ ପାଆନ୍ତି ତାହା ସମଗ୍ର ପୁରୁଷ ସମାଜ ନ ଜାଣିଲେ ମଧ୍ଯ ଜଣେ 
ଅନ୍ତତଃ ଜାଣୁ । 

ବିତଂସ ପୁଣି କହିଲେ- ନା ଇନ୍ଦ୍ରାଣୀ ! ମୁଁ ତୁମ ସହିତ କଚିରି ଯିବା ଅପେକ୍ଷା 
ଘରେ ରହିବାକୁ ଅଧକ ଶ୍ରେୟ ମନେ କରୁଛି ! କିଛି ଦିନ ଘରେ ଏମିତି ଏକୁଟିଆ 
ରହିଲେ ହୁଏତ ଅଭ୍ୟାସରେ ପଡ଼ିଯିବ । ବିବାହିତ ଜୀବନ ଏମିତି ଗୃହବନ୍ଦୀ ଭାବେ 
କାଟିବାର ପନ୍ଦର ଦିନ ପରେ ବିତଂସଙ୍କ ବାପା ସନାତନ ଓ ମାଆ ଶୋଭାବତୀ ଆସି 
ପହଞ୍ଚିଲେ । ସେମାନେ ଗୋଟିଏ ଗୁରୁତ୍ଵପୂର୍ଣ ଅଧୟକାର କଥା ଉଠାଇଲେ । ସେମାନେ 
କହିଲେ- ବିତଂସ ଆମର ଏକମାତ୍ର ପୁଅ । ସିଏ ତାର ଏଡ଼େ ସୁନ୍ଦର ସରକାରୀ 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୧୩୦ 


ଚାକିରି ଛାଡ଼ି ଦେଇ ଆସି ଏଠି ରହିଲା । ଆମେ ତାର ବୃଦ୍ଧ ବାପାମାଆ, ଆମେ ଚଳିବୁ 
କେମିତି ? ଆମ ଦୁହିଁଙ୍କର ରାଉରକେଲାରେ ଚଳିବା ପାଇଁ ଅନ୍ୟୁନ ମାସିକ ଆଠ 
ହଜାର ଟଙ୍କା ଦରକାର । ଆମ ପେନ୍‌ସନ ଟଙ୍କା ଆମକୁ ନଅଣ୍ଟ ହେଉଛି । 

ଇନ୍ଦ୍ରାଣୀ ଶାଶୁ , ଶ୍ବଶୁରଙ୍କ ଦାବୀ ପୂରଣ ପାଇ ରାଜି ହେଲେ । ଶାଶୁ, ଶ୍ବଶୁରଙ୍କୁ 
ଚଳିତ ମାସ ପାଇଁ ପାଞ୍ଚ ହଜାର ଟଙ୍କା ତାଙ୍କ ହାତରେ ଦେଲେ ଓ ଏଣିକି ପ୍ରତି ମାସ 
ପ୍ରଥମ ସପ୍ତାହରେ ପାଞ୍ଚ ହଜାର ଟଙ୍କା ପହଞ୍ଚାଇବାର ପ୍ରତିଶ୍ରୁତି ଦେଲେ । 

ସନାତନ ଓ ଶୋଭାବତୀ ଦୁଇ ଦିନ ପୁଅ ବୋହୂଙ୍କ ପାଖରେ ରହି ତୃତୀୟ ଦିନ 
ରାଉରକେଲା ଫେରିଗଲେ । 

ବିତଂସଙ୍କୁ ଦିନ ସାରା ଘରଟା କାରା ପରି କଷ୍ଟ ଦେଉଛି । ଇନ୍ଦ୍ରାଣୀ କଚିରି 
ଯିବାବେଳଠୁ ଫେରିବା ପର୍ଯ୍ୟନ୍ତ ଏତେ ବଡ଼ ଇନ୍ଦ୍ରାଣୀଭବନରେ ବିତଂସ ଏକା | ଚାକର 
ଟୋକାର ବୟସ ଯାହା, ତା” ସହିତ କିଛି କଥାବାର୍ଭା କରି ସମୟ କାଟିବା ସମ୍ଭବ 
ନୂହଁ । 

ଦିନେ ବିତଂସ ଜଣେ ବାଲ୍ୟବନ୍ଧୁ କ୍ଷିତୀଶଠାରୁ ଫୋନ୍‌ ପାଇଲେ । ସିଏ ବିତଂସଙ୍କୁ 
ତାକିଚି ପ୍ରାଚୀ ହୋଟେଲକୁ । କ୍ଷିତୀଶ ଆମେରିକାରେ କମ୍ପ୍ୟୁଟର ରଞ୍ଜନିୟର ଅଛି । 
ଇନ୍ଦ୍ରାଣୀ ଭବନ ଛାଡ଼ିବା ପୂର୍ବରୁ ଇନ୍ଦ୍ରାଣୀଙ୍କ ଅନୁମତି ଆଣିବା ସମ୍ଭବ ନଥଲା | ଚାକର 
ପିଲାକୁ କହି ବିତଂସ ଗେଟ୍‌ ଖୋଲି ବାହାରକୁ ଗଲେ | ଟେମୋଟିଏ ଭଡ଼ାକରି ପ୍ରାଚୀ 
ହୋଟେଲରେ ପହଞ୍ଚିଲେ । ସେ ଦିନର ଅପରାହୃଟି ଖୁବ୍‌ ମଜାରେ କଟିଲା 
ଦୁରବନ୍ଧୁଙ୍କର ! ବିତଂସ ଫେରିଆସିଲେ ଇନ୍ଦ୍ରାଣୀ ଫେରିବା ପୂର୍ବରୁ । ଘରଛାଡ଼ି 
ଖରାବେଳେ ବାହାରକୁ ଯାଇଥିବା କଥା ରନ୍ଦ୍ରାଣୀ ଆଦୌ ଜାଣିପାରିଲେ ନାହିଁ । 

ଏଣିକି ପ୍ରତିଦିନ ଖରାବେଳେ ବିତଂସ ବାହାରକୁ ଗଲେ ଓ ଗଲାବେଳେ ଚାକରକୁ 
ଦଶଟଙ୍କା ଓ ପୁଜାରୀକୁ ଦଶଟଙ୍କା ଧରାଇ ଦେଲେ । ଇନ୍ଦ୍ରାଣୀ ଫେରିବା ପୂର୍ବରୁ ବିତଂସ 
ଫେରିଆସନ୍ତି ¦ 

ଦିନେ ମଧ୍ଧାହ୍ନରେ ଇନ୍ଦ୍ରାଣୀ ଗଲେ ଅଶୋକା ହୋଟେଲ୍‌କୁ ଲଞ୍ଚ୍‌ ପାର୍ଟି ଆଟେଣ୍ଡ 
କରିବାକୁ । ହଠାତ୍‌ ଇନ୍ଦ୍ରାଣୀଙ୍କ ଆଖୁ ପଡ଼ିଲା ହୋଟେଲ୍‌ର ଲେଡି ରିସିପ୍‌ସନିଷ୍ଟକୁ ମୁହଁ 
କରି ଅନ୍ତରଙ୍ଗ ଭାବେ ଠିଆ ହୋଇ ଆଳାପ କରୁଥିବା ଯୁବକଟି ଉପରେ । ଯୁବକଟିର 
ମୁହଁ ଦିଶୁ ନଥୁଲା, ଦିଶୁଥିଲା ପଛପଟର ପ୍ରୋଫାଇଲ୍‌ଟା । ସେତିକିରୁ ମନେ ହେଲା 
ସେ ଯୁବକ ଜଣକ ବିତଂସ ହୋଇ ପାରନ୍ତି । ସେ ଯୁବକ ଆଡ଼କୁ ଅଗ୍ରସର ହେଲେ 
ଇନ୍ଦ୍ରାଣୀ | କିନୁ ଯୁବକଟି ପଛକୁ ନ ବୂଲି ସିଧା ସିଧା ଦୃତ ଗତିରେ ଆଗକୁ ଚାଲିଯାଇ 
ଅଦୃଶ୍ୟ ହୋରଗଲା । 

୧୩୧ ଜଞସ୍ର୍ଦିତ ସ୍ଵାଭିମାନ 


ଇନ୍ଦ୍ରାଣୀ ସେ ଲେଡି ରିସିପ୍‌ସନିଷ୍ଟକୁ ସେ ଯୁବକର ପରିଚୟ ସଂପର୍କରେ ପ୍ରଶ୍ନ 
କଲେ । କିନ୍ତୁ ସେପରି ସନ୍ତୋଷଜନକ ଉତ୍ତର ପାଇଲେ ନାହିଁ । ସେଇ ରିସିପ୍‌ସନିଷ୍ଟ 
ପାଖରୁ ନିଜ ଘରକୁ ଫୋନ୍‌ ଲଗାଇଲେ ଇନ୍ଦ୍ରାଣୀ | ଫୋନ୍‌ ରିଙ୍ଗ ହେଉଛି କିନ୍ତୁ ଫୋନ୍‌ 
କେହି ଉଠାଉ ନାହାଁନ୍ତି । ଇନ୍ଦ୍ରାଣୀଙ୍କ ସନ୍ଦେହ ଦାନା ବାନ୍ଧିରା । କୌଣସି ମତେ ଲଞ୍ଚ୍‌ 
ସାରି ଘରକୁ ଫେରିଗଲେ ସେ । ଘରେ ଅଛନ୍ତି ବିତଂସ । ଇନ୍ଦ୍ରାଣୀଙ୍କୁ ଦେଖୁ ତାଙ୍କ 
ଚେହେରାରେ ସେପରି କିଛି ପ୍ରତିକ୍ରିୟା ପ୍ରକାଶ ପାଇଲା ନାହିଁ । ସବୁଦିନ ପରି ହସ 
ହସ ମୁହଁରେ ସ୍ତ୍ରୀଙ୍କୁ ସ୍ଵାଗତ କଲେ ବିତଂସ । 

ଇନ୍ଦ୍ରାଣୀ ସିଧା ପ୍ରଶ୍ନ କଲେ- ତୁମେ ଆଜି ଅଶୋକା ହୋଟେଲ୍‌କୂ ଯାଇଥିଲ 
ବିତଂସ ? 

ବିତଂସ ସ୍ଥିର ଚିଭରେ ଉତ୍ତର ଦେଲେ- ନା, ଇନ୍ଦ୍ରାଣି ! ତୂମ ବିନାନୁମତିରେ 
ଇନ୍ଦ୍ରାଣୀଭବନ ଛାଡ଼ିଲେ ଆମ ସର୍ଭର ଉଲଙ୍ଘନ ହେବ । 

ଇନ୍ଦ୍ରାଣୀଙ୍କ ଦ୍ଵିତୀୟ ପ୍ରଶ୍ନ ଥଲା- ଆଜି ଅପରାହ୍ନ ଗୋଟାଏ ବେଳେ ମୁଁ ଘରକୁ 
ରିଙ୍ଗ କରିଥୁଲି କିନ୍ତୁ ନୋ ରେସ୍‌ପନ୍ଟ ହେଲା । 

ବିତଂସ ରୋକ୍‌ ଠୋକ୍‌ ମନା କଲେ କୌଣସି ଫୋନ୍‌ ଆଜି ଅପରାହ୍ନରେ ଆସି 
ନାହିଁ । ସିଏ ଘରେ ସବୁବେଳେ ଉପସ୍ପିତ ଅଛନ୍ତି । ହୁଏତ ଫୋନ୍‌ରେ ତୁଟି ଥାଇ 
ପାରେ । 

ଇନ୍ଦ୍ରାଣୀ ଚାକର ପିଲାକୂ ପଠାଇ ବାହାରୁ ଇନ୍ଦ୍ରାଣୀ ଭବନକୁ ଫୋନ୍‌ କରାଇଲେ, 
କିନ୍ତୁ ଇନ୍ଦ୍ରାଣୀ ଭବନ ଫୋନ୍‌ରେ ରିଙ୍ଗ ହେଲା ନାହିଁ । ହଠାତ୍‌ ଯାଇ ଫୋନ୍‌ଟାକୁ 
ପରୀକ୍ଷା କଲେ |! ଫୋନଟା ଡେଡ୍‌ ଅଛି | ଇନ୍ଦ୍ରାଣୀଙ୍କ ଭିତରେ ଏଭରେଷ୍ଟ ଶିଳାପରି 
ଜମାଟ ବାନ୍ଧିଥିବା ସନ୍ଦେହ ବରଫ ପରି ତରଳିବାକୁ ଲାଗିଲା ! ଧୀରେ ଧାରେ ଇନ୍ଦ୍ରାଣୀ 
ନିଜ ଭିତରେ ନର୍ମାଲ ହୋଇଗଲେ । ଲୋକ ଡକାଇ ଫୋନଟା ଠିକ୍‌ କରି ନେଲେ | 

ଏଇ ଘଟଣାର ଆଠ ଦଶ ଦିନ ଯାଏ ଦିନର ବିଭିନ୍ନ ସମୟରେ ନିଜ ଘରକୁ 
ଫୋନ୍‌ କଲେ ଇନ୍ଦ୍ରାଣୀ । ପ୍ରତିଥର ବିତଂସ ଫୋନ୍‌ ଧରି ଘରେ ତାଙ୍କ ଉପସ୍ଥିତି ଜାହିର 
କଲେ । ଇନ୍ଦ୍ରାଣୀଙ୍କ ମନରୁ ସନ୍ଦେହର ବାଦଲଟା ସଂପୂର୍ଣ ଅପସରି ଗଲା । ସିଏ ପୁନଶ୍ଚ 
କଚିରି, କେଶ୍‌, ସାହିତ୍ୟ ଓ ଅନ୍ୟାନ୍ୟ କାମ ଭିତରେ ନିଜକୁ ବୂଡ଼ାଇ ରଖୁଲେ | 

ସେ ଦିନ ରବିବାର । ଡ଼୍ରାଇ ଓସ୍‌ ପାଇଁ ନିଜର ଶାଢ଼ି, ଶାଲ୍‌ କୋଟ୍‌ ରତ୍ୟାଦି 
ଦେବା ବେଳେ ବିତଂସଙ୍କ କୋଟ ଓ ପ୍ୟାଣ୍ଟ ବାହାର କଲେ | ତ୍ରାଇୱାସ୍‌କୁ ଦେବା 
ପୂର୍ବରୁ କୋଟ୍‌ ପକେଟ୍‌ ଯାଞ୍ଚ କରୁ କରୁ ଅଧାଚିରା ମ୍ୟାଟିନ୍‌ ଶୋ ସିନେମା ଟିକେଟ 
ଦୂଇଟା ପାଇ ଗର୍ଜି ଉଠିଲେ ଇନ୍ଦ୍ରାଣୀ | ତାଙ୍କ ମୁହଁ ଓ ଆଖୁରୁ ଅଗ୍ନି ବର୍ଷିଗଲା । ଇନ୍ଦ୍ରାଣୀ 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୧୩୨ 


ବିତଂସଙ୍କୁ ଜେରା କଲେ- କାଲି ତୁମେ କାହା ସହିତ ମ୍ୟାଟିନ୍‌ ଶୋ ସିନେମା ଯାଇଥିଲ ? 
କିଏ ସେହି ନାରୀ ଯାହା ସହିତ ତୁମ ମଧ୍ଧାହନ ଫୁର୍ଭିରେ କଟୁଛି ? ଏଇ ତା” ହେଲେ 
ତୁମର ଏକପତ୍ନୀବ୍ରତର ନମୂନା ? କେତେ ଦିନ ହେଲା ଏ ଅଭିସାର ଚାଲିଛି ? 

ବିତଂସ କିଛି ଉତ୍ତର ନ ଦେଇ ଚୂପ୍‌ ଚାପ୍‌ ମୁଣ୍ଡ ତଳକୁ କରି ଠିଆ ହୋର 
ରହିଲେ । ଇନ୍ଦ୍ରାଣୀ ଚାକର ପିଲାକୁ ଡାକି ପଚାରିଲେ, ସିଏ ଜାଣେ କି ନାହିଁ ବିତଂସ 
ପ୍ରତିଦିନ ବାହାରକୁ ଯିବା କଥା ? ସାମାନ୍ୟ ବଳପ୍ରୟୋଗ ପରେ ଚାକର ପିଲା ସ୍ଵୀକାର 
କଲା- ପ୍ରତିଦିନ ଏଗାରଟା ବେଳେ ବାବୁ ବାହାରକୁ ଯାଆନ୍ତି ଓ ଚାରିଟା ପୂର୍ବରୁ ଘରକୁ 
ଫେରିଆସନ୍ତି । 

ଇନ୍ଦ୍ରାଣୀ ଆଙ୍କିଥିବା ସୁନ୍ଦର ନକ୍ଲାରେ ପାଣି ଢାଳି ହୋଇ ତାହା ଯେମିତି ନେସେରା 
ମେସେରା ହୋଇ ଗଲାପରି ତାଙ୍କୁ ଲାଗିଲା । ସଂପୂର୍ଣ୍ଣ ସପ୍ତାହଟେ ଛୁଟିନେଇ ଘରେ 
ବସି ରହିଲେ ଇନ୍ଦ୍ରାଣୀ । କଚିରିର ମକଦ୍ଦମା କାଗଜପତ୍ର ତାଙ୍କ ଜୁନିଅରକୁ ବୁଝାଇ 
ଦେଲେ | 

ଏକାନ୍ତ ବଶମ୍ବଦ ସ୍ଵାମୀଟିଏ ପାଇବା ପାଇଁ ଇନ୍ଦ୍ରାଣୀ କାଟିଥିବା ସମସ୍ତ ଲକ୍ଷ୍ମଣ 
ରେଖା ଡେଇଁ ବିତଂସ ସୀତା ହରଣ ପରି ଅସାମାଜିକ କାମ କରିଛନ୍ତି | କେତେ ଦିନର 
ସଂପର୍କ ବିତଂସଙ୍କର ସେ ହୋଟେଲ୍‌ ଲେଡି ରିସିପ୍ସନିଷ୍ଟ ସହିତ ? 

ଇନ୍ଦ୍ରାଣୀଙ୍କର କୌଣସି ପ୍ରଶ୍ନର ଉତ୍ତର ଦେଲେ ନାହିଁ ବିତଂସ । ସେ କୌଣସି 
ଭୁଲ୍‌ ତୃଟି କରି ନଥବା ପରି ନିର୍ବିକାର ପୁରୁଷ | 

ଇନ୍ଦ୍ରାଣୀ ନିଜ ଭିତରେ ନିଜେ ବୁଡ଼ି ରହି ଆତୃସମୀକ୍ଷା କଲେ ଦୂଇ ତିନି ଦିନ । 
ନିଜ ଭିତରେ ଦୃଢ଼ ନିଷ୍ପଭି ନେଇ ଠିଆ ହେଲେ । ଗାଡ଼ି ନେଇ ବାହାରକୁ ଗଲେ ଓ 
ସଂଧ୍ୟା ବେଳକୁ ଫେରି ବିତଂସକୁ ଜଣାଇଲେ ଆମ ବିବାହର ସବୁଠୁ ଗୁରୁତ୍ଵପୂର୍ଣ ସର୍ଭ 
ଥିଲା ତୁମେ ଚାକିରି କରିବ ନାହିଁ ଓ ଦିନ ରାତି ଇନ୍ଦ୍ରାଣୀ ଭବନରେ ରହିବ । ମୁଁ ଆଜି 
ଏ ସର୍ଭ ମୋ ତରଫରୁ ଉଠାଇ ନେଉଛି । ମୋ ସହିତ ଚାଲ | ଆଜି ତୁମେ ଗୋଟେ 
କଂପାନୀରେ ଜଏନ୍‌ କରିବ । ଅଛ ଦିନର ଅଭିଜ୍ଞତା ପରେ ସେମାନେ ତୁମକୁ ମ୍ୟାନେଜିଂ 
ଡାଇରେକ୍ଟର ପୋଷ୍ଟରେ ନିଯୁକ୍ତି ଦେବେ । 

ସମୟ ଆଉ ତୁମ କାନ୍ଧରେ ବୋଝ ହେବନାହିଁ କି ତୁମେ ସମୟ ବୋଝରୁ ମୁଳ୍ତି 
ପାଇବା ପାଇଁ ସେ ରିସିପ୍‌ସନିଷ୍ଠର ପଣତ ତଳେ ଆଶ୍ରୟ ପାଇଁ ବ୍ୟାକୁଳ ହେବ ନାହିଁ । 

କିଛି ଆପରି ନ କରି ରନ୍ଦ୍ରାଣୀଙ୍କ ସାଇଡ୍‌ ସିଟ୍‌ରେ ବସିଲେ ବିତଂସ । ଇନ୍ଦ୍ରାଣୀ 
କାର୍‌ ଷ୍ଟାର୍ଟ କଲେ । ବିତଂସଙ୍କ ମୁହଁ ପ୍ରତିକ୍ରିୟା ଶୂନ୍ୟ ଥଲା | 

ଦୁର୍ଘଟଣା 


ରାସ୍ତାରେ ଅନେକ ଲୋକ ରୁଣ୍ଡ ହୋଇଥୁବା ଦେଖୁ ଗାଡ଼ି ଅଟକାଇଲା 
ରାଜେଶ | ଅଠେଇଶ ତିରିଶି ବର୍ଷର ଜଣେ ସୁନ୍ଦର ଯୁବକ ମଟର ଦୁର୍ଘଟଣାରେ ଆହତ 
ହୋଇ ପିଚୁ ରାସ୍ତା ଉପରେ ପଡ଼ିଛି । ମୁଣ୍ଡଫାଟି ମନ୍ଦା ମନ୍ଦା ରକ୍ତ ରାସ୍ତାରେ ଜମା 
ହୋଇଛି । ଯୁବକଟିର ଚେତା ନାହିଁ । ଏତେ ଲୋକ ରୁଣ୍ଡ ହୋଇଥିଲେ ମଧ୍ଯ କେହି 
ଜଣେ ତା’ ପାଖକୁ ଯାଉନାହାନ୍ତି କିମ୍ବା ପ୍ରାଥମିକ ଚିକିତ୍ସାର ବ୍ଯବସ୍ଥା କରୁନାହାଁନ୍ତି । 
ସମସ୍ତେ ନିରାପଦ ଦୂରତାରେ ଠିଆ ହୋଇ ଦୁର୍ଘଟଣା ଦୃଶ୍ୟ ଉପଭୋଗ କରୁଛନ୍ତି । 
ରାଜଧାନୀର ରାଜରାସ୍ତାରେ ଅନେକ ସମୟରେ ଏପରି ଦୃଶ୍ୟ କିଛି ଲୋକଙ୍କୁ କୌତୂହଳ 
ଯୋଗାଇ ଥାଏ | 

ରାଜେଶ ଭିଡ଼ ଠେଲି ଦୁର୍ଘଟଣାଗ୍ରସ୍ତ ଯୁବକଟିର ପାଖକୁ ଗଲା । ତା ନାକ ଓ 
ଛାତିରେ ହାତରଖୁ ଜାଣିଲା ଲୋକଟିର ଚେତା ନଥଲେ ମଧ୍ଯ ନିଃଶ୍ବାସ ପବନ 
ଚାଲୁରହିଛି । ଲୋକଟିର ଶାଘ୍ର ଚିକିତ୍ସା ଦରକାର । ଭୁବନେଶ୍ବରର ସଚିବାଳୟ ମାର୍ଗରୁ 
ରାଜଧାନୀ ବଡ଼ ଡାକ୍ତରଖାନା ଅତି ବେଶିରେ ଦୂଇ କିଲୋମିଟର ଦୂର । ଲୋକଟିକୁ 
ତାଙ୍କ ଗାଡ଼ିକୁ ଉଠାଇବାକୁ ଉପସ୍ଥିତ ଲୋକମାନଙ୍କ ମଧ୍ଯରୁ କିଛି ଲୋକଙ୍କୁ ରାଜେଶ 
ଅନୁରୋଧ କଲା | ନଦୀବନ୍ଧରେ ଘଳିଆ ପଡ଼ିବା ପରି ରୁଣ୍ଡ ହୋଇଥବା ଲୋକମାନଙ୍କ 
ମଧ୍ଯରୁ ଅଧ୍ବକାଂଶ ପଛକୁ ଗୋଡ଼ ବଢାଇ ନିଜ ନିଜ ବାଟରେ ଚାଲିଗଲେ । 

ବହୂତ ଅନୁନୟ ବିନୟ ପରେ ଦୂଇ ଜଣ ରାଜେଶକୁ ସାହାଯ୍ୟ କଲେ ଆହତ 
ଯୁବକଟିକୁ ଗାଡ଼ିକୁ ଉଠାଇବାରେ | ରାଜେଶ ନିଜ ଗାଡ଼ି ଡ୍ରାଇଭିଙ୍ଗ କଲା ରାଜଧାନୀ 
ବଡ଼ ଡାକ୍ତରଖାନା ଅଭିମୁଖେ । 

ଗାଡ଼ି ଭିତରେ ଆହତ ଯୁବକର ଅଚଳ ଦେହଟା ରାସ୍ତାର ଉଠପଡ଼ ସହିତ 
ତାଳଦେଇ ଗଡ଼୍‌ ଗଡ଼୍‌ ହେଉଥିଲା | ଗାଡ଼ି ଭିତରେ ଆହତ ଯୁବକଟି ଏକୂଟିଆ ଗଡୁଛି | 
କେହି ଜଣେ ହେଲେ ତାର କ୍ଷତାକ୍ତ ଶରୀରଟିକୁ ଗାଡ଼ି ଭିତରେ ଧରିକି ଡାକ୍ତରଖାନା 


ଆନଂଦ ଚଂଦ୍ର ପହି 


Digitized by srujanika@gmail.com 


ଏବଂ ଇଶ୍ଵରଙ୍କୁ ଇ-ମେଲ୍‌ ଜ୍ଞ ୧୩୪ 


ପର୍ଯ୍ୟନ୍ତ ଯିବାକୁ ସାହସ ଠୁଳ କରି ପାରିଲେନାହିଁ | ରାଜେଶ ମଝିରେ ମଝିରେ ପଛକୁ 
ମୁହଁ ବୁଲାଇ ଦେଖିଲା | ଗାଡ଼ି ଶୀଘ୍ର ନଚଳାଇଲେ ଆହତ ଯୁବକଟିର ଚିକିତ୍ସା ବିଳମ୍ବିତ 
ହେବ, କିନୁ ଶୀଘ୍ର ଚଳାଇଲେ ଗାଡ଼ି ଭିତରେ ଶରୀରଟି ଏପଟ ସେପଟ ପିଟି ହୋଇ 
ଆଉ କିଛି ବିପଦ ସୃଷ୍ଟି କରିବାର ଆଶଙ୍କା ଅଛି | ଯଥା ସମ୍ଭବ ନିୟନ୍ତ୍ରିତ ଗତିରେ ଗାଡ଼ି 
ଚଳାଇ ରାଜଧାନୀ ଡାକ୍ତରଖାନାରେ ପହଞ୍ଚିଲା ରାଜେଶ । 

ଡାକ୍ତର ଆହତ ଯୁବକଟିକୁ ପରୀକ୍ଷା କରି ସଂଗେ ସଂଗେ କିଛି ଇଂଜେକ୍ସନ ଓ 
ଓଷଧର ପ୍ରେସ୍‌କ୍ରିପସନ୍‌ ଲେଖୁଲେ । ରାଜେଶ ପ୍ରେସ୍‌କ୍ରିପ୍ସନ୍‌ ନେଇ ପାଖ ଞଷଧ 
ଦୋକାନରୁ ସେ ସବୁ ଓଷଧ କିଣି ଆଣିଲା | ଇଣ୍ଟେନ୍‌ସିଭ୍‌ କେୟାର ୟୁନିଟ୍‌ରେ ଘଣ୍ଟାଏ 
ରଖୁବା ପରେ ମଧ୍ଯ ଆହତ ଯୁବକର ସେନ୍‌ସ୍‌ ଫେରିଲା ନାହିଁ । 

ରାଜେଶ ଉତ୍କଣ୍ଠାର ସହ ଅପେକ୍ଷା କଲା | ହାତ ଘଣ୍ଟାକୁ ଚାହିଁଲା, ସମୟ 
ଦିନ ଏଗାରଟା ପଚାଶ ମିନିଟ୍‌ । ସିଏ ଆଉ ପରୀକ୍ଷାରେ ବସିବା ସମ୍ଭବ ନୂହଁ | ପରୀକ୍ଷା 
ସାଢ଼େ ଦଶଟାରୁ ଆରମ୍ଭ ହୋଇ ସାରିଥ୍‌ବ | ପରୀକ୍ଷା ଏ ବର୍ଷ ନ ଦେଇ ପାରିଲେ ସିଏ 
ଆସନ୍ତା ବର୍ଷ ଦେବ । କିନ୍ତୁ ସିଏ ଯଦି ଗୋଟିଏ ମହାମୂଲ୍ୟ ମଣିଷ ଜୀବନକୁ ବଞ୍ଚାଇ 
ପାରିଲା ତା” ହେଲେ ସିଏ ପରୀକ୍ଷା ନ ଦେଇ ପାରିବା ଦୁଃଖ ଭୁଲିଯିବ | 

ସିଷ୍ଟର ଆସି ପଚାରିଲେ ଦୁର୍ଘଟଣାଗ୍ରସ୍ତ ଯୁବକଟିର ନାମ ଓ ପରିଚୟ | ରାଜେଶ 
ଆହତ ଯୁବକଟି ବିଷୟରେ କିଛି ଜାଣିନାହିଁ ବୋଲି ପ୍ରକାଶ କଲା । କିନ୍ତୁ ରେଜିଷ୍ଟ୍େସନ 
ଖାତାରେ ରୋଗୀର ନାମ, ବୟସ ଓ ଠିକଣା ରେକର୍ଡ ହେବାକଥା | 

ଡାକ୍ତରବାବୁଙ୍କ ପାଖରେ ରାଜଧାନୀ ଡାକ୍ତରଖାନା ଫାଣ୍ଡିରେ ପୋଲିସ୍‌ 
ସବଇନିସ୍‌ପେକ୍ଟର ବସିଥାନ୍ତି । ଆଜିକାଲି ବଡ଼ ବଡ଼ ଡାକ୍ତରଖାନାମାନଙ୍କରେ ପୋଲିସ୍‌ 
ଫାଶ୍ଡିର ବ୍ଯବସ୍ଥା କରାଯାଇଛି । କାର୍‌ ଦୂର୍ଘଟଣାଜନିତ ଆହତ ଲୋକମାନଙ୍କଠାରୁ 
ପୋଲିସ ଜମାନବନ୍ଦି ନିଏ । ଡାକ୍ତରବାବୁ କିଛି ପଚାରିବା ପୂର୍ବରୁ ପୋଲିସ 
ସବରନିସ୍‌ପେକ୍ଟର ପଚାରିଲେ- ଆଛା, ଆପଣଙ୍କ ନାଆଁ । 

: ରାଜେଶ | ରାଜେଶ କୂମାର ନାୟକ | 

: ସେ ଲୋକ ଆପଣଙ୍କର କ”ଣ ହୁଏ ? ମାନେ ସିଏ ଆପଣଙ୍କର ଭାଇ, ବନ୍ଧୁ 
କି ସେମିତି କିଛି ? 

ରାଜେଶ କହିଲା- ନା, ମୁଁ ତାଙ୍କୁ ଚିହ୍ନି ନାହିଁ । ମୁଁ ପି.ଜି ପରୀକ୍ଷା ଦେବାକୁ 
ବାଣୀବିହାର ଯାଉଥଲି, ବାଟରେ ଏ ଯୁବକ ଜଣକ ଦୁର୍ଘଟଣାଗ୍ରସ୍ତ ହୋଇ ପଡ଼ିଥିଲେ । 
ମୁଁ ତାଙ୍କ ଚିକିତ୍ସା ପାଇଁ ଡାକ୍ତରଖାନାକୁ ନେଇ ଆସିଛି । ମୁଁ ତାଙ୍କ ବିଷୟରେ କିଛି 
ଜାଣେନା | ଏପରିକି ତାଙ୍କ ନାମ ସୁଦ୍ଧା ମୋତେ ଜଣା ନାହିଁ । 


ଆନଂଦ ଚଂଦ୍ର ପହି 


Digitized by srujanika@gmail.com 


୧୩୫ ଞଞ ଦୁର୍ଘଟଣା 


ପୋଲିସ ସବ୍‌ ଇନିସ୍‌ପେକ୍ଟରଙ୍କ ମୁହଁର ରଙ୍ଗ ହଠାତ୍‌ ବଦଳି ଗଲା । ସେ 
ଅଧ୍ବକ ସିରିଅସ୍‌ ହୋଇ ରାଜେଶର ପାଦରୁ ମୁଣ୍ଡ ପର୍ଯ୍ୟନ୍ତ ପଢ଼ିବା ଦୃଷ୍ଟିରେ ଚାହିଁ 
ପଚାରିଲେ- ଆଛା, ସେ ବାବୁଙ୍କର କେମିତି ଦୁର୍ଘଟଣା ହେଲା ? ଯେଉଁ ଗାଡ଼ି ତାଙ୍କୁ 
ଧକ୍ଟା ଦେଲା ତାର ନମ୍ବର କେତେ ? 

ରାଜେଶ ସିଧା ମନା କଲା- ନା, ମୁଁ ଦୁର୍ଘଟଣା ଦେଖୁନାହିଁ । ମୁଁ ପହଞ୍ଚିଲା 
ବେଳକୁ ଏ ଲୋକ ରକ୍ତାକ୍ତ ଅବସ୍ଥାରେ ରାସ୍ତାରେ ପଡ଼ିଥିଲେ | ତାଙ୍କର ସେନ୍ସ୍‌ ନଥୁଲା | 
ଦୁର୍ଘଟଣା ଘଟାଇ ଥୁବା ଗାଡ଼ି ସେ ସ୍ଥାନ ଛାଡ଼ି କେଉଁଆଡ଼େ ଚାଲି ଯାଇଥୁଲା । 

: ଆଛା ଆପଣଙ୍କ ଗାଡ଼ି ନମ୍ବର ? କି ଗାଡ଼ି ଆପଣଙ୍କର ? 

ଏ ପ୍ରଶ୍ନରେ ରାଜେଶ ଖୁବ୍‌ ନରଭସ୍‌ ଦିଶିଲା । ରୋଗୀର ଚିକିତ୍ସା ନ କରି 
ଏମିତି ଜେରା କରିବାର ଅର୍ଥ କ”ଣ ? ଏଇଥୁପାଇଁ ଆଜିକାଲି କେହି ଦୁର୍ଘଟଣାଗ୍ରସ୍ତ 
ଲୋକଙ୍କୁ ସାହାଯ୍ୟ କରିବାପାଇଁ ସାହସ କରୁ ନାହାଁନ୍ତି । ମନରେ ଏତେ କଥା ଚିନ୍ତା 
କଲେ ମଧ୍ଯ ଏସବୁକୁ ତଣ୍ଡି ଆରପଟେ ଚାପି ରଖୁ ଉତ୍ତର ଦେଲା- ମୁଁ ଆଶାକରେ 
ଉପଯୁକ୍ତ ଚିକିତ୍ସା ମିଳିଲେ ଲୋକଟି ନିଶ୍ଚୟ ଭଲ ହୋଇଯିବ ଆଉ ତାର ଦୁର୍ଘଟଣାର 
ସମସ୍ତ ବିବରଣୀ ନିଜେ ପ୍ରଦାନ କରିବ । 

ପୋଲିସ୍‌ ସବ୍‌ ଇନିସ୍‌ପେକ୍ଟର ଆଦେଶ ଦେବା ଭଙ୍ଗୀରେ କହିଲେ- ଠିକ 
ଅଛି । ତୁମେ ଏଇ କାଗଜରେ ତୁମ ନିଜର ଠିକଣା ଲେଖ | ସେ ଲୋକର ସେନ୍ଟ୍‌ ନ 
ଫେରିବା ପର୍ଯ୍ୟନ୍ତ ତୁମେ ଏଠୁ କୂଆଡ଼େ ଯିବ ନାହିଁ । ସେ ଯଦି ମରିଯାଏ କିମ୍ବା 
ତା' ଚେତା ଫେରିବା ପରେ ଯଦି ସିଏ ତା' ଦୁର୍ଘଟଣା ପାଇଁ ତୁମକୁ ଦାୟୀ କରେ 
ତା' ହେଲେ ମର୍ଡ଼ର କେଶ୍‌ ଅପରାଧରେ ମୁଁ ତୁମକୁ ଆରେଷ୍ଟ କରିବି । 

ରାଜେଶ ଖୁବ୍‌ ଡରିଲା ଡରିଲା କଣ୍ଠରେ ଆପତ୍ତି କଲା- ଓଡ଼ିଶା ପୋଲିସ୍‌ର 
ଅନୁସନ୍ଧାନ କଣ ଏତିକିରେ ସୀମାବଦ୍ଧ | ଯିଏ ଲୋକଟିକୁ ବଞ୍ଚାଇବା ପାଇଁ ଡାକ୍ତରଖାନାକୁ 
ଆଣିଲା ତାକୁ ଆରେଷ୍ଟ କରିବା କ'ଣ ପୋଲିସ୍‌ର ଏକମାତ୍ର ପନ୍ଛା ? 

ପୋଲିସ୍‌ ସବ ଇନ୍‌ସିପେକ୍ଟର ପ୍ରକାଶ କଲେ ଯେ ସେ ଦୁର୍ଘଟଣା ସ୍ତ୍ଳକୁ ସେ 
ନିଜେ ଓ ଦୂରଜଣ କନେଷ୍ଟବଳ ତଦନ୍ତ ପାଇଁ ଯାଇଥିଲେ । ଘଟଣା ସ୍ଥଳରେ କୌଣସି 
ତଥ୍ୟ ପାଇଲେ ନାହିଁ । ସେଠି କେହି ନଥୁଲେ, କେବଳ କିଛି ରକ୍ତ ଦାଗ ଥୁଲା | 
କୌଣସି ଦୋକାନ ସେଠି ନାହିଁ । ରାସ୍ତାରେ କେବଳ ଚଳମାନ ମଣିଷ । ଆଗରୁ 
ଘଟିଯାଇଥିବା ଦୁର୍ଘଟଣା ସହିତ ସେମାନଙ୍କର କିଛି ସଂପର୍କ ନାହିଁ । 

ନର୍ସ ଆସି ଖବରଦେଲା ରୋଗୀଟିର ସେନ୍‌ ଫେରିଲାଣି । ପୋଲିସ 
ସବ୍ଇନିସ୍ପେକ୍ଟର ଓ ରାଜେଶ ଦୁହେଁ ଧାଇଁବା ପରି ରୋଗୀପାଖକୁ ଖୁବ୍‌ ଶାଘ୍ର ଶୀଘ୍ର 


ଆନଂଦ ଚଂଦ୍ର ପହି 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୧୩୬ 


ପାହୁଣ୍ଡ ବଢ଼ାଇଲେ । ଡାକ୍ତର ଦାଶ କହିଲେ- ରୋଗୀର ସେନ୍ଵ୍‌ ଫେରିଛି କିନ୍ତୁ ସତି 
ହଜି ଯାଇଛି । ତା' ନାଆଁ କ'ଣ ତା' ଘର କେଉଁଠି, ଦୁର୍ଘଟଣା କେମିତି ହେଲା ଆଉ 
କିଏ ଦୁର୍ଘଟଣା କଲା, ସେ କଥା ସିଏ କିଛି କହିପାରୁ ନାହିଁ | 

ପୋଲିସ୍‌ ସବଇନିସ୍୍‌ପେକୃର ଏଥର ରାଜେଶକୁ ତୀକ୍ଷ୍ଣ ଦୃଷ୍ଟିରେ ଚାହିଁଲେ । 
ରାଜେଶ ମଧ୍ଯ ବିସ୍ମିତ ହେଲା- ଏମିତି ଗୋଟେ ଅଡ଼ୁଆ ପରିସ୍ଥିତି ଆସିବ ବୋଲି ତା'ର 
ଧାରଣା ନଥୁଲା । ତା” ମୁହଁରେ ଅସହାୟତୀର ଏକ ଚିତ୍ର ଆଙ୍କହୋଇଗଲା । 

ପୋଲିସ୍‌ ସବଇନିସ୍‌ପେକ୍ଟର ସଂପୃକ୍ତ ଡାକ୍ତରଙ୍କ ସହିତ କ'ଣ ପରାମର୍ଶ କଲେ 
ଓ ତା'ପରେ ରାଜେଶକୁ ଆରେଷ୍ଟ କରି ଥାନା ହାଜତକୁ ପଠାଇ ଦେଲେ ! ରାଜେଶର 
ଅନୁରୋଧ କ୍ରମେ ପୋଲିସ୍‌ ସବଇନିସ୍‌ପେକ୍ଟର ତା” ବାପାଙ୍କୁ ଫୋନ୍‌ରେ ସବୁ କଥା 
ଅବଗତ କରାଇଲେ ଏବଂ ଗାଡ଼ିଟି ଡାକ୍ତରଖାନା ପରିସରରୁ ନେଇ ଯିବା ପାଇଁ 
ଜଣାଇଲେ । 

ରାଜେଶର ବାପା, ମାଆ, ଭଉଣୀ ତିନିଜଣଯାକ ତତ୍କ୍ଷଣାତ୍‌ ଡାକ୍ତରଖାନାରେ 
ପହଞ୍ଚି ସବୁକଥା ଜାଣିଲେ । ରାଜେଶର ମୁକ୍ତି ପାଇଁ ପୋଲିସ୍‌ ସବ୍‌ଇନିସ୍‌ପେକ୍ଟରଙ୍କୁ 
ଆକୁଳ ଅନୁରୋଧ କଲେ । 

ରୋଗୀର ସତି ନ ଫେରିବା ପର୍ଯ୍ୟନ୍ତ ରାଜେଶର ମୁକ୍ତି ଅସମ୍ଭବ ବୋଲି, 
ପୋଲିସ୍‌ ସବ୍ଇନିସ୍ପେକ୍ର ରୋକ୍ଠୋକ୍‌ ଜଣାଇ ଦେଲେ । କିନୁ ଜାମିନରେ ରାଜେଶକୁ 
ଛାଡ଼ି ଦିଆଯିବ ବୋଲି ପ୍ରକାଶ କଲେ । 

ରାଜେଶ ଜାମିନରେ ଛାଡ଼ ପାଇ ଘରକୁ ଫେରିଲା | ଜକିନୁ ତା' ଭିତର ମଣିଷଟାର 
ମୃତ୍ୟୁ ହୋଇଯାଇଥିଲା ! ସେ ଖୁବ ଉଦାସ ଓ ନିର୍ଲିପ୍ତ ରହିଲା । କେଇ ଘଣ୍ଟାର ହାଜତ 
ରହଣି ଭିତରେ ତା” ମନର ସମସ୍ତ ସୂକ୍ଷ୍ମ ତନ୍ତିର ଯେମିତି ଅକାଳ ମୂତ୍ୟୁ ହୋଇଯାଇଛି । 
ରାଜେଶ କାହା ସହିତ କିଛି କଥାବାର୍ଭା କରୁନାହିଁ । କିଛି ଖାଇବାରେ ଆଗ୍ରହ ନାହିଁ । 
ବହିପତ୍ର ଦେଖଲେ ଭୟରେ ଚିଳାର କରୁଛି । ଟିଭି ଖୋଲିବା ମାତ୍ରେ ଭୟଙ୍କର ଆଖ 
କରି ଚାହିଁ ରହୁଛି ଯେପରି ତା” ଭିତରେ କିଛି ଭୟଙ୍କର ଦୃଶ୍ୟ ଅଭିନୀତ ହେଉଛି । 

ଡାକ୍ତର କହୁଛନ୍ତି ରାଜେଶ ମନରେ ଶକ୍ତ ଧକ୍କା ଲାଗିଛି । ଦୁର୍ଘଟଣାଗ୍ରସ୍ତ 
ଲୋକଟି ତାର ସୃତି ଶକ୍ତି ଫେରି ପାଇଲେ, ହୁଏତ ରାଜେଶର ଅବସ୍ଥାରେ କିଛି ପରିବର୍ଭନ 
ଆସିପାରେ । ନର୍ମାଲ ହେବାକୁ ତାକୁ ଆହୁରି ଢେର ଦିନ ଲାଗିବ । 

ସ୍ତି ହରାଇଥିବା ଯୁବକଟିର ଆଉ କିଛି ଶାରୀରିକ ଅସୁସ୍ଥତା ନାହିଁ । ସିଏ 
ସାଧାରଣ ମଣିଷ ପରି ଚଳପ୍ରଚଳ କଥାବାର୍ଭା କରିପାରୁଛି । ଖାଦ୍ୟପେୟରେ କିଛି 
ଅସୁବିଧା ନାହିଁ । ମାତ୍ର ଲୋକଟି ତାର ନାଆଁ, ଗାଆଁ, ବାପାମାଆ, ଭାଇଭଉଣୀ, କିମ୍ବା 

୧୩୭ ଜ୍ଞ ଦୂର୍ଘଟଣା 


ଆଉ କିଛି କଥା ମନେ ପକାଇ ପାରୁନାହିଁ । ସରକାରୀ ଡାକ୍ତରଖାନାରେ ଆଉ ବେଶିଦିନ 
ଏମିତିଆ ରୋଗୀ ରହିବାର ବ୍ୟବସ୍ଥା ନାହିଁ । ସତି ଶକ୍ତି ଫେରିବାକୁ କେତେବର୍ଷ ଲାଗିଯାଇ 
ପାରେ ତାର ସ୍ମିରତା ନାହିଁ । ଡାକ୍ତରଖାନାରେ ଏତେ ଦିନର ରହଣି ଭିତରେ କେହି 
ଜଣେ ହେଲେ ତାକୁ ଚିହ୍ନି ପାରୁନାହିଁ । ତାର କେହି ବନ୍ଧୁବାନ୍ଧବ କି ଆତ୍ସୀୟ ସ୍ଵଜନ ଏ 
ପର୍ଯ୍ୟନ୍ତ ଆସି ନାହାଁନ୍ତ । ଓଡ଼ିଶାର କୌଣସି ଥାନାରେ ମଧ୍ଯ ଏପରି ଲୋକର ହଳିବା 
ସଂପର୍କରେ ଡାଏରୀ ହୋଇ ନାହିଁ । 

ରାଜଧାନୀ ବଡ଼ ଡାକ୍ତରଖାନାର ମୁଖ୍ୟ ବାଧ୍ୟ ହୋଇ ସ୍କାନୀୟ ସଂବାଦ 
ପତ୍ରମାନଙ୍କରେ ସେ ଲୋକଟି ସଂପର୍କରେ ତାର ଫଟୋ ସହିତ ବିଜ୍ଞାପନ ଦେଲେ । 
ବିଜ୍ଞାପନଟି ଥଲା- ଆଜିକୁ ପନ୍ଦର ଦିନ ହେଲା ୨୯/୩୦ ବର୍ଷର ଜଣେ ସୈମ୍ୟ 
ଦର୍ଶନ ଯୁବକ ଓଡ଼ିଶା ସଚିବାଳୟ ମାର୍ଗରେ ମଟର ଦୁର୍ଘଟଣାରେ ଆହତ ହୋଇ 
ଭୁବନେଶ୍ବର ବଡ଼ ଡାକ୍ତରଖାନାରେ ଚିକିସିତ ହେଉଛନ୍ତି | ସେ ବର୍ଭମାନ ସଂପୂର୍ଣ୍ଣ ସୁସ୍ଥ 
ଅଛନ୍ତି, କିନୁ ତାଙ୍କର ସ୍ତିଶକ୍ତି ଲୋପ ପାଇ ଯାଇଛି । ତାଙ୍କର ଆତ୍ସୀୟ ସ୍ବଜନ ଯଦି 
କେହି ଥାଆନ୍ତି ତା'ହେଲେ ତୁରନ୍ତ ଆସି ନିମ୍ବ ସ୍ବାକ୍ଷରକାରୀଙ୍କ ସାକ୍ଷାତ କରିବାକୁ 
ଅନୁରୋଧ । 

ବିଜ୍ଞାପନ ଦିଆଯିବାର ପନ୍ଦର ଦିନ ପରେ ମଧ୍ଯ କେହି ଯୋଗାଯୋଗ କଲେ 
ନାହିଁ । ଏମିତି ହିସାବ ବାହାରର ଲୋକଟେ କେମିତି ଯେ ଦୁର୍ଘଟଣାଗ୍ରସ୍ତ ହୋଇ ଚିକିତ୍ସା 
ପାଇଁ ଭର୍ଭି ହେଲା, ସେକଥା ଭାବି ରାଜେଶର ପରିବାର ବିସ୍ମିତ ହେଲେ । ଲୋକଟିର 
ଆତ୍ସୀୟ କେହି ଆସିଥିଲେ ହୁଏତ ତାଙ୍କୁ ଦେଖୁ ତାର ସ୍ଵତି ଫେରିବାର ସମ୍ଭାବନା 
ଥିଲା । କିନୁୁ ସେ ଆଶା ମଧ୍ଯ ଅଙ୍ଗାର ହୋଇଗଲା । 

ଡାକ୍ତରଖାନାର କର୍ଗୁପକ୍ଷ ଯୁବକଟିକୁ ଆଉ ଅଧୁକ ଦିନ ଡାକ୍ତରଖାନାରେ ରଖୁବାକୁ 
ଉଚିତ ମନେ କଲେ ନାହିଁ । କାରଣ ଯୁବକର ଅସୁସ୍ଥତା ନାହିଁ । ସ୍ତିଶକ୍ତି ଫେରିବା 
ପାଇଁ ସେମିତି କିଛି ବିଶେଷ ବ୍ୟବସ୍ଥା ଡାକ୍ତରଖାନାରେ ନାହିଁ । ପୁରୁଣା ସ୍ଥାନ, ପ୍ରିୟ 
ପରିଜନ, କିମ୍ବା ପ୍ରିୟ ବସ୍ତୁଗୁଡ଼ିକୁ ପୁଣିଥରେ ଦେଖୁଲେ ହୁଏତ ସ୍ଵତିହରା ଲୋକଟିର 
ସ୍ଵୃତି ଫେରିପାରେ । କିନ୍ତୁ ସେ ସବୁ ପୁଣି ଦେଖବବାର ସୁଯୋଗ ଯୁବକଟି କେବେ 
ପାଇବ ଓ କେବେ ତାର ସ୍ଵତିଶକ୍ତି ଫେରିବ ତାର କିଛି ନିର୍ଦଦିଷ୍ଟତା ନଥିବାରୁ ଏବଂ 
ଏପରି ରୋଗୀକୁ ଆଉ ଅଧ୍ବକ ଦିନ ଡାକ୍ତରଖାନାରେ ରଖୁବାର ବ୍ଯବସ୍ଥା ନଥିବାରୁ 
ଡାକ୍ତରଖାନାର କର୍ଚ୍ଧପକ୍ଷ ସ୍ଵାସ୍ଥ୍ୟ ବିଭାଗଠାରୁ ଏ ସଂପର୍କରେ ସ୍ପଷ୍ଟୀକରଣ ପାଇଁ ଚିଠି 
ଲେଖୁଲେ । 

ସ୍ଵାସ୍ଥ୍ୟ ବିଭାଗ ଚିଠିଟିକୁ ଫାରଲରେ ପୁଟ୍‌ଅପ୍‌ କଲେ କିନୁ ଏ ସଂପର୍କରେ ତଳ 

ଏବଂ ଇଶ୍ଵରଙ୍କ ଇ-ମେଲ୍‌ ୍ଞ ୧୩୮ 


ସ୍ତରରୁ ବିଭାଗର ଶାସନ ସଚିବ ପର୍ଯ୍ୟନ୍ତ କେହି ସେପରି କିଛି ଉଲ୍ଲେଖନୀୟ ସ୍ପଷ୍ଟୀକରଣ 
ଦେବାକୁ ସମର୍ଥ ହେଲେ ନାହିଁ । ମୁଖ୍ୟଶାସନ ସଚିବ ପ୍ରସ୍ତାବ ଦେଲେ ଏପରି ରୋଗୀକୁ 
ଅଧକ ଦିନ ଡାକ୍ତରଖାନାରେ ରଖୁବାର କୌଣସି ଯୌଚ୍ତିକତା ନାହିଁ; କାରଣ ରୋଗୀଟିର 
ଆଉ କିଛି ଚିକିତ୍ସାର ରାଜ୍ୟସ୍ତରୀୟ ଡାକ୍ତରଖାନାରେ ବ୍ୟବସ୍ଥା ନାହିଁ । ଜାତୀୟସ୍ତରରେ 
କୌଣସି ଡାକ୍ତରଖାନାରେ ମଧ୍ଯ ସ୍ଵତିଶକ୍ତି ଫେରାଇ ଆଣିବା ପାଇଁ ଚିକିତ୍ସା ନାହିଁ; କାରଣ 
ସେ ଯୁବକର ଘର, ବାପା, ମାଆ, କିମ୍ବା ଜ୍ଞାତି କୁଟୁମଙ୍କର କୌଣସି ସନ୍ଧାନ ମିଳୁନାହିଁ । 
ଏପରି ସ୍ଥଳେ ରୋଗୀକୁ ଅନ୍ୟ ଜାତୀୟ ସ୍ତରର ଚିକିସ୍ତାଳୟକୁ ରେଫର କରିବାର 
ଆବଶ୍ୟକତା ନାହିଁ । ରୋଗୀଟି ନିଜର ସ୍କତିଶକ୍ତି ହରାଇଥିବାରୁ ଡାକ୍ତରଖାନାରୁ ଡିସ୍ଚାର୍କ 
ହେବା ପରେ କୂଆଡ଼େ ଯିବ କେଉଁଠି ରହିବ ତାର କିଛି ବ୍ୟବସ୍ଥା ତା ପାଖରେ ନାହିଁ । 
ମାନବିକତା ଦୃଷ୍ଟିରୁ ଯୁବକଟିକୁ ରାସ୍ତାକୁ ଠେଲିଦେବା ଠିକ୍‌ ହେବ ନାହିଁ । ରାଜ୍ୟର ବା 
ରାଜ୍ୟ ବାହାରର କୌଣସି ସ୍ଵେଚ୍ଛାସେବୀ ଅନୁଷ୍ଠାନ ଯୁବକଟିକୁ ଆଶ୍ରୟ ଦେବାକୁ ଯଦି 
ଆଗ୍ରହ ପ୍ରକାଶ କରନ୍ତି ତା' ହେଲେ ତାଙ୍କ ଦାୟିତ୍ଵରେ ଯୁବକକୁ ଛାଡ଼ି ଦେବା ସବୁଠୁ 
ଉତ୍ତମ ବ୍ୟବସ୍ଥା ହେବ | 

ମୁଖ୍ୟ ଶାସନ ସଚିବଙ୍କ ଉପର ଲିଖୁତ ପ୍ରସ୍ତାବଟି ଉଭୟ ସ୍ାସ୍ଥ୍ୟୁମନ୍ତ୍ରୀ ଓ 
ମୁଖ୍ୟମନ୍ତ୍ରୀଙ୍କ ଅନୁମୋଦନ ଲାଭ କଲା | ଯୁବକଟିର ଆଶ୍ରୟ ପାଇଁ ସ୍ବେଛାସେବୀ 
ଅନୁଷ୍ଠାନମାନଙ୍କୁ ଅନୁରୋଧ ଜଣାଇ ରାଜ୍ୟସରକାର ରାଜ୍ୟର ଓ ଜାତୀୟସ୍ତରର ପ୍ରମୁଖ 
ସଂବାଦପଡ୍ରମାନଙ୍କରେ ବିଜ୍ଞାପନ ପ୍ରକାଶ କଲେ । 

ଓଡ଼ିଶାର ସର୍ବପ୍ରାଚୀନ ସ୍ବେଛାସେବୀ ସଂଗଠନ “ପରିଚୟ” ସଂବାଦପତ୍ରରୁ 
ବିଜ୍ଞାପନ ପଢ଼ି ଆଗେଇ ଆସିଲେ ସେ ଯୁବକକୁ ଆଶ୍ରୟ ଦେବାକୁ । ଡାକ୍ତରଖାନାରୁ 
ଆଗ୍ରହର ସହ ସେ ଯୁବକ ଆସିଲେ ପରିଚୟ ସ୍ବେଛାସେବୀ ସଂଗଠନକୁ । “ପରିଚୟ! 
ତାଙ୍କର ନୂତନ ପରିଚୟ ପ୍ରଦାନ କଲା | ତାଙ୍କ ନାମ ରଖୁଲା “ଦିଗନ୍ତ” । 

ପରିଚୟ” ଦିଗନ୍ତର ପୂର୍ବ ଇତିହାସ ସଂଗ୍ରହରେ ଆଗ୍ରହ ପ୍ରକାଶ ନ କରି 
ବର୍ଭମାନ ଜୀବନକୁ ନୂଆ କରି ଗଢ଼ିବାରେ ଉଦ୍ୟମ କଲା । ଧୀରେ ଧୀରେ ଦିଗନ୍ତ 
ପରିଚୟର ବିଭିନ୍ନ କାର୍ଯ୍ୟକ୍ରମରେ ନିଜକୁ ସାମିଲ କଲା ଓ ଖୁବ୍‌ ଖୁସିରେ ଦିନ 
କାଟିଲା । 

ଦିଗନ୍ତର ଗୋଟେ ଅତୀତ ଥୁଲା ଏକଥା ସିଏ ଡାକ୍ତର, ନର୍ସ ଓ ପୋଲିସ୍‌ଙ୍କଠାରୁ 
ଜାଣିଛି | କିନ୍ତୁ ନିରୋଳାରେ ବସି ପଛ କଥାକୁ ମନେ ପକାଇବାକୁ ଯେତେଥର ଚେଷ୍ଟା 
କରିଛି ସେତେଥର ତା ଆଗରେ ଦିଗନ୍ତ ବିସ୍ତାରି କଳା ପରଦାଟାଏ ଠିଆ ହୋଇଛି । 
ସେ କଳା ପରଦା ଭେଦ କରି ତା ଆଖୁ ଆଉ ଆଗକୁ ଗତି କରି ପାରୁ ନାହିଁ । 

୧୩୯ ଜଞ ଦୂର୍ଘଟଣା 


ରାଜେଶ ପରିଚୟକୁ ଆସି ଦିଗନ୍ତ ସହିତ ସାକ୍ଷାତ ଆଲୋଚନା କଲ୍ନା । ଦିଗନ୍ତ 
ବର୍ଭମାନ ଜଣେ ସୁସ୍ଥ ଓ ସାଧାରଣ ମଣିଷ ପରି କଥାବାର୍ଭା ଓ ଆଚରଣ ପ୍ରଦର୍ଶନ 
କରୁଛି । କିନଧୁ ଅତୀତର ସୃତି ପ୍ରତି ସଂପୂର୍ଣ ଉଦାସୀନ ଓ ନିରୁସାହିତ । ବର୍ଭମାନକୁ 
ନେଇ ବଂଚିବାରେ ସିଏ ଆଗ୍ରହୀ । ପରିଚୟ ମଧ୍ଯ ଦିଗନ୍ତକୁ ତା ଅତୀତ କଥା ଭାବିବାକୁ 
ଅବକାଶ ନ ଦେଇ, ତାକୁ ନୂଆ ନୂଆ କାର୍ଯ୍ୟକ୍ରମରେ ସାମିଲ କରୁଛି ! ଖୁବ୍‌ ଅଳଦିନ 
ମଧ୍ଯରେ ଦିଗନ୍ତ ପରିଚୟର ନୂତନ କାର୍ଯ୍ୟକ୍ରମରେ ନିଜକୁ ସଫଳ ଭାବେ ସାମିଲ 
କରିପାରିଛି । ପଛ ସ୍ଵତି ଫେରିବା ନ ଫେରିବା କଥା ଆଉ ଚିନ୍ତା ନ କରି ଦିଗନ୍ତ ତା 
ଜୀବନକୁ ଆଗକୁ ପ୍ରସାରିତ କରିବାରେ ଅଧକ ଆଗ୍ରହୀ; କାରଣ ଗତି ହିଁ ଜୀବନ | 

ରାଜେଶ ନାଆଁରେ କଚିରିରେ ମକଦମା ଗଡୁଛି । ଦିଗନ୍ତର ଏମିତି ଅବସ୍ଥା 
ଯୋଗୁ ବିଚାର ସ୍ଥଗିତ ଅଛି । ତା'ର ସତିଶକ୍ତି ନ ଫେରିବା ପର୍ଯ୍ୟନ୍ତ ଏ ମକଦ୍ଦମାର 
ବିଚାର ଅସମ୍ଭବ; କାରଣ ଦିଗନ୍ତ ବ୍ୟତୀତ ଏଥରେ ପ୍ରତ୍ୟକ୍ଷଦର୍ଶୀ ସାକ୍ଷୀ ଆଉ କେହି 
ନାହିଁ । 

କଚିରିରେ ମକଦ୍ଦମା ଥବାରୁ ରାଜେଶର ବାପାମାଆ ଖୁବ୍‌ ଚିନ୍ତିତ । 
ଆଇ.ଏ.ଏସ୍‌, ଓ.ଏ.ଏସ୍‌ ଚାକିରି କିମ୍ଭା ଅଧ୍ୟାପକ ଚାକିରି କିଛି ହେଲେ ମିଳିବା ଦିଗରେ 
ଏଇ ମକଦ୍ଦମା ଅନ୍ତରାୟ ସୃଷ୍ଟି କରିବ । ପାସ୍‌ପୋର୍ଟ କିମ୍ବା ସେହିପରି ଅନ୍ୟ କିଛି 
କାଗଜ ପାଇଁ ପୋଲିସ୍‌ କ୍ଳିଅରାନ୍୍‌ ଆବଶ୍ୟକ | ପୋଲିସ୍‌ କେଶ୍ଟା ଥଲେ ଭଲ ବାହାଘର 
ପ୍ରସ୍ତାବ ମଧ୍ୟ ଆସିବ ନାହିଁ । ପରିଚୟରେ ନୂଆ ପରିଚୟ ନେଇ ରହିବା ଦିନଠୁ ଦିଗନ୍ତର 
ସ୍ଵତିଶକ୍ତି ଫେରାଇବା ଦିଗରେ କିଛି ହେଲେ ଉଦ୍ୟମ ଆଉ ନାହିଁ । ଦିଗନ୍ତର ସତିଶକ୍ତି 
ନ ଫେରିବା ପର୍ଯ୍ୟନ୍ତ ସେ ମକବ୍ଦମା ଆଉ ଆଗକୁ ଆଗେଇବାର ସମ୍ଭାବନା ନାହିଁ 

ରାଜେଶର ବାପା ପୁଣିଥରେ ଓକିଲଙ୍କୁ ଭେଟି ପରିଚୟରେ ଦିଗନ୍ତର ରହଣି 
କଥା ଜଣାଇଲେ ଓ ଆଶଙ୍କା ପ୍ରକାଶ କଲେ ଦିଗନ୍ତର ସ୍ତିଶକ୍ତି ଆଉ ଫେରିବ ନାହିଁ; 
କାରଣ ସିଏ ପରିଚୟରେ ନୂଆ ପରିଚୟ ନେଇ ବଞ୍ଚିବାରେ ଖୁବ୍‌ ଆଗ୍ରହୀ । 

ଓକିଲ ସବୁ ଶୁଣିଲେ | କିଛି ସମୟ ଗମ୍ଭୀର ରହି କ'ଣ ଚିନ୍ତା କଲା ପରେ 
କହିଲେ- ଦିଗନ୍ତର ନୂତନ ସ୍ପିତି ଓ ନୂତନ ଜୀବନ ସଂପର୍କରେ କୋର୍ଟକୁ ଜଣାଇ 
ମକଦ୍ଦମାଟା ଡ଼ୂପ୍‌ କରିବା ପାଇଁ ମୁଁ କାଗଜ ପ୍ରସ୍ତୁତ କରୁଛି । ଆପଣ ରାଜେଶକୁ ପଠାଇ 
ଏ ଦିଗରେ ଦିଗନ୍ତର ମତାମତ ନିଅନ୍ତୁ । ସ୍ଵତିଶକ୍ତି ନ ଫେରିଥିଲେ ମଧ୍ଯ ବର୍ଭମାନ 
ସ୍ଥିତିରେ ଦିଗନ୍ତର ମନୋଭାବ ରାଜେଶ ପ୍ରତି କେମିତି ଅଛି ବୃଝନ୍ଧୁ । ତାକୁ ପଚାରନ୍ତୁ 
ତାର ଚେତା ଫେରିବା ପରଠାରୁ ସିଏ ରାଜେଶକୁ ଯାହା ଯେମିତି ଜାଣେ ତାର ପ୍ରତିକ୍ରିୟା 
କ'ଣ ? 

ଏବଂ ଇଶ୍ଵରଙ୍କ ଇ-ମେଲ୍‌ ଞ୍ଞ ୧୪୦ 


ରାଜେଶର ବାପା ପ୍ରସ୍ତାବ ଦେଲେ ଓକିଲ ନିଜେ ଯାଇ ଦିଗନ୍ତ ସହିତ ଏ 
ବିଷୟରେ ପରାମର୍ଶ କଲେ ଭଲ ହେବ । ଓକିଲ ରାଜେଶ ବାପାଙ୍କ ପ୍ରସ୍ତାବ ଗ୍ରହଣ 
କରି ପରିଚୟରେ ପହଞ୍ଚିଲେ । ପରିଚୟର ମ୍ୟାନେଜରଙ୍କ ଅନୁମତି କ୍ରମେ ଦିଗନ୍ତକୁ 
ସାକ୍ଷାତ କଲେ | ଓକିଲକୁ ଦେଖୁ ଦିଗନ୍ତ ଅହେତୁକ ଭାବେ ଅଶାନ୍ତ ଦିଶିଲା ଓ ହଠାତ୍‌ 
ଚିକ଼ାର କରି ଓକିଲଙ୍କ ଆକ୍ରମଣ କରିବାକୁ ଉଦ୍ୟତ ହେଲା । ପରିଚୟର ଅନ୍ୟାନ୍ୟ 
ଅନ୍ତେବାସୀ ଦିଗନ୍ତକୁ ଧରି ପକାଇ ଶାନ୍ତ କରିବାକୁ ଚେଷ୍ଟା କଲେ । କିନ୍ତୁ ଦିଗନ୍ତର 
ଭିତରଟା ଖୁବ୍‌ ଅଶାନ୍ତ ଥଲା, ତା ଆଖୁ ଆରକ୍ତ, ନାକ ପୁଡ଼ା ସିତ, ଦାନ୍ତ କଡ଼ମଡ଼ ଶବ୍ଦ 
କରୁଥିଲା | ଓକିଲ ପରିଚୟରୁ ଫେରିଯିବାର ଦୁଇଦିନ ପର୍ଯ୍ୟନ୍ତ ଦିଗନ୍ତ ଅଶାନ୍ତ ରହିଲା । 
ତାକୁ ଶୀତଳ ଓ ଶାନ୍ତ କରିବା ପାଇଁ ସମସ୍ତ ଉପାୟ ଅବଲମ୍ବନ କରାଗଲା | ଧୀରେ 
ଧୀରେ ଦିଗନ୍ତ ଭିତରୁ ଝଡ଼ଟା ଅପସରି ଗଲା ଓ ସଂପୂର୍ଣ୍ଣ ସହଜ ଓ ସ୍ଵଭାବିକ ହେବାକୁ 
ସପ୍ତାହେ ସମୟ ଲାଗିଲା ! 

କଳାକୋଟ ସହିତ ଦିଗନ୍ତର ଦୁର୍ଘଟଣାର କିଛି ସଂପର୍କ ହୁଏତ ଅଛି | ଦିଗନ୍ତର 
ଏଇଟା ଦୁର୍ଘଟଣା ନଥିଲା, ତାକୁ ଜୀବନରୁ ଶେଷ କରିଦେବାକୁ ହୁଏତ କଳାକୋଟ 
ପିନ୍ଧାଲୋକ କିଏ ଜାଣିଶୁଣି ଧକା ଦେଇଛି ଆଉ ସେଇ ଗାଡ଼ିଧକ୍ା ପରେ ଦିଗନ୍ତର 
ସ୍ଵତିଶକ୍ତି ହଜିଯାଇଛି । 

ଯଦି କେହି ଏପରି କରିଥାଏ ତା'ହେଲେ ଦିନେ ନା ଦିନେ ସିଏ ଦିଗନ୍ତ 
ଉପରେ ଆକ୍ରମଣ କରିବାକୁ ପରିଚୟକୁ ନିୟ୍ଚୟ ଆସିବ । ସେଇ ଆକ୍ରମଣକାରୀକୁ 
ଧରିପାରିଲେ ସବୁ କଥାର ସହଜ ସମାଧାନ ହୋଇଯିବ । ଏମିତି ଗୋଟେ ପ୍ରସ୍ତାବ 
ଓକିଲ ବିଚାରପତିଙ୍କ ସାମନାରେ ରଖୁଲେ ଏବଂ ଓକିଲଙ୍କ ଏହି ପ୍ରସ୍ତାବ ଅନୁସାରେ 
ରାଜେଶର ବାପାଙ୍କ ମନରେ ଆଶା ଉଦ୍ରେକ ହେଲା ବିଳମ୍ବରେ ହେଲେବି ଦିନେ ନା 
ଦିନେ ଅସଲ ଦୋଷୀ ଧରାପଡ଼ିବ । ଦିଗନ୍ତ ପୂର୍ବସ୍ଵତି ଫେରି ପାଇବ । ରାଜେଶ 
ଦୋଷମୁକ୍ତ ହେବ | 

' ପରିଚୟରେ ଦୂଇଜଣ ସାଧାପୋଷାକଧାରୀ ପୋଲିସ୍‌ ମୁତୟନ ପାଇଁ ସ୍ଥାନୀୟ 
ପୋଲିସକୁ ବିଚାରପତି ନିର୍ଦ୍ଦେଶ ଦେଲେ | 


00 

ନିଖୋଜ ନିର୍ମଳା 


- ନିର୍ମଳା, ନିର୍ମଳା । ଆରେ କୂଆଡ଼େ ଗଲ ? ଆଜି କ'ଣ ଚା' 
ଦବନେଇଁକି ? ସଂଧ୍ୟା ଛଅଟା ହେଲାଣି, ଆଉ କେତେବେଳେ ଦବ ? 

ଶରତବାବୁ ଚା” ପାଇଁ ବ୍ଯସ୍ତ ହେଲେ । ଚା” ଖାଇ ସାରିଲେ ସିଏ 
ସାନ୍ଧ୍ୟ ଭ୍ରମଣରେ ଯିବେ | ଛକରେ ତାଙ୍କ ବୃଦ୍ଧବନ୍ଧୁମାନେ ଅପେକ୍ଷା କରି କରି ବିରକ୍ତ 
ହେବେଣି । 

ଘର ଭିତରୁ ବାହାରି ଆସିଲେ ବୋହୂ ସୋନାଲୀ । କହିଲେ- ବାପା ! ଆଉ 
ଟିକେ ଅପେକ୍ଷା କରନ୍ତୁ । ଘରେ କ୍ଷୀର ନାହିଁ କି ଅମୁଲ ସ୍ପେ ନାହିଁ । ବୋଉ ଗଉଡ଼ଘରକୁ 
କ୍ଷୀର ପାଇଁ ଯାଇଛନ୍ତି । ସିଏ ଫେରିଲେ ମୁଁ ଚା' କରିଦେବି । 

ଶରତବାବୁ ଆଉ ଅପେକ୍ଷା ନ କରି ସାନ୍ଧ୍ୟ ଭ୍ରମଣରେ ବାହାରି ପଡ଼ିଲେ । 
ଛକରେ ପହଞ୍ଚି ଦେଖୁଲେ ତାଙ୍କୁ ଅପେକ୍ଷା କରିଛନ୍ତି ତାଙ୍କର ତିନିବନ୍ଧୁ । ଜଣେ ଅବସର 
ପ୍ରାପ୍ତ ମୁଖ୍ୟଯନ୍ତ୍ରୀ ନିହାର ପାଣିଗ୍ରାହୀ । ଆଉ ଜଣେ ଅବସରପ୍ରାପ୍ତ ଇତିହାସ ପ୍ରଫେସର 
ଆଦିକନ୍ଦ ସାସ୍ବଲ ଏବଂ ତୃତୀୟ ଜଣକ ଅବସରପ୍ରାପ୍ତ ବ୍ୟବସାୟୀ ସୀତାରାମ ପତ୍ର | 
ଅବଶ୍ୟ ବ୍ୟବସାୟରୁ ଅବସର କାହାକୁ ମିଳେନି । କିନ୍ତୁ ସୀତାରାମବାବୁଙ୍କ କଥା ନିଆରା । 
ଦୋକାନରେ ସକାଳ ସାତରୁ ରାତି ବାର ଯାଏ ବସି ବସି ତାଙ୍କ ଷାଠିଏବର୍ଷିଆ ଦେହ 
ଭିତରର ଅନେକ ଯନ୍ତ୍ରରେ କଳଙ୍କି ଲାଗିଯିବାରୁ ସିଏ ଦିନେ ସେଇ ଦୋକାନରୁ ଗାଡ଼ିରେ 
ବୁହାହୋଇ ଗଲେ କ୍ୟାପିଟାଲ ହସ୍‌ପିଟାଲ | ଚାରିମାସ ହସ୍ପିଟାଲ କେବିନ୍‌ରେ କଟାଇ 
ସୀତାରାମ ଘରକୁ ଫେରିଲେ । କିନ୍ତୁ ଆଉ ଦୋକାନରେ ନ ବସିବାକୁ ତାଙ୍କୁ ଡାକ୍ତର 
ପରାମର୍ଶ ଦେଲେ । ତାଙ୍କର ଡାଇବେଟିସ୍‌ ସହିତ ଉଚ୍ଚରକ୍ତଚାପ | ତାଙ୍କର ଦିନକୁ 
ଦୁଇଥର ୱାକିଙ୍ଗ ସହିତ ନିୟମିତ ଥିଷଧ ଓ ପଥ୍ୟ ସେବନ ଦରକାର । ସୀତାରାମଙ୍କ 
ପିଲାମାନେ ଦୋକାନ ସମ୍ଭାଳି ନେଲେ । ସିଏ ଏବେ ଜଂଜାନମୁକ୍ତ । ତାଙ୍କ ଜଂଜାଳ 


ଆନଂଦ ଚଂଦ୍ର ପହି 


Digitized by srujanika@gmail.com 


ଏବଂ ଇଶ୍ବରଙ୍କୁ ଇ-ମେଲ୍‌ ଜ୍ଞ ୧୪୨ 


କେବଳ ତାଙ୍କ ନିଜ ଦେହର ଯତ୍ନ ! 

ଆଉ ଚତୁର୍ଥ ଜଣକ ହେଲେ ନିଜେ ଶରତବାବୁ | ସିଏ.ଓ.ଏ.ଏସ୍‌. ଅଫିସର | 
ଆଡ଼ିସିନାଲ୍‌ ସେକ୍ରେଟେରୀ ପଦ ପର୍ଯ୍ୟନ୍ତ ଦାୟିତ୍ଵ ତୁଲାଇ ଏଇ ଗଲାବର୍ଷ ଅବସର 
ନେଇଛନ୍ତି । ତାଙ୍କ ଦେହ ଏ ପର୍ଯ୍ୟନ୍ତ ସୁସ୍ଥ ଥଲେ ବି ସକାଳେ ସଂଧ୍ୟାରେ ୱାକିଙ୍ଗ୍‌ 
କରିବା ପାଇଁ ଡାକ୍ତର ତାଙ୍କୁ ପରାମର୍ଶ ଦେଇଚନ୍ତି | 

ଶରତବାବୁ, ଆଦିକନ୍ଦବାବୁ, ନିହାରବାବୁ ଓ ସୀତାରାମବାବୁ ଏ ଚାରିଜଣଯାକ 
ବାଲ୍ୟବନ୍ଧୁ ନଥଲେ କିମ୍ବା ଙୁଲ୍‌ କଲେଜ ଜୀବନରେ ବନ୍ଧୁ ନଥଲେ । ଏମାନଙ୍କ 
ମଧ୍ଯରେ ସାଧାରଣ କଥାଟି ଥଲା ଏଇ ଉତ୍ତୀର୍ଣ୍ଣ ବୟସରେ ସକାଳେ ଓ ସଂଧ୍ୟାରେ ଏକ 
ନିର୍ଦ୍ଦିଷ୍ଟ ସମୟରେ ଏକତ୍ର ଚାଲିବା । 

ଆଜି ସଂଧ୍ୟାରେ ବିଳମ୍ବ ପାଇଁ ତିନିବନ୍ଧୁ ଶରତବାବୁଙ୍କୁ କୈଫିୟତ ମାଗିଲେ | 
ଚା”' ଠିକ୍‌ ସମୟରେ ନ ମିଳିବାରୁ ତାଙ୍କର ଇଭିନିଙ୍ଗ ୱଁକ୍‌ରେ ବାହାରିବା ବିଳମ୍ବ 
ହେଲା, ଏକଥା ଜାଣିବା ପରେ ସେମାନଙ୍କ ମହଲରେ ଗଭୀର ଉଦ୍‌ବେଗ ପ୍ରକାଶ 
ପାଇଲା । ପ୍ରଫେସର ସାସ୍ୁଲ କହିଲେ- ଏଇଟା କେବଳ ଏକୁଟିଆ ଶରତବାବୁଙ୍କ 
କଥା ନୂହଁ । ଆମ ସମସ୍ତଙ୍କ କଥା । ଆଜି କାଲି ଆମ ପରିବାରର ଲୋକମାନେ ଆମ 
ପ୍ରତି ଅଧ୍ୟକରୁ ଅଧ୍ୟକ ଅବହେଳା ପ୍ରଦର୍ଶନ କରୁଛନ୍ତି | ସବୁଠୁ ବେଶି ଅବହେଳା କରୁଛନ୍ତି 
ଆମ ପତ୍ନୀମାନେ । ସେମାନେ ଘରେ ବସି ଦିନରାତି ଟି.ଭି ସିରିଆଲ୍‌ ଦେଖୁବା ଭିତରେ 
ତାଙ୍କ ମନକୁ ନାରୀ ସ୍ଵାଧୀନତା ଓ ସ୍ବାଭିମାନର ଭୂତ ସବାର ହେଉଛି । ଧୀରେ ଧୀରେ 
ଏ ଟି.ଭି ସିରିଅଲ ସେମାନଙ୍କ ମୁଣ୍ଡରେ ସ୍ଲୋ ପଏଜନ୍‌ ଛାଡ଼ି ଛାଡ଼ି ସେମାନଙ୍କ ମୁଣ୍ଡକୁ 
ଓ ମନକୁ ସଂପୂର୍ଣ୍ଣ ବିଷାକ୍ତ କରିଦେଲେଣି । ଆଗପରି ଆମର ବୋଲହାକ କରିବା କିମ୍ବା 
ମନ ଜଗି ଯତ୍ନ ନେବାପାଇଁ ସେମାନଙ୍କର ଅଗ୍ରହ ନାହିଁ । 

ମୁଖ୍ୟଯନ୍ତ୍ରୀ ପାଣିଗ୍ରାହୀ କହିଲେ- ମୁଁ ମଧ୍ଯ କିଛି ଦିନ ହେଲା ସେଇ କଥା ଉପଲବ୍ଧୂ 
କଲିଣି । ଘରେ ପୁଅ ବୋହୂ ଅଛନ୍ତି । ତାଙ୍କ ଘର ସଂସାର ତାଙ୍କୁ ସଂପୂର୍ଣ୍ଣ ଭାବେ ଛାଡ଼ି 
ନ ଦେଇ ମୋ ସ୍ତ୍ରୀ ଘରକାମ ତଦାରଖ କରିବାରେ ଅଧୂକ ଆଗ୍ରହୀ । ମୋ କଥା 
ବୁଝିବାକୁ ତାଙ୍କର ଆଦୌ ଆଗ୍ରହ ନଥିବା କଥା ମୁଁ ଲକ୍ଷ୍ୟ କରିଛି । ସକାଳେ ସର୍ବତ, 
ଗଜାମୁଗ ସଜାଡ଼ି ଦେବା, ଆଉ ସଂଧ୍ୟାରେ ଇଭିନିଙ୍ଗ ୱଁାକରେ ଆସିବା ଆଗରୁ ଟା 
କପ୍ଟେ ଦେବା କାମଟା କରିବାରେ ତାଙ୍କର ନିୟମିତତା ନାହିଁ । ପ୍ରତିଦିନ ଆମ ଦୁହିଁଙ୍କ 
ଭିତରେ ଏଥପାଇଁ ଯୁକ୍ତିତର୍କ ଓ କଥା କଟାକଟି | ସିଏ ମତେ କହୁଚନ୍ତି- ତମର ତ କିଛି 
କାମ ନାହିଁ, ତମେ ନିଜେ ନିଜ କାମ କରୁନା କାଇଁକି ? ସବୁଦିନ ଏ ସବୁ ଜିନିଷ ତମ 


ଆନଂଦ ଚଂଦ୍ର ପହି 


Digitized by srujanika@gmail.com 


୧୪୩ ଜଞଞ ନିଖୋଜ ନିର୍ମଳା 


ହାତକୁ ଯୋଗାଇବାକୁ ମୁଁ କ'ଣ ଥୁବି ? 

ସୀତାରାମ ବାବୁଙ୍କର ମଧ୍ୟ ଏକା ଅଭିଯୋଗ ତାଙ୍କ ପତ୍ନୀଙ୍କ ବିରୁଦ୍ଧରେ । 

ଘର ଭିତରେ ଏ ବୃଦ୍ଧମାନେ ଧୀରେ ଧୀରେ ଅଦରକାରୀ ଓ ଅନୱାଣ୍ଡେଡ୍‌ 
ଅନୁଭବ କରୁଛନ୍ତି । ସେମାନଙ୍କ ସ୍ତ୍ରୀମାନଙ୍କ ଆନୁଗତ୍ୟ ସେମାନଙ୍କ ପ୍ରତି କମି ତାଙ୍କ 
ପୁଅମାନଙ୍କ ପ୍ରତି ବୃଦ୍ଧି ପାଉଛି । 

ଶରତବାବୁ ସଂଧ୍ୟା ସାତଟାରେ ସାଂଧ୍ୟ ଭ୍ରମଣରୁ ଫେରି ଦେଖୁଲେ ନିର୍ମଳା 
ସେ ପର୍ଯ୍ୟନ୍ତ ଘରକୁ ଫେରି ନାହାନ୍ତି | ଘରେ ବୋହୂ ସୋନାଲୀ ବ୍ୟସ୍ତ ହେଲେ- ବୋଉ 
ଏତେ ବେଳଯାଏ କୁଆଡ଼େ ଗଲେ ? ପାଞ୍ଚଟା ବେଳୁ ଗଉଡ଼ ଘରକୁ କ୍ଷୀର ପାଇଁ 
ଯାଇଛନ୍ତି | ଏଯାଏ ସେଠି କଂଣ କରୁଛନ୍ତି ? ବାପା ! ଆପଣ ଟିକେ ସେ ଗଉଡ 
ଘରକୁ ଯାଇ ଦେଖୁ ଆସିଲେ ଭଲ ହୁଅନ୍ତା । ଏଠୁ ବେଶିଦୂର ନୂହଁ । ବାଟ ଅଧ 
କିଲୋମିଟରଠୁ ଅଧକ ହେବନି । 

ଶରତବାବୁ ବିରକ୍ତ ହେଲେ- ତାଙ୍କୁ କିଏ କହୁଚି ଗଉଡ଼ ଘରକୁ ଯାଇ କ୍ଷୀର 
ଆଣିବାକୁ ? ଗଉଡ଼କୁ କହିଲେ ସିଏ ଆମ ଘରେ କ୍ଷୀର ଦେଇ ଯାଆନ୍ତା | 

ସୋନାଲୀ ମଧ୍ଯ ନିର୍ମଳାଙ୍କ ନାଆଁରେ ସମାନ ଅଭିଯୋଗ ଆଣିଲେ- ମୁଁ ବୋଉଙ୍କୁ 
ଅନେକ ଥର ମନା କଲିଣି । ସିଏ ମୋ କଥା ମାନୁନାହାନ୍ତି । ତାଙ୍କର ଏକା ଜିଦ୍‌ ସିଏ 
ନିଜେ ଯାଇ କ୍ଷୀର ଆଣିବେ | ନିଜେ ଗାଇ ଦୂହିଁବା ପାଖରେ ଠିଆ ନ ହେଲେ ଗଉଡ 
କ୍ଷୀରରେ ପାଣି ମିଶାଇ ଦେବ, କଅଁଳା ଗାଇର ପାଣିଚିଆ କ୍ଷୀର ଦେଇଦେବ ! 

ଶରତବାବୁ ଆଉ କିଛି ନ କହି ନିର୍ମଳାଙ୍କୁ ଖୋଜିବାକୁ ଗଉଡ଼ ଘରକୁ 
ଚାଲିଗଲେ । ସେଠି ପହଞ୍ଚି ବୁଝିଲେ ନିର୍ମଳା ସାଢ଼େ ପାଞ୍ଚଟା ଭିତରେ କ୍ଷୀରନେର 
ସେଠୁ ଆସିଚନ୍ତି । କିନ୍ତୁ ସାଢ଼େ ପାଞ୍ଚଟାରୁ ସାତଟା, ଦେଢ଼ ଘଣ୍ଟା ସମୟ ବିତିଯାଇଥିଲେ 
ମଧ୍ଯ ସିଏ ଘରକୂ ନ ଫେରିବାର କାରଣ କ”ଣ ହୋଇପାରେ ? 

ଶରତବାବୁଙ୍କ ଉଦ୍‌ବେଗ ବଢ଼ିବାକୁ ଲାଗିଲା | ଆଜି ପର୍ଯ୍ୟନ୍ତ କେବେ ଘରୁ 
ଗୋଡ଼ କାଢ଼ି ନଥିବା ନିର୍ମଳା କୁଆଡ଼େ ଗଲେ ? ରାତିର ଅନ୍ଧାର ରାସ୍ତା ଉପରକୁ ଓହ୍ଲାଇ 
ଆସିଲାଣି । ଆଜିକାଲି ସବୁ ରାସ୍ତାରେ ଵ୍ଟିଟ୍‌ ଲାଇଟ୍‌ ନାହିଁ | 

ଶରତବାବୁ ଘରକୁ ଫେରି ଦେଖୁଲେ ପୁଅ ଶୁଭେନ୍ଦୁ ଅଫିସ୍‌ରୁ ଫେରିଆସିଛି । 
ଜଣେ ବାଉନ୍‌ ତେପନବର୍ଷିଆ ମହିଳା ଯେ ଏମିତି ସଂଧ୍ୟା ସମୟଟାରେ ନିଖୋଜ 
ହୋଇପାରନ୍ତି, ଖୁବ୍‌ ଆଭ୍ଚର୍ଯ୍ୟ କଥା । 

ଭୁବନେଶ୍ବରର ସମସ୍ତ ସମ୍ଭାବ୍ୟ ସ୍ଥାନମାନଙ୍କୁ ଶରତବାବୁ, ଶୁଭେନ୍ଦୁ ଓ ସୋନାଲୀ 

ଏବଂ ଇଶ୍ଵରଙ୍କୁ ଇ-ମେଲ୍‌ ଜ୍ଞ ୧୪୪ 


ଫୋନ୍‌ କରି ପଚାରିଲେ | କିନ୍ତୁ ନିର୍ମଳାଙ୍କର କିଛି ସନ୍ଧାନ ମିଳିଲା ନାହିଁ । 

କିଛି ଉପାୟ ନ ପାଇ ଶୁଭେନ୍ଦୁ ଓ ସୋନାଲୀ ପାଖଆଖରେ ଥବା ମନ୍ଦିର ଖୋଜି 
ଆସିଲେ । ନା, କେଉଁଠି ହେଲେ ନିର୍ମଳାଙ୍କର କିଛି ବି ସନ୍ଧାନ ମିଳିଲା ନାହିଁ । 

ଶରତବାବୃ, ଶୁଭେନ୍ଦୁ ଓ ସୋନାଲୀ ସମସ୍ତେ ନିର୍ମଳାଙ୍କ ନିଖୋଜ ହେବା କଥାରେ 
ବିସ୍ମିତ ଯେତିକି ଭୟଭୀତ ସେତିକି । ନିର୍ମଳା ଏକୁଟିଆ କୁଆଡ଼େ ଯାଆନ୍ତି ନାହିଁ । 
ତାଙ୍କ ଝିଅ ଜ୍ବାଇଁ କଲିକତାରେ ରୁହନ୍ତି । ଅନେକଥର ସେମାନେ ନିର୍ମଳାଙ୍କୁ କଲିକତା 
ଡାକିଚନ୍ତି । ସିଏ ଯାଇ ନାହାଁନ୍ତି । ଶରତବାବୁ କହିଚନ୍ତି- ଆମେ ଏଠୁ ରାତି ଆଠଟାରେ 
ତୁମକୁ ପୁରୀଏକସପ୍ରେସ୍‌ରେ ବସାଇ ଦେବୁ, ଜ୍ବାଇଁ ସକାଳେ କଲିକତା ଷ୍ଟେସନ ଆସି 
ତୁମକୁ ରିସିଭ୍‌ କରିବେ ।” ତଥାପି ଏକୂଟିଆ କଲିକତା ଯିବାକୁ କେବେ ରାଜି ହୋଇ 
ନାହାଁନ୍ତି | 

ଏମିତିକି ନିର୍ମଳା ତାଙ୍କ ବାପଘରକୁ ମଧ୍ୟ ଆଜିଯାଏ ଏକୁଟିଆ ଯାଇ ନାହାଁନ୍ତି | 
ଭୁବନେଶ୍ବରରୁ ମାତ୍ର ୫୦ କିଲୋମିଟର ତାଙ୍କ ବାପଘର ଗାଆଁ । ଭୁବନେଶ୍ବରରୁ ସିଧା 
ବସ୍‌ ଅଛି ତାଙ୍କ ଗାଆଁକୁ । ତଥାପି ନିର୍ମଳା କେବେ ବି ନିଜ ଗାଆଁକୁ ଏକୁଟିଆ ଯାଇ 
ନାହାଁନ୍ତି । ତାଙ୍କ ସାନ ଭାଇ ମଧୁ କିମ୍ବା ମଧୁର ପୁଅ ମଦନ ଯିଏ ହେଲେ ଜଣେ 
ଆସିଲେ ତା ସାଙ୍ଗରେ ଯିବେ ଆଉ ଫେରିବା ଦିନ ତାଙ୍କ ଭିତରୁ କାହାକୁ ହେଲେ ସିଏ 
ଧରିକି ଭୁବନେଶ୍ବର ଫେରିବେ । 

ସୋନାଲୀ ଆଶଙ୍କା ପ୍ରକାଶ କଲେ- ବୋଉ କଲୋନୀ ରାସ୍ତାରୁ ଉଠି ମେନ୍‌ରୋଡ 
ଡେଇଁ କ୍ଷୀରପାଇଁ ଗଲାବେଳେ ଯଦି କୌଣସି ଗାଡ଼ି, ମଟର... 

ଶୁଭେନ୍ଦୁ ମଧ୍ୟ ସୋନାଲୀଙ୍କ କଥାକୁ ସମର୍ଥନ କରି କହିଲେ- ହଁ, ସେମିତିଆ 
ଆଶଙ୍କାକୁ ଅସ୍ବୀକାର କରାଯାଇ ନ ପାରେ । ଆଜିକାଲି ଟେମ୍ପୋ ଡ୍ରାଇଭରମାନେ 
ଯେମିତି ବିଶ୍ୂଙ୍ଖଳିତ ଭାବେ ଗାଡ଼ି ଚଳାଉଛନ୍ତି, ପ୍ରତି ମୁହୂର୍ରେ ଦୁର୍ଘଟଣା ଘଟିବାର 
ଆଶଙ୍କା ଅଛି । ଭୁବନେଶ୍ବରରେ ରିକ୍ଟା ବନ୍ଦ୍‌ ହୋଇ ଟେମ୍ପୋ ଚାଲୁଛି । ଟେମ୍ପୋ 
ଡ୍ରାଇଭରମାନଙ୍କ ମଧ୍ଯରୁ ଅଧୂକାଂଶଙ୍କର ବିଧବବଦ୍ଧ ଗାଡ଼ି ଚାଳନା ତାଲିମ ନାହିଁ | ଶରତ 
ବାବୁ କହିଲେ- ଯଦି ସେମିତି କିଛି ଦୁର୍ଘଟଣା ଘଟିଥାନ୍ତା, ତା'ହେଲେ ଆମେ 
ଏତେବେଳକୁ ଖବର ପାଇ ସାରନ୍ତେଣି । 

ସମସ୍ତଙ୍କ ଦୂଶ୍ଚିନ୍ତା ବଢ଼ିଗଲା । ନିର୍ମଳାଙ୍କ ପରି ଜଣେ ପ୍ରୈଢ଼ା ନିରୁଦ୍ଦିଷ୍ଟ ହେବାର 
ହେତୁ କ'ଣ ହୋଇପାରେ ? 

ଶୁଭେନ୍ଦୁ କହିଲେ- ମୁଁ ଗତବର୍ଷ ଗୋଟେ ପତ୍ରିକାରେ ଗପଟିଏ ପଢ଼ିଥିଲି । ସେ 

୧୪୫ ଞ୍ଚ ନିଖୋଜ ନିର୍ମଳା 


ଗପରେ ଜଣେ ବୃଦ୍ଧ ମର୍ଣ୍ିାକରେ ଯାଇ ଆଉ ଫେରି ନଥିଲେ । ତାଙ୍କ ପରିବାର 
ଲୋକମାନେ ତାଙ୍କୁ ଖୋଜି ଖୋଜି ନିରାଶ ହୋଇ ରହିଲେ । ସେ ବୃଦ୍ଧ ନିଖୋଜ 
ହେବାର ଛଅମାସ ପରେ ଘରକୁ ଫେରିଆସିଲେ । ତାଙ୍କୁ ତାଙ୍କ ନିଖୋଜ ହେବାର 
କାରଣ ସଂପର୍କରେ ପଚାରିବାରୁ ସେ କହିଲେ ମର୍ଣ୍ଡିୱାକ୍‌ରେ ଗଲାବେଳେ ହଠାତ୍‌ 
ତାଙ୍କ ସୃତିଶକ୍ତି ହଜିଗଲା | ସେ ନିଜଘର, ନିଜ ନାଆଁ, ପରିବାର ଓ ଠିକଣା ସବୁକିଛି 
ଭୁଲି ଟ୍ରେନ୍‌ ଚଢ଼ି ହାଇଦ୍ରାବାଦରେ ପହଞ୍ଚି ଗଲେ | ସେଠି ଜଣକ ଗାଡ଼ି ଆଗରେ ପଡ଼ି 
ଖଣ୍ଡିଆ ଖାବରା ହୋଇ ଡାକ୍ତରଖାନାରେ ଭରି ହେଲେ । ଚିକିତ୍ସା ପରେ ମଧ୍ଯ ତାଙ୍କର 
ସ୍ତିଶକ୍ତି ନ ଫେରିବାରୁ ଯାହା ଗାଡ଼ି ତାଙ୍କୁ ଆକସିଡେଣ୍ଟ କରିଥଲା, ତା'ରି ଘରେ 
ଥିଲେ ! ଦିନେ ସିଏ ଛାତ ଉପରୁ ତଳକୁ ପଡ଼ିଗଲେ | ଏଇ ଛାତରୁ ତଳକୁ ପଡ଼ିବା 
ଭିତରେ ତାଙ୍କର ସୃତିଶକ୍ତି ପୁଣି ଫେରିଆସିଲା । 

କିନୁ ନିର୍ମଳାଙ୍କ କ୍ଷେତ୍ରରେ ଏମିତି କିଛି ଘଟିଥବ ବୋଲି ଶରତବାବୁ ଜମା 
ବିଶ୍ଵାସ କରିପାରିଲେ ନାହିଁ । ତାଙ୍କ ମନରେ ଆଉ ଗୋଟିଏ ଆଶଙ୍କା ମୁଣ୍ଡ ଟେକିଲା । 
ଏଇ ଅଳ ଦିନ ତଳେ ଶରତବାବୁ ଓ ତାଙ୍କର ତିନିବନ୍ଧୁ ଭୋର ସମୟରେ ମର୍ଣ୍ଡିୱାକରେ 
ଯାଉଥଲେ |! ସମୟ ସେତେବେଳେ ଥଲା ୪ଟା ୪ ୫ ମିନିଟ୍‌ | ଟିକେ ଟିକେ ଅନ୍ଧାର 
ଥାଏ । ରାସ୍ତାରେ ଜଣେ ମଧ୍ଯବୟସ୍ବ୍‌ ଭଦ୍ରଲୋକ ଏକୁଟିଆ ମର୍ଣ୍ଣିୟାକରେ ଯାଉଥିବା 
ବେଳେ ଗୋଟିଏ କାର୍‌ ତାଙ୍କ ସାମ୍ନାରେ ଅଟକିଲା | କାର୍ରୁ ଦୁଇଟା ଟୋକା ଓହ୍ଲାଇ 
ତାଙ୍କୁ ଜବରଦସ୍ତ କାର୍‌କୁ ଟେକିନେବାକୁ ଟଣାଓଟରା କଲେ । ଶରତବାବୁ ଓ ତାଙ୍କ 
ବୃଦ୍ଧ ବନ୍ଧୁମାନେ ପହଞ୍ଚିଗଲା ପରେ ସେ ଲୋକକୁ ଛାଡ଼ି କାର୍ଟା ଦୁତଗତିରେ ଚାଲିଗଲା । 
ସମସ୍ତେ ଆଶଙ୍କା କଲେ କିଡ଼ିନି ପାଇଁ ସେ ଲୋକକୁ ଅପହରଣ କରାଯିବା ଉଦ୍ୟମ 
ହେଉଥିଲା | 

ସୋନାଲୀ ମନା କଲେ- ନା, କିଢ଼ିନି ପାଇଁ କିଏ ବୋଉଙ୍କୁ କିଡ଼ନାପ୍‌ କରିବ 
ଏ କଥା ମୋ ମନକୁ ପାଉ ନାହିଁ । ଏତେ ବୟସର ଲୋକଙ୍କ କିଡ଼ିନି ପାଇଁ କେହି 
ଏତେ ବଡ଼ କ୍ରାଇମ୍‌ କରିବ ନାହିଁ । ବୟସ ଲୋକଙ୍କର କିଡ଼ିନିର ଚାହିଦା ସେତେ 
ନାହିଁ । କିଡ଼ିନି ଚୋରି ର୍ୟାକେଟ୍‌ବାଲା ଅଳ୍ପ ବୟସର ଯୁବକ ଯୁବତୀଙ୍କୁ ଏଥିପାଇଁ 
ଉଠାଇ ନିଅନ୍ତି | 

ହଠାତ୍‌ ଟେଲିଫୋନ୍‌ଟା ବାଜି ଉଠିଲା । ସୋନାଲୀ ଧାଇଁ ଯାଇ ଫୋନ୍‌ 
ଧରିଲେ । ଶୁଭେନ୍ଦୁ ଓ ଶରତବାବୁ ଉତ୍କର୍ଣ୍ଣ ହୋଇ ଅପେକ୍ଷା କଲେ । ସୋନାଲୀ 
ରିସିଭର ଉଠାଇ କହିଲୈ- ହ୍ୟାଲୋ, କିଏ ? ମିତା ? କ'ଣ ହେଲା ? ବୋଉଙ୍କ 

ସହିତ କଥାହେବ ? କିନ୍ତୁ ସିଏତ ଘରେ ନାହାନ୍ତି । ଏଇ ..ମାନେ.. ଘରୁ ସଂଧ୍ୟା 
୫ ଟାବେଳେ ଏଇ ପାଖ ଗଉଡଘରକୁ କ୍ଷୀର ଆଣିବାକୁ ଯାଇଥିଲେ, ଏଯାଏ 
ଫେରିନାହାନି । ହଁ, ଆମେ ସବୁଆଡ଼ ଖୋଜି ସାରିଲୁଣି | ଭୁବନେଶ୍ବରର ସବୁ ସାଙ୍ଗ, 
ସାଥ, ବନ୍ଧୁବାନ୍ଧବ ଘରକୂ ଫୋନ୍‌ କରି ସାରିଲୁଣୁ । ନା, ସେ ସେଠିକି ଯାଇ ନାହାନ୍ତି | 
ହଉ, ନିଅ, ବାପାଙ୍କ ସହିତ କଥା ହୁଅ | 

ସୋନାଲୀ ରିସିଭରଟାକୁ ଶରତବାବୁଙ୍କ ହାତକୁ ବଢ଼ାଇ ଦେଲେ । ଶରତବାବୁ 
କହିଲେ- ନା, ମାଆ ତୁ ବ୍ୟସ୍ତ ହୋନା | ତୋ ବୋଉ ନିଶ୍ଚୟ ଫେରିଆସିବ । କ'ଣ 
କହିଲୁ ? ସିଏ ନିଜ ଇଛାରେ ଏତେ ଡେରି ପର୍ଯ୍ୟନ୍ତ ବାହାରେ କେବେ ରହେନାହିଁ । 
ନା, ନା । ତାକୁ କିଏ କାହିଁକି କିଡ଼ୁନାପ କରିବ ? ନା, ତୁ ଏ କଥା ସେଠି କାହାକୁ 
କହନା । ହଁ, ବୋଉ ଫେରିବା ସାଙ୍ଗେ ସାଙ୍ଗେ ତତେ ଜଣେଇବି । 

ଶରତବାବୁ ଫୋନ୍‌ ରଖ ଦେଇ ସୋଫା ଉପରେ ବସିପଡ଼ିଲେ । ସେଇ ସୋଫା 
ଉପରୁ କାନ୍ଛଘଣ୍ଟାକୁ ଚାହିଁଲେ, ରାତି ଆଠଟା ବାଜିଲାଣି । ନିର୍ମଳାଙ୍କ ପରି ଜଣେ 
ହାଉସ୍‌ ଓାଇଫ୍‌ କାହାକୁ କିଛି ନ କହି ସଂଧ୍ୟା ପାଞ୍ଚଟାରୁ ରାତି ଆଠଟା ପର୍ଯ୍ୟନ୍ତ କୁଆଡ଼େ 
ଚାଲିଯିବା ସାଧାରଣ କଥା ନୁହେଁ । କେହି ନିର୍ମଳାଙ୍କୁ ତାଙ୍କ ଇଚ୍ଛା ବିରୁଦ୍ଧରେ କେଉଁଠି 
ଅଟକାଇ ରଖୁଛି ନିଶ୍ଚୟ । 

ଶୁଭେନ୍ଦୁ କହିଲେ- ବାପା ! ଏମିତି ବି ହୋଇପାରେ । କେହି ବୋଉକୁ ଟଙ୍କା 
ପାଇଁ ପଣବନ୍ଦୀ କରିଥାଇ ପାରେ । ଆଜିକାଲି ଟି.ଭି ସିରିଆଲ୍‌ ଓ ସିନେମାରେ ଏମିତି 
ସବୁ କରାଯାଉଚି । ସେମିତି ବି କେହି କରିଥାଇ ପାରେ । 

ପୁଣି ଫୋନ୍‌ ବାଜି ଉଠିଲା । ଏଥର ଶୁଭେନ୍ଦୁ ଧାଇଯାଇ ଖପ୍‌କରି ରିସିଭର 
ଉଠାଇ ପ୍ରଶ୍ମକଲା- ହ୍ୟାଲୋ ! କିଏ ? କିଏ ତମେ ? ହଁ, ବାପା ଅଛନି । 

ଶରତବାବୁ ପୁଅ ହାତରୁ ରିସିଭରଟାକୁ ଛଡ଼ାଇ ଆଣି ପ୍ରଶ୍ନ କଲେ- ତୁମର 
କେତେ ଟଙ୍କା ଦରକାର ? ହଁ ହଁ, ଟଙ୍କା | ଟଙ୍କା ନୁହଁ ତ ଆଉ କ”'ଣ ଦରକାର ? 
କିଏ ? ସାସ୍ମଲବାବୁ ? କୋଉ ସାସ୍ମଲବାବୁ ? ସରି ସରି, ମୁଁ ଆପଣଙ୍କ ଟୋନ୍‌ ହଠାତ୍‌ 
ବାରି ପାରିଲି ନାହିଁ । ଆଛୁ। କୁହନ୍ତୁ । ହଁ, ହଁ । ଠିକ୍‌ ଅଛି । ରାଉରକେଲା ଯାଉଚନ୍ତି 
ତ ? ଫେରିବେ କୋଉଦିନ ? ଆପଣ ଏ ସପ୍ତାହଟା ମଣ୍ିଂୱାକ୍‌ କି ଇଭିନିଙ୍ଗ ଓଁକ୍‌ରେ 
ଯାଇପାରିବେ ନାହିଁ ତ ? ହଁ, ମୁଁ ଏକଥା ପାଣିଗ୍ରାହୀବାବୁ ଆଉ ପାତ୍ରବାବୁଙ୍କୁ ଜଣେଇ 
ଦେବି । 

ଶରତବାବୁ ପୁଣି ଆସି ସୋଫା ଉପରେ ବସିପଡ଼ିଲେ । ତାଙ୍କ ମନ ଭିତରେ 

ଅନେକ ଅଶୁଭ ଚିନ୍ତା । ନିର୍ମଳାଙ୍କର ସମର୍ଥ ସ୍ଵାମୀ, ପୁଅ, ଝିଅ, ବୋହୂ ସମସ୍ତେ ଥାଉଁ 
ଥାଉଁ ସିଏ ନିଃସହାୟ ଭାବେ କେଉଁଠି କି ଭଳି ନିର୍ଯ୍ୟାତିତା ହେଉଥବେ ସେ କଥା 
ଚିନ୍ତା କରି ସେ ଭୟ ଆଉ ଦୁଃଖରେ ବିବର୍ଣ୍ଣ ଦିଶୁଥିଲେ । ତିରିଶ ବର୍ଷର ବୈବାହିକ 
ଜୀବନରେ ଏମିତି ଗୋଟେ ଦୂର୍ଦିନର ସେ କେବେ ସାମନା କରିନଥୁଲେ | 

ସୋନାଲୀ ପ୍ରସ୍ତାବ ଦେଲେ ଆଉ ଡେରି ନକରି ଥାନାରେ ଇନଫର୍ମ କରିବା 
ହୁଏତ ଠିକ୍‌ ହେବ । ଥାନାବାଲା ଖୋଜା ଖୋଜିରେ ଆମକୁ ସାହାଯ୍ୟ କରିପାରନ୍ତି । 

ଶରତବାବୁ କିନ୍ଧୁ ଏତେ ଶୀଘ୍ର ଥାନାରେ ଜଣାଇବା ପ୍ରସ୍ତାବଟାକୁ ପସନ୍ଦ ନ କରି 
କହିଲେ- ଥାନାରେ ଖବର ଦେଲେ କଥାଟାର ବିଭିନ୍ନ ରଙ୍ଗ ବାହାରିବ । ପୋଲିସ୍‌ 
ପ୍ରଥମେ ପ୍ରଶ୍ନ କରିବ ଘରେ କିଛି ମତାନ୍ତର, ମନାନ୍ତର, କି ସେମିତି କିଛି ଘଟିଥିଲା କି 
ଯୋଉଥ୍‌ପାଇଁ ସିଏ ଘରଛାଡ଼ିବାକୁ ବାଧ୍ୟ ହେଲେ ¦ କିଛି ଘଟିନାହିଁ କହିଲେ ପୋଲିସ୍‌ 
ଆମ କଥାକୁ କେବେ ବିଶ୍ଵାସ କରିବ ନାହିଁ ! ହୁଏତ ଖବର କାଗଜ କିମ୍ବା ଦୂରଦର୍ଶନକୁ 
ଖବରଟା ଚାଲିଯାଇପାରେ । ଏମିତି ଗୋଟେ ଖବର ପ୍ରକାଶ ପାଇବା ଆମ ପରିବାରର 
ମର୍ଯ୍ୟାଦା ଦୃଷ୍ଟିରୁ ଅସୁନ୍ଦର ହେବ । ଆମେ ଆଜି ରାତିଟା ଅନ୍ତତଃ ଅପେକ୍ଷା କରିବା । 
କାଲି ସକାଳେ ସେ ବିଷୟ ଚିନ୍ତା କରିବା | 

ଶରତବାବୁଙ୍କ ପାଟିରୁ କଥା ସରି ନାହିଁ | ହଠାତ୍‌ ଘର ଭିତରକୁ ପଶି ଆସିଲେ 
ନିର୍ମଳା । ପରିବାରର ସମସ୍ତେ ଏକ ସ୍ଵରରେ ପ୍ରଶ୍ନ କଲେ- କାହାକୁ କିଛି ନ ଜଣାଇ 
ତମେ ଏତେ ବେଳଯାଏ କୁଆଡ଼େ ଯାଇଥିଲ ? କୋଉଠି ଥଲ ? 

ନିର୍ମଳା ନିର୍ବିକାର ଭାବରେ ଉତ୍ତର ଦେଲେ- ମୋ ପିଲାଦିନର ସାଙ୍ଗ ପ୍ରତିମା 
ଘରକୁ ଯାଇଥିଲି । ପ୍ରତିମା ଏଇ ଆଠଦିନ ହେଲା ଆମେରିକାରୁ ଫେରିଚି । ଆମ 
ଘରଠୁ ମାତ୍ର ଗୋଟେ କିଲୋମିଟର ଦୂରରେ ତା” ଘର | 

ଶରତବାବୁ ଗର୍ଜି ଉଠିଲେ- ସାଢ଼େ ତିନି ଘଣ୍ଟା ହେଲା ତୁମେ ତାଙ୍କ ଘରେ 
ଥିଲ, ଆମେ ତିନିଟା ଲୋକ ଏଠି ତୁମ ପାଇଁ କେତେ ବ୍ୟସ୍ତ ହେଲୁଣୁ, ତୁମେ ଜାଣିଛ ? 
ଏଟା ତୁମର ନିହାତି ଦାୟିତୃହୀନ କଥା । 

ନିର୍ମଳା ଚଢ଼ାଗଳାରେ ପ୍ରଶ୍ନ କଲେ- ତୂମେ କ'ଣ କାହାକୁ କିଛି ନ କହି ତିନି 
ଚାରି ଘଣ୍ଟା ବାହାରେ ରହିନା ? କାହିଁ ତୁମକୁ ତ କେବେ ମୁଁ ଏମିତି କୈଫିୟତ ମାଗି 
ନାହିଁ । କ”ଣ ତମେ ପୁରୁଷ ଆଉ ମୁଁ ନାରୀ ବୋଲି ? ଜଣେ ବାଉନ ତେପନବର୍ଷିଆ 
ନାରୀ କଣ ପରିବାରର ବିନା ଅନୁମତିରେ ଘରୁ ଗୋଡ଼ କାଢ଼ିବାର ସ୍ଵାଧୀନତା ନାହିଁ ? 
କୁଆଡ଼େ ଦୁଇତିନି ଘଣ୍ଟା ବୁଲିଯିବା ପାଇଁ ଏ ବୟସରେ କ'ଣ ମୁଁ ମୋ ସ୍ଵାମୀ, କି 

ପୁଅର ଅନୁମତି ନେବା ଜରୁରୀ ? 

ଶୁଭେନ୍ଦୁ ମଝିରେ ବାଧା ଦେଇ କହିଲେ- ଦେଖ୍‌ ବୋଉ ! ଏଠି ଅନୁମତି 
ନେବାକଥା ପଡ଼ିନାହିଁ । ଆମେ ଭାବିଲୁ ତୁ କୁଆଡ଼େ କେବେ ଏତେ ସମୟ ରହୁନା, 
ଆଜି ଏତେ ସମୟ ଧରି ତୁ ନ ଫେରିବାରୁ ଆମ ମନରେ ନାନା ପ୍ରକାର ଆଶଙ୍କା 
ହେଲା । ଆମେ ବ୍ୟସ୍ତ ହୋଇ ବିଭିନ୍ନ ସ୍ଥାନ ଖୋଜିଲୁ, ସବୁ ବନ୍ଧୁବାନ୍ଧବ, ସାଙ୍ଗସାଥୀଙ୍କ 
ଘରକୁ ଫୋନ୍‌ କଲୁ । ଏମିତିକି ଥାନାରେ ଜଣାଇବା କଥା ଆମେ ଚିନ୍ତା କରୁଥୁଲୁ । 

ନିର୍ମଳା ରାଗିଯାଇ ପ୍ରଶ୍ନ କଲେ- କଣେ ନାରୀ କ'ଣ ସବୁ ଦିନ ଘର କୋଣରେ 
ଏମିତି ବନ୍ଦୀ ଜୀବନ କଟାଉଥବ | ନିଜ ଇଚ୍ଛାରେ ଦୂଇ, ତିନି ଘଣ୍ଟା କୁଆଡ଼େ ଯାଇପାରିବ 
ନାହିଁ ? ତୋ ବାପାଙ୍କ କଥା ନିଆରା | ତାଙ୍କର ମେଣ୍ଟାଲ୍‌ ମେକ୍‌ଅପ୍‌ ସେଇଆ | କିନୁ 
ତୋଠୁ କ'ଣ ମୁଁ ଏଇଆ ଆଶା କରିବି ? 

ଶୁଭେନ୍ଦୁ କିଛି ଉତ୍ତର ଦେବା ପୂର୍ବରୁ ସୋନାଲୀ କହିଲେ- ନାଇଁ ବୋଉ ? 
ଆପଣ ଏମିତି ରାଗନ୍ତୁ ନାହିଁ । ଆପଣ କ୍ଷୀର ପାଇଁ ଏଇ ପାଖ ଗଉଡ଼ ଘରକୁ ଯାଇଥିଲେ | 
ପ୍ରତିଦିନ ଆପଣ କ୍ଷୀର ଆଣି ପାଞ୍ଚଟା ତିରିଶଚାଳିଶ ମିନିଟ୍‌ ଭିତରେ ଘରକୁ ଫେରି 
ଆସନ୍ତି । ଆଜି ରାତି ସାତଟା ସୁଧା ଆପଣ ଘରକୁ ନ ଫେରିବାରୁ ଆମେ ବ୍ୟସ୍ତ 
ହେଲୁ । ଆମେ ଏମିତି ବ୍ୟସ୍ତ ହେବା ସ୍ଵଭାବିକ । ଆପଣ ଯଦି ଆପଣଙ୍କ ସାଙ୍ଗଙ୍କ 
ଘରକୁ ଗଲେ କାହା ହାତରେ ଖବର ପଠାଇ ଦେଇଥାନ୍ତେ କିମ୍ବା କୋଉଠୁ ଫୋନ୍‌ଟେ 
କରିଦେଇଥାନ୍ତେ | 

ଶରତବାବୁ କହିଲେ- ଏଇଟା ନିହାତି ଦାୟିତୃହୀନ କାମ । ନାରୀ ସ୍ଵାଧୀନତା 
ଖୋଜୁଥିବା ନାରୀଙ୍କର ଦାୟିତୃଜ୍ଞାନ ରହିବା କଥା । ଘରୁ କ୍ଷୀର ପାଇଁ ପାଇଥିବା ଲୋକ 
ଯଦି ଅନ୍ୟ କୁଆଡ଼େ ଯାଏ, ତା” ହେଲେ କ୍ଷୀରଟା କାହା ହାତରେ ଘରକୁ ପଠାଇ ଦେବା 
ଉଚିତ ଥଲା | 

ନିର୍ମଳା ଉତ୍ତର ଦେଲେ- ପୁରୁଷମାନଙ୍କ ପରି ନାରୀ ଦାୟିତୃହୀନ ନୂହଁ | ନାରୀ 
ଘରର ସମସ୍ତ ଦାୟିତ୍ଵ ନିଏ ବୋଲି ପୁରୁଷ ଘରଛାଡ଼ି ସବୁବେଳେ ବାହାରେ ବୁଲେ । 
ଦାୟିତ୍ଵ ବିଷୟରେ ଭାଷଣ ଶୁଣିବା ବୟସ ମୋର ନାହିଁ ! ମୁଁ ପ୍ରତିମା ସାଙ୍ଗରେ ତା' 
ଘରକୁ ଯିବା ପୂର୍ବରୁ କ୍ଷୀର ବୋତଲଟା ରାଧୁଆ ହାତରେ ଘରକୁ ପଠେଇ ଦେଇଚି । 
ସିଏ ଯେ କ୍ଷୀର ବୋତଲଟାକୁ ଏଯାଏ ଏଠି ଦେଇନାହିଁ ସେ କଥା ମୁଁ କେମିତି ଜାଣିବି ? 

ଶୁଭେନ୍ଦୁ କଥାଟାକୁ ସମାଧାନ କରିଦେବା ଉଦ୍ଦେଶ୍ୟରେ କହିଲେ- ବୋଉ ! 
ତୁ ପ୍ରତିମା ମାଉସୀଙ୍କ ଘରୁ ଗୋଟେ ଫୋନ୍‌ ଆମ ଘରକୁ କରିଦେଇଥିଲେ କଥା ସରିଥାନ୍ତା, 

୧୪୯ ଜ୍ଞ ନିଖୋଜ ନିର୍ମଳା 


ଏମିତି ପରିସ୍ପିତି ଜମା ସୃଷ୍ଟି ହୋଇନଥାନ୍ତା । 

ନିର୍ମଳା ଭାବପ୍ରବଣ ହୋଇ କହିଲେ- ପ୍ରତିମା ମୋର ସ୍କୁଲବେଳର ସାଙ୍ଗ । 
ଆମେ ଏକାଠି ଖେଳିଚୁ, ବୁଲିଚୁ ଆଉ ଏକାଠି ହାଇସ୍କୁଲଯାଏ ପଢ଼ିଛୁ । ସିଏ କଲେଜ 
ପାଠ ପଢ଼ିଲା କଟକରେ | ତା ବାହାଘର ପୂର୍ବରୁ ମୋ ବାହାଘର ହେଲା | ମୁଁ ବାହାଘର 
ପରେ ଭୁବନେଶ୍ବର ଚାଲି ଆସିଲି । ପ୍ରତିମା ବାହାହୋଇ ତା' ବର ସହିତ ଆମେରିକା 
ଚାଲିଗଲା । ପ୍ରାୟ ତିରିଶ ବର୍ଷ ପରେ ହଠାତ୍‌ ପ୍ରତିମା ସହିତ ମୋର ଦେଖା ହେଲା | 
ଆମେ ତାଙ୍କ ଘରେ ପହଞ୍ଚି କଥାବାର୍ରାରେ ଏମିତି ହଜିଗଲୁ ଯେ ଘଣ୍ଡେ ଦେଢ଼ଘଣ୍ଡା 
ସମୟ କୁଆଡ଼େ କଟିଗଲା ଜାଣି ହେଲାନାହିଁ । ତେବେ ତା” ପରେ ମୁଁ ଘରକୁ ଫୋନକରି 
ଜଣାଇ ଦେବାକୁ ଯେତେ ଚେଷ୍ଟା କରିଚି, ସବୁଥର ଆମ ଘର ଫୋନ୍‌ ଏନ୍‌ଗେଜଡ୍‌ 
ରହିଚି । 

ସୋନାଲୀ କହିଲା- ହଁ, ବୋଉ ! ଆମେ ହୁଏତ ସେଇ ସମୟରେ ମାନେ 
ସଂଧ୍ୟା ସାତଟାରୁ ଆଠଟା ଯାଏ ବିଭିନ୍ନ ସାଙ୍ଗ, ସାଥୀଙ୍କ ଘର ଓ ବନ୍ଧୁବାନ୍ଧବଙ୍କ ଘରକୁ 
ଫୋନ୍‌ କରୁଥିଲୁ । ସେଥୁପାଇଁ ଆମଫୋନ୍‌ ଏନ୍‌ଗେଳଜଡ୍‌ ରହିଥିବ | 

ଏମିତି କଥାବାର୍ଭା ଚାଲିଥବା ସମୟରେ ରାଧୁଆ କ୍ଷୀର ଆଣି ପହଞ୍ଚି କହିଲା- 
ମାଆ, ମୁଁ କ୍ଷୀରଟା ଆଣିକି ଆସିବା ବାଟରେ ଖବର ପାଇଲି ମୋ ପୁଅର ସି.ଆର.ପି 
ଛକରେ ସାଇକେଲ୍‌ ଆକ୍ସିଡେଣ୍ଟ ହୋଇଯାଇଚି | ମୁଁ ଆପଣଙ୍କ କ୍ଷୀର ବୋତଲଟାକୁ 
ଆମ ଘରେ ଥୋଇଦେଇ ପଡ଼ିଶା ଘରୁ ସାଇକେଲ୍‌ଟା ଧରି ଧାଇଁଲି ପୁଅ ପାଖକୁ । 
ଦେଖୁଲି ଆକସିଡେଣ୍ଟ୍‌ରେ ପୁଅର ଡାହାଣ ଗୋଡ଼ଟା ଭାଙ୍ଗ ଯାଇଟି । ସାଇକେଲର 
ଆଗଚକ ରିମ୍‌ଟା ପୂରା ବଙ୍କା ହୋଇଯାଇଚି । ପୁଅକୁ ଗୋଟେ ଟେମୋରେ କ୍ୟାପିଟାଲ୍‌ 
ହସ୍ପିଟାଲ୍‌ ନେଇ ତା” ଗୋଡ଼ ବ୍ୟାଣ୍ଡେଜ୍‌ କରି ଏଇ ସାଙ୍ଗେ ସାଙ୍ଗେ ଫେରିଲି | ପୁଅ 
ହସ୍ପିଟାଲ୍‌ରେ ଅଛି | ନିଅନୁ ଆପଣଙ୍କ କ୍ଷୀର ରଖନ୍ତୁ ମତେ ପୁଣି ହସ୍ପିଟାଲ୍‌ ଯିବାକୁ 
ପଢ଼ିବ । 

ରାଧୁଆ କ୍ଷୀର ବୋତଲଟା ଥୋଇଦେଇ ଚାଲ୍ଲିଗଲା । ନିର୍ମଳା, ଶରତବାବୃ, 
ଶୁଭେନ୍ଦୁ ଓ ସୋନାଲୀ ଚାରିକଣଯାକ ନୀରବ ହୋଇ ଭାଧୁଆର ଫେରିବା ବାଟକୁ 
ଚାହିଁଥିଲେ । 

ଏକ ସମୟରେ ଦୂଇ ଦୁଇଟା ଦୁର୍ଘଟଣା ଘଟିଗଲା । ଗୋଟିଏ ଦୁର୍ଘଟଣା ରାଧୁଆ 
ପୁଅ ଓ ତାର ସାଇକେଲ୍‌କୁ ନେଇ, ଏବଂ ଅନ୍ୟଟି ନିର୍ମଳା ଓ ତାନକର ଦୁଇ ତିନି ଘଣ୍ଟାର 
ଅନୁପସ୍ଥିତିକୁ ନେଇ । 

ଏବଂ ଭଶ୍ବରଙ୍କୁ ଇ-ମେଲ୍‌ ଞଞ ୧୫୦ 


ନିର୍ମଳା କ୍ଷୀରଟା ନେଇ ରୋଷେଇ ଘର ଭିତରକୁ ପଶି ଯାଉଯାଉ ବୁଲିପଡ଼ି 
ଶରତବାବୁଙ୍କ ପଚାରିଲେ- ତମେ ଚା’ ପିଇଲଣି ? 

କଥାର ମୋଡ଼ ବଦଳାଇ କଥାଟାକୁ ହାଲୁକା କରିବାକୁ ନିର୍ମଳା ଚେଷ୍ଟା କରୁଥିବା 
କଥା ଶରତବାବୁ ଜାଣିପାରି କିଛି ଉତ୍ତର ନଦେଇ ସେମିତି ବସି ରହିଲେ । ନିର୍ମଳା 
ପୁଣି କହିଲେ- ଘରେ କ୍ଷୀର କି ଅମୁଲ ସ୍ପେ ନଥିଲା । ତମେ ଏଯାଏ ଚା' ଖାଇନା । 
ସେଥୁପାଇଁ ତୁମ ମୁଣ୍ଡକୁ ଗରମ ଚଢ଼ିଯାଇଟି | ମୁଁ ଯାଏ, ଗରମାଗରମ ଟା” କପ୍ଟାଏ 
କରିଆଣେ । ଦେଖବ, ତୂମ ମୁଣ୍ଡ ଗରମକୂ ଗରମ ଚା” କାଟି ପକାଇବ | 

ନିର୍ମଳାଙ୍କ କଥାଶୁଣି ସୋନାଲୀ ଆଉ ଶୁଭେନ୍ଦୁ ହସି ହସି ଅନ୍ଯ ବଖରାକୁ 
ଉଠିଗଲେ । 

ଶରତବାବୂ ତଥାପି ଗମ୍ଭୀର ହୋଇ ସୋଫା ଉପରେ ବସି ଭାବୁଥିଲେ- କେବଳ 
ନିର୍ମଳା ନୁହଁନ୍ତି ପ୍ରତି ଘରେ ନାରୀମାନେ ଏବେ ତାଙ୍କ ଚାରିପଟରୁ, ଘରୁ ଓ ବାହାରୁ 
ନାରୀ ସ୍ଵାଧୀନତା ଆଉ ନାରୀ ସ୍ଵାଭିମାନ ଖୋଜୁଛନ୍ତି । ନାରୀଟିଏ ସ୍ବାଧୀନ ଆଉ ସ୍ଵାଭିମାନୀ 
ହେଲେ ସବୁଠୁ ବେଶି ଖୁସି ହେବ ତାର ସ୍ଵାମୀ ¦ ଏକଥା ହୁଏତ କେବଳ ନିର୍ମଳା 
ନୂହଁ, କୌଣସି ନାରୀ ଏଯାଏ ବୁଝିନାହାନ୍ତି । 


O00 

ଦୁଇଟି ଚଢ଼େଇଙ୍କ କଥା 


ଆଜି ଆମ ପ୍ରଥମ ବିବାହବାର୍ଷିକୀ । ମୁଁ ଆଜି ଆସିଛି ମୋ ସ୍ବାମୀଙ୍କ ସହିତ 
ପ୍ରେମତୀର୍ଥ ତାଜମହଲକୁ । ମୋ ସ୍ବାମୀ ଅଜୟ ବ୍ୟାଙ୍କ ଅଫିସର୍‌ । ଆମର ଲଭ୍‌ମ୍ୟାରେଜ 
ନଥିଲା, ଥିଲା ଆରେଞ୍ଜଡ୍‌ ମ୍ୟାରେଜ୍‌ । ମୋ ପାଠ ପଢ଼ା ଭିତରେ ମୁଁ ସ୍କୁଲ କଲେଜ 
ଓ ୟୁନିଭରସିଟିର ଖୋଲା ବାତାବରଣରେ ପାଦ ଥାପି ଥାପି ବୁଲି ଥଲି ଅନେକବର୍ଷ । 
କିନ୍ତୁ କାହା ସହିତ ମନ ବଦଳ କରିବାକୁ ସମର୍ଥ ହୋଇନଥୁଲି । ସେମିତି ସତ କହିବାକୁ 
ମୁଁ ଲାଇଫ୍‌ ପାର୍ଟନର ମେଟେରିଆଲ୍‌ର ସନ୍ଧାନ ପାଇନାହିଁ । 

ଏଇଟା ମୋର ଅସାମର୍ଥ୍ୟ ହୁଏତ ହୋଇପାରେ, କିନୁ ମୁଁ ଏଥିପାଇଁ କେବେ 
ମନସ୍ତାପ କରିନାହିଁ । ମୁଁ ମୋ ବାପାଙ୍କ ପସନ୍ଦରେ ଅଜୟଙ୍କୁ ବିବାହ କରିଛି । ବାହାହେବା 
ପରେ ଅଜୟଙ୍କୁ ଭଲପାଇ ବସିଛି । ମୋ ଜାଣିବାରେ ଭଲ ପାଇ ବାହାହେବା ଓ 
ବାହାଘର ପରେ ଭଲ ପାଇବା ଦୁଇଟାଯାକ ଏକାକଥା ନୂହଁ । ଦୁଇଟାଯାକ ସଂପୂର୍ଣ 
ଅଲଗା କଥା | ଭଲ ପାଇ ଯେଉଁମାନେ ବିବାହ କରୁଛନ୍ତି ସେମାନେ ବିବାହ ପରେ 
ପରସ୍ପରକୁ ସ୍ଵାମୀ ସ୍ତ୍ରୀ ଭାବରେ ନ ଦେଖୁ ପ୍ରେମିକପ୍ରେମିକା ଭାବରେ ଦେଖ୍ବବାରୁ 
ଆଡ୍‌୍ଜଷ୍ଟମେଣ୍ଟ୍‌ରେ ଅସୁବିଧା ହେଉଛି । ଭଲ ପାଇବାଟା ଭୁଲ୍‌ ବୁଝାମଣାରେ 
ବଦଳିଯାଉଛି । ବିବାହିତ ଜୀବନର ପଛ ଦରଜା ଦେଇ ଅଣନିଶ୍ବାସୀ ପ୍ରେମ-ପକ୍ଷ 
ତେଣା ପିଟିପିଟି ଉଡିଯାଉଛି ଯେ ଯାଉଛି, ଆଉ ଫେରୁନାହିଁ 

କିନ୍ତୁ ଭଲ ପାଇବା କିଛି ପ୍ରତ୍ୟାଶା ରଖେନା | ଏ କଥା କେତେ ଜଣ ବୁଝି ଭଲ 
ପାଆନ୍ତି ? 

ମୁଁ ଆଉ ଅଜୟ ବାହାଘର ପରେ ପରସ୍ପରକୁ ଭଲ ପାଇବସିଥୁବାରୁ ଆମ 
ଏକାଠି ରହିବା ଯେତେ ଦିନ ଅଧକ ହେଉଛି ଆମ ଭିତରେ ଭଲ ପାଇବା ସେତେ 
ପ୍ରଗାଢ଼ ହେଉଛି । 


ଆନଂଦ ଚଂଦ ପହି 


Digitized by srujanika@gmail.com 


ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୧୫୨ 


ବାହାଘରର ପ୍ରଥମବର୍ଷ ସ୍ବାମୀ କହେ ସ୍ତ୍ୀ ଶୁଣେ | ଦ୍ଵିତୀୟ ବର୍ଷ ସ୍ତ୍ରୀ କହେ 
ସ୍ଵାମୀ ଶୁଣେ । କିନ୍ତୁ ବାହାଘରର ତୃତୀୟ ବର୍ଷଠୁ ସ୍ବାମୀ ଓ ସ୍ତ ଦୁହେଁ ଦୁହିଁଙ୍କୁ ଏତେ 
ବକାବିକି କରନ୍ତି ଯେ କାହାରି କଥା କେହି ଶୁଣନ୍ତି ନାହିଁ । ସେମାନଙ୍କ ବକାବକିଟା 
କଳିଝ ଗଡ଼ାର ରୂପ ନିଏ ଏବଂ ସାଇପଡ଼ିଶା ଲୋକମାନେ ସେ କଳି ଶୁଣିବାକୁ କାନ 
ଡେରନ୍ତି । 

ମୁଁ ଆଉ ମୋ ସ୍ଵାମୀ ଅଜୟ ଦୁହେଁ ବସି ସ୍ଥିର କରିଛୁ, ଆମର ପରସ୍ପରକୁ ଭଲ 
ପାଇବା ଯେମିତି ପ୍ରତିବର୍ଷ ଚକ୍ସବୃଦ୍ଧି ହାରରେ ବଢ଼ିବ । କମିବ ନାହିଁ । ଏ କଥା 
ମୁହଁରେ କହିଦେଲେ ହୁଏ ନାହିଁ । କାମରେ କରି ଦେଖାଇବାକୁ ପଡ଼ିବ | 

ଆମ ବିବାହର ପ୍ରଥମ ବର୍ଷ ପୂର୍ଭି ମନାଇବାକୁ ଆମେ ଆସିଛୁ ତାଜମହଲ | ଏ 
ତାଜମହଲ ଆସିବା ପ୍ରସ୍ତାବ ଥଲା ଅଜୟଙ୍କର | ମୁଁ ତାଙ୍କ ସହିତ ସର୍ର ରଖୁଲି- ଆମେ 
ତାଜମହଲ ଯିବା, କିନୁ ଗୋଟିଏ ସର୍ରରେ | 

ଅଜୟ ମୋ ମୁହଁକୁ ଆଗ୍ରହରେ ଚାହିଁ ପ୍ରଶ୍ନ କଲେ- କି ସର୍ଭ ? 

ମୁଁ ହସିଲି- ନା, ସର୍ଭଟା ସେମିତି କିଛି କଠୋର ନୁହଁ । ମଧୁର | ଆମେ 
ତାଜମହଲର ଶଙ୍ଖମର୍ମର ପଥର ଉପରେ ବସି ପ୍ରତିଜ୍ଞା କରିବା କୌଣସି ପରିସ୍ଥିତିରେ 
ବି ପରସ୍ପରକୁ ଭୁଲ୍‌ ବୁଝିବା ନାହିଁ । ଏଇ ଭୁଲ୍‌ ବୁଝାମଣାଟା ହିଁ ପ୍ରେମ ଆଉ ଭଲ 
ପାଇବା ପଥରେ ପ୍ରତିବନ୍ଧକ ହୋଇ ଠିଆ ହୁଏ | 

ଅଜୟ ମୋ ସର୍ର ଶୁଣି ହସି ହସି ବେଦମ ହେଲେ । କହିଲେ- “ନା, ଅର୍ଚ୍ଚନା ! 
ତୁମକୁ ଭୁଲ୍‌ ବୁଝିବା କଥା ମୁଁ କେବେ ଭାବି ନାହିଁ । ମୋ ଆକାଶରେ ଚନ୍ଦ୍ର ନାହିଁ କି 
ତାରା ନାହିଁ । ମୁଁ ମୋ ଆକାଶରେ ତୁମକୁ ଦେଖୁଛି ସୂର୍ଯ୍ୟ ଭାବରେ | ସୂର୍ଯ୍ୟ ତ 
ଦିନାନ୍ତରେ ଅସ୍ତଯାଏ | କିନ୍ତୁ ମୋ ସୂର୍ଯ୍ୟ ଦିନଠାରୁ ରାତ୍ରିର ଆକାଶରେ ଅଧକ ଉଜ୍ଵଳ । 
ତୁମ ଆଲୋକରେ ମୁଁ ଆଲୋକିତ ଅର୍ଚ୍ଚନା । ମୁଁ ଭୁଲ୍‌ ବୁଝିବାର ସମ୍ଭାବନା ଆଦୌ 
ନାହିଁ ।” 

ପ୍ରେମତୀର୍ଥ ତାଜମହଲରେ ପହଞ୍ଚି ପ୍ରଥମ ପାହାଚରେ ପାଦ ଥାପିବା ପୂର୍ବରୁ 
ନଇଁ ପଡ଼ି ପାହାଚର ଶଙ୍ଖମର୍ମର ପଥରରେ ହାତ ଛୁଆଁଇ ମଥାରେ ଲଗାଇ ଆମେ 
ଦୁହେଁ ରୋମାଞ୍ଚିତ ହେଲୁ । 

ମୁଁ ପ୍ରଥମ ପାହାଚରେ ପାଦ ଥପୁଛି ପଛରୁ ଦୂଇଟା ହାତ ଆସି ମୋ ଆଖୁ 
ଦୁଇଟାକୁ ଚାପି ଧରିଲା | ମୁଁ ଚମକି ପଡ଼ିଲି । ଏ ହାତ ଅଜୟଙ୍କର ନୂହଁ କି କୌଣସି 
ପୁରୁଷର ରୁକ୍ଷହାତର ଛୁଆଁ ନୁହଁ ଇଏ | ପଦ୍ଧନାଡ଼ ପରି ଦୁଇଟି କଅଁଳ ହାତର କଂପିତ 
ବନ୍ଧନ | ତାଜମହଲରୁ ବାହାରି କ'ଣ ଏତିହାସିକ ସୁନ୍ଦରୀ ମମତାଜ ମୋ ଆଖୁକୁ ବୁଜି 
ଧରିଛନ୍ତି ? ? ମୁଁ ହାତ ଦୂଇଟାକୁ ଛୁଇଁ ଛୁଇଁ ଚିହ୍ନିବାକୁ ଚେଷ୍ଟା କଲି | ହାତର ଅଳଂକାରକୁ 
ଛୁଇଁ ଛୁଇଁ ମୁଁ ଜାଣିଲି ଏ ସବୁ ଇତିହାସ ଯୁଗର କାରୁକାର୍ଯ୍ୟଭରା ମୋଗଲ ଅଳଙ୍କାର 


ଆନଂଦ ଚଂଦ୍ର ପହି 


Digitized by srujanika@gmail.com 


୧୫୩ ଞ୍ଞା ଦୁଇଟି ଚଢ଼େଇଙ୍କ କଥା 


ନୂହଁ । ଏଠି ଏତେ ଦୂରରେ ଆଗ୍ରାର ତାଜମହଲ ପାଖରେ କିଏ ମୋ ଆଖୁକୁ ଏତେ 
ଅନ୍ତରଙ୍ଗ ଭାବରେ ମୁଦି ଧରିପାରେ ମୁଁ ଆଦୌ କଳନା କରିପାରିଲି ନାହିଁ । 

ଆଗ୍ରା, ଦିଲ କି ପାଖଆଖରେ ମୋର କୌଣସି ବାନ୍ଧବୀ ରହୁନାହାନ୍ତି, ତେଣୁ 
କିଏ ମୋ ଅଖ ବନ୍ଦ କରିଛି ଜାଣିବା ଏକାନ୍ତ ଅସମ୍ଭବ କଥା ! 

ମୁଁ ନିରୁପାୟ ହୋଇ ମୁହଁ ଖୋଲିଲି- “ ନା, ମୁଁ ଆଦୌ ଜାଣିପାରୁ ନାହିଁ, ମୁଁ 
ପରାସ୍ତ ହେଲ । ମୋ ଆଖୁ ଛାଡ଼ି ଦିଅନ୍ତ ।” 

ଖଲି ଖଲି ହସ ହସି ମୋ ଆଖୁ ଛାଡ଼ି ଆଗକୁ ବୁଲିଆସି ଯିଏ ମୋ ଅଖ 
ସାମ୍ନାରେ ଠିଆ ହେଲା ତାକୁ ଦେଖୁ ମୁଁ ମୋ ଆଖୁକୁ ବିଶ୍ଵାସ କରିପାରିଲିନାହିଁ । ସ୍ଵପ୍ନ 
ହଠାତ୍‌ ଏଠି ଏମିତି ମୋତେ ସରପ୍ରାଇଜ୍‌ ଦେବ ବୋଲି ମୁଁ କେବେ ବି ଭାବି ନଥୁଲି | 

ସ୍ଵପ୍ପା ମୋର ସ୍କୁଲ, କଲେଜ ଓ ୟୁନିଭରସିଟି ବେଳର ବେଷ୍ଟଫ୍ରେଣ୍ଡ । 
ଭୁବନେଶ୍ବରରେ ଗୋଟିଏ ୟୁନିଟ୍‌ରେ ସାଙ୍ଗ ହୋଇ ବଢ଼ିଛୁ, ଏକାଠି ପଢ଼ିଛୁ, ଖେଳିଛୁ, 
ସିନେମା ଦେଖୁଛୁ । ବାହା ହୋଇ ସିଏ ତା ସ୍ବାମୀ ତପନଙ୍କ ସହିତ କାର୍ଲିଫର୍ଣ୍ଣିୟା ଗଲା | 
ହଠାତ୍‌ ତାକୁ ଏମିତି ତାଜମହଲରେ ଭେଟିବା, ରିଏଲି ଦିସ୍‌ ଇଜ୍‌ ଏ ଗ୍ରେଟ୍‌ ସରପ୍ରାଇଜ୍‌ | 

ମୁଁ ଅଜୟଙ୍କ ସହିତ ସ୍ଵପ୍ପା ଓ ତପନଙ୍କୁ ପରିଚିତ କରାଇ ଦେଲି । ମୁଁ ମଜା 
କରିବା ପାଇଁ କହିଲି- “ ତୁମେ ଦୁହେଁ ପ୍ରେମ କରି, ଭଲ ପାଇ ବାହା ହେଇଚ, କିଚୁ 
ଆମେ କେହି କାହାକୁ ନଜାଣି ମଧ୍ଯ ବିବାହ କରିଛୁ । ବାହାଘର ପରେ ଏବେ ଭଲପାଇବା 
ଆରମ୍ଭ କରିଛୁ ।” 

ତପନ କହିଲେ- ““ ଆଗ ପଛରେ ସେମିତି କିଛି ଆଖୁଦୃଶିଆ ତଫାତ୍‌ ନାହିଁ । 
ଦାମ୍ପତ୍ୟ ଜୀବନରେ ଭଲ ପାଇବାଟା ଥଲେ ସବୁ ମିଠା ମିଠା, ସୁଆଦ ସୁଆଦ ଲାଗେ ।” 

ଅଜୟ ପ୍ରତ୍ୟୁରରରେ କହିଲେ, “ ଦେଖଲେ ପାଟି ମିଠା ମିଠା ଲାଗୁଛି ନା. ? 
ଯଦି ଆମ ପ୍ରତ୍ୟେକଙ୍କ ପାଟି ମିଠା ମିଠା ଲାଗୁଥାଏ ତା' ହେଲେ ଜାଣିବାକୁ ହେବ ଆମ 
ଭଲ ପାଇବାଟା ପ୍ରଗାଢ଼ ଅଛି । ” | 

ସ୍ଵପ୍ମା କହିଲା “ ଏଥିରେ ସନ୍ଦେହ କରିବାର କିଛି ନାହିଁ । ଆମ ଭଲ ପାଇବାର 
ପ୍ରଗାଢ଼ତା ଆମକୁ ଏଇ ପ୍ରୀତିପ୍ରଣୟର ତୀର୍ଥ ତାଜମହଲକୁ ଟାଣି ଆଣିଛି ।” 

ଖୁବ୍‌ ଅଛ ସମୟ ଭିତରେ ଆମେ ଦୁଇଟି ଦଂପତି, ଖୁବ୍‌ ଅନ୍ତରଙ୍ଗ ହେଲୁ । 
ତାଜମହଲରେ ଅନେକ ସମୟ ବସିଲୁ, ଗପିଲୁ । ଏକାଠି ଫଟୋ ଉଠାଇଲୁ । ଆଜି 
ରାତିରେ ଦିଲ୍ଲୀରୁ ଭୁବନେଶ୍ବର ଯିବେ ବୋଲି ସ୍ଵପ୍ପା ଆଉ ତପନ ବିଦାୟ ନେଇ 
ଚାଲିଗଲେ । ମାତ୍ର ମାସଟିଏ ପାଇଁ ସେମାନେ ଭାରତ ଆସିଛନ୍ତି । ଅନେକ କାର୍ଯ୍ୟକ୍ରମ 
ଅଛି ସେମାନଙ୍କ ହାତରେ । 

ସେମାନଙ୍କ ସହିତ କିଛି ସମୟ କଟାଇବାର ଅନୁଭବଟା ଆମ ହୁଦୟରେ 
ସୁନ୍ଦର ସ୍ଵୃତିଟିଏ ହୋଇ ସବୁଦିନ ପାଇଁ ସାଇତା ହୋଇ ରହିଲା । 

ଏବଂ ଇଶ୍ଵରଙ୍କ ଇ-ମେଲ୍‌ ଞଞ ୧୫୪ 


ସେଦିନର ରାତିଟା ଆମେ ଆଗ୍ରାର ଗୋଟିଏ ଲଜିଙ୍ଗ୍‌ରେ ରହିଲୁ । ଶୋଇବାକୁ 
ଯିବା ପୂର୍ବରୁ ଅଜୟ ମୋତେ ପ୍ରଶ୍ନ କଲେ- “ ବର୍ଷେ କାଳ, ଏମିତି ସୁନ୍ଦରୀ ସାଙ୍ଗଟିକୁ 
କେମିତି ଲୁଚାଇ ଥଲ ? ସତରେ ସ୍ଵପ୍ନା ଖୁବ୍‌ ସୁନ୍ଦରୀ । ଆଜି ସିଏ ମୋ ସ୍ବପ୍ନରେ 
ଆସିବାର ଅନେକ ସମ୍ଭାବନା !” 

ମୁଁ ପରିହାସ କରି କହିଲି- “ ନା, ଅଜୟ | ସୃପ୍ନା ମୋର ଏତେ ଅନ୍ତରଙ୍ଗ ବନ୍ଧୁ 
ଯେ ସ୍ବପ୍ନରେ ସୁଦ୍ଧା ତା ସାଙ୍ଗର ହଜ୍‌ବ୍ୟାଣ୍ଡ୍‌ ପାଖକୁ ଆସିବା କାମ ସିଏ କରିବ ନାହିଁ 
ଏ ବିଶ୍ଵାସ ମୋର ଅଛି । ଶତକଡ଼ା ଶହେ ଭାଗ ମୁଁ ଏ ବିଷୟରେ କନ୍‌ଫିଡେଣ୍ଟ୍‌ । ” 

ଅଜୟ କହିଲେ- “ତୁମେ ମୋ କଥାକୁ ସତ ଭାବିଲ କି ? ମୁଁ ଏମିତି ମଜାରେ 
କହୁଥିଲି । ଆଛା, ତମେ ତ କାହିଁ ଏ ସବପ୍ନାଙ୍କ କଥା ମୋତେ କେବେ କହିନା ? ଆମ 
ବିଭାଘରକୁୂ ତ ସିଏ ଆସି ନଥିଲେ ? ” 

ମୁଁ ଉତ୍ତର ଦେଲି- “ ଆମେ ନିଜ କଥା କୁହାକୁହି ହେବା ଭିତରେ ବର୍ଷଟାଏ 
କେତେବେଳେ ଚାଲିଗଲା ଜାଣିହେଲା ନାହିଁ । ନିଜ ସାଙ୍ଗସାଥୀଙ୍କ କଥା କହିବାର 
ଅବକାଶ ନା ତୁମକୁ ମିଳିଛି ନା ମତେ ମିଳିଛି ? ସ୍ଵପ୍ପା ସଂପର୍କରେ ଗୋଟେ ଅତି 
ଇଣଷ୍ଟ୍େରେଷ୍ଟିଙ୍ଗ କାହାଣୀ ଅଛି । ତୁମେ ଶୁଣିବ ଯଦି କହିବି । ଅବଶ୍ଯ କାହାଣୀଟା 
ଟିକେ ଦୀର୍ଘ । ଶୁଣିବ ? ” 

ଅଜୟ ବିଛଣାରେ ତକିଆକୁ ଡେରି ହୋଇ ସଳଖ ବସିଲେ । ମୋ ମୁହଁକୁ 
ଚାହିଁ କହିଲେ- “ ଯଦି ଇଣ୍ଟେରେଷ୍ଟିଙ୍ଗ ହୋଇଥାଏ ତା” ହେଲେ ଯେତେ ଦୀର୍ଘ ହେଲେ 
ବି ଶୁଣିବି । ରାତିପାହିଁ ଗଲେ ବି ମୁଁ ଏମିତି ବସିକି ଶୁଣିବି ।” 

ମୁ ଜଗ୍‌ରୁ ଢାଳି ଗୋଟେ ଗ୍ଲାସ୍‌ ପାଣି ପିଇବା ପରେ ଆରମ୍ଭ କଲି- “ ସୃପ୍ନା 
ଆଉ ମୁଁ ଦୁହେଁ ବୁଲ, କଲେଜ ଓ ୟୁନିଭରସିଟିର ପାଠ ଏକାଠି ପଢ଼ିଛୁ ବୋଲି ମୁଁ 
ତୁମକୁ ପୂର୍ବରୁ ସୁଚନା ଦେଇଛି । ଆମ ଦୁହିଁଙ୍କ ଭିତରେ ଭଲ ପାଇବାର ଗୋଟିଏ 
ସାଧାରଣ କଥା ହେଲା, ଆମେ ଦୁହେଁ ଚିତୃ ଆଙ୍କିବାକୁ ହବି କରିଥିଲୁ । ଅନେକ ଚିତ୍ର 
ବହି ଆମେ ଏକାଠି କିଣିଥଲୁ | ଭୁବନେଶ୍ବର ପୁସ୍ତକମେଳାସାରା ଖୋଜି ଖୋଜି ଆମେ 
ଚିତ୍ର ବହି କିଣୁ ।” 

ବାଣୀବିହାରର ସୋସିଓଲଜି ବିଭାଗର ସ୍ଵପ୍ନା ଓ ମୁଁ ଶେଷବର୍ଷର ଛାତ୍ରୀ ଥିବା 
ବେଳର କଥା | ସ୍ବପ୍ନା ଓ ମୁଁ ଦୁହେଁ ସାଙ୍ଗ ହୋଇ ଟାଉନ୍‌ବସ୍‌ରେ ବାଣୀବିହାର ଯାଉ | 
ଦିନେ ମୁଁ ବାଣୀବିହାର ଯିବା ପାଇଁ ଘରୁ ପ୍ରସ୍ତୁତ ହୋଇଯିବାର ଅଧଘଣ୍ଟାଏ ପରେ ମୁହଁ 
ଶୁଖାଇ ଘରକୁ ଫେରିଆସିଲି । ମୋ ବାପା ଦେଖୁଲେ ମୋ ଫେରିବା, ସିଏ ଭାବିଲେ 
ହୁଏତ କୌଣସି କାରଣରୁ ବାଣୀବିହାର ଆଜି ବନ୍ଦ୍‌ କିମ୍ବା ବସ୍‌ଷ୍ଟ୍ାଇକ୍‌ । କିନ୍ତୁ ମୋ ମୁହଁ 
ଶୁଖୁବାର କାରଣ ସିଏ ଖୋଜି ପାଇଲେ ନାହିଁ । ଦିନଟେ କ୍ଲାସ୍‌ ମିସ୍‌ କଲେ ମୋ ମୁହଁ 
ଏମିତି ଶୁଖଯିବ, ଏଥରେ ବାପାଙ୍କ ମନରେ ଘୋର ସନ୍ଦେହ ଥୁଲା | ବାପା ମୋତେ 

୧୫୫ ଞ୍ଞା ଦୁଇଟି ଚଢ଼େଇଙ୍କ କଥା 


ପାଖକୁ ଡାକି ମୋ ମନଦୂଃଖର କାରଣ ପଚାରିଲେ । 

ବାପା ନ ପଚାରିଥୁଲେ ବି ମୁଁ କହିଥାନ୍ତି । ତେବେ ବାପା ପଚାରିବାରୁ କହିଲି- 
“ମୋ ଅନ୍ତରଙ୍ଗ ସାଙ୍ଗ ସ୍ଵପ୍ଣାର ଦେହ ବିଶେଷ ଖରାପ । କାଲି ରାତିରେ ସ୍ଵପ୍ନା ହଠାତ୍‌ 
ଅସୁସ୍ଥ ଅନୁଭବ କଲା । ପରିଶ୍ରା ବନ୍ଦ ହୋଇଗଲା ଓ ସକାଳକୁ ଗୋଡ଼ ଫୁଲିଗଲା । 
ତାକୁ ସକାଳେ ଭୁବନେଶ୍ବର ହସ୍ପିଟାଲ୍‌ ନିଆଗଲା | ସେମାନେ ସ୍ବପ୍ନାର ରୋଗ ଚିହ୍ନଟ 
କରି ନ ପାରି କଟକ ରେଫର କରିଦେଲେ । 

ମୁଁ ବାପାଙ୍କୁ ସାଙ୍ଗରେ ଧରି ସ୍ଵପ୍ନାକୂ ସାକ୍ଷାତ୍‌ କରିବାକୁ କଟକ ହସ୍‌ପିଟାଲ୍‌ 
ଗଲି । କିଛି ସମୟ ଖୋଜାଖୋଜି ପରେ ସ୍ଵପ୍ନା ଆଇ.ସି.ପୁରେ ଥିବାର ଆମେ 
ଜାଣିପାରିଲୁ । କିନ୍ଧୁ ଆଇ.ସି.ୟୁ. ଭିତରେ ପଶି ସୃପ୍ନାକୂ ସାକ୍ଷାତ୍‌ କରିବା ସମ୍ଭବ ନୁହେଁ 
ବୋଲି ଚିକିତ୍ସା କରୁଥିବା ଡାକ୍ତର କହିଲେ । 

ସେଦିନ ସଂଧ୍ୟା ପର୍ଯ୍ୟନ୍ତ ଅପେକ୍ଷା କରି ମଧ୍ଯ ସ୍ୃପ୍ନାକୁ ଦେଖା କରିବା ପାଇଁ 
ରଷ୍ଟ୍େନସିଭ୍‌ କେୟାର ୟୁନିଟ୍‌ ଭିତରକୁ ପ୍ରବେଶ କରିବାର ଅନୁମତି ମୋତେ ମିଳିଲା 
ନାହିଁ । କେବଳ କୋଠରୀର କାଚ ଦେଇ ମୁଁ ଦେଖୁଲି ସ୍ବପ୍ନାକୁ । ଗଛରେ ଝାଉଁଳି 
ପଡ଼ିଥିବା ରକ୍ତଗୋଲାପ ଫୁଲଟିଏ ପରି ସ୍ଵପ୍ପା ଖଟରେ ପଡ଼ିଥିଲା | ତା'ର ଅଖ ଦୁଇଟି 
ବନ୍ଦ ଥୁଲା | ତା” ଚାରି ପାଖରେ ଥଲେ ଡାକ୍ତର ଓ ନର୍ସ । 

ମୁଁ ସେଦିନ ବାଧ୍ୟ ହୋଇ ବାପାଙ୍କ ସହିତ ଭୁବନେଶ୍ବର ଫେରିଆସିଲି । ମୋତେ 
ଦୁଇଦିନ ପର୍ଯ୍ୟନ୍ତ ସଵପ୍ପାର କିଛି ଖବର ମିଳିଲା ନାହିଁ । ମୁଁ ସ୍ଵପ୍ପା ଘରକୁ ବାରମ୍ବାର ଯାଇ 
ଫେରିଲି । ତାଙ୍କ ଘରେ ତାଲା ପଡ଼ିଛି । ତାଙ୍କ ପଡ଼ୋଶୀମାନଙ୍କ ପାଖରେ ସ୍ଵପ୍ନାର 
ସ୍ଵାସ୍ଥ୍ୟ ବିଷୟରେ କିଛି ହେଲେ ଖବର ନାହିଁ । ସେମାନେ କେହି କଟକ ଯାଇନାହାନ୍ତି 
କିମ୍ବା କଟକ ହସ୍‌ପିଟାଲ୍‌ରୁ ସ୍ଵପ୍ପାର ବାପା ଫୋନ୍‌ କରିନାହାନ୍ତି । 

ସେ ବର୍ଷ ଭୁବନେଶ୍ବର ପୁସ୍ତକମେଳାରୁ ଆମେ ଦୁହେଁ ମିଶି କିଣିଥିବା ଚିତ୍ର 
ବହିଟି ମୋ ପାଖରେ ଥୁଲା | ସ୍ବପ୍ନା ସେ ବହିଟା ପଢ଼ିସାରି ତା' ଦେହ ଅସୁସ୍ଥ ହେବାର 
ଆଠଦିନ ଆଗରୁ ମତେ ଦେଇଥିଲା | ମୁଁ ସେ ବହିଟି ପଢ଼ିବା ପାଇଁ ସମୟ କରିପାରି 
ନଥିଲି । ଦିନେ ଅନ୍ୟମନସ୍ବ ଭାବେ ବହିଟିର ପୃଷ୍ଠା ଆଡଉ ଆଡଉ ତା' ଭିତରୁ ସ୍ଵପ୍ନାର 
ଜନ୍ମଦିନ କାର୍ତଟିଏ ପାଇଲି । ସ୍ଵପ୍ଣାର ଗତ ଜନ୍ମଦିନ ଉପଲକ୍ଷେ ଶୁଭେଛା କାର୍ଡ଼ । 
କାର୍ଡ଼ଟି କିଣା ନୂହଁ ହାତ ତିଆରି | କାର୍ଡରେ ଥବା ଚିତ୍ରଟି ମନଛୁଆଁ । ଗୋଟିଏ ଚମ୍ପାଗଛ 
ଡାଳରେ ଦୂଇଟି ଚଢ଼େଇ, ଗୋଟିଏ ପୁରୁଷ, ଅନ୍ୟଟି ନାରୀ | ବସିଛନ୍ତି ଖୁବ୍‌ ଅନ୍ତରଙ୍ଗ 
ମୁଦ୍ରାରେ । ତଳେ ଅତ୍ୟନ୍ତ ଛୋଟ ଛୋଟ ଓ ସୁନ୍ଦର ଅକ୍ଷରରେ ଲେଖାଯାଇଛି- ତପନ | 

ମୁଁ ନିଜ ଅଜାଣତରେ ରୋମାଞ୍ଚିତ ହେଲି । ନିବୁଜ କୋଠରୀ ଭିତରେ ଝିଅଟିଏ 
ଗୋଟିଏ ପୁଅର ନାଆଁ ଉଚ୍ଚାରଣ କଲେ ଦେହ ମନ ରୋମାଞ୍ଚିତ ହୁଏ । ମନର 
ଗିରିଗହ୍ଵରରେ କଂପନର ଅନୁଭବ ଆସେ । 

ଏବଂ ଇଶ୍ଵରଙ୍କ ଇ-ମେଲ୍‌ ୍ଞ ୧୫୬ 


ବାଇଶିଟି ବସନ୍ତର ମଳୟରେ ବିଭୋର ହୋଇଥବା ସ୍ଵପ୍ନା ବହି ଭିତରେ ଏ 
କାର୍ଡ଼ଟି ଏମିତି ରଖୁବା ଅର୍ଥ କ'ଣ ହୋଇପାରେ ? ଅନେକ କାର୍ଡ଼ ହୁଏତ ସ୍ଵପ୍ନାକୁ 
ଜନ୍ମଦିନରେ ଆସିଥବ । କିନ୍ତୁ ଏଇ ଗୋଟିକୁ ଏମିତି ସ୍ବତନ୍ତ୍ର ମାନ୍ୟତା ପ୍ରଦାନ କରାଯିବାର 
କିଛି ତାପୂର୍ଯ୍ୟ ଥବ ନିଶ୍ଚୟ । 

ସ୍ବପ୍ଣା ଅନେକଙ୍କ ସ୍ବପ୍ନରେ ଆସିବା ପରି ସୁନ୍ଦରୀ ! ଅନେକ ଯୁବକ ସ୍ଵପ୍ନାର 
ଚାରିପଟେ ଘୂରି ଲାଇନ୍‌ ମାରିବା ମୋ ଦୃଷ୍ଟିରେ ପଡ଼ିଛି । କିନ୍ତୁ ସ୍ଵପ୍ଣା କାହା ସହିତ 
କେବେ କଥା ହେବାର ମୁଁ ଦେଖୁନାହିଁ । ସ୍ଵପ୍ମାର କେହି ବଏଫ୍ରେଣ୍ଡ୍‌ ଥିବା କଥା ମୁଁ 
ତା'ର ଏତେ ଅନ୍ତରଙ୍ଗ ବାନ୍ଧବୀ ହୋଇ ମଧ୍ଯ ଜାଣି ନଥଲି | 

ଚାରିଦିନ ପରେ ସ୍ଵପ୍ନାର ଜଣେ ପଡ଼ୋଶୀଙ୍କଠାରୁ ଖବର ମିଳିଲା, ସ୍ଵପ୍ନାର 
ରୋଗ ଚିହ୍ନିବାରେ କଟକ ହସ୍‌ପିଟାଲ୍‌ର ଡାକ୍ତରମାନେ ଅକ୍ଷମତା ପ୍ରକାଶ କରିବାରୁ 
ତାକୁ ଭେଲୋର ରେଫର୍‌ କରାଯାଇଛି । ସ୍ବପ୍ନା ସାଙ୍ଗରେ ଯାଇଛନ୍ତି ତା'ର ବାପା ଆଉ 
ମାଆ । ସ୍ଵପ୍ନାର ସାନଭାଇ ରାଉରକେଲାରେ ଇଂଜିନିୟରିଙ୍ଗ ପଢୁଛି । ତା'ର ପାଠ 
ପଢ଼ାରେ ପ୍ରଭାବ ପଡ଼ିବା ଆଶଙ୍କା ଥିବାରୁ ସ୍ଵପ୍ଣାର ଅସୁସ୍ଥତା କଥା ତାଠୁ ଗୋପନ 
ରଖାଯାଇଛି । 

କିନଧୁ ଭେଲୋରରେ ସ୍ଵପ୍ନାର ଚିକିତ୍ସା ବିଷୟରେ ମୁଁ କିଛି ନ ଜାଣିପାରିବାରୁ 
ମୋତେ ଖୁବ ବ୍ୟସ୍ତ ଲାଗିଲା | ବାଣୀବିହାରରୁ ଅନ୍ୟ କୌଣସି ପିଲା କିମ୍ବା ଅଧ୍ୟାପକ, 
ଅଧ୍ଧାପିକାଙ୍କୁ ସ୍ଵପ୍ପାର ଚିକିତ୍ସା କି ତା'ର ସ୍ଵାସ୍ଥ୍ୟର ଅବସ୍ଥା ବିଷୟରେ କିଛି ଜଣା ନଥିଲା ! 
ସେମାନେ ସମସ୍ତେ ମୋତେ ସ୍ୃପ୍ନାର ସ୍ବାସ୍ଥ୍ୟ ସଂପର୍କରେ ପଚାରୁଥଲେ । ସମସ୍ତଙ୍କର 
ଧାରଣା ମୁଁ ସ୍ଵପ୍ନାର ସବୁଠୁ ଘନିଷ୍ଠ ବାନ୍ଧବୀ, ମୋ ପାଖରେ ନିଶ୍ଚୟ କିଛି ଖବର ଥବ | 

ଦିନେ ମୁଁ ବାଣୀବିହାର ଲାଇବ୍ରେରୀ ଆଡ଼କୂ ଯାଉଛି, ପଛରୁ କିଏ ଜଣେ 
ଡାକିଲେ- ମ୍ୟାଡାମ୍‌ ଟିକେ ଶୁଣିବେ । 

ମୁଁ ଫେରି ଚାହିଁଲି । ଜଣେ ସୁନ୍ଦର ଯୁବକ । ଉଚ୍ଚତା ପ୍ରାୟ ପାଞ୍ଚଫୁଟ୍‌ ଦଶଇଞ୍ଚ, 
ରଙ୍ଗ ଉନ୍ନଳ ଗୋରା, ମୁହଁ ଓ ନାକ ଧାର । ଖୁବ୍‌ ଆକର୍ଷଣୀୟ ବ୍ୟଚ୍ତିତ୍ଵର ଜଣେ 
ଯୁବକ । କିଛି କହିବା ମୁଦ୍ରାରେ ସେ ଅଟକି ଯାଇଛନ୍ତି ! 

ମୁଁ ତାଙ୍କୁ ପ୍ରଶ୍ନ କଲି- ‘ମତେ କିଛି ପଚାରିବେ ? 

ସିଏ ପଚାରିଲେ- “ ଆପଣ ସୃପ୍ନାଙ୍କର ଅନ୍ତରଙ୍ଗ ଫ୍ରେଣ୍ଡ୍‌ ଅର୍ଚ୍ଚନା ମହାନ୍ତି ନା ? 

ମୁଁ ଅସ୍ତିବାଚକ ମୁଦ୍ରାରେ ମୁଣ୍ଡ ହଲାଇଲି | ଯୁବକ ଜଣକ ଆଉ କିଛି କହିବାକୁ 
ପ୍ରସ୍ତୁତ ହେବା ଭିତରେ ମତେ ଅରଟେ ଭଲ ଭାବରେ ଚାହିଁନେଲେ ଓ ସାମାନ୍ୟ 
ନୀରବତା ପରେ ପୁଣି ପ୍ରଶ୍ନ କଲେ- ' ସୃପ୍ନାଙ୍କ ସଂପର୍କରେ କିଛି କହି ପାରିବେ ? ମୁଁ 
ତାଙ୍କ ବାପାଙ୍କ ସରକାରୀ ବାସଭବନକୁ ଯାଇଥୁଲି ¦ ସେଠି ତାଲା ପଡ଼ିଛି । ତାଙ୍କ 
ପଡ଼ୋଶୀମାନେ କହିଲେ ସ୍ୃପ୍ନା ଅସୁସ୍ଥ । ତାଙ୍କ ଚିକିତ୍ସା ପାଇଁ ତାଙ୍କୁ ଭେଲୋର 

୧୫୭ ଜ୍ଞା ଦୁଇଟି ଚଢ଼େଇଙ୍କ କଥା 


ନେଇଯାଇଛନ୍ତି ତାଙ୍କ ବାପା, ମାଆ ! ଆପଣ କହିପାରିବେ ସ୍ପ୍ନାଙ୍କର ରୋଗ କ'ଣ ? 
ଭେଲୋରରେ ତାଙ୍କର କି ଚିକିତ୍ସା ଚାଲିଛି ? ତାଙ୍କ ସ୍ଵାସ୍ଥ୍ୟର ବର୍ଘମାନ ଅବସ୍ଥା କ'ଣ ? 
ତାଙ୍କର କଣ୍ଟାକୃ ଫୋନ୍‌ ନମ୍ବର କିଛି ଅଛି କି ? ସିଏ ଭେଲୋରରୁ କେବେ ଫେରିବେ ? 

ଏତେ ଗୁଡ଼େ ପ୍ରଶ୍ନ ଏକକାଳୀନ ପଚାରି ଦେର ଯୁବକ ଜଣକ ମୋ ମୁହଁକୁ 
ଉଦ୍‌ବେଗର ସହ ଚାହିଁ ରହିଲେ । 

ମୁଁ କହିଲି- “ କ୍ଷମା କରିବେ । ସ୍ବପ୍ପା ଭେଲୋର ଯାଇଥିବା କଥା ମୁଁ ଜାଣେ, 
କିନ୍ତୁ ତା'ର ରୋଗ କିମ୍ବା ଚିକିତ୍ସା ବିଷୟରେ କିଛି ଜାଣିନାହିଁ । ବହୁ ଚେଷ୍ଟା କରି ମଧ୍ଯ 
ଜାଣିପାରି ନାହିଁ । ଆଛା ଆପଣଙ୍କ ପରିଚୟ ? ଆପଣ କ'ଣ ସ୍ଵପ୍ନାର ସଂପର୍କୀୟ...” 

ଯୁବକଜଣକ ଏଥର ମୁହଁ ତଳକୁ କଲେ । ତାଙ୍କ ମୁହଁରେ କିଛି ଇତସ୍ତତଃ 
ଭାବର ବାଦଲ ଏପଟ ସେପଟ ହେଉଥଲା । ନିଜକୁ ନିୟନ୍ତ୍ରଣ କରି ସେ ଉତ୍ତର 
ଦେଲେ- ଚନା, ମୁଁ ସ୍ପ୍ନାଙ୍କର ସଂପର୍କୀୟ ଭାଇ ବୋଲି ପରିଚୟ ଦେବା ପରି ଛଳନାର 
ଆଶ୍ରୟ ନେବାକୁ ଚାହୁନାହିଁ । ଆପଣ ଯେହେତୁ ସ୍ବପ୍ନାଙ୍କର ଅନ୍ତରଙ୍ଗ ବାନ୍ଧବୀ, ତେଣୁ 
ଆପଣଙ୍କ ପାଖରେ ମୁଁ ନିଜକୁ ସ୍ପଷ୍ଟ କରିଦେବା ଆବଶ୍ୟକ । ମୁଁ ସ୍ବପ୍ନାଙ୍କର ବନ୍ଧୁ । ମୁଁ 
ସ୍ଵପ୍ନାଙ୍କୁ ଭଲ ପାଏ । ମୁଁ ରାଉରକେଲାରୁ ରଂଜିନିୟରିଙ୍ଗ ପାସ୍‌ କରି କଲିକତାରେ 
ଏମ୍‌.ବି.ଏ. କରୁଛି ।' 

ମୁଁ ପ୍ରଶ୍ନ କଲି- ଆପଣଙ୍କ ନାଆଁ ତା ହେଲେ ତପନ ?” 

ସିଏ ବିସ୍ମିତ ହୋଇ ପ୍ରଶ୍ନ କଲେ- ' ଆପଣ ମୋ ନାଆଁ କେମିତି ଜାଣିଲେ ? 

ମୁଁ ଆଉଥରେ ତପନଙ୍କ ମୁହଁକୁ ଚାହିଁଲି । ତପନଙ୍କ ମୁହଁରେ ସ୍ଵପ୍ନା ପ୍ରତି ଥୁବା 
ପ୍ରେମର ପ୍ରଗାଢ଼ତା ଫୁଟି ଉଠୁଥିଲା | ହସି ହସି ମୁଁ ଉତ୍ତର ଦେଲି- ନା ସ୍ୃପ୍ପା ମୋତେ 
ଆପଣଙ୍କ ସଂପର୍କରେ କିଛି କହି ନାହିଁ । ସ୍ଵପ୍ପାଟା ଖୁବ୍‌ ଚୂପ୍ଚାପ୍‌ ଝିଅଟେ | ସବୁକଥା 
ନିଜ ଭିତରେ ଚୂପ୍ଚାପ୍‌ ଚାପି ଦିଏ | ତା ଭିତରେ ଅନେକ କଂପନ ଥିଲେ ବି ପୋଖରୀ 
ଜଳପରି ଉପର ସ୍ତରଟା ଖୁବ୍‌ ଶାନ୍ତ, ନିସ୍ତରଙ୍ଗ । ତଥାପି ଆପଣ ଏ ବର୍ଷ ସ୍ଵପ୍ନାକୁ 
ଦେଇଥବା ବାର୍ଥ ଡେ କାର୍ଡ଼ରୁ ମୁଁ ଆପଣଙ୍କ ନାଆଁଟା ପଢ଼ିଥିଲି ।” 

ତପନ ନିଜକୁ ମୋ ଆଗରେ ଖୋଲିଦେଲେ - “ସୃପ୍ନାଙ୍କର କିଛି ହୋଇଗଲେ 

ତପନଙ୍କ ଆଖରେ ବିନ୍ଦୁ ବିନ୍ଦୁ ଲୁହ ଚକମକ୍‌ କରୁଥିଲା | ମୁଁ ତାଙ୍କୁ ସାନ୍ତ୍ଵନା 
ଦେବା ପାଇଁ କହିଲି - ‘ଆପଣ ଆଦୌ ବ୍ୟସ୍ତ ହୁଅନ୍ତୁ ନାହିଁ । ଭେଲୋର ଖୁବ୍‌ ଭଲ 
ତାଭ୍ତରଖାନା | ସ୍ଵପ୍ନା ନିଶ୍ଚୟ ଶୀଘ୍ର ଭଲହୋଇ ଭୁବନେଶ୍ବର ଫେରି ଆସିବ । ଆପଣଙ୍କ 
ଫୋନ୍‌ ନମ୍ବର ମତେ ଦେଇଯାଆନ୍ତୁ । ସ୍ଵପ୍ପା ଫେରିବା ସଙ୍ଗେ ସଙ୍ଗେ ମୁଁ ଆପଣଙ୍କୁ 
ଜଣାଇବି ।’ 

ଏବଂ ଲଶ୍ବରଙ୍କୁ ଇ-ମେଲ୍‌ ଞ୍ଞ ୧୫୮ 


ତପନ କିନୁ ଦୃଢ଼ ଭାବରେ କହିଲେ- ମୁଁ ଫେରିଯିବାକୁ ଆସିନାହିଁ ମୁଁ ଆଜି 
ଭେଲୋର ଯିବି । ସୃପ୍ରାଙ୍କୁ ସାକ୍ଷାତ ନ କଲା ପର୍ଯ୍ୟନ୍ତ ମତେ କିଛି ଭଲ ଲାଗିବ ନାହିଁ !' 

ମୁଁ ମନାକଲି । କହିଲି- ' ନା, ଆପଣ ସେଠିକି ଯିବାଟା ଆଦୌ ଠିକ୍‌ ହେବ 
ନାହିଁ । ମଉସା, ମାଉସୀ ଏ ଯାଏ ଆପଣଙ୍କ ପରିଚୟ ପାଇ ନାହାଁନ୍ତି । ସ୍ବପ୍ନ ହୁଏତ 
ସୁବିଧା ଦେଖୁ ଆପଣଙ୍କୁ ତାଙ୍କ ପାଖରେ ପରିଚିତ କରାଇଥାନ୍ତା | କିନ୍ଧୁ ଆପଣ ଏମିତି 
ହଠାତ୍‌ ଗଲେ ମଉସା, ମାଉସୀ କେମିତି ରିଆକୃ କରିବେ କହିହେବ ନାହିଁ । ସେମାନେ 
ହୁଏତ ସ୍ଵପ୍ନା ସହିତ ଆପଣଙ୍କର ସାକ୍ଷାତର ସୁଯୋଗ ନ ଦେଇପାରନ୍ତି ।' 

ମୁଁ ଅନେକ ବୁଝାଇବା ପରେ ସେ ଦିନ ତପନ କଲିକତା ଫେରିଯାଇଥିଲେ | 
ତପନ କଲିକତା ଫେରିଯିବା ପରଦିନଠୁ ପ୍ରତି ସଂଧ୍ୟାରେ ମୋତେ ଫୋନ୍‌ କରି ସ୍ପ୍ାର 
ସ୍ବାସ୍ଥ୍ୟ ସଂପର୍କରେ ପଚାରନ୍ତି, କିନୁ ମୁଁ କିଛି ବି ତଥ୍ୟ ଦେବାକୁ ସମର୍ଥ ହୁଏନାହିଁ | 

ଠିକ୍‌ ପନ୍ଦର ଦିନର ପ୍ରତୀକ୍ଷା ପରେ ତପନ ପୂଣି ଆସି ପହଞ୍ଚିଲେ 
ବାଣୀବିହାରରେ | ମୋତେ ସାକ୍ଷାତ କରି ଜଣାଇଲେ- ଆଉ ନୁହେଁ । ଏତେ ଦିନ 
ବିତିଯିବା ପରେ ମଧ୍ୟ ଆପଣ ସ୍ଵପ୍ନାଙ୍କର କିଛି ବି ଖବର ମୋତେ ଦେଇପାରିଲେ 
ନାହିଁ । ମୁଁ ଆଜି ଭେଲୋର ଯାଉଛି । 

ତପନ ତାଙ୍କ ପକେଟରୁ ଭେଲୋର ଯାତ୍ରାର ଟ୍ରେନ୍‌ଟିକେଟ୍‌ ଦେଖାଇଲେ । 
ତପନକୁ ଆଉ ନିବର୍ଭାଇବା ମୋ ପକ୍ଷେ ସମ୍ଭବ ହେଲାନାହିଁ । କେବଳ ତାଙ୍କୁ ପ୍ରଶ୍ନ 
କଲି- “ ସ୍ପ୍ନା ସେଠି କୋଉଠି ଅଛି ? କୋଉ ଡାକ୍ତର ପାଖରେ ଚିକିସିତ ହେଉଛି ? 
ଏସବୁ କିଛି ନ ଜାଣି ଏତେ ବଡ଼ ସହରରେ ଆପଣ କାହାକୁ ଏସବୁ ପଚାରିବେ ? 

ତପନ କିନ୍ତୁ ଦୃଢ଼ ଭାବରେ ଉତ୍ତର ଦେଲେ -“ ଭେଲୋର ଡାକ୍ତରଖାନାରୁ 
ଏସବୁ ଖବର ସଂଗ୍ରହ କରିବା କିଛି କଷ୍ଟକର କାମ ନୁହେଁ । ଏନକ୍ଟାରୀ କାଉଁଣ୍ଟରରୁ 
ହୁଏତ ଏସବୁ ସହଜରେ ବୂଝିହେବ | ମୁଁ ସେଠି ପହଞ୍ଚି ଆପଣଙ୍କୁ ଫୋନ୍‌ରେ ଖବର 
ଦେବି ।” 

ମୁଁ ସେଦିନ ଭୁବନେଶ୍ବର ରେଳଷ୍ଟେସନ୍‌ ଯାଇ ତପନଙ୍କର ଭେଲୋର ଯାତ୍ରା 
ପାଇଁ ଶୁଭେଚ୍ଛା ଜଣାଇ ଥୁଲି | ପରଦିନ ସଂଧ୍ୟାରେ ମୁଁ ମୋ ମନର ଆବେଗ ଚାପି 
ରଖୁ ନ ପରି ବାପାଙ୍କ ଆଗରେ ସ୍ଵପ୍ପାର ବଏଫ୍ରେଣ୍ଡ ତପନଙ୍କ କଥା ଓ ତାଙ୍କର ଭେଲୋର 
ଯିବା କଥା ପ୍ରକାଶ କରିଦେଇଥିଲି | ମୋ ବାପା କହିଲେ- ' ପାଶ୍ଚାତ୍ୟ ସଭ୍ୟତା ଆଉ 
ଏ ଦୂରଦର୍ଶନ ସିରିଆଲ୍‌ର ପ୍ରଭାବ ଯୋଗୁଁ କଟକ , ଭୁବନେଶ୍ବର ପରି ଛୋଟ ସହରରେ 
ଥିବା ପ୍ରତି ଝିଅଙ୍କର ଜଣେ ଜଣେ ବଏ ଫ୍ରେଣ୍ଡ ବ୍ୟବସ୍ଥା ଚାଲୁହେଲାଣି । ଏବେ ଯୋଉ 
ଝିଅର ବଏ ଫ୍ରେଣ୍ଡ ନାହିଁ, ସେ ଝିଅ ନିଜକୁ ଅପେକ୍ଷାକୃତ ଅସୁନ୍ଦରୀ ଓ ବ୍ୟଯାକୱାଡ୍‌ 
ମନେ କରୁଛି । ପ୍ରତି ଝିଅଙ୍କର ବଏ ଫ୍ରେଣ୍ଡ ରହିବା ଆଜିକାଲି ଗୋଟେ ଷ୍ଟାଟସ୍‌ ସିମ୍ବଲ 
ହୋଇଗଲାଣି ।’ 

୧୫୯ ଞ୍ଷା ଦୁଇଟି ଚଢ଼େଇଙ୍କ କଥା 


ମୁଁ ନୀରବ ରହିବା ଦେଖୁ ବାପା ପୁଣି କହିଲେ- ‘ତପନ ଭେଲୋର ଯିବାଟା 
ହୁଏତ ପରିସ୍ଥିତିକୁ ଅଧ୍ୟକ ଖରାପ କରିବ | ତପନକୁ ଦେଖୁଲେ ସ୍ଵପ୍ନାର ବାପା ନିଶ୍ଚୟ 
ରିଆକ୍ଟ କରିବେ | ଏ ପରିସ୍ଥିତିରେ ଯେ କେହି ରିଆକ୍ଟ କରିବା ସ୍ଵଭାବିକ କଥା | ତୁ 
ତପନକୁ ଅଟକାଇବାଟା ଅଧ୍ବକ ଠିକ୍‌ ହୋଇଥାନ୍ତା | ସିଏ ଡାକ୍ତର ନୁହଁ, କି ପଇସାବାଲା 
ବି ନୁହଁ । କେବଳ ଗୋଟେ ଯୁବସୁଲଭ ଭାବପ୍ରବଣତା ସ୍ଵପ୍ନାର ଚିକିତ୍ସା କିମ୍ବା ତା'ର 
ଆରୋଗ୍ୟ ଦିଗରେ କି ସାହାଯ୍ୟ କରିପାରିବ ? 

ଫୋନ୍‌ ରିଙ୍ଗ ହେଲା । ମୁଁ ଉଠିଯାଇ ଫୋନ୍‌ ଧରିଲି । ଏ ଫୋନ୍‌ ଥୁଲା 
ତପନଙ୍କର | ସିଏ ଜଣାଇଲେ ଯେ ସ୍ବପ୍ନା କି ମଉସା, ମାଉସୀ କେହି ଭେଲୋର 
ହସ୍ପିଟାଲ୍‌ରେ ନାହାଁନ୍ତି । ସେମାନେ କାଲି ରାତିରୁ ଭେଲୋର ଛାଡ଼ିଛନ୍ତି । ସିଏ ଆଉ 
ମଧ୍ଯ ଜଣାଇଲେ ସ୍ଵପ୍ନାଙ୍କ ରୋଗ କ'ଣ ଥୁଲା ଜାଣିହେଲା ନାହିଁ । ମୁଁ ତପନକୁ କହିଲି- 
“ଠିକ୍‌ ଅଛି । ସେମାନେ ହୁଏତ ଆଜି ଭୁବନେଶ୍ବରରେ ପହଞ୍ଚିବେ । ତୂମେ ଫେରିଆସ ।' 

ମୁଁ ସଂଧ୍ୟାରେ ସ୍ଵପ୍ମା ଘରକୁ ଗଲି । ପୂର୍ବପରି ତାଙ୍କ ଘରେ ତାଲା ପଡ଼ିଚି । 
ପଡ଼ିଶାଘର ଲୋକମାନେ ମନା କଲେ । ସ୍ଵପ୍ନା କିମ୍ଭା ମଉସା, ମାଉସୀ କେହି ଫେରି 
ନାହାନ୍ତି । 

ତପନ ଭେଲୋରରୁ ଫେରିଲେ, କିନୁ ସୃପ୍ନା କିମ୍ବା ମଉସା, ମାଉସୀ ଭୁବନେଶ୍ବର 
ଫେରିଲେ ନାହିଁ । ତପନ ବ୍ୟସ୍ତ ଓ ବିବ୍ରତ ହେଲେ । ସେମାନେ ଭେଲୋରରୁ ଫେରି 
ଗଲେ କୁଆଡ଼େ ? ସ୍ଵପ୍ନାର ଅବସ୍ଥା ବର୍ଭମାନ କେମିତି ଅଛି ? 

ଭୁବନେଶ୍ବର ଷ୍ଟେସନ୍‌ ଓ ସ୍ଵପ୍ପନାର ଘର ଏ ଦୂଇସ୍ଥାନକୁ ପ୍ରତିଦିନ ତିନି ଚାରିଥର 
ଯାଇ ଯାଇ ତପନ ହତାଶ ହୋଇପଡ଼ିଲେ । 

ତପନ ଭେଲୋରରୁ ଫେରିବାର ପାଞ୍ଚଦିନ ପରେ ଗୋଟେ ସଂଧ୍ୟାରେ ସ୍ଵପ୍ନାର 
ବାପା, ମାଆ ଭୁବନେଶ୍ବର ଫେରିଲେ । କିନୁ ସେମାନଙ୍କ ସହିତ ସ୍ଵପ୍ନା ନ ଥୁଲା । ସ୍ଵପ୍ନ 
କଥା ତାଙ୍କ ପଡ଼ୋଶୀ କେହି ସାହସ କରି ସେମାନଙ୍କୁ ପଚାରିଲେ ନାହିଁ । ସ୍ବପ୍ପାର ବାପା 
ଓ ମାଆଙ୍କ ମୁହଁ ସଂପୂର୍ଣ୍ଣ ଶୁଖ ଯାଇଥଲା । ଘରେ ଗୁମ୍‌ ସୁମ୍‌, ଥମ୍‌ ଅମ୍‌ ଭାବ । 
ସମସ୍ତେ ଚୂପ୍‌ ଚାପ୍‌ । କେହି କାହା ସହିତ କିଛି ବି କଥା ହେଉ ନଥୁଲେ । 

ତପନ ଏକଥା ମତେ ପ୍ରଥମେ ଜଣାଇଲେ । ମୁଁ ମୋର ଅସାମର୍ଥ୍ୟ ପ୍ରକାଶ କଲି 
“ନା, ମୁଁ ମାଉସୀ କି ମଉସାଙ୍କୁ ଏକଥା ପଚାରି ପାରିବି ନାହିଁ । ସେମାନେ ଝିଅ ଦୁଃଖରେ 
ଜୁଡ଼ୁବୁଡ଼ୁ । ଏ ଅବସ୍ଥାରେ ମୁଁ ସେମାନଙ୍କୁ ସ୍ଵପ୍ପା କଥା ପଚାରି ସେମାନଙ୍କ ମନରେ 
ଅଧକ ଦୁଃଖ ଦେଇପାରିବି ନାହିଁ ।' 

ତପନ ମୋତେ କିଛି ସମୟ ଚାହିଁଲେ । ଠିଆ ଠିଆ କ'ଣ କିଛି ସମୟ ଚିନ୍ତା 
କଲେ। ନିଜ ମନ, ହୃଦୟ ଓ ବିଶ୍ବାସକୁ ହୁଏତ ନିଜ ଭିତରେ ଦୃଢ଼ କରିନେଲେ । 
ତା'ପରେ ବୁଲିପଡ଼ି ଖୁବ୍‌ ଲମ୍ବା ଲମ୍ବା ପାଦ ପକାଇ ସ୍ଵପ୍ପାର ଘରଆଡ଼କୁ ଅଗ୍ରସର 

ଏବଂ ଲଶ୍ଵବରଙ୍କୁ ଇ-ମେଲ୍‌ ଜ୍ଞ ୧୬୦ 


ହେଲେ । ମୁଁ କିଛି ଗୋଟେ ବିସ୍ଫୋରଣର ଭୟରେ ଥରି ଥରି ତପନଙ୍କ ପଛେ ପଛେ 
ଚାଲିଲି । 

ତପନ ସ୍ଵପ୍ନାର ଘର ଆଗରେ ଅଟକିଲେ | ତାଙ୍କ କଲିଙ୍ଗ ବେଲ୍‌୍କୁ ଥର ଥର କି 
ଚାରିଅର ବଜାଇଲେ । କଲିଙ୍ଗବେଲ୍‌ର ଘନ ଘନ ଗର୍ଜନରେ ବିରକ୍ତ ହୋଇ କବାଟ 
ଖୋଲିଲେ ମଉସା । ତାଙ୍କ ପଛରେ ଚୂପ୍ଚାପ୍‌ ଠିଆ ହୋଇଥିଲେ ମାଉସୀ । 

ମଉସା ( ସ୍ଵପ୍ନାର ବାପା) ତପନଙ୍କର ମୁଣ୍ଡରୁ ପାଦ ଯାଏ ଆଶ୍ଚର୍ଯ୍ୟ ଆଖିରେ 
ଚାହିଁଲେ । ତପନ ସିଧା ମଉସାଙ୍କୁ ପଚାରିଲେ-  ସ୍ପ୍ଣା ବର୍ଭମାନ କୋଉଠି ? ତା'ର 
ସ୍ଵାସ୍ଥ୍ୟର ଅବସ୍ଥା କ'ଣ ? 

ମଉସା ଓ ମାଉସୀ ଦୁହେଁ ପରସ୍ପରଙ୍କ ମୁହଁକୁ ଚାହିଁଲେ । କିନ୍ତୁ କେହି କିଛି 
ଉତ୍ତର ଦେଲେ ନାହିଁ । 

ମୁଁ ଚିହ୍ନାଇ ଦେଲି- “ଏ ହେଉଛନ୍ତି ତପନ । ସ୍ବପ୍ନାର ବନ୍ଧୁ । ଇଞ୍ଜିନିୟରିଙ୍ଗ 
ପରେ କଲିକତାରେ ଏମ୍‌.ବି.ଏ. କରୁଛନ୍ତି । ସୃପ୍ନାର ଅସୁସ୍ରତାର ଖବର ପାଇ ଭୁବନେଶ୍ବର 
ଆସିଥିଲେ ଓ ଏଠୁ ଭେଲୋର ଯାଇଥିଲେ । ପାଞ୍ଚଦିନ ହେଲା ସିଏ ଭେଲୋରରୁ ଫେରି 
ସ୍ବପ୍ନାକୁ ଦେଖିବାକୁ ଅପେକ୍ଷା କରିଛନ୍ତି ।' 

ମଉସାଙ୍କ ଆଖି ବଡ଼ବଡ଼ ହୋଇଗଲା । ତାଙ୍କ ମୁହଁର ରଙ୍ଗ ବଦଳିଗଲା | କିଛି 
ଉତ୍ତର ନ ଦେଇ ଘର ଭିତରକୁ ଫେରିଯିବା ପାଇଁ ବାହାରିଲେ । 

ତପନ ଚିକ଼ାର କଲେ- “ନା, ଆପଣ ମୋ ପ୍ରଶ୍ନର ଉତ୍ତର ନଦେଇ ଯାଇପାରିବେ 
ନାହିଁ । ଆପଣ ସ୍ଵପ୍ନାଙ୍କର ବାପା ହେଲେ ବି ସବୁକିଛି ନୂହଁନ୍ତି । ସ୍ଵପ୍ପାର ପଡ଼ୋଶୀ ଅଛନ୍ତି, 
ବନ୍ଧୁ ଅଛନ୍ତି, ବାନ୍ଧବୀ ଅଛନ୍ତି । ସ୍ଵପ୍ପା ବିଷୟରେ ଜାଣିବାକୁ ସମସ୍ତେ ହକ୍ଦାର । ଆପଣ 
ସଵପ୍ନାଙ୍କୁ ଭେଲୋର ନେଲେ । ସ୍ଵପ୍ନାଙ୍କର ରୋଗ କ'ଣ ଥୁଲା ? ତାଙ୍କର ଆପଣ କି 
ଚିକିତ୍ସା କଲେ ? ଭେଲୋରରୁ ଆପଣମାନେ ଫେରିଲେ, କିନୁ ସପନା କୁଆଡ଼େ ଗଲେ ?” 

ଏମିତି ଗୋଟେ ପରିସ୍ଥିତିକୁ ପଡ଼ୋଶୀମାନେ ଚାରି ପାଞ୍ଚ ଦିନ ହେଲା ଅପେକ୍ଷା 
କରିଥିଲେ | ଜଣେ ଯୁବକର ପାଟିତୁଣ୍ଡ ଶୁଣି ଅନେକ ସ୍ତୀ ପୁରୁଷ ଓ ପିଲା ବୂଢ଼ା ରୁଣ୍ଡ 
ହୋଇଗଲେ । 

” ଏତେ ଲୋକଙ୍କ ଉପସ୍ଥିତି ଦେଖି ତପନ ବଳ ପାଇଯାଇ କହିଲେ- “ସୃପ୍ନାଙ୍କ 
ବିଷୟରେ ସଠିକ୍‌ କଥା ଆମକୁ କୂହନ୍ଧୁ । ଏଠି ଯେତେଲୋକ ଏକାଠି ହୋଇଛନ୍ତି 
ସମସ୍ତେ ଜାଣିବାକୁ ଚାହାନ୍ତି ସବପ୍ନାଙ୍କ ସ୍ଵାସ୍ଥ୍ୟ କେମିତି ଅଛି ? ସିଏ ବର୍ଭମାନ କୋଉଠି 
ଅଛନ୍ତି ?” 

ମଉସା କିଛି ସମୟ ନୀରବ ରହି କ'ଣ ଭାବିଲେ । ତା'ପରେ ଖୁବ୍‌ କୁଣ୍ଠିତ 
କଣ୍ଠରେ କହିଲେ- “ ସ୍ବପ୍ପାକୁ ଭେଲୋରରୁ ଆଣିବା ପରେ ତାକୁ ମୁଁ ଆମ ଗାଆଁରେ 
ଛାଡ଼ିକି ଆସିଚି । ସିଏ ଏବେ ସେଠି କିଛିଦିନ ରହିବ ।' 

୧୬୧ ଜ୍ଞ ଦୁଇଟି ଚଢ଼େଇଙ୍କ କଥା 


ଏତକ କହିବା ଭିତରେ ମଉସାଙ୍କ ଆଖିକୁ ଲୁହ ଆସିଯାଇଥଲା । ସେ ହଠାତ୍‌ 
ଘର ଭିତରକୁ ପଶିଯାଇ ଭିତରୁ କବାଟ ବନ୍ଦ କରିଦେଲେ । 

ମଉସାଙ୍କର ଏମିତି ବ୍ୟବହାର ସମସ୍ତଙ୍କୁ ବିସ୍ମିତ କଲା । ସ୍ବପ୍ମା ଭେଲୋରରୁ 
ଫେରିବା ପରେ ଭୁବନେଶ୍ବରରେ ନ ରହି ଗାଆଁକୁ ଗଲା କାହିଁକି ? 

ପରଦିନ ତପନ ସୃପ୍ନାଙ୍କ ଗାଆଁ ଠିକଣା ଯୋଗାଡ଼ କରି ଟ୍ୟାକ୍ତିଟିଏ ଭଡ଼ାକରି 
ସଵପ୍ନାଙ୍କ ଗାଆଁରେ ପହଞ୍ଚଲେ | ସେ ଗାଆଁଟି ଭୁବନେଶ୍ବରଠୁ ମାତ୍ର ଢ଼ିରିଶ କିଲୋମିଟର 
ଦୂର | ପାହାଡ଼ ତଳ ଗାଆଁ | ତପନଙ୍କୁ ତାଙ୍କ ଗାଆଁରେ ଦେଖି ଆଶ୍ଚର୍ଯ୍ୟ ହେଲା ସପ୍ନ । 

ସୂର୍ଯ୍ୟଦଗ୍ଧ ଫୁଲଟିଏ ପରି ସ୍ଵପ୍ନା ଝାଉଁଳି ପଡ଼ିଥଲା । ଏଇ କିଛିଦିନ ଭିତରେ 
ସ୍ଵପ୍ଧା ଦଶ ବାର କିଲୋଗ୍ରାମ ଓଜନ ହରାଇ ଖୁବ୍‌ ଦୁର୍ବଳ ଓ ନିସ୍ତେଜ ଦିଶୁଥିଲା । ତପନ 
ସ୍ବପ୍ନାକୁ ପଚାରିଲେ- “ ତୁମର ଏ କ'ଣ ହେଲା ସୃପ୍ନା ? ତମେ ଏମିତି କ'ଣ ଦିଶୁଚ ? 

ସ୍ବପ୍ନା ମୁହଁରେ ହସ ଆଣିବାକୁ ଚେଷ୍ଟା କରି କହିଥଲା- ' ଯାହାର ଦୂଇଟାଯାକ 
କିଡ଼ନି ନଷ୍ଠ ହୋଇଯାଇଛି, ସିଏ ଆଉ କେମିତି ଦିଶନ୍ତା ?” 

ତପନ ଆଶ୍ଚର୍ଯ୍ୟ ହୋଇ ପଚାରିଥଲେ- “ତୁମର ଦୂଇଟା ଯାକ କିଡନି ନଷ୍ଟ 
ହୋଇଯାଇଛି ? ଭେଲୋରରେ ତୁମର କ'ଣ ଚିକିତ୍ସା ହୋଇନାହିଁ ୨ ଭେଲୋରରୁ 
ଫେରାଇ ଆଣି ତୁମ ବାପା ତୂମକୁ କାହିଁକି ଗାଆଁରେ ଛାଡ଼ିଚନ୍ତି । 

ସ୍ବପ୍ନା କାନ୍ଦି କାନ୍ଦି କହିଲା- “ମୋ ମୂତ୍ୟଯୁର ଦିନ ପାଖେଇ ଆସିଲାଣି ତପନ । 
ଅତି ବେଶିରେ ଏ ମନୋରମ ପ୍ୂଥବୀରେ ମୋର ରହଣି ମାତ୍ର ଆଉ ଛଅମାସ । 
ଭୁବନେଶ୍ବରରେ ମୁଁ ରହିଲେ ମୋର ଓ ମୋ ବାପା ବୋଉଙ୍କର ଅନେକ ସାଙ୍ଗ ସାଥୀ 
ଆସି ମୋତେ ଭେଟିବେ । ମୋ କିଡନି କାହିଁକି ଲଗାଗଲା ନାହିଁ ବୋଲି ବିଭିନ୍ନ ପ୍ରଶ୍ନ 
ପଚାରି ମୋ ବାପା ବୋଉଙ୍କୁ ଲଜିତ ଓ ବିବ୍ରତ କରିଦେ | ଏ ସବୁ ଲଜାକର ପରିସ୍ଥିତିରୁ 
ସେମାନେ ବଞ୍ଚବା ପାଇଁ ମୋତେ ଏ ଗାଆଁରେ ଛାଡ଼ିଛନ୍ତି ଅଜଣା ଅଶୁଣା ଭାବେ 
ମରିବା ପାଇଁ ।' 

ତପନ ପ୍ରଶ୍ନ କଲେ- “ମୁଁ ଜାଣେ କିଡ଼ନି ରୋପଣ ନିମନ୍ତେ ଭେଲୋର ଭାରତର 
ସବୁଠୁ ଭଲ ହସ୍ପିଟାଲ୍‌ । ସେମାନେ ତୁମର ନଷ୍ଟ ହୋଇଥବା କିଡ଼ିନି ବଦଳାଇ ସୁସ୍ଥ 
କିଡ଼ିନିଟିଏ ଲଗାଇ ପାରିଥାନ୍ତେ । କିନ୍ତୁ ତୁମକୁ ସେଠାରୁ ଫେରାଇ ଆଣିଲେ କାହିଁକି ? 

ସ୍ଵପ୍ଧା ଏଥର ନିଜକୁ ଆୟତ୍ତରେ ରଖି ନପାରି କାନ୍ଦି ପକାଇଲା । କିଛି ସମୟ 
ପରେ ଭଙ୍ଗା ଭଙ୍ଗା କଣ୍ଠରେ କହିଲା- “ଭେଲୋର ଡାକ୍ତର ମିଷ୍ଟର ମ୍ୟାଥୁସ୍‌ ମୋ 
ବାପାଙ୍କୁ ମୋ କିଡନି ରୋପଣ କଥା କହିଥିଲେ । ସିଏ କହିଥିଲେ ବାପା, ମାଆ, ଭାଇ 
ଭଉଣୀ ପରି ରକ୍ତ ସମ୍ପର୍କୀୟଙ୍କ କିଡ଼ିନି ହେଲେ ଭଲ । ଅନ୍ୟ ଲୋକର କିଡ଼ିନି ମଧ୍ଯ 
ରୋପଣ ଜରାଯାଇପାରିବ, କିନୁ ଏକା ବୃଡ଼ଗ୍ରପ୍‌ ହୋଇଥବା ଆବଶ୍ଯକ । ବାହାର 
ଲୋକ କେହି ସ୍ଵଇଛାରେ କିଡ଼ନି ଦେବ ଏ ସମ୍ଭାବନା ନଥଲା। କାରଣ ଭେଲୋର 

ଏବଂ ଇଶ୍ବରଙ୍କୁ ଇ-ମେଲ୍‌ ଞ୍ଞ ୧୬୨ 


ଆମ ପାଇଁ ନୂଆ ଜାଗା । ମୋ ସାନ ଭାଇ ଶୁଭଙ୍କର ଆମ ଘରର ଏକମାତ୍ର ପୁଅ । ଆମ 
ବଂଶ ରକ୍ଷା ତା ଉପରେ ନ୍ଯସ୍ତ । ତେଣୁ ସିଏ ତା'ର କିଡ଼୍‌ନି ଦେବା ପ୍ରଶ୍ନ ଉଠାଇ 
ନଥିଲେ ମୋ ବାପା କିମ୍ଭା ବୋଉ | ଅବଶିଷ୍ଟ ଆମ ପରିବାର ଲୋକ ହିସାବରେ ରହିଲେ 
ମୋ ବାପା ଓ ବୋଉ । ମୋ ବାପା କିମ୍ବା ବୋଉ କେହି ଗୋଟିଏ କିଡନି ଦାନ କଲେ 
କିଛି ଅସୁବିଧା ନାହିଁ ବୋଲି ଡକ୍ଟର ମ୍ୟାଥୁସ୍‌ ପ୍ରସ୍ତାବ ଦେଲେ । ମୋ ବାପା ଆଗପଛ 
ବହୁତ ବିଚାର କରି ସ୍ଥିର କଲେ ସିଏ ମୋ ପାଇଁ ଗୋଟିଏ କିଡ଼ନି ଦେବେ । ମୋ 
ବୋଉ କିନ୍ଧୁ ଏ ପ୍ରସ୍ତାବର ଘୋର ବିରୋଧ କଲା । ସିଏ କହିଲା- ‘ତୁମେ ଘରର 
ମୁରବି । ତମେ କିଡ଼୍‌ନି ଦେଲେ ବିପଦ । ଭିଡ଼ କାମ କିଛି କରିପାରିବ ନାହିଁ । ସାମାନ୍ୟ 
କଥାରେ ତୂମ ଦେହ ଅସୁସ୍ଥ ହେବ । ତୁମର ଯଦି କିଛି ଅସୁବିଧା ହୁଏ ମୁଁ ସ୍ତ୍ରୀ ଲୋକ, 
ଏପରିବାର କେମିତି ଚଳିବ ? ନା, ତୁମେ ଦିଅନା, ମୁଁ କିଡ଼ୁନିଟିଏ ଦେବି ।' 

ମୋ ବାପା ବୋଉର କିଡ଼ନି ଦେବା ପ୍ରସ୍ତାବକୁ ବିରୋଧ କରି କହିଲେ- ' ଘରେ 
ସ୍ତୀ ଲୋକର ଦେହ ଅସୁସ୍ଥ ହେଲେ ଘରର ସମସ୍ତ ସୁଖ ଶାନ୍ତି ସବୁଦିନ ପାଇଁ ନଷ୍ଟ 
ହୋଇଯିବ । ସାରା ପରିବାର ବିପର୍ଯ୍ୟସ୍ତ ହୋଇଯିବ । ତୁମ ଦେହ ଯଦି ବାରମ୍ବାର 
ଅସୁସ୍ଥ ରହେ ତାହେଲେ ରୋଷେଇବାସ କିଏ କରିବ ? କିଏ ଘର ଚଳାଇବ ? 
ମାଆ, ଝିଅ ଦୁହେଁ ଅସୁସ୍ଥ ରହିଲେ, ମୁଁ ଏକୁଟିଆ ଘରବାହାର ଉଭୟ କାମ କେମିତି 
ସମ୍ଭାଳିବି ?' 

ମୋ ବାପା, ବୋଉ ଏମିତି ଆଗପଛ ହେବା ଦେଖି ଡାକ୍ତର ମ୍ୟାଥୁସ୍‌ ସେମାନଙ୍କୁ 
ବୂଝାଇଲେ- ‘ଆପଣମାନେ ଆଦୌ ଭୟ କରନ୍ତୁ ନାହିଁ । ଗୋଟିଏ କିଡ଼ନି ଦେଇ 
ଦେଲେ ମଣିଷ ସଂପୂର୍ଣ୍ଣ ସୁସ୍ଥ ରହିବ । ଶାରୀରିକ ପରିଶ୍ରମ କରିପାରିବ । କେବଳ 
କିଡନି ଦେବାର ଚାରି, ଛଅ ମାସ ଚିକିସା ଓ ବିଶ୍ରାମ ଦରକାର ! ତା' ପରେ କିଡ଼ନି 
ଦେଇଥିବା ଲୋକ ଓ କିଡନି ନେଇଥିବା ଉଭୟ ଲୋକ ନର୍ମାମି ହୋଇଯାଆନ୍ତି | ଜଣେ 
ମଣିଷକୁ ସୁସ୍ଥ ରଖିବା ପାଇଁ ଗୋଟିଏ କିଡ଼୍‌ନି ଯଥେଷ୍ଟ ।' 

ମୋ ବାପା ଡକ୍ଟରଙ୍କୁ କହିଲେ, ଆମକୁ ଦିନଟିଏ ସମୟ ଦିଅନ୍ତୁ । ଆମେ ଏ 
ବିଷୟରେ ଚିନ୍ତା କରି ଆପଣଙ୍କୁ ଆମ ନିଷ୍ପତ୍ତି ଜଣାଇବୁ । 

କିନ୍ତୁ ଡକ୍ଟର କହିଲେ- “ ଦିନଟିଏ ନୂହଁ, ମୁଁ ଆପଣଙ୍କୁ ତିନିଦିନ ସମୟ ଦେଉଛି । 


~~ a ~~~ 


ପରେ । ୟା ଭିତରେ ସ୍ଵପ୍ନାର ସମସ୍ତ ଟେଷ୍ଟ ରିପୋର୍ଟ ଆସିଯାଇଥବ । ଆପଣମାନେ 
ସମ୍ମତ ହେଲେ ଅଉ ତିନିଦିନ ପରେ ସ୍ଵପ୍ନାର ନୂଆ କିଡ଼୍‌ନି ଲାଗିବ ।' 

କିନ୍ତୁ ଡକ୍ଟର ଯେଉଁଦିନ ଦିଲ୍ଲୀ ଗଲେ ସେଇ ରାତିରେ ମୁଁ ନିଦରେ ଶୋଇବା 
ପରେ ଠିକ୍‌ ରାତି ଗୋଟାଏ ସମୟରେ ମୋ ବାପା, ବୋଉଙ୍କର ଏଇ କିଡ଼ନି ଦାନ 


କରିବା ଉପରେ ଆଲୋଚନା ଚାଲିଲା । ମୋ ବାପା ବୋଉ ଧରିନେଲେ ମୁଁ ଗାଢ଼ 

୧୬୩ ଜ୍ଞ ଦୁଇଟି ଚଢ଼େଇଙ୍କ କଥା 


ନିଦରେ ଶୋଇଯାଇଛି । କିନଧୁ ମୁଁ ନିଦରେ ଶୋଇ ନଥୁଲି, କେବଳ ଆଖିବୂଜି ପଡ଼ିଥିଲି । 
ଜୀବନ ଓ ମୁତ୍ୟୁକୁ ନେଇ ମୋ ମନ ଭିତରେ ଛକଶୂନ ଖେଳ ଚାଲିଥୁଲା । ମୋ ବୋଉ 
ବାପାଙ୍କୁ କହିଥଲା- ଡାକ୍ତର କଥା ମୋର ବିଶ୍ଵାସଯୋଗ୍ୟ ନୂହଁ। ଗୋଟେ କିଡ଼ନି 
ଦେଇ ଦେଲେ ଜଣେ ମଣିଷ ବଞ୍ଚବ କେମିତି ? ଯିଏ ଗୋଟେ କିଡ଼ନି ଦେବ ସିଏ 
ନିଶ୍ଚୟ ବାକି ଜୀବନଟା ଅସୁସ୍ଥ ରହିବ । କିଛି ଟାଣ କାମ କରିବାର ଶଲ୍ଥି ତା ଭିତରୁ 
ମରିଯିବ । ଗୋଟେ କିଡ଼୍‌ନି ନୂଆ ଭାବେ ଆମ ସ୍ଵପ୍ନା ଦେହରେ ଲାଗିଲେ ଯେ ସିଏ 
ସମ୍ପୂର୍ଣ ସୁସ୍ପ ମଣିଷ ହେବ, ଏକଥା ବି ଆଦୌ ସତ ନୂହଁ । ଏସବୁ କେବଳ ତାକ୍ତରଙ୍କର 
ସାନ୍ତନା । 

ବାପା ମୋ ବୋଉର କଥାକୁ ସମର୍ଥନ ଜଣାଇଲେ | ମୋ ବାପାଙ୍କର ନିଜର 
କିଛି ବୋଲି ନିଷ୍ପରି ନଥାଏ । ସବୁବେଳେ ମୋ ବୋଉର ବୁଦ୍ଧିରେ ସିଏ ବାଟ ଚାଲନ୍ତି । 

ବୋଉ ପୁଣି କହିଲା- “ ଗୋଟେ କିଡ଼ନିରେ ଯଦି ଜଣେ ମଣିଷ ସୁସ୍ଥ ରହିପାରନ୍ତା, 
ତାହେଲେ ଭଗବାନ ମଣିଷ ଦେହରେ ଦୂଇଟା କିଡ଼୍‌ନି ରଖିଥାନ୍ତେ କାହିଁକି ? 

ସ୍ଵପ୍ନା କହିଲା, ‘ତପନ ! ତୁମେ ପଢ଼ିଛ କି ନାହିଁ, ମୁଁ ଜାଣେନା । କିନୁ ମୁଁ 
କୌଣସି ଜଣେ ଇଂରାଜୀ ଲେଖକଙ୍କର ଗଳ୍ପଟିଏ ପଢ଼ିଥିଲି । ଗୋଟିଏ ବିଧବା ସ୍ତୀ 
ଲୋକର ପୁଅଟିଏ ଥଲା । ସେ ପୁଅକୁ ସିଏ ଅତ୍ୟନ୍ତ ଭଲ ପାଉଥୁଲେ | ତାକୁ ଖୁବ୍‌ 
ଯତ୍ନର ସହିତ ପାଳିଲେ, ପାଠପଢ଼ାଇ ମଣିଷ କଲେ । ଉପଯୁକ୍ତ ବୟସରେ ଗୋଟିଏ 
ସୁନ୍ଦରୀ ଝିଅ ସହିତ. ତା'ର ବାହାଘର କରିଦେଲେ | ଘରକୁ ବୋହୂଟି ଆସିବା ପରେ 
ସେ ବିଧବା ସ୍ତ୍ରୀ ଲୋକ ଭାବିଲେ ମୋର ଦୁଃଖର ଦିନ ଶେଷ ହେଲା । କିନ୍ଧୁ ସେ 
ବୋହୂଟି ଅତ୍ଯନ୍ତ ଖରାପ ପ୍ରକୃତିର ଥୁଲା । ଶାଶୂଙ୍କ ସହିତ ପ୍ରତିଦିନ ଝଗଡ଼ା କଲା । 
ପୁଅଟା ବୋହୂ କଥାରେ ପରିଚାଳିତ ! ଦିନେ ବୋହୂ ଜିଦ୍‌ ଧରିଲା- ଆଜି ତୁମ ମାଆକୁ 
ନିଜ ହାତରେ ହତ୍ୟା କରି ତା'ର କଲିଜା ମୋତେ ଖାଇବାକୁ ନ ଦେଲେ ମୁଁ ତୁମକୁ 
ଛାଡ଼ି ଚାଲିଯିବି । ପୁଅଟି ତତ୍କ୍ଷଣାତ୍‌ ମାଆକୁ ହତ୍ୟା କରି ତା'ର କଲିଜାଟିକୁ ଖଣ୍ଡ ଖଣ୍ଡ 
କରି କାଟି ଗୋଟିଏ ଥାଳିରେ ପୁରାଇ ତା'ର ସ୍ତ୍ରୀକୁ ଦେବା ପାଇଁ ଘର ଭିତରେ ପ୍ରବେଶ 
କଲାବେଳେ କୋଠରୀର ଏରୁଣ୍ଡି ବନ୍ଧକୁ ଝୁଣ୍ଟି ତଳେ କଚାଡ଼ି ହୋଇପଡ଼ିଲା । ତା 
ହାତରେ ଥବା ମାଆର କଲିଜାଭରା ଥାଳିଟା ମଧ୍ୟ ତଳେ ପଡ଼ିଗଲା । ପୁଅଟି ତଳେ 
ପଡ଼ିଗଲା ବେଳେ ଥାଳି ସହିତ ତଳେ ପଡ଼ିଥିବା ମାଆର କଲିଜା ଭିତରୁ ଶବ୍ଦଟିଏ 
ବାହାରିଲା- ଆହା, ମୋ ପୁଅ ତଳେ ପଡ଼ିଗଲା !' 

ଏ ଗଛରେ ମାଆଙ୍କର ସ୍ବେହ ଯାହା ନିଜ ପୁଅ ପାଇଁ ତାହା ପ୍ରକାଶ ପାଇଛି । 
ଏବେ ମଧ୍ଯ ମାଆର ସ୍ବେହ ପୁଅ ପ୍ରତି ଏମିତି ଅତୁଟ ଅଛି । କିନୁ ଝିଅ ପ୍ରତି ସବୁ ମାଆଙ୍କ 

ଏବଂ ଲଶ୍ବରଙ୍କୁ ଇ-ମେଲ୍‌ ୍ଞ ୧୬୪ 


ମନରେ ଏମିତି ସ୍ନେହ ନାହିଁ । ସେଥପାଇଁ ଆଜି କିଛି ମାଆ କନ୍ୟାଭୂଣ ହତ୍ୟା କରିବାକୁ 
ପଛାଉ ନାହାନ୍ତି । 

ସେ ଦିନ ମୋ ବାପା ଵୋଉ ଯେଉଁ ନିଷ୍ପତ୍ତି ନେଲେ, ମୁଁ ପୁଅ ହୋଇଥିଲେ 
ସିଏ କଦାପି ଏ ନିଷ୍ଣଭି ନେଇ ନଥାନ୍ତେ । ମୁଁ ଏ ବିଷୟ ଦୃଢ଼ ଭାବରେ କହୁଛି । 

ତପନ ପଚାରିଲେ- “ ସେଦିନ ତୁମ ବାପା, ମାଆ କି ନିଷ୍ଣରି ନେଲେ ?' 

ସ୍ବପ୍ଣା ଉତ୍ତର ଦେଲା- “ସେମାନେ ନିଜ ଭିତରେ କି ନିଷ୍ପରି ନେଲେ ମୁଁ 
ଜାଣିପାରିଲି ନାହିଁ । କିନୁ ତା' ପରଦିନ ସକାଳୁ ସବୁ ଜିନିଷ ପ୍ୟାକିଙ୍ଗ କରିବା ଆରମ୍ଭ 
କରିଦେଲେ ! ମଧଯାହୃ ଭିତରେ ଡାକ୍ତରଖାନାରୁ ମୋ ଡିସ୍ଚାର୍ଜ ରିପୋର୍ଟ ଧରି ଆସିଲେ 
ମୋ ବାପା। ରତ୍ରି ଟ୍ରେନ୍‌ରେ ଆମର ବାହୁଡ଼ାଯାତ୍ରା ଆରମ୍ଭ ହେଲା । ଭେଲୋରରୁ 
ବାହାରି ଗାଆଁରେ ପହଞ୍ଚବା ପର୍ଯ୍ୟନ୍ତ ମୋ ବାପା କିମ୍ବା ମୋ ବୋଉ ମୋ ସହିତ 
ପଦଟିଏ ମଧ୍ଯ କଥାବାର୍ଭା କରି ନଥିଲେ । ମୋତେ କିଛି କହିବା ପରି ସାହାସ କି ସମ୍ଭମ 
ନ ଥିଲା ସେମାନଙ୍କର | ମୁଁ ମଧ୍ୟ କିଛି କହିବାର ଆବଶ୍ୟକତା ଅନୂଭବ କରିନଥୁଲି ।' 

ତପନ ସବୁ ଶୁଣିବା ପରେ କହିଲେ, ତୁମ ଜୀବନରେ ଅଚାନକ ଏତେ 
ଅଘଟଣ ଘଟିଯିବା ଭିତରେ ତୁମେ ମୋତେ ଭୁଲିଗଲ ସ୍ଵପ୍ନା। ଗୋଟେ ଚିଠି କିମ୍ବା 
ଗୋଟେ ଫୋନ୍‌ କଲ୍‌ ମୋତେ ନ ଦେଇ ମୋ ପ୍ରତି ତୁମେ ଅନେକ ଅନ୍ୟାୟ ଆଉ 
ଅବିଚାର କରିଚ । 

ନିଜ ଆଖିର ଲୁହ ପୋଛୁ ପୋଛୁ ସ୍ଵପ୍ଧା ଉତ୍ତର ଦେଇଥିଲା ନା, 'ତପନ। 
ତୁମକୁ ମୁଁ ଆଦୌ ଭୁଲି ନାହିଁ । ବରଂ ସେ ସମୟରେ ତୁମେ ସବୁଠୁ ବେଶି ମନେ 
ପଡୁଥିଲ । ଘରୁ ଭେଲୋର ଯିବା ପର୍ଯ୍ୟନ୍ତ ତୁମକୂ ଚିଠି କିମ୍ଭା ଫୋନ୍‌ କରିବାର କୌଣସି 
ସୁଯୋଗ ପାଇନାହିଁ । କିନ୍ଧୁ ଗାଆଁରେ ପହଞ୍ଚବା ପରେ ମୁଁ ଜାଣିସାରିଛି ମୁଁ ନିଶ୍ଚିତ ମୃତ୍ୟ 
ଘେରରେ ପଡ଼ିଯାଇଛି । ଆଉ କେତେଟା ମାସ ପାଇଁ ଆଉ କାହା ମନରେ ମୋହ ସୃଷ୍ଟି 
କରିବା ଠିକ୍‌ ହେବ ନାହିଁ । ଏଠି ପହଞ୍ଚ ତୁମେ ମୋର ଗୋଟେ ହାତଧରି ଟାଣିବ ଆଉ 
ଆରହାତଟା ମୃତ୍ୟୁ ଟାଣୁଥବ । ଏମିତି ପରିସ୍ଥିତିର ନା ମୁଁ ନା ତୂମେ କେହି ସାମ୍ବା 
କରିପାରିବ ନାହିଁ । ତୁମେ ଆସିଲ, ଏ ଶେଷ ବେଳରେ ମୁଁ ତୁମକୁ ଦେଖିଲି । ସେଇ 
ଯଥେଷ୍ଟ । ମୋର ଅନ୍ତିମ ଇଛା ପୂର୍ଣ୍ଣ ହେଲା । ୟାଠୁ ଅଧକ ମୋର ଆଉ କ'ଣ 
ଦରକାର ?” 

ଅନେକ ବେଳୁ ଅଜୟ ମୋ ପାଖରେ ବସି ତପନ ଆଉ ସ୍ଵପ୍ନାଙ୍କ କଥା 
ଶୁଣୁଥିଲେ | ମୁଁ ଭାବିଲି ଅଜୟ ହୁଏତ କଥା ଶୁଣିବା ମଝିରେ ଶୋଇ ପଡ଼ିଛନ୍ତି । ତାଙ୍କ 
କଥା ଶୁଣିବାର ଆଗ୍ରହକୁ ପରୀକ୍ଷାକରିବା ପାଇଁ କଥାଟା ହଠାତ୍‌ ବନ୍ଦ କରିଦେଲି । 
ଅଜୟ ପ୍ରଶ୍ନ କଲେ- ‘ତପନ ତା'ପରେ କ”ଣ କଲେ ? କଥା ବନ୍ଦ କଲ କାହିଁକି ? 

୧୬୫ ଞ୍ଞା ଦୁଇଟି ଚଢ଼େଇଙ୍କ କଥା 


କୁହ ।' 

ମୁଁ ଅଜୟଙ୍କୁ ପ୍ରଶ୍ନ କଲି- “ ତୁମେ ଯଦି ତପନଙ୍କ ସ୍ଥାନରେ ଥାଆନ୍ତ ତାହେଲେ 
କ”ଣ କରିଥାନ୍ତ ? ” 

ଅଜୟ ଟିକେ ଚିନ୍ତା କରି କହିଲେ- “ ତପନଙ୍କ ହାତରେ ଏଠି ଅନେକ ଅପ୍‌ସନ 
ଥିଲା । ତପନ ସ୍ୃପ୍ନାଙ୍କ ବାପା କିମ୍ବା ମାଆଙ୍କୁ ବାଧ୍ଯ କରିପାରିଥାନ୍ତେ ତାଙ୍କ କିଡ଼ନି ସବପ୍ରାଙ୍କୁ 
ଦେବାକୁ । ଟଙ୍କା ଦେଇ ବାହାରୁ ଗୋଟିଏ କିଡ଼୍‌ନି କିଣିବାର ବ୍ୟବସ୍ତା କରିପାରିଥାନ୍ତେ 
କିମ୍ବା କିଡ଼ନିଟିଏ ପାଇଁ ସମସ୍ତ ଖବରକାଗଜ କିମ୍ବା ଇଣ୍ଟରନେଟ୍‌ରେ ବିଜ୍ଞାପନ ଦେଇ 
ପାରିଥାନ୍ତେ କିମ୍ବା ନିଜର ଗୋଟିଏ କିଡ଼ିନି ସ୍ଵପ୍ଣା ପାଇଁ ହସି ହସି ଦାନ କରିଦେଇ 
ପାରିଥାନ୍ତେ ।” 

ମୁଁ କହିଲି- “ ଶେଷ ଅପସନ୍ଟିକୁ ସିଏ ପ୍ରଥମରୁ ହିଁ ଗ୍ରହଣ କରିନେଲେ । 
ସୈଭାଗ୍ୟକୁ ସ୍ଵପ୍ନାର ବୃଡ଼ଗ୍ରପ୍‌ ସହିତ ତପନଙ୍କ ବୃଡ଼ଗ୍ରପ ମ୍ୟାଚ୍‌ କରୁଥିଲା । ‘ତପନ 
ହସି ହସି ସ୍ଵପ୍ନାକୁ ଜଣାଇଲେ -ମୁଁ ହସୁଚି, ତୂମେ ହସ ସୃପ୍ନା । ମୁଁ ଆସିଗଲିଣି । ମୋଠୁ 
ତୁମକୁ ଆଉ କେହି ଛଡ଼ାଇ ନେଇପାରିବେ ନାହିଁ । ଆମେ ପୁଣି ଥରେ ଭେଲୋର 
ଯିବା । ମୋର ଦିଟି କିଡ଼ନିକୁ ଆମେ ସମାନ ଦୁଇଭାଗରେ ବାଣ୍ଡି ନେଇ ଚଳିବା ।” 

ସ୍ଵପ୍ଧାର କୌଣସି ଆପରି ଅଭିଯୋଗକୁ ନ ଶୁଣି ତପନ ସେଇ ମୁହୂର୍ଭରେ 
ସ୍ବପ୍ନାକୁ ଟ୍ୟାକ୍ତିରେ ବସାଇ ଭୁବନେଶ୍ବର ଚାଲିଆସିଲେ । ମୋତେ ସାଙ୍ଗରେ ଧରି ତପନ 
ପହଞ୍ଚଲେ ସ୍ଵପ୍ନାର ଘରେ । ସ୍ବପ୍ପା ଆଉ ତପନଙ୍କୁ ଦେଖି ମଉସା ମାଉସୀ ବିସ୍ପିତ ହେଲେ । 
ସେମାନଙ୍କର ଆଶଙ୍କା ଥଲା ହୁଏତ ପଡ଼ିଶାଙ୍କ ଆଗରେ ସତ୍ୟ କଥା ପ୍ରକାଶ କରି ତପନ 
ସେମାନଙ୍କୁ ବଦନାମ୍‌ କରିବ । ତପନକୁ ଦେଖି ତାଙ୍କ ମୁହଁ ଭୟ ଓ ଲାଜରେ ଲାଲ 
ପଡ଼ିଗଲା । 

ତପନ ପ୍ରସ୍ତାବ ଦେଲେ- ମୁଁ ସଵପ୍ନାଙ୍କ ପାଇଁ ଗୋଟିଏ କିଡ଼୍‌ନି ଦେବାକୁ ପ୍ରସ୍ତୁତ 
ଅଛି । ମୋ ବୃଢ଼ଗ୍ରପ୍‌ ସହିତ ସ୍ଵପ୍ରାଙ୍କ ବୃଡ଼ଗୁପ ମ୍ୟାଚ୍‌ କରୁଛି ।” 

ମୁଁ ମଧ୍ୟ କଥାଟା ମଉସା ମାଉସୀଙ୍କୁ ବୁଝାଇ ଦେଲି । ଏ କଥା ତପନଙ୍କ 
ଭାବପ୍ରବଣତାର କଥା ନୁହଁ । ଜଣେ ଜଣକୁ ଭଲପାଇଲେ ତା ପାଇଁ ସବୁକିଛି କରିବାକୁ 
ପ୍ରସ୍ତୁତ ହୋଇଯାଏ । କିଡ଼ନି ଦେବା ତା ତୁଳନାରେ କିଛି ନୂହଁ । ଦରକାର ହେଲେ 
ତପନ ସ୍ଵପ୍ନା ପାଇଁ ଜୀବନ ଦେବାକୁ ପ୍ରସ୍ତୃତ । 

ଅନେକ ଆଲୋଚନା ପରେ ମଉସା ମାଉସୀଙ୍କ ବିଶ୍ଵାସ ଜନ୍ମିଲା ଯେ ଏ ନିଷ୍ପି 
ତପନଙ୍କର ଭାବପ୍ରବଣତା ଯୋଗୁ ନୁହଁ, ଆନ୍ତରିକତା ଅଛି ୟା ପଛରେ । ତଥାପି 
ଭେଲୋର ଯିବାକୁ ପ୍ରସ୍ତୁତ ହେବା ପୂର୍ବରୁ ତପନଙ୍କ ବାପାଙ୍କ ସହମତି ଆବଶ୍ୟକ । 
ସଙ୍ଗେ ସଙ୍ଗେ ତପନଙ୍କ ବାପାଙ୍କ ପାଖକୁ ଫୋନ୍‌ କରାଗଲା | ବାପାଙ୍କୁ ସମୁଦାୟ କଥାଟା 
ସବିଶେଷ କହିବା ପରେ ତପନ ଏଥୁପାଇଁ ବାପାଙ୍କ ଅନୁମତି ଲୋଡ଼ିଲେ | ବାପା ଘରେ 

ଏବଂ ଲଶ୍ବରଙ୍କୁ ଇ-ମେଲ୍‌ ଜ୍ଞ ୧୬୬ 


ତପନର ମାଆଙ୍କ ସହିତ ଆଲୋଚନା କରିବା ପରେ କହିଲେ- ‘ଠିକ୍‌ ଅଛି ! ତୂ ଶିକ୍ଷିତ | 
ଭଲ, ମନ୍ଦ ବିଚାର କରିବାର ବୁଦ୍ଧି, ବିବେକ ଓ ବୟସ ତୋର ହେଲାଣି । ତୋ ଜୀବନ 
ସମ୍ପର୍କରେ ନିଷ୍ପତ୍ତି ନେବାର ସମସ୍ତ ଅଧ୍ବକାର ଓ ଦାୟିତ୍ଵ ତୋର । ମୁଁ ଆସନ୍ତାକାଲି ତୋ 
ମାଆଙ୍କୁ ସାଙ୍ଗରେ ନେଇ ଭୁବନେଶ୍ବର ଷ୍ଟେସନରେ ଉପସ୍ଥିତ ରହି ତୁମ ଦଭିହିଙ୍କ ଭେଲୋର 
ଯାତ୍ରାର ଶୁଭକାମନା କରିବି ।' 

ମଉସା ମାଉସୀଙ୍କ ମୁହଁ ଉଜ୍ବଳ ଦିଶିଲା । ମଉସା ଡକ୍ଟର ମ୍ୟାଥୁସ୍‌ଙ୍କ ପାଖକୁ 
ଫୋନ୍‌ କଲେ । ସିଏ ଏ ପ୍ରସ୍ତାବ ଶୁଣି ଖୁସି ହେଲେ ! ପରଦିନ ସକାଳେ ଭେଲୋର 
ପାଇଁ ଚାରୋଟି ଟିକେଟ୍‌ କିଣାଗଲା | ମଉସା, ମାଉସୀ, ସ୍ବପ୍ନା ଓ ତପନ ଚାରିଜଣଯାକ 
ଭେଲୋର ଯିବେ । ଦିନ ଦୂଇଟାରେ ଟ୍ରେନ୍‌ | 

ଠିକ୍‌ ସମୟରେ ତପନଙ୍କ ବାପା, ମାଆ ଭୁବନେଶ୍ବର ପ୍ଲାଟଫର୍ମରେ ପହଞ୍ଚଲେ । 
ସୃଵପ୍ାଙ୍କୁ ଧରି ତପନ ଆଉ ସ୍ଵପ୍ନାର ବାପା, ବୋଉ ଟ୍ରେନ୍‌ରେ ଉଠିଲେ । ତପନ ଓ ସୃପ୍ନା 
ଟ୍ରେନ୍‌ରେ ଚଢ଼ିବା ପୂର୍ବରୁ ତପନର ବାପା ଓ ମାଆଙ୍କ ପାଦଛୁଇଁ ପ୍ରଣାମ କଲେ | ତପନର 
ବାପା, ମାଆ ସେ ଦୂହିଁଙ୍କୁ ଆଶୀର୍ବାଦ ଦେଲେ । ମୁଁ ଦୁଇଟି ଫୁଲତୋଡ଼ା ସ୍ଵପ୍ନା ଓ ତପନଙ୍କ 
ହାତକୁ ବଢ଼ାଇ ହେଲି । 

ଗ୍ରିନ୍‌ ପତାକା ହଲିଲା । ଟ୍ରେନ୍‌ ଚାଲିଲା ! ତପନ ଓ ସ୍ବପ୍ନାଙ୍କ ହସ ହସ ମୁହଁ 
ଦିଶୁଥିଲା । ଟା” ଟା” ମୁଦ୍ରାରେ ସେ ଦୁହିଁଙ୍କ ହାତ ହଲୁଥଲା । ଟ୍ରେନ୍‌ଟା ଅଦୃଶ୍ୟ ହେବା 
ପର୍ଯ୍ୟନ୍ତ ମୁଁ ପ୍ଲାଟଫର୍ମରେ ଠିଆ ହୋଇ ହାତ ହଲାଇଥୁଲି । 

ମୁଁ କଥା ଶେଷ କରି ନୀରବ ରହିଲି । ଅଜୟ ପ୍ରଶ୍ନ କଲେ- ତା'ପରେ କ'ଣ 
ହେଲା ? 

-ହେବ ଆଉ କ'ଣ ? କିଡ଼ିନି ରୋପଣ ସଫଳ ହେଲା | ଦୁହେଁ ସୁସ୍ଥ ହୋଇ 
ଭେଲୋରରୁ ଫେରିଲେ । ଇଏ ଥୁଲା ଦୁଇଟି ଚଢ଼େଇଙ୍କ କଥା, ଯେଉଁମାନେ ସୁଖରେ 
ଘରସଂସାର କରି ଏ ଡାଳରୁ ସେ ଡାଳକୁ ଉଡ଼ିଯାଇଛନ୍ତିୟ ଦେଶ ଛାଡ଼ି ବିଦେଶରେ 
ବସା ବାନ୍ଧିଛନ୍ତି । ସମୟ ସୁବିଧା ଦେଖି ଦେଶମାଟିକୁ ଉଡ଼ି ଆସିଛନ୍ତି ସମସ୍ତଙ୍କୁ ଦେଖା 
କରି ପୂଣି ଉଡ଼ିଯିବେ ସେମାନଙ୍କ ବସାକୁ । 

ଅଜୟ କହିଲେ, ପ୍ରୀତିତୀର୍ଥ ତାଜମହଲ ଦର୍ଶନ ସାଙ୍ଗକୁ ଅନନ୍ୟ ପ୍ରେମ 
କାହାଣୀଟିଏ ଏ ତାଜମହଲ ମାଟିରେ ତୁମ ମୁହଁରୁ ଶୁଣି ମୁଁ ଧନ୍ୟ ହୋଇଗଲି ଅର୍ଚନା । 
ସତରେ ଆମ ତାଜମହଲ ଭ୍ରମଣ ସାର୍ଥକ ହେଇଚି । 

କାନ୍ଧ ଘଣ୍ଟାକୁ ଚାହିଁଲି ରାତି ଦୂଇଟା । 


00 

ମୋବାଇଲ୍‌ ଫୋନଟା ବାଜି ଉଠିଲା । ସକାଳ ନଅଟା ସମୟ । ମୁଁ ଦାଢ଼ି 
କାଟୁଥଲି । ମୋ ସ୍ତ୍ରୀ ସୋନାଲୀ ଫୋନ୍‌ଟା ମୋ ହାତରେ ଧରାଇ ଦେଇ ରୋଷେଇ 
ଘରକୁ ଚାଲିଗଲେ । ମୁଁ ଦାଢ଼ିକଟା ଅଧାରେ ସ୍ଥଗିତ ରଖୁ ଫୋନ୍‌ ଧରିଲି | 

-ହ୍ୟାଲୋ ! କିଏ କହୁଚନ୍ତି ? ନା, ମୁଁ ଆପଣଙ୍କ କଣ୍ଠସ୍ଵର ଚିହ୍ନି ପାରୁନାହିଁ ! 
ନାଆଁ କୁହନ୍ତୁ । 

ସେପଟରେ ନାରୀ କଣ୍ଠଟି ଅନ୍ପଟିକେ ଅଟକି ପୁଣି ଆରମ୍ଭ କଲା- ଏବେ ତୁମେ, 
ତୁମ ସ୍ତୀ ଆଉ ପୁଅ ଝିଅଙ୍କ ବ୍ୟତୀତ ଆଉ କାହାକୁ ଚିହ୍ନିପାରୁନା । ହଁ, ଗାଆଁ ଛାଡ଼ି 
ଭୁବନେଶ୍ବର ସହରରେ ରହିଲ, ଗାଆଁ ଲୋକଙ୍କୁ ଆଉ ଚିହ୍ନିବ କେମିତି ? ଏଇନେ 
ତମ ପରିବାର ତ ତମ ପୂଥବୀ | 

ମୁଁ ଏଥର ନାରୀ କଣ୍ଠଟିକୁ ଚିହ୍ନିବାକୁ ଚେଷ୍ଟାକଲି ! -ଆଛା, ତୁମେ ଆମ ଗାଆଁ 
ମାନସୀ ନା ? 

ନାରୀ କଣ୍ଠଟି ଏଥର ସେପଟରେ କିଛି ସମୟ ଖୁଲି ଖଲି ହୋଇ ହସିଲା ଆଉ 
କହିଲା- କୋଉ ମାନସୀ କଥା କହୁଛ ? ତୁମ ଗାଆଁ ହାଇସ୍କୁଲରେ ଯୋଉ ମାନସୀ 
ତୁମ କ୍ଲାସରେ ପଢୁଥିଲା ତା କଥା କହୁଚ କି ? ତା” ସହିତ ତୁମର ସୁଲ ଜୀବନରେ 
କିଛି ଲଭ୍‌ ଆଫେୟାରସ୍‌ ଥଲା କି ? ଥିବ ନିଶ୍ଚୟ | ତୁମ ପରି ମେଧାବୀ ଆଉ ସୁନ୍ଦର 
ମଣିଷ ପ୍ରତି କିଏବା ଆକର୍ଷିତ ନହେବ ? ନାଇଁ, ନାଇଁ ମୁଁ ତୁମର ସେ ମାନସୀ ନୂହଁ । 
ସିଏ ଏବେ ବାହାହୋଇ ତା” ସ୍ଵାମୀ, ସନ୍ତାନ ସହିତ ରାଉରକେଲାରେ ଖୁବ୍‌ ମଉଜରେ 
ଅଛି | ତା” ସ୍ଵାମୀ ଜଣେ ଇଲେକ୍ଳିକାଲ୍‌ ଇଂଜିନିୟର । ସିଏ ତୁମକୁ ଏଯାଏ ମନେରଖ 
ନଥ୍‌ବ, ଏ ବିଷୟରେ ମୁଁ ନିଶ୍ଚିତ । ଏବେ ଆଉ ଥରେ ଗେସ୍‌ କର ମୁଁ କିଏ 
ହେଇପାରେ ? କିଏ ତୁମକୁ ଏଯାଏ ଭୁଲିପାରି ନାହିଁ ? କିଛି ଗେସ୍‌ କରି ପାରୁଛ ନା 
ନାହିଁ ? 

ମୁଁ ହଡବଡ଼େଇ ଗଲି । ମୋ ଛାତ୍ର ଜୀଵନରେ ଅନେକ ଝିଅଙ୍କ ସହିତ ମୁଁ 
ମିଶିଛି । ଏବେ ସେମାନେ ସମସ୍ତେ ବିବାହିତା । ସ୍ବାମୀ ସନ୍ତାନ ନେଇ ନିଜ ନିଜ 
ଘର ସଂସାରରେ ବୁଡ଼ିଛନ୍ତି | କିଏ ଆଉ ମତେ ଏତେ ଦିନପରେ ମନେ ପକାଇପାରେ ? 
ଛାତ୍ର ଜୀବନ ଯାଇ ଚାକିରି ଜୀବନରୁ ତିନିଭାଗ ବିତିଗଲାଣି | କିନୁ କିଏ ଏ ମହିଳା ? 

ମହିଳା ଜଣକ ଟିକେସମୟ ରହି ପୁଣି କହିଲେ- ତୁମେ ମୋ କଣ୍ଠସ୍ଵର 
ବାରିପାରୁନା କି ମୁଁ କିଏ ହୋଇଥାଇ ପାରେ ବୋଲି ଗେସ୍‌ କରିପାରୁନା ତ ? ଠିକ୍‌ 
ଅଛି, ମୁଁ ସୃଦେହରେ ଯାଇ ତୁମ ସରକାରୀ ବାସଭବନରେ ପହଞ୍ଯିବି | ଦେଖୁଲେ 
ଚିହ୍ନିପାରିବ ନି୍ଚୟ | ବହୁକଷ୍ଟରେ ତୁମ ମୋବାଇଲ୍‌ ଫୋନ୍‌ ନମ୍ବର ଆଉ ତମ ଘର 
ଠିକଣା ଯୋଗାଡ଼ କରିଛି । ଆସନ୍ତା କାଲି ସକାଳ ଆଠଟାରୁ ନଅଟା ଭିତରେ ମୁଁ 
ପହଞ୍ଚିବି | ଏବେ ରହୁଚି । ନମସ୍ଟାର । 

ମୁଁ ଆଉ କିଛି କହିବା ଆଗରୁ ସେ ଭଦ୍ରମହିଳା ସେପଟରେ ଫୋନ୍‌ ରିସିଭର 
ଥୋଇ ଦେଲେ । ମୋ ସ୍ତ୍ରୀ ସୋନାଲୀ ପ୍ରଶ୍ମକଲେ- କିଏ ଫୋନ୍‌ କରିଥିଲେ ? 

ମୁଁ କିଛି ଉତ୍ତର ନଦେଇ ଅଧାକଟା ଦାଢ଼ିକୁ କାଟିବାରେ ମନ ଦେଲି | ସୋନାଲୀ 
ତାଙ୍କ ପ୍ରଶ୍ନକୁ ଦୋହରାଇ ମୋ ଉତ୍ତର ଶୁଣିବାକୁ ଅପେକ୍ଷା କଲେ । ମୋଠୁ ଉତ୍ତର 
ଆଦାୟ ନ କରିବା ପର୍ଯ୍ୟନ୍ତ ସୋନାଲୀ ଏଠି ଠିଆ ହେବେ ଏ କଥା ମୁଁ ଜାଣେ | ତେଣୁ 
ମୁଁ ଦାଢ଼ି କାଟୁ କାଟୁ କହିଲି- କିଏ ଜଣେ ଭଦ୍ରମହିଳା | କିନ୍ତୁ ସିଏ ତାଙ୍କ ନାଆଁ କହିଲେ 
ନାହିଁ । ମୁଁ ତାଙ୍କ କଣ୍ଠସ୍ଵର ମଧ୍ଯ ବାରି ପାରିଲି ନାହିଁ । 

-ନାଆଁ ନ କହି ଏତେ ସମୟ ତୁମ ସହିତ ସେ ସ୍ତୀଲୋକ ଗପୁଥୁଲେ ? 
ଗୋଟେ ଅଜଣା ସ୍ତୀଲୋକ ସହିତ ଏତେ ସମୟ କ”ଣ କଥା ହେଉଥଲ ଶୁଣେ ? 

ମୁଁ ଥତମତ ହେଲି | ଯାହା କିଛି କହିଲେ ବି ସୋନାଲୀଙ୍କ ସନ୍ଦେହ ଘେର 
କାଟିବା ସମ୍ଭବ ନୁହଁ । ମୁଁ ସତକଥା କହିବାକୁ ବାଧ୍ୟ ହେଲି | କହିଲି- ସେ ଭଦ୍ରମହିଳା 
ଚିହ୍ନା ଦେଲେ ନାହିଁ । କହିଚନ୍ତି ଆସନ୍ତା କାଲି ସକାଳ ନଅଟା ଭିତରେ ଆସି ପହଞ୍ଚିବେ | 

ସୋନାଲଙ୍କ ମୁହଁଟା ରାଗ ଆଉ ସନ୍ଦେହ ନିଆଁରେ ଡହକୁ ଥଲା | ଗର୍ଜନ କରି 
କହିଲେ- ପ୍ରେମିକାକୁ ନିମନ୍ତ୍ରଣ ଜଣାଇଁ ଦେଲଟି ? ଖୁବ୍‌ ଭଲ କରିଚ | ଏଠି ପୁଅ, 
ଝିଅ, ସ୍ତ୍ରୀ ମେଳରେ ପ୍ରେମିକା ସହିତ ମିଳନଟା ଖୁବ୍‌ ଜମିବ । 

ମୁଁ ଆଜିଯାଏ ସତ କହି ଆସିଚି । ମୁଁ ସତ କହେ ବୋଲି ମୋ ସ୍ତୀ, ପୁଅ, ଝିଅ, 
ଆମ ଗାଆଁଲୋକ ଆମ ଅଫିସ୍‌ଲୋକ ଓ ମୋ ପ୍ରିୟ ପଡ଼ୋଶୀ ସମସ୍ତେ ଅବଗତ 
ଅଛନ୍ତି । ସତ କହେ ବୋଲି ମୁଁ ସମସ୍ତଙ୍କର ସ୍ବେହ, ଶ୍ରଦ୍ଧା ଓ ସମ୍ମାନର ପତ୍ର । 

ମୋ ଜୀବନରେ ଅନେକ ଝିଅ ବିଭିନ୍ନ ସମୟରେ ଆସିଚନ୍ତି । ଅନେକଙ୍କ 
ସହିତ ନିବିଡ଼ତା ଥଲା । କିଏ ସ୍କୁଲସ୍ତରରେ, କିଏ କଲେଜ ସ୍ତରରେ ଆଉ କିଏ 
ଚାକିରି ଜୀବନରେ । ଅନେକ ଝିଅଙ୍କ ସହିତ ନିକଟତର ହେବାର, ଅନ୍ତରଙ୍ଗ ହେବାର 

ସୁଯୋଗ, ସୁବିଧା ଆସିଛି । କିନୁ ମୁଁ କେବେ ଲକ୍ଷ୍ମଣ ରେଖା ଡେଇଁ ନାହିଁ । 

ଟେଲିଫୋନ୍‌ କରିଥିବା ଭଦ୍ରମହିଳା ତା' ପରଦିନ ସକାଳ ଆଠଟା ପଇଁତିରିଶ 
ମିନିଟ୍‌ରେ ଆସି ପହଞ୍ଚିଲେ | ମୁଁ ତାଙ୍କୁ ସାମ୍ନାସାମ୍ନି ଦେଖୁ ମଧ୍ଯ ଚିହ୍ନି ପାରିଲି ନାହିଁ । 
ଅବଶ୍ୟ ତାଙ୍କୁ ଆଗରୁ କେଉଁଠି ଦେଖୁଛି, ଦେଖ୍ଛି ଲାଗୁଥିଲା ! ତାଙ୍କ ଆଖୁଦୂଇଟା ଖୁବ 
ଏକସ୍ସେସିଭ୍‌ । ମୁଁ ତାଙ୍କୁ ଚିହ୍ନିବା ପାଇଁ ମୋ ମନକୁ ପଛଦିନ ଆଡ଼କୁ ଦୋଉଡ଼ାଇବାର 
ଉଦ୍ୟମ କରୁଥୁଲି । ସିଏ ତାଙ୍କ ତରଫରୁ ଚିହ୍ନା ଦେଲେ- ମୁଁ ମାଧବୀ | 

ତଥାପି ମୁଁ ଚିହ୍ନ ନ ପାରି ତାଙ୍କ ମୁହଁକୁ ଚାହିଁ ରହିଲି । ସୋନାଲୀଙ୍କ ଆଶ୍ଚର୍ଯ୍ୟ 
ଆଖୁ ତାଙ୍କ ମୁହଁ ଓ ଦେହ ଚାରିପଟେ ପୂରିବୂଲୁଥିଲା | 

ଭଦ୍ର ମହିଳାଙ୍କ ରଙ୍ଗ ଗୋରା | ଗଠନ ସୁନ୍ଦର | ପରିଧାନ ରୁଚିଶୀଳ । ଶାଢ଼ି, 
ବ୍ଲାଉଜ, ଚୁଡ଼ି, ଗହଣା, ଚପଲ ସବୁ ମ୍ୟାଚିଙ୍ଗ କରି ପିନ୍ଧିଛନ୍ତି । ବୟସ ପଇଁଟାଳିଶ 
ପାଖାପାଖ । କଥାବାର୍ଭା, ଚାଲି, ଷ୍ଟାଇଲ୍‌ ସବୁଥିରେ ଆକର୍ଷଣ ଅଛି । 

ଭଦ୍ରମହିଳା ତାଙ୍କ ପରିଚୟକୁ ଆଉଟିକେ ବିସ୍ତାରିତ କଲେ- ମୁଁ ତୁମ ଗାଆଁର 
ନବଘନ ସାମଲଙ୍କ ମାମୁଝିଅ ଭଉଣୀ ମାଧବୀ । ଆମ ଗାଁର ନାଆଁ ଜରିପଦର | 
ଯାଜପୁର ରୋଡ୍‌ଠୁ ମାତ୍ର ପାଞ୍ଚ କିଲୋମିଟର । ମୁଁ ପ୍ରତି ବର୍ଷ ପୂଜାଛୁଟିରେ ତୁମ ଗାଆଁକୁ 
ଯାଏ । ମୋ ମାମୁଘର ଆଉ ତୁମ ଘର ଅତି ପାଖାପାଖୁ । ଦୂଇ ଘର ମଝିରେ 
ବ୍ୟବଧାନ କେବଳ ପଥରବସା କୂଅଟିଏ । ଏଥର ମନେ ପଡ଼ିଲା ? 

ମୋର ମନେ ପଡ଼ିଲା | ଅତି ପତଳା ହେଇ ତେଙ୍ଗୀଝିଅ । ନବମ ଶ୍ରେଣୀ 
ପଢୁଥିବା ବେଳେ ମୋର ତା' ସହିତ ପ୍ରଥମ ଦେଖା । ସେତେବେଳେ ସିଏ ଫୁଙ୍କା 
ହୋଇ ନଥିବା ବେଲୁନ୍‌ ପରି ଧେଡ଼ିଥଲା । ଏବେ ପୂର୍ଣ ବୟସର । ସଂପୂର୍ଣ୍ଣ ଫୁଙ୍କା 
ଯାଇଥ୍‌ବା ଜଣେ ମଧ୍ଯ ବୟସ୍ଟା ମହିଳା । ଗାଲ, ଦେହ, ମୁହଁ, ସବୁ ପୂରିଲା ପୂରିଲା | 
ମୋ ପାଟିରୁ ହଠାତ ବାହାରି ପଡ଼ିଲା- ତୂମ ଡାକ ନା ଡାଙ୍ଗୀ ନା ? 

ଭଦ୍ରମହିଳା ହସି ହସି ଉତ୍ତର ଦେଲେ- ଏତେ ବେଳକେ ଚିହ୍ମିଲେ ? ମଣିଷ 
କଣ ନିଜର ସଂପର୍କୀୟ ଆଉ ସାଙ୍ଗସାଥୀମାନଙ୍କୁ ଏମିତି ଏକବାର ଭୁଲି ଯାଆନ୍ତି ? 

ମୁଁ ହସି ହସି ଉତ୍ତର ଦେଲି- ତିରିଶ ବର୍ଷ ତଳର କଥା | ସେତେବେଳେ 
ତୁମେ ହାଇସ୍କୁଲର ଛାତ୍ରୀ ଥଲ ।! ପତଳା ଥଲ । ସେଥପାଇଁ ତୁମ ଡାକ ନା ଥୁଲା 
ଡାଙ୍ଗୀ । ତମକୁ ଦେଖୁଥଲି ତମେ ଆଣୁ ଉପରକୁ ଫ୍ରକ୍‌ ପିନ୍ଧୁଥଲ । ଏବେ ତମେ ମଧ୍ଯ 
ବୟସର ଜଣେ ଭଦ୍ରମହିଳା । କେମିତି ଚିହ୍ନିବି କୃହ ? 

ସୋନାଲୀଙ୍କ ମୁହଁ ଆକାଶକୁ କଳା ହାଣ୍ଡିଆ ମେଘ ଘୋଟିଗଲା | ତାଙ୍କ ମୁହଁଟା 
ଗମ୍ଭୀର ଦିଶିଲା । ମନେ ହେଲା ସତେ ଯେମିତି ଘମାଘୋଟିଆ ବର୍ଷା, ବିଜୁଳି, ଘଡ଼ଘଡ଼ି, 
ଚଡ଼ଟଡ଼ି ପରିବେଶକୁ ପ୍ରକମ୍ଚିତ କରିବ । ସୋନାଲୀ କିଛି ନ କହି ସେମିତି ଗମ୍ଭୀର 

ଏବଂ ଇଶ୍ଵରଙ୍କ ଇ-ମେଲ୍‌ ଞ୍ଞା ୧୭୦ 


ମୁହଁନେଇ ଘର ଭିତରକୁ ପଶିଗଲେ । 

ମୋ ପୁଅ, ଝିଅ ସେତେବେଳେ ଘରେ ନଥିଲେ, କଲେଜ ଯାଇଥୁଲେ ! 
ତାଙ୍ଗୀଙ୍କୁ ପରିସ୍ଥିତିଟା ଅଡ଼ୁଆ ଲାଗିଲା | ସୋନାଲୀଙ୍କ ବ୍ୟବହାର ତାଙ୍କ ମନକୁ ଆଘାତ 
ଦେଇଛି । ଡାଙ୍ଗୀ ମୁହଁ ଖୋଲି ତାଙ୍କ ମନୋଭାବ ପ୍ରକାଶ କଲେ- ମୁଁ ଏଠିକି ଆସିବାଟା 
ଭାଉଜ ପସନ୍ଦ କରୁ ନାହାଁନ୍ତି ବୋଧହୁଏ । ଏକଥା ଜାଣିଥିଲେ ମୁଁ ତୁମ ଘରକୁ କଦାପି 
ଆସି ନ ଆଛି । ମୋ ପାଇଁ ତୁମ ଘରେ ଅଶାନ୍ତିର ଝଡ଼ ସୃଷ୍ଷି ହେବା ମୁଁ ଚାହେନା | 

ମୁଁ ପରିସ୍ପିତିଟାକୁ ସହଜ କରିବା ପାଇଁ କହିଲି- ନା, ସେମିତି କିଛି ନୁହଁ । 
ସୋନାଲୀ ତୁମକୁ ଆଗରୁ ଜାଣି ନାହାନ୍ତି । ସେଥୁପାଇଁ ତୁମକୁ କିଛି ନ କହି ଘର 
ଭିତରକୁ ଚାଲିଗଲେ | ତୂମ ପାଇଁ ବଖରାଟିଏ ସଜାଇବାକୁ ହୁଏତ ଚାଲିଯାଇଚନ୍ତି | 

ଡାଙ୍ଗୀ ସାମାନ୍ୟ ଟିକେ ହସି ଦେଲେ । ସେଇ ହସ ଭିତରେ ସିଏ ଯେମିତି 
କହିଲେ- ତୁମେ କଥା ଉପରେ ଯେତେ ରଙ୍ଗ ବୋଳିଲେ ମଧ୍ୟ ସୋନାଲୀ ଭାଉଜଙ୍କ 
ଅସଲ ଚେହେରାଟା ମୁଁ ଦେଖୁ ନେଇଚି । ସିଏ ଆମ ଦୂହିଁଙ୍କ ସଂପର୍କକୁ ସନ୍ଦେହ 
ଦୃଷ୍ଟିରେ ଦେଖୁଚନ୍ତି । 

ମୁଁ ପ୍ରସଙ୍ଗ ବଦଳାଇବା ପାଇଁ କହିଲି- ତୁମ କଥା ଏବେ କୂହ ? ତୁମ ସ୍ବାମୀ, 
ତୂମ ପିଲାମାନେ କ'ଣ କରୁଚନ୍ତି ? 

-ତୁମେ ତ ଜାଣ, ମୋ ସ୍ବାମୀ ତାଙ୍କ ଗାଆଁ ପାଖ ହାଇସ୍କୁଲରେ ଜଣେ ସହକାରୀ 
ଶିକ୍ଷକ । ମୋର ପୁଅଟିଏ, ଝିଅଟିଏ । ଝିଅ ବଡ଼ । ବି.ଏ ସରିବା ବର୍ଷ ତାର ବାହାଘର 
କରି ଦେଇଚି । ପୁଅଟା ଇଂଜିନିୟରିଂ ପଢୁଚି । 

-ଏତେ ଦିନପରେ ମୁଁ ତୁମର କେମିତି ମନେ ପଢ଼ିଲି ? 

ଡାଙ୍ଗୀ ଏ କଡ଼କୁ ସେକଡ଼କୁ ଚାହିଁ କହିଲେ- ଏତେ ଦିନ ପରେ ନୂହଁ, ତୁମ 
କଥା ମୋର ସବୁଦିନ ସବୁ ମୁହୂର୍ଭରେ ମନେ ପଡ଼େ । ପୁରୁଣା ଦିନର ସ୍ତିକୂ କ'ଣ 
କୌଣସି ଲୋକ ସହଜେ ଭୁଲିପାରେ ? ପୁଅ ପିଲାଙ୍କ କଥା ମୁଁ କହିପାରିବି ନାହିଁ, କିନୁ 
ଝିଅ ପିଲାମାନେ ମଧୁର ସୃତିକୁ ଜୁଇରେ ଜଳିବା ପର୍ଯ୍ୟନ୍ତ ଭୁଲି ନଥାନ୍ତି । ତୁମ ଗାଆଁ 
କୁଆଁର ପୂନେଇଁ ଯାତ୍ରା, ରାଣୀବନ୍ଧ ପୋଖରୀର ଗାଧୁଆ, ନୀଳକଇଁ ତୋଳା... 

ମୁଁ କଥା ମଝିରେ ଡାଙ୍ଗୀକୁ ଅଟକାଇ ଦେଲି | କାରଣ ପ୍ରଥମ ଦେଖାରୁ ସୋନାଲୀ 
ତାଙ୍ଗୀକୁ ସନ୍ଦେହ କରୁଚନି । ସିଏ ନିଶ୍ଚୟ ପାଖ ଆଖରେ କେଉଁଠି ଲୁଚିରହି ଆମ 
କଥାକୁ କାନ ଢ଼େରିଥବେ | ଡାଙ୍ଗୀକୁ କହିଲି- ଦେଖ ତୁମକୁ ଆଉ ଡାଙ୍ଗୀ ଡାକିବାରେ 
କିଛି ଯଥାର୍ଥତା ନାହିଁ । ତୁମେ ଏବେ ହୃଷ୍ଟପୃଷ୍ଟ । ତୁମକୁ ଏଥର ତୁମ ଭଲ ନାମରେ 
ଡାକିବି । N 

ତାଙ୍ଗୀ ମୁରୁକି ହସି ତାଙ୍କର ସମ୍ଭତି ଦେଲେ । ମୁଁ କହିଲି- ମାଧବୀ ତୂମେ 

୧୭୧ ଜ୍ଞା ଜଣେ ବୟସ୍ତ ସ୍ବାମୀର ଦୁଃଖ 


ଏଥର ବାଥ୍‌ ରୁମ୍‌ ଯାଇ ଧୁଆ ଧୋଇ ହୋଇ ଫ୍ରେସ୍‌ ହୁଅ | ତା'ପରେ ଆମେ ପଛଦିନ 
କଥା ଗପିବା । I 

ମୁଁ ମାଧବୀକୁ ବାଥ୍ରୁମ୍କୁ ବାଟ ଦେଖାଇ ଦେଲି | ମାଧବୀ ବାଥରୁମ୍‌ ଭିତରେ 
ପଶିବା ପରେ ମୁଁ ଖୋଜି ଖୋଜି ସୋନାଲୀଙ୍କ ପାଖରେ ପହଞ୍ଚି ପଚାରିଲି- ଘରେ କିଛି 
ଜଳଖୁଆ ଅଛି ନା, ଦୋକାନରୁ କିଣି ଆଣିବି ? 

ସୋନାଲୀ ମୋ ମୁହଁକୁ ଚାହିଁଲେ । ସେ ମୋ ମୁହଁରୁ ଯେମିତି କିଛି ପଢ଼ିବାକୁ 
ଚେଷ୍ଟା କରୁଥିଲେ | ତାଙ୍କ ମନରୁ ସନ୍ଦେହ ଦୂର କରିବା ପାଇଁ କହିଲି- ମୁଁ ତୁମର 
ସମସ୍ତ ପ୍ରଶ୍ନର ଉତ୍ତର ଦେବି | କିନ୍ତୁ ପ୍ରଥମେ ତୁମେ ତାଙ୍କ ଖୁଆପିଆ କଥା ବୂଝ । 

ସୋନାଲି ଫୋପାଡ଼ିଲା ପରି କହିଲେ- ତୁମେ ବ୍ୟସ୍ତ ହେବା ଦରକାର ନାହିଁ । 
ସେଟା ମୋ ଦାୟିତ୍ଵ । ମୁଁ ବୁଝିବି । ତୂମେ କ'ଣ କାହା ଖୁଆପିଆ କଥା କେବେ 
ଚୂଝ ? 

ମାଧବୀ ଖାଇସାରିବା ପରେ ମୁଁ ତାଙ୍କୁ ଭୁବନେଶ୍ବର ଆସିବାର କାରଣ ପଚାରିବା 
ପୂର୍ବରୁ ସିଏ ନିଜ ତରଫରୁ କହିଲେ- ମୋର ଏଠିକି ଆସିବା ଉଦ୍ଦେଶ୍ୟ ମୁଁ ଏଯାଏ କହି 
ନାହିଁ । ମୋ ସ୍ବାମୀଙ୍କର କୋରାପୁଟ ବଦଳି ହୋଇଯାଇଛି । ଯେତେ ଚେଷ୍ଟା କଲେ 
ମଧ୍ଯ ତାଙ୍କ ବଦଳି ଆଦେଶ ବାତିଲ୍‌ ହୋଇପାରିଲା ନାହିଁ । ସିଏ କୋରାପୁଟ ଜିଲ୍ଲା 
ସୁଲକୁ ବଦଳି ହୋଇ ସେଠି ଜଏନ୍‌ କରିବା ଆଜିକି ତିନି ବର୍ଷ ହେଲାଣି । ଗଣଶିକ୍ଷା 
ବିଭାଗର ମନ୍ତ୍ରୀଙ୍କ ପ୍ରାଇଭେଟ୍‌ ସେକ୍ରେଟାରୀ ମୋ ଶାଶୂଘର ଗାଆଁ ଲୋକ । ସିଏ 
କହିଚନ୍ି ମୁଁ ଗୋଟେ ଦରଖାସ୍ତ ନେଇ ମନ୍ତ୍ରୀଙ୍କୁ ଦେଖାକଲେ ସିଏ ମୋ ସ୍ବାମୀଙ୍କ ବଦଳି 
ଯାଜପୁର ଜିଲ୍ଲାକୁ କରାଇ ଦେବେ | ମୋ ଶାଶୂଘର ଯାଜପୁର ଟାଉନରେ | 

ସୋନାଲୀ ମୋ ମୁହଁକୁ ଚାହିଁଲେ । ମୁଁ ତାଙ୍କ ଆଖୁରୁ ଦୃଷ୍ଟିଫେରାଇ ମାଧବୀଙ୍କୁ 
ଚାହିଁଲି । ସିଏ ଖୁବ୍‌ ଆତ୍ୀୟତାର ସହିତ ତାଙ୍କ କଥା କହି ଚାଲିଥୁଲେ । ତାଙ୍କ ମନରେ 
କିଛି ସଂକୋଚ ନାହିଁ କି ଦ୍ବିଧା ନାହିଁ । 

ମୁଁ ମାଧବୀଙ୍କୁ ପଚାରିଲି- ମୋଠୁ ତୂମେ କି ପ୍ରକାର ସାହାଯ୍ୟ ଚାହୁଚ ? ଦରଖାସ୍ତ 
ଲେଖ୍ଆଣିଚ ନା ମୁଁ ଲେଖୁଦେବି ? 

ମାଧବୀ ତାଙ୍କ ଭ୍ୟାନିଟ୍‌ ବ୍ୟାଗର ଚେନ୍‌ଖୋଲି ଦରଖାସ୍ତଟିଏ କାଢି ମୋ ହାତକୁ 
ବଢ଼ାଇ ଦେଲେ | ମାଧବୀ ତାଙ୍କ ସୁନ୍ଦର ହସ୍ତାକ୍ଷରରେ ଦରଖାସ୍ତଟି ଲେଖୁଛନ୍ତି । ମୁଁ 
ଦେଖଲି ଓ ପଢ଼ିଲି । ଦରଖାସ୍ତ ତଳେ ମାଧବୀଙ୍କ ସ୍ଵାକ୍ଷର । ଦରଖାସ୍ତଟି ପଢ଼ିସାରି 
ମାଧବୀଙ୍କୁ ଫେରାଇ ଦେଲି | କହିଲି- ଦର୍ଶାସ୍ତ ଠିକ୍‌ ଅଛି | ସୁନ୍ଦର ଭାବେ ଲେଖାଯାଇଛି । 

ମାଧବୀ ଦରଖାସ୍ତଟି ଭ୍ୟାନିଟ୍‌ ବ୍ୟାଗର ପୂର୍ବସ୍ଥାନରେ ରଖୁ ଭ୍ୟାନିଟ୍‌ ବ୍ୟାଗର 
ଚେନ୍‌ ବନ୍ଦ କରୁ କରୁ ଉତ୍ତର ଦେଲେ- ତମେ କେବଳ ମତେ ଗଣଶିକ୍ଷା ମନ୍ତ୍ରୀଙ୍କ 

ଘରଟା ଦେଖାଇ ଦେବ । ମୁଁ ତାଙ୍କ ପ୍ରାଇଭେଟ୍‌ ସେକ୍ରେଟାରୀଙ୍କୁ ପାଇଗଲେ ବାଜି କାମ 
ସିଏ କରିଦେବେ । 

ମୁଁ ମନେ ମନେ ଆଶ୍ବସ୍ତ ହେଲି, କାରଣ ମୋତେ ବିଶେଷ କିଛି କରିବାକୁ 
ପଡ଼ିବ ନାହିଁ । ସୋନାଲୀ କହିଲେ- ଠିକ୍‌ ଅଛି | ତୁମେ ତାଙ୍କ ପାଇଁ ଗୋଟେ ଅଟୋ 
ଡାକିଦିଅ । ତୁମେ ଅଟୋରିକ୍୍‌ା ଆଗେ ଆଗେ ସ୍ୁୁଟରରେ ଯା । ତମ ପଛେ ପଛେ 
ଅଟୋରିକ୍ଟା ଯିବ । ତାଙ୍କୁ ତମେ ମନ୍ତ୍ରୀଙ୍କ ଘରେ ଛାଡ଼ି ଦେଇ ଅଫିସ୍‌ ଚାଲିଯିବ । 

ସୋନାଲୀଙ୍କ କଥାର ମର୍ମ ମାଧବୀ ବୁଝି ପାରିଲେ କି ନାହିଁ ମୁଁ ଜାଣିନି, କିନୁ 
ମୁଁ ଠିକ୍‌ ବୁଝିଗଲି ଯେ ମୁଁ ମାଧବୀଙ୍କୁ ଝୁଟରରେ ବସାଇ ମନ୍ତ୍ରୀସରକୁ ନେବାଟା ସିଏ 
ପସନ୍ଦ କରନ୍ତି ନାହିଁ । ମୋ ସ୍କୁଟର ପଛରେ କେବଳ ସେ ବସିବେ | 

ମୁଁ ମାଧବୀଙ୍କ ମୁହଁକୁ ଚାହିଁଲି । ସିଏ କହିଲେ- ହଁ, ମୋ ପାଇଁ ଅଟୋରିକ୍ାଟେ 
ଡାକିଦିଅ । ମୁଁ ସେଥୁରେ ଚାଲିଯିବି । 

ମୁଁ ସଙ୍ଗେ ସଙ୍ଗେ ଅଟୋରିକ୍ଟା ଡାକିବା ପାଇଁ ଛକ ଉପରକୁ ଗଲି ଆଉ ପାଞ୍ଚ 
ମିନିଟ୍‌ ଭିତରେ ଅଟୋରିକ୍ଵା ଧରି ଫେରିଲି । ମାଧବୀ ସୋନାଲୀଙ୍କୁ ଚାହିଁ ହସି ହସି 
ଅଟୋରିକ୍ଟା ଉପରକୁ ଉଠିଲେ | ମୁଁ ତାଙ୍କ ଆଗେ ଆଗେ ସ୍କୁଟରରେ ଗଲି | 

ସଂଧ୍ୟାବେଳକୁ ମୁଁ ଅଫିସରୁ ଫେରିଲି | ମାଧବୀ ସେତେବେଳ ଯାଏ ମନ୍ତ୍ରୀଘରୁ 
ଫେରି ନଥୂଲେ । ମନ୍ତ୍ରୀ ଅଫିସରେ ଏତେ ବିଳମ୍ବ ହେବାରେ କିଛି କାରଣ ନଥଲା | 
ମନ୍ତ୍ରୀ ଲଞ୍ଚ୍‌ ଖାଇବାକୁ ଦିନ ସାଢ଼େଗୋଟେ ବେଳେ ନିଶ୍ଚୟ ଘରକୁ ଫେରିଥବେ । 
ତାଙ୍କର ଆଜି ଵାହାର ପ୍ରୋଗ୍ରାମ କିଛି ନାହିଁ । 

ସୋନାଲୀ ମୋର ବ୍ୟସ୍ତତା ଦେଖ କହିଲେ- କ'ଣ ପ୍ରେମିକା ଫେରିବାରେ 
ବିଳମ୍ବ ହେଉଛି ବୋଲି ବ୍ଯସ୍ତ ହେଉଛ ? ଆଦୌ ବ୍ଯସ୍ତ ହୁଅନା | ସିଏ ନିଶ୍ଚୟ 
ଫେରିବେ | ଯେତେ ଡେରି ହେଲେ ବି ଫେରିବେ | ମୁଁ ତାଙ୍କର ଫେରିବା ନେଇ 
ନିଶ୍ଚିତ । କିନ୍ତୁ ଆଉ ଗୋଟିଏ ସମସ୍ଯା ପାଇଁ ମୁଁ ଚିନ୍ତିତ | 

-କି ସମସ୍ୟା ? 

ସୋନାଲୀ ହସି ହସି ପ୍ରଶ୍ନ କଲେ- ତମ ପ୍ରେମିକା ଆଜି କୋଉଠି ଶୋଇବେ ? 
ଘର ବୋଲି ମାତ୍ର ଦୁଇ ବଖରା | ହଁ, ଯଦି କହିବ ଆମେ ମାଆ, ପୁଅ, ଝିଅ ତିନିଜଣଯାକ 
ଗୋଟିଏ ରୁମ୍‌ରେ ଆଡଜଷ୍ଟ କରିନେବୁ । ତୁମେ ତୁମ ପ୍ରେମିକା ସହିତ ଆମ 
ବେଡ୍‌ରୁମ୍‌ରେ ରାତି କଟାଇ ନେବ । ଏଥିରେ ଯଦି କୌଣସି ଅସୁବିଧା ଅନୁଭବ 
କରୁଥାଅ ତା'ହେଲେ ପାଖରେ କୋଉଠି ଗୋଟେ ଲଜିଙ୍ଗରେ ଗୋଟେ ରୁମ୍‌ ବୁକ୍‌ 
କରିନିଅ । 

ମୁଁ ସୋନାଲୀଙ୍କ ଉପରେ ବିରକ୍ତ ହେଲି- ସ୍ତ୍ରୀଲୋକମାନେ ସବୁଦିନ ପାଇଁ 

ଏମିତି ସନ୍ଦେହୀ ରହିଗଲେ । ଶିକ୍ଷା, ସଭ୍ୟତା କି ସମୟ ତାଙ୍କ କେହି ଆଦୌ ବଦଳାଇ 
ପାରିଲା ନାହିଁ । 

ସୋନାଲୀ ଯୁକ୍ତି କଲେ- ସଂଦେହ ତମେ ସୃଷ୍ଟି କରୁଛ । ତୂମେ ତୁମର ଏ 
ସୁନ୍ଦରୀ ବାନ୍ଧବୀଟିର ପ୍ରକୃତ ପରିଚୟ ମୋ ପାଖରେ ଏ ପର୍ଯ୍ୟନ୍ତ ଗୋପନ ରଖୁଛ । 

ମୁଁ କହିଲି- ମାଧବୀ ସଂପର୍କରେ ମୁଁ ତୁମକୁ କହିବି ବୋଲି ପ୍ରଥମରୁ ଜଣାଇଛି | 
ତୁମେ ଏତେ ବ୍ୟସ୍ତ ହେବା ଦରକାର କ”ଣ ? ଶୁଣ ତେବେ । ମାଧବୀର ମାମୁଘର 
ଆମ ଗାଆଁରେ ଏକଥା ମାଧବୀ ଆଗରୁ କହିଛନ୍ତି, ତମେ ଶୁଣିଚ | ମାଧବୀଙ୍କ ସହିତ 
ମୋର ଆମ ଗାଆଁରେ ସାକ୍ଷାତ ହୁଏ ସିଏ ଯେତେବେଳେ ନବମ ଶ୍ରେଣୀର ଛତ୍ରୀ । 
ମୁଁ ସେତେବେଳକୁ ଏକାଦଶ ଶ୍ରେଣୀରେ ପଢୁଥାଏ । 

ପୂଜାଛୁଟିରେ ମାଧବୀ ଆମ ଗାଆଁକୁ ଆସିଥାନ୍ତି । ସିଏ ଅତ୍ଯନ୍ତ ପତଳା 
ହୋଇଥିବାରୁ ତାଙ୍କ ଡାକନାଆଁ ଡାଙ୍ଗୀ ରଖାଯାଇଥିଲା । ଆମ ଗାଆଁଠୁ ଟିକେ ଛାଡ଼ି 
କିଛି ଧାନବିଲ ଆଉ ବୁଦିବୁଦିକିଆ ଜଙ୍ଗଲ ଭିତରେ ଗୋଟିଏ ପୋଖରୀ ତା' ନାଆଁ 
ରାଣୀବନ୍ଧ | ପୋଖରୀରେ ଅନେକ ପାଣି ଆଉ ସୁନ୍ଦର ନୀଳକଇଁ ଭର୍ରି । ମାଧବୀ 
ସେଦିନ ତାଙ୍କ ମାମୁଝିଅ ଭଉଣୀ ରତନୀ ସହିତ ରାଣୀବନ୍ଧ ପୋଖରୀକୁ ଗାଧୋଇ 
ଯାଇଥଲା । ରତନୀ ଗାଧୋଇ ସାରି ଓଦାଶାଢାୀ ପିନ୍ଧି ପୋଖରୀ ହୁଡ଼ାରେ ଠିଆ 
ହୋଇଥୂଲେ । ମାଧବୀ ନୀଳକଇଁ ତୋଳିବା ଲୋଭରେ ପୋଖରୀ ମଖଝିକୁ ଚାଲିଗଲେ ! 
ମୁଁ ପୁରୁଷ ତୁଠରେ ଠିଆ ହୋଇ ଅପେକ୍ଷା କରିଛି ମୋ ସାଙ୍ଗ ହରିଶକୁ । ଏମିତି 
ସମୟରେ ରତନୀ ପୋଖରୀ ହୂଡ଼ାରେ ଠିଆ ହୋଇ ଚିଜ୍କାର କଲା, ଡାଙ୍ଗୀ ବୁଡ଼ିଗଲା, 
ଡାଙ୍ଗୀ ବୁଡ଼ିଗଲା । ମୁଁ ପାଣିକି ଡେଇଁ ପଡ଼ି ପହଁରି ପହଁରି ମାଧବୀର ହାତଧରି ଭିଡ଼ି 
ଭିଡ଼ି କୂଳକୁ ନେଇ ଆସିଲି । ମାଧବୀଙ୍କର ବେଶି କିଛି ହୋଇନଥିଲା । ସିଏ କେବଳ 
ଦିଚଳା ପାଣି ପିଇଯାଇଥଲେ । 

ସୋନାଲୀ ହସି ହସି କହିଲେ- ଏମିତି ଗୋଟେ ସିନେମା ଷ୍ଟାଇଲ୍‌ରେ ତୂମର 
ମାଧବୀଙ୍କ ସହିତ ପ୍ରଥମ ସାକ୍ଷାତ ହୋଇଥିଲା । ରିଏଲି ଭେରି ଇଣ୍ଟରେଷ୍ଟିଙ୍ଗ । ସେ 
ଦିନଠୁ ତୁମେ ଦୁହେଁ ପରସ୍ପରକୁ ଭଲ ପାଇ ବସିଥିବ । ମନ୍ଦିର ବେଢ଼ାରେ ନ ହେଲେ 
ଆମ୍ବ ତୋଟାରେ କେତେ ନିରୋଳା ମୁହୂର୍ର ବିତାଇଥବ । ତାପରେ ଚାଲିଥୁବ ଚିଠି 
ଦିଆନିଆ । ପରସ୍ପର ଜୀବନସାଥୀ ହେବାର ପ୍ରଥମ ପ୍ରତିଶ୍ରତି । 

ମୁଁ ସୋନାଲୀଙ୍କ କଥାରେ ବାଧା ଦେଲି- ନା, ସେମିତି କିଛି ବି ହୋଇ ନଥୁଲା । 
ଆମ ଭିତରେ କେବେ କିଛି କଥାବାର୍ଭା ହୋଇ ନଥୁଲା । ତାପର ଦିନ ମାଧବୀ ତାଙ୍କ 
ଗାଆଁକୁ ଫେରିଯାଇଥଲେ । 

ଏଇ ଘଟଣାର ଆଠ ଦଶମାସ ପର୍ଯ୍ୟନ୍ତ ମାଧବୀ ଆଉ ଆମ ଗାଆଁକୁ ଆସି 

ନଥିଲେ । ମାଧବୀଙ୍କର ମୋ କଥା ମନେ ପଡ଼େ କି ନାହିଁ ମୁଁ ସେ କଥା ଜାଣି ନଥୁଲି, 
କିନୁ ଅନେକ ସମୟରେ ମାଧବୀଙ୍କର ରାଣୀବନ୍ଧ ପୋଖରୀରେ ବୁଢଡ଼ିଯିବା ଦୃଶ୍ୟଟା 
ମୋ ଆଖୁ ସାମ୍ନାକୁ ଆସିଯାଏ ! 

ମୋର ମାଟ୍ରିକ ଶେଷବର୍ଷ । ମୁଁ ଆଉ ମାଧବୀଙ୍କ ମାମୁପୁଅଭାଇ ନବଘନ 
ଦୂହେଁ ବସ୍‌ରେ ଯାଇଥିଲୁ ଯାଜପୁର ରୋଡ୍‌ | ସଂଧ୍ୟା ବସ୍‌ରେ ଘରକୁ ଫେରି ଆସିବା 
କଥା | କିନୁ ବଜାରରୁ କିଣାକିଣି କରିବା ଭିତରେ ବସ୍‌ ଛାଡ଼ିଦେଲା । ଆମେ ବସ୍‌ 
ଫେଲ୍‌ ହେଲୁ | ଯାଜପୁର ରୋଡ୍‌ରୁ ସଂଧ୍ୟାରେ ଆମ ଗାଆଁକୁ ଆଉ ବସ୍‌ ନଥୁଲା । 
ଆମେ ଦୁହେଁ ଯାଜପୁର ରୋଡ୍ରେ କୋଉଠି କେମିତି ରହିବୁ କିଛି ସ୍ଥିର କରି ପାରିଲୁ 
ନାହିଁ । ଆମ ପାଖରେ କେବଳ ଫେରନ୍ତା ବସ୍‌ ଭଡ଼ା ବ୍ୟତୀତ ଆଉ ଅଧୂବକ ପଇସା 
ନଥୁଲା ! ନବଘନ ପ୍ରସ୍ତାବ ଦେଲା, ଏଠୁ ମାତ୍ର ପାଞ୍ଚ କିଲୋମିଟର ଦୂର ତା ପିଉସୀଘର 
ଜରିପଦର ଗାଆଁ । ମାଧବୀର ଗାଆଁ । 

ନବଘନର ପ୍ରସ୍ତାବରେ ରାଜି ନହୋଇ ମୋ ପାଖରେ ଅନ୍ୟ ବାଟ ନଥିଲା | 
ଗୋଟେ ରିକ୍ଟାରେ ବସି ଆମେ ସଂଧ୍ୟାବେଳେ ମାଧବୀଙ୍କ ଘରେ ପହଞ୍ଚିଲୁ । ମାଧବୀ 
ଆମ ଦୁଇ ଜଣଙ୍କୁ ତାଙ୍କ ଦାଣ୍ଡ ଦୁଆରୁ ସ୍ଵାଗତ ଜଣାଇଲେ । 

ମାଧବୀଙ୍କର କୋଠା ଘର । ପୁରୁଣା ମହାଜନୀ କାରବାର ତାଙ୍କର ଥୁଲା | 
ଜମି, ବାଡ଼ି, ଟଙ୍କା, ପଇସା ପ୍ରଚୁର । ମାଧବୀ ପୋଖରୀରେ ବୁଡ଼ିଯିବା ବେଳେ ତାଙ୍କୁ 
ମୁଁ ଉଦ୍ଧାର କରିଥବା କଥାଟା ତାଙ୍କ ବାପା ମାଆ ଜାଣିଥିଲେ | ସେମାନେ ମୋତେ 
ସ୍ଵେହ, ଆଦର ଓ ଶ୍ରଦ୍ଧାରେ ପୋତି ପକାଇଲେ | ଦେଶୀ କୁକୁଡା ମାଂସର ଝୋଳ, ସରୁ 
ବାସନା ଅରୁଆ ଚାଉଳର ଭାତ, ବହଳିଆ ମୁଗଡ଼ାଲି ଆଉ ଖାଣ୍ଟି ଗୁଆ ଘିଅରେ ବଘରା 
ଆଳୁ ବାଇଗଣ ଭର୍ଭାର ଆକର୍ଷଣରେ ମୁଁ ସେ ଦିନ ମୋ ପେଟର ଗଭୀରତା ଭୁଲି ତଣ୍ତି 
ପର୍ଯ୍ୟନ୍ତ ଖାଇ ଦେଲି । 

ତା'ପର ଦିନ ଆମେ ସେଠୁ ଗାଆଁକୁ ଫେରି ଆସିଲୁ । ସେଇବର୍ଷ ଖୁବ୍‌ ଭଲ 
ନମ୍ବର ରଖୁ ମୁଁ ପ୍ରଥମ ଶ୍ରେଣୀରେ ମ୍ୟଟ୍ରିକ ପାଶ୍‌ କରିଥୁଲି | କିନୁ କଲେଜରେ ପଢ଼ିବା 
ପାଇଁ ଆମର ଆର୍ଥକ ସାମର୍ଥ୍ୟ ନଥୁଲା । ମୋ ବାପା ବୋଉ କଥାବାର୍ଭା ହେଉଥିବା ମୁଁ 
ଅନ୍ୟ ବଖରାରେ ଥାଇ ଶୁଣିଲି । ବାପା କହୁଥିଲେ - ଆମ ସୁଧୀରର କଲେଜ ପଢ଼ା 
ପାଇଁ ଆମ ପାଖରେ ଟଙ୍କା ନାହିଁ । ତାର ପାଠ ପଢ଼ିବା ପାଇଁ ଭାରି ଇଛା, ସିଏ ପାଠ 
ପଢ଼ି ଡାକ୍ତର ନ ହେଲେ ରଂଜିନିୟର ହେବ | ଗୋଟେ ପ୍ରସ୍ତାବ ଆସିଚି ଆମ ଏଇ 
ନବଘନର ପିଉସୀଝି ଅ ଭଉଣୀ ମାଧବୀ ପାଇଁ | ତା ବାପା ରାଜି ଅଛନ୍ତି, ଆମ ସୁଧୀର 
ଯେତେ ପାଠ ପଢ଼ିବ, ସିଏ ପଢ଼ାଇବେ ! ସୁଧୀରକୁ ତାଙ୍କ ଜ୍ବାଇଁ କରିବେ | ଝିଅଟା 
ଟିକେ ପତଳା । ଦେଖୁବାକୁ କିନ୍ତୁ ଭଲ | ଗୁଣ ବି ମନ୍ଦ ନୂହଁ । ତମେ କ'ଣ କହୁଚ ? 

୧୭୫ ଜ୍ଞ ଜଣେ ବୟସ୍ବ ସ୍ବାମୀର ଦୁଃଖ 


ମୋ ବୋଉର ଉତ୍ତର ଥଅୁଲା- ନା | ସେକଥା ହେଇପାରିବ ନେଇଁ ! ମାଧବୀର 
ଭାଇ ନାହିଁ । ସିଏ ଆମ ସୁଧୀରକୁ ଘରଜ୍ଵାଇଁ କରି ରଖୁବେ । ମୋର ଗୋଟେ ବୋଲି 
ପୁଅ, ମୁଁ ତାକୁ ଘରଜାାଇଁ ହେବାକୁ ଦେବି ନାହିଁ । ତା' ଭାଗ୍ୟରେ ଥିଲେ ସିଏ ଆଉ 
ଅଧୁକ ପଢ଼ିବ, ନ ହେଲେ ନାଇଁ | 

ଏତିକିରେ ମାଧବୀ ସହିତ ହେବାକୁ ଯାଉଥିବା ପ୍ରସ୍ତାବର ଇତି ହେଲା | ସେଇ 
ବର୍ଷଠୁ ସେ ଆଉ ଆମ ଗାଆଁକୁ ଆସିଲେ ନାହିଁ । ମାଧବୀଙ୍କ ବିଭାଘର ଅନ୍ୟ ଜଣଙ୍କ 
ସହିତ ଅନେକ ବର୍ଷ ତନୁ ହୋଇ ସାରିଛି | ସିଏ ବର୍ଭମାନ ଆମ ପରି ଦୂଇଟି ସନ୍ତାନର 
ଜନନୀ | ତାଙ୍କ ଝିଅ ବାହାଘର ସରିଛି । ପୁଅ ଇଂଜିନିୟରିଙ୍ଗ ପଢୁଛି । ବାସ୍‌, ଏତିକି 
କଥା | 

ସୋନାଲୀ ମନଖୋଲା ହସ ହସି କହିଲେ- ପ୍ରକୃତରେ ତୁମ ପ୍ରେମ କାହାଣୀ 
ଅତି ଚମଜ୍ାର । ଦୂଇଟି ମନ ଅନେକ ଦିନରୁ ମୁଦ୍ରିତ ଅବସ୍ଥାରେ ସୁବିଧା ସୁଯୋଗ 
ଅପେକ୍ଷାରେ ଅଛି | ଇଏ ଥଲା ତୁମ କଥା | ମାଧବୀ ଆସିଲେ ତାଙ୍କଠୁ ତାଙ୍କ ମନକଥା 
ଶୁଣିବା । ନଚେତ କାହାଣୀର ଗୋଟେ ତରଫ ଶୁଣିବାରେ ଶୋଷ ନମେଣ୍ଟି ଶୋଷବଢ୍ରି 
ଯାଉଛି । ଏବେ ସଂଧ୍ୟା ସାତଟା ବାଜିଲାଣି ! ତୁମେ ମନ୍ତ୍ରୀଙ୍କ ଘରକୁ ଯାଇ ଦେଖ 
ମାଧବୀ ସେଠି ଏତେ ବେଳ ଯାଏ କଣ କରୁଚନ୍ତି ? ଯଦି ଏଠିକି ବାଟ ପାଉ ନଥ୍‌ବେ 
ତା'ହେଲେ ଅସୁବିଧା କଥା । ଆଉ ଯଦି ଏଠିକି ନଆସି ତୁମକୁ ସେଠି ଅପେକ୍ଷା 


ସୋନାଲୀ ମୋ କଥାକୁ ସତ ବୋଲି ନ ଭାବି ମନଗଢ଼ା କାହାଣୀ ବୋଲି 
ଧରିନେଇଚନ୍ତି । ସିଏ ମାଧବୀଙ୍କୁ ପଚାରି ତାଙ୍କଠୁ ମୋ କଥାର ସତ୍ଯାସତ ପରଖ 
କରିବାକୁ ଚାହାନ୍ତି । ଆମ ଦୁହିଁଙ୍କ କଥାକୁ ମିଶାଇ ସତ୍ଯ ଆଉ ମିଥ୍ଯାର ଅନୁପାତ 
ବାହାର କରିବେ । ସେ ଯାହା ହେଉ, ମୋତେ ଯାଇ ବୁଝିବାକୁ ହେବ ମାଧବୀ 
ଏତେବେଳଯାଏ କୁଆଡ଼େ ଗଲେ ? କେଉଁଠି କ'ଣ କରୁଚନ୍ତି ? 

ସୋନାଲୀ କହିଲେ- କ'ଣ ଏତେ ଭାବୂଚ ? ଯାଇ ଦେଖ ସିଏ ଏତେବେଳଯାଏ 
କୂଆଡ଼େ ଗଲେ ? 

ସୋନାଲୀଙ୍କର ମାଧବୀଙ୍କ ପ୍ରତି ଦରଦ ଯୋଗୁ ସିଏ ଏକଥା କହି ନଥିଲେ । 
ତାଙ୍କର ଏକଥା ଥଲା ମୋ ପ୍ରତି ବିଦୃପ । ଏକଥା ମୁଁ ବେଶ୍‌ ବୁଝିପାରୁ ଥଲେ ବି ତାଙ୍କୁ 
କିଛି ନ କହି ସ୍କୁଟର ବାହାର କଲି | ଏତିକି ବେଳେ ମୋ ମୋବାଇଲ ଫୋନ୍‌ଟା ବାଳି 
ଉଠିଲା । ଏ ଫୋନ୍‌ର ରିଙ୍ଗ ଥଲା ମାଧବୀଙ୍କର ! ମୁଁ ବ୍ୟସ୍ତ ହୋଇ ପଚାରିଲି- କ'ଣ 
ହେଲା ମାଧବୀ ? ତମେ ଏବେ କୋଉଠି ? ମନ୍ତ୍ରୀ ଅଫିସ୍‌ କାମ କ'ଣ ଏଯାଏ 
ସରିନାହିଁ ? 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୧୭୬ 


ମାଧବୀ ସେପଟରୁ ଉତ୍ତର ଦେଲେ- ନା ! ମନ୍ତ୍ରୀ ଅଫିସ୍‌ କାମ ଦିନ ଦୁଇଟା 
ଭିତରେ ସରିଗଲା | ମୁଁ ଭାବିଲି ଅଯଥାରେ ତୁମକୁ କାହିଁକି ହଇରାଣ କରିବି ? ମୁଁ 
ସାଙ୍ଗେ ସାଙ୍ଗେ ଗାଆଁବସ୍‌ରେ ଫେରିଆସିଲି । ଏଇ ଦଶ ମିନିଟ୍‌ ହେଲା ଘରେ ପହଞ୍ଚିଲି । 

ମୁଁ ଫୋନ୍‌ କରୁଥିବା ବେଳେ ସୋନାଲୀ ମୋ ପାଖରେ ଠିଆ ହୋଇ ସବୁ 
ଶୁଣୁଥିଲେ । ତାଙ୍କ ମୁହଁରେ ପ୍ରସନ୍ନ ଭାବ ସ୍ପଷ୍ଟ ବାରି ହୋଇ ପଡ଼ିଲା | 

ସୋନାଲୀ ମତେ ଆକ୍ଷେପ କରି ପ୍ରଶ୍ନ କଲେ- ଆଉ କେବେ ଆସିବେ ବୋଲି 
କହିଲେ ? ଏବେ ତ ମାତ୍ର ଦରଖାସ୍ତ ଦିଆଗଲା | ମନ୍ତ୍ରୀ ଅର୍ଡର କରିବେ । ଶିକ୍ଷା 
ବିଭାଗରୁ ଅର୍ଡର ବାହାରିବ | ଇଏ କ'ଣ ସହଜ କଥା ? ମାଧବୀଙ୍କୁ ଏଠିକୁ ଆହୁରି 
ଅନେକଥର ଆସିବାକୁ ପଡ଼ିବ | ତୁମେ ଅଯଥାରେ କାଇଁକି ମନଦୂଃଖ କରୁଚ ? 

ମୁଁ କିଛି ଉତ୍ତର ନଦେଇ ଘର ଭିତରକୁ ପଶିଗଲି । ଦେଖୁଲି ମୋ ଆଲ୍ମିରା 
ଖୋଲାଯାଇଛି । ତା” ଭିତରେ ଥିବା ମୋର ସମସ୍ତ ବହି, କାଗଜ ଓ ପୁରୁଣା ଚିଠି 
ଅସ୍ତବ୍ୟସ୍ତ ହୋଇ ଏଣେ ତେଣେ ବିଞ୍ଚ୍‌ ହୋଇ ପଡ଼ିଚି । ଇଏ ନିଶ୍ଚୟ ସୋନାଲୀଙ୍କ 
କାମ । ପୁରୁଣା ଚିଠି ସାଇତି ରଖୁବା ମୋର ହବି । ମୋ ଛାତ୍ର ଅବସ୍ଥାରୁ ଏ ପର୍ଯ୍ୟନ୍ତ ମୁଁ 
ଯେତେ ଚିଠି ପାଇଛି ସେ ସବୁକୁ ପକାଇ ନ ଦେଇ ବିଡ଼ାବାନ୍ଧି ଆଲମିରାରେ ସାଇତି 
ରଖୁଛି । ସମୟ ପାଇଲେ ପୁରୁଣା ସତି ରୋମନ୍ସନ ପାଇଁ ଚିଠିଗୁଡ଼ିକୁ ଗୋଟି ଗୋଟି 
କରି ପଢ଼େ | ଆନନ୍ଦ ପାଏ | 

ମାଧବୀ ଆଉ ମୋ ଭିତରେ କିଛି ପ୍ରେମ୍‌ ସଂପର୍କର ସୂତ୍ର ସୋନାଲୀ ଏ ଚିଠିପତ୍ରକୁ 
ଏମିତି ଘାଣ୍ଡିଚକଟି ଖୋଜିଚନ୍ତି । କିଛି ପାଇ ନାହାଁନ୍ତି । 

ମୁଁ ସେମିତି ସେଇ ବିପର୍ଯ୍ୟସ୍ତ ଆଲ୍‌ମିରା ସାମନାରେ ଠିଆ ହୋଇ ସୋନାଲୀ, 
ସୋନାଲୀ ଚିକ୍ରାର କଲି । ସୋନାଲୀ ଆସି କହିଲେ- ବ୍ୟସ୍ତ ହୁଅନା, ମୁଁ ସେ ସବୁ 
ସଜାଡ଼ି ପୂର୍ବ ସ୍ଥାନରେ ରଖୁଦେବି । ଏ କାଠ ଆଲମିରା ପଛପଟରେ ଉଇ ଲାଗିଥିଲେ । 
ସେଥୁପାଇଁ ଆଲ୍‌ମିରାଟା ଫିଟାଇ ସବୁ ବହିପତ୍ର ଆଉ ଚିଠି ଖୋଲି ପବନ ଦେଇ 
ଦେଇଛି | ବର୍ଷାଦିନଟା, ଭିତର ଓଦା ରହିଲେ ଉଇ କାଟି ଦେବେ | 

ମୁଁ ସୋନାଲୀଙ୍କୁ କିଛି ନକହି ଚିଠିଗୁଡ଼ିକ ଗୋଟି ଗୋଟିକି ସଜାଡ଼ି କରି ରଖୁବାକୁ 
ଉଦ୍ୟମ କଲି । ସୋନାଲୀ ହସ ହସ ମୁହଁରେ ଅନ୍ୟ ବଖରାକୁ ଚାଲିଗଲେ । 

ମୁଁ ଚିଠିଗୁଡ଼ିକ ସଜାଡ଼ିବା ବେଳେ ମନେ ମନେ ଭାବୁଥଲି- ମୋ ପରି ବୟସ 
ସ୍ଵବାମୀଟିଏ କ”ଣ ତା ସ୍ତ୍ତୀର ସଂଦେହମୁକ୍ତ ନୂହଁ ? ଏ ପ୍ରୌଢ଼ ବୟସରେ କଂଣ ସ୍ତ୍ରୀ 
ତା'ର ସ୍ବାମୀର ଚରିତ୍ରକୁ ସଂଦେହ କରିବା ଯଥାର୍ଥ ? ଏତେ ଦିନ ଏକାଠି ଘର ସଂସାର 
କରି ପୁତ୍ରକନ୍ୟାର ଜନକ, ଜନନୀ ହୋଇ ସାରିବା ପରେ ମଧ୍ଯ ସ୍ତୀର ସ୍ଵାମୀ ଉପରେ 
କଂଣ ଟିକେ ହେଲେ ବିଶ୍ବାସ ନାହିଁ ? 

O00 

କଥାକୂହା ଶବ 


ରୁପା ପରି ଦେହର ରଙ୍ଗ । ଉଚ୍ଚତା ପାଞ୍ଚ ଫୁଟ ସାତ ଇଞ୍ଚ | ତାଳଗଛ ପରି 
ସିଧାସଳଖ ମଣିଷ । ବୟସ ସତୁରି ସେପଟେ । ଡାକ ନାଆଁ ରୁପା | ପୂରା ନାଆଁ ରୁପା 
ବିଶ୍ଵାଳ । ଏତେ ବୟସରେ ମଧ୍ଯ ବୂଢ଼ୀର ଦେହ ରୁପା ପରି ଧଳା | 

ନୂଆଗାଆଁର ଚାରି ହଜାର ଲୋକଙ୍କ ଭିତରେ ରୁପା ବାରି ହୋଇ ଦିଶେ । ତା’ 
ଚେହେରା ଓ ଚରିତ୍ସ ସମସ୍ତଙ୍କଠୁ ନିଆରା | ତା' ସ୍ବାମୀ ମରିବାର ଦଶ ବର୍ଷ ହେଲାଣି । 
ବୁଢ଼ୀ ନିଃସନ୍ତାନ । ବୁଢ଼ୀର ଶାଶୂଘରେ କୁଟୁମ୍ବ କେହି ନାହିଁ । କିନ୍ତୁ ଅନେକ ସଂପରି 
ଅଛି । କୋଠାର ଖଂଜା, ସୁନା, ରୁପାର ଅନେକ ଗହଣା । ପିତଳ ହଣ୍ଡା, ହାଣି, ଗରା, 
କୁଣ୍ଡ | ସେଇ ଅନୁପାତରେ ଆଉ ଆଉ କଂସା, ପିତଳ ବାସନ | 

ଜମି ଗହୀର ବିଲରେ ୨୫ ଏକର । ଗାଆଁର ସବୁଠୁ ଓଭଲ ନମ୍ବର ଦୋଫସଲି 
ଜମି । କୋଠା ଖଂଜାକୁ ଲାଗି ଅଧ ଏକରେ ବାରି | ଘର ଆଉ ବାରିକୁ ଘେରି ମଣିଷେ 
ଉଚ୍ଚର ପଥର ପାଚେରି । ଲୁହା ଫାଟକ । 

ବୁଢ଼ୀ ତା ସ୍ଵାସ୍ଥ୍ୟ ପ୍ରତି ଖୁବ୍‌ ସଚେତନ । ନକଜଡା ଡାଙ୍ଗରେ ପ୍ରତିଦିନ 
ଦାନ୍ତଘସେ । ଦାନ୍ତଗୁଡ଼ାକ ସତୁରି ବର୍ଷରେ ମଧ୍ଯ ଅତୁଟ ଅଛି । ପ୍ରତିଦିନର ସକାଳ 
ଜଳଖୁଆ ମୁଢି ନଡ଼ିଆ କିମ୍ବା ଚୂଡ଼ା, ଗାଭକ୍ଷୀର, ଆଉ ମାଠିଆ ଗୁଡ଼ | ରୂପା ବୂଢ଼ୀର 
ପ୍ରଧାନ ଖାଦ୍ୟ ଭାତ । ରୁଟି କେବେ ଖାଏନା । ବୁଢ଼ୀ ଢିଙ୍କକୂଟା ଉଷୁନା ଚାଉଳକୁ 
ମାଟି ହାଣ୍ଡିରେ ଫୁଟେଇ କାଠିମରା ଭାତ ଖାଏ | 

ଅଗଣାରେ ଗୋଟେ ଚାଳଘର | ତା” ଭିତରେ ଢିଙ୍କି ପଡ଼ିଛି । ଆଗେ ଗାଆଁରୁ 
ଦୁଇଜଣ ସ୍ତ୍ରୀଲୋକ ଆସି ଧାନ କୂଟିଦେଇ ଯାଉଥିଲେ | କିନ୍ତୁ ଦଶବର୍ଷ ହେଲାଣି ଆଉ 
ସେମାନେ ଆସୁ ନାହାନ୍ତି । ଏବେ ଚାଉଳ କ'ଣ ନା ଚୂଡ଼ା କ'ଣ ସବୁ କଳରେ ପେଷା 
ହେଉଛି । ଢିଙ୍କକୁଟା ପରି ହୀନ କାମ ଆଉ କେହି କରୁ ନାହାନ୍ତି । କିନ୍ତୁ ବୂଢ଼ୀ ପାହାନ୍ତା 
ପହରରେ ଢିଙ୍କିରେ ଚଢ଼ି ନିଜେ ଏକା ଏକା ଧାନ କୁଟୁଚି । ଗୋଟେ ଲମ୍ବା ବାଉଁଶ 
ଠେଙ୍ଗା ଅଗରେ କନାଖଣ୍ଡେ ଗୁଡ଼େଇ ସେଇଥୂରେ ଧାନ ସୁଙ୍ଖେଇ ଦେଉଛି । 

ରୁପା ଧାନକୂଟା କାମ ଦିନବେଳା କରେନା । କିଏ ଦେଖୁ ପକେଇଲେ 
ଲୋକଲଳ୍ଜା | ବିଶ୍ଵାଳଘର ବୋହୂ ଧାନକୁଟିବା ଲାଜ ଆଉ ଅପମାନର କଥା । 

ରୁପା ଯୋଉ ବିଲର ଧାନର ଚାଉଳ ଖାଏ ସେ ବିଲରେ ରାସାୟନିକ ସାର କି 
ରୋଗପୋକନାଶକ ଓଷଧ ପଡ଼ିବ ନାହିଁ । ଖାଣ୍ଟି ଗାଇ ଗୋବର ଖତରେ ବଢ଼ିଥବା 
ଧାନରୁ ହେଉଥିବା ଢିଙ୍କିକୂଟା ଚାଉଳର ଗୋଟେ ନିଆରା ମହକ ଅଛି । ବାରିପରିବା 
ଛଡ଼ା ବଜାର ପରିବା ବୂଢ଼ୀର ରୋଷେଇ ଘରେ ପଶେନା । 

ବାରିରେ ଚାରିଗଛ ବାଇଗଣ, ଚାରିଗଛ ସୂର୍ଯ୍ୟମୁଖୀ ଲଙ୍କା, ଅମୃତଭଣ୍ଡା ଗଛ 
ଦିଇଟା, ସଜନା ଗଛ ଗୋଟେ, ମାଟି ଆଳୁଗଛ, କଦଳୀ ଗଛ, ଓଲୁଅ ଗଛ ଆଉ ଶାଗ 
କିଆରୀଏ । ପିଆଜ, ରସୁଣ, ଜହି, ଭେଣି, କାକୂଡ଼ି, ବୋଇତିକଖାରୁ ରତୁ ଅନୁସାରେ 
ବୁଢ଼ୀ ବାରିରେ ଲଗାଏ । ନିଜେ ଗଛ ଲଗାଏ, ଖୁସାଏ, ପାଣିଦିଏ | ଦରକାର ଅନୁସାରେ 
ଗଛରୁ ପରିବା ତୋଳେ । ଆଉ ଯାହା ଅଧ୍ବକା ଫଳେ ସେତକ ଗଛରେ ପାଟି, ପଚି, 
ସଢ଼ି ସେଇ ଗଛ ମୂଳେ ଝଡ଼େ । ବୁଢ଼ୀ ବଳକା ପରିବା କାହାକୁ ଦିଏନା କି ବଜାରରେ 
ବିକେନା | 

ମାଟି ସୁରେଇରେ ପାଣି ରଖୁ ତା ତଳେ ନଲଇବାଲି ଦେଇ ପାଣି ଥଣ୍ଡା ରଖେ 
ବୁଢ଼ୀ । ସେଇ ସୁରେଇ ପାଣି ପିଏ । କାଠିମରା ଭାତ ସାଙ୍ଗକୁ ମୁଗଡ଼ାଲି ନ ହେଲେ 
ଡାଲମା | ଗୋଟେ ଭଜା କିମ୍ବା ବାଇଗଣ ଭର୍ରା । ସେତିକିରେ ସିଏ ସନ୍ତୁଷ୍ଟ । 

ଏ ଆଧୁନିକ ଯୁଗରେ ମଧ୍ଯ ଏମିତି ନିତି ନିୟମରେ ଚଳୁଥିବା ହେତୁ ରୁପା 
ବୁଢ଼ୀ ସୁସ୍ଥ । କେବେ ଡାକ୍ତରଖାନା ଯିବା ତାକୁ କେହି ଦେଖ ନାହାନ୍ତି । ଏବେ ବି ସିଏ 
ଦୁଇ କିଲୋମିଟର ଦୂରରେ ଥବା ଖରସୁଆଁ ନଲରେ ଗାଧୋଇ ବଡ଼ ପିତଳ ଗରାରେ 
ଗରେ ଲେଖା ପାଣି କାଖେଇ ଟଙ୍ଗଟଙ୍ଗ ହୋଇ ଘରକୁ ଫେରେ | ଗାଆଁର ଅନ୍ୟ 
କୌଣସି ସ୍ତ୍ରୀଲୋକ ବୁଢ଼ୀ ଟୋକୀ କିମ୍ବା ଅଧାବୟସିଆ ତା” ସହିତ ତାଳଦେଇ ଚାଲି 
ପାରଚ୍ତି ନାହିଁ । 

ଗାଆଁରେ ତାକୁ ନେଇ ଯେତିକି ଚର୍ଚ୍ଚ, ତାଠୁ ବେଶି ଚର୍ଚ୍ଚା ତା ସଂପରିକୁ 
ନେଇ । ସିଏ ଫି ବର୍ଷ ଏକରେ ଲେଖା ଜମି କିଣୁଚି । ତା” ସ୍ଵାମୀ ଗଦାଧର ବିଶ୍ଵାଳ 
ମଲାବେଳକୁ ତାର ମୋଟ୍‌ ଜମିଥିଲା ୧୫ ଏକର | ଏବେ ପହଞ୍ଚିଲାଣି ୨୫ 
ଏକରରେ । ଗାଆଁସାରା ବୁଢ଼ୀର ମହାଜନୀ କାରବାର | ସୁନା ଗହଣା କିମ୍ବା ଆଉ କିଛି 
ମୂଲ୍ୟବାନ ଜିନିଷ ବନ୍ଧକ ରଖୁ ବୁଢ଼ୀ କରଜ ଦିଏ | ପିତଳ ଗୋବ ଲଗା ଗୋଟେ ବଡ଼ 
କାଠ ସିନ୍ଦୁକରେ ସିନ୍ଦୁକେ ବନ୍ଧକ ଜିନିଷ ଚାବିପଡ଼ି ରହିଚି । 

ବୁଢ଼ୀର ନିଜ ଶାଶୂଘର ଆଡ଼ୁ କେହି ସେମିତି ନିଜର ରକ୍ତ ସଂପର୍କ ନାହାଁନ୍ତି । 

ପାଖ ପଡ଼ିଶା ଅନାଦି ବିଶ୍ଵାଳ ଭାଉଜ ଭାଉଜ ଡାକି ନସର ପସର ହୁଏ । ସିଏ ତା’ 
ପୁଅ ଗୋବରାକୁ ବୁଢ଼ୀର ପେଷ୍ଯପୁତ୍ର ଭାବେ ରଖୁବାକୁ ଅନେକଥର ପ୍ରସ୍ତାବ ଦେଇ 
ଅସଫଳ ହେଇଚି । ତଥାପି ଅନାଦି ଚେଷ୍ଟା ଛାଡ଼ିନାହିଁ । ଦିନେ ଦିନେ ଉପରେ ପଡ଼ି 
ବୂଢ଼ୀକୁ ବିଲ ବାଡି ଚାଷ କଥା ପଚାରେ । ପର୍ବପର୍ବାଣିରେ ବୁଢ଼ୀ ଘରକୁ ପିଠାପଣା 
ଦିଏ । କିନ୍ଧୁ ବୁଢ଼ୀ ସେ ପିଠାପଣା ଛୁଏଁ ନାହିଁ । ଦୁଃଖୀ, ଭିକାରିଙ୍କୁ ଦେଇଦିଏ । 
ଅନାଦିକୁ ବୂଢ଼ୀ ମୁହେଁ ମୁହେଁ ଶୁଣେଇ ଦିଏ- ଦେଖ ଅନାଦି ! ତମ ରଙ୍ଗ ଜଙ୍ଗ ମତେ 
ଜମା ଭଲ ଜଣାପଡୁନାହିଁ । ତମର ସବୁକାମ ପଛରେ ଗୋଟେ ମତଲବ ଅଛି । ତମର 
ଆଖୁ ମୋ ସଂପରି ଉପରେ । ଏ ପିଠାପଣା ଦେଇ ତମେ ମୋ ମନ କିଣିବା କଥା 
ମନରୁ ପୋଛି ଦିଅ । ମୁଁ କାହାରି ପିଠା ଖାଏ ନାହିଁ । ଆଉ କେବେ ମୋ ଘରକୁ ଏ 
ପିଠାପଣା ଦବ ନେଇଁ | 

ବୁଢ଼ୀର ସାନଭାଇର ପୁଅ ବିଦ୍ୟାଧର ମଝିରେ ମଝିରେ ଆସି ପିଇସୀ ପିଇସୀ 
କହି ଦିନେ ଦି” ଦିନ ବୂଢ଼ୀ ଘରେ ରହେ | ମୁହଁ ଖୋଲି କିଛି ନ କହିଲେ ବି ବିଦ୍ୟାଧରର 
ହାବଭାବରୁ ଜଣାପଡ଼େ ସିଏ ଚାହୂଚି ପିଇସୀର ପୁଅ ହେଇ ରହିବ । ତା’ ଅନ୍ତେ ତା 
ସଂପରି ଭୋଗ ଦଖଲ କରିବ । 

ବୁଢ଼ୀକୁ ସବୁକଥା ବାସେ । ବିଦ୍ୟାଧର ମନର ଭାବକୁ ବୁଢ଼ୀ ସହଜରେ 
ଠଉରେଇ ନେଇ କହେ- ବିଦ୍ୟାଧର ! ତୁ ଘରୁ ଦୁଇଦିନ ହେଲା ଆସିଲୁଣି | ଘରେ 
ତୋ ବାପା ବୋଉ ତତେ ଖୋଜୁଥିବେ । ମୁଁ ବୁଢ଼ୀଲୋକ, କେତେବେଳେ ରୋଷେଇ 
କଲେ କରୁଚି ତ କେତେବେଳେ ପଖାଳ ଖାଇ ଚଳେଇ ଦଉଚି । ତୋ ପାଇଁ ନିକିମା 
ହେଇ ମୋର କିଏ ନିଇତି ଦିଓଳା ତବତ ଭାତ ରାନ୍ଧିବ ? ମୋର ଆଳୁ, ବାଇଗଣ 
ପୋଡ଼ା କି ଭର୍ଭା ହେଲେ ପଖାଳ ଭାତ ଉଠିଯାଉଚି । ତୋ ପାଇଁ କିଏ ଡାଲି, ଭଜା, 
ତର୍କାରି ରାନ୍ଧିବ । 

ବୂଢ଼ୀ ବିଦ୍ୟାଧରକୁ କିଛି କହିବାକୁ ସୁଯୋଗ ନଦେଇ ତା ପକେଟରେ ଦଶଟଙ୍କାର 
ରେଜାପଇସା ଝଣକରି ପୁରେଇ ଦେଇ କହେ- ନେ ବାଟରେ ବରା, ପକୁଡ଼ି ଖାଇବୁ । 
ସକାଳୁ କଅଁଳେ କଅଁଳେ ପଳା | ଖରା ଆଗରୁ ଘରେ ପହଞି ଯିବୁ । 

ବିଦ୍ୟାଧର କିଛି ଉତ୍ତର ଦେବା ଆଗରୁ ଦାଣ୍ଡ କବାଟ ଧଡ଼ଧାଡ଼ ବନ୍ଦ କରି ଘର 
ଭିତରକୁ ଚାଲିଯାଏ ବୁଢ଼ୀ | 

ଗାଆଁ ଲୋକମାନେ ଥରେ ଏକାଠି ହୋଇ ବୁଢ଼ୀ ଘରକୁ ଯାଇ ପ୍ରସ୍ତାବ 
ଦେଇଥୂଲେ- ତମ ନାଆଁରେ ଗୋଟେ ଦେଉଳ ତୋଳିବାକୁ ଆମେ ଗାଆଁ ଲୋକ ଠିକ୍‌ 
କରିଚୁ । ତମେ ହଁ କଲେ ଆଗାମୀ ପୂର୍ବତମା ଦିନଠୁ ଦେଉଳ ତୋଳା ଆରମ୍ଭ ହେବ । 

ଏବଂ ଭଶ୍ଵରଙ୍କୁ ଇ-ମେଲ୍‌ ଞ୍ଞ ୧୮୦ 


ରୁପା ଗର୍ଜି ଉଠିଲା- ଏଇଟା ନିଅଂଶୀ ଧନବୋଲି ତମ ପାଟିରୁ ନାଳଗଡୁଚି ! 
ମୁଁ ଏ ଗାଆଁ ଲୋକଙ୍କୁ ହାଡେ ହାଡେ ଚିହ୍ନିଚି । ଦେଉଳ ତୋଳିବା ପରି ଧାର୍ମିକ ମଣିଷ 
ତମ ଭିତରେ ତ ମୁଁ କାହାକୁ ଦେଖୁନେଇଁ । ତମର ଯଦି ଦେଉଳ ତୋଳିବାକୁ ମନ 
ବଳିଚି ଆଉ ହାତରେ ଧନ ଅଛି, ଦେଉଳ ତୋଳୁନ ? ମୋ ଦୂଆରକୁ କାଇଁକି ଆଇଚ ? 

ସେଇ ଦିନଠୁ ଗାଆଁବାଲା ମୁଣ୍ଡକାନ ଆଉଁଶି ଫେରିଚନ୍ତି, ବୁଢ଼ୀ ଧନ ସଂପରି 
କଥା ଆଉ ଉଠାଉ ନାହାଁନ୍ତି । ସମସ୍ତଙ୍କର ଅପେକ୍ଷା ବୂଢ଼ୀର ମୃତ୍ୟୁକୁ । ବୁଢ଼ୀକୁ ବେଜାଏ 
ବଅସ ହେଲାଣି । ଆଉ କେଇଟା ଦିନରେ ବୂଢ଼ୀ ଆର ପାରିକୁ ଟିକେଟ କାଟିବ ! 

ଦିନେ ସକାଳ ସାତଟା ବେଳେ ରୁପା ନଲରେ ଗାଧୋଇ ପିତଳ ଗରାରେ 
ଗରେ ପାଣି ଧରି ନଇ ତୂଠ ଉପରକୁ ଉଠିବା ବେଳେ ତା” ଗୋଡ଼ ଖସିଗଲା | ଅର୍ଘାସୁର 
ପରି ଡେଙ୍ଗା ମଣିଷଟା ରଜରାଜ ହୋଇ ଗଛ କାଟିଲା ପରି ପାଣିରେ ପଡ଼ିଲା | ମାଇପି 
ତୁଠରେ ପଲ୍ଲେ ସ୍ତ୍ରୀଲୋକ ଗାଧଉଥୁଲେ । ସମସ୍ତେ ବୂଢ଼ୀକୁ ଧରାଧରି କରି ପାଣିରୁ 
ଉଠାଇ ଘରକୁ ଆଣିଲେ | ବୂଢ଼ୀର ପାଟି ଫିଟିଲା ନାହିଁକି ହାତଗୋଡ଼ ଚଳିଲା ନାହିଁ । 
ଅନାଦି ଧାଇଁଲା ଗାଆଁଠୁ ଦଶ କିଲୋମିଟର ଦୂରରେ ଥିବା ସପନପୁର ପ୍ରାଥମିକ 
ଚିକିସ୍ସାଳୟକୁ । ଡାକ୍ତର ଆସି ବୂଢ଼ୀକୁ ପରୀକ୍ଷା କରି କହିଲେ ବୁଢ଼ୀକୁ ପାରାଲିସିସ୍‌ । 
ଏ ବୟସରେ ପାରାଲିସିସ୍‌ ରୋଗ ଭଲ ହେବା ସହଜ ନୂହଁ । ତଥାପି ଚେଷ୍ଟା କରିବାକୁ 
ହେବ । 

ଡାକ୍ତର ଖଷଧ ଆଉ ଇଂଜେକ୍ସନ ଲେଖୁଦେଇ ଗଲେ । ଅନାଦି ଆଉ ତା' 
ପରିବାର ଲୋକେ ବୁଢ଼ୀକୁ ଜଗି ରହିଲେ । ବୂଢ଼ୀ କିଛି ଖାଇଲା ନାହିଁ । ଏମିତିକି 
ଅନାଦି ସ୍ତୀ ଗ୍ଲାସ୍‌ରେ କ୍ଷୀର ନେଇ ଚାମଚରେ ତା’ ପାଟିରେ ଦେଲେ ସେତକ ବି ବୂଢ଼ୀ 
ଢୋକିଲା ନାହିଁ । କ୍ଷୀର ପେଟକୁ ନଯାଇ ପାଟିବାଟେ ଲେଉଟି ଆସିଲା । ଉିଷଧ ପାଇଁ 
ବୁଢ଼ୀ ମୋଟେ ପାଟି ଖୋଲିଲା ନାହିଁ । 

ଗାଆଁ ଲୋକ ଟୂପ୍‌ ଟାପ୍‌ ହେଲେ- ବୂଢ଼ୀ ଆଉ ବେଶିଦିନ ବଞ୍ଚିବ ନାହିଁ | ଏଇ 
ଚାରି, ପାଞ୍ଚଦିନ କି ଅତି ବଡ଼ ସପ୍ତାହକ ଭିତରେ ବୁଢ଼ୀ ଆଖୁ ବୁଜିବ | ଅନାଦି ତା'ର 
ସେବା କରିବାର ମତଲବ ତା” ସମ୍ପତ୍ତି । କିନ୍ଧୁ ବୁଢ଼ୀ ଆଖୁ ବୁଜିଲେ ଅନାଦି ଆଉ କିଛି 
ପାଇବ ନାହିଁ । ବୁଢ଼ୀର ସବୁ ସଂପରି ଦେଶକୋଠର ହେଇଯିବ । ବୂଢ଼ୀ ବଞ୍ଚିଥିବା 
ବେଳେ ସିନା ଦେଉଳ ତୋଳା କାମରେ ସହଯୋଗ କଲାନାହିଁ, ହେଲେ ସିଏ ମଲାପରେ 
ତା” ଜମିବାଡି ଘର ସବୁ ଦେଉଳ କାମରେ ଲାଗିବ | ତା” ଘରଟା ଭାଙ୍ଗି ତା ଡିହରେ 
ଦେଉଳ ଠିଆହେବ । ତା” ଜମିରୁ ଯୋଉ ଫସଲ ଫଳିବ ସେଥ୍‌ରେ ଦେଉଳର 
ପର୍ବପର୍ବାଣି, ନୀତି, ଭୋଗ ସବୁ ସୁରୁଖୁରୁରେ ଚଳିବ | 

୧୮୧ ଞ୍ଞା କଥା କୁହା ଶବ 


ରାତିରେ ଗାଆଁ ଜଗମନ ଠାକୁର ଘରେ କୀରଉଁନ ଚାଲିଥୂଲା | ମାଧବ ଧଇଁସଇଁ 
ହେଇ ଆସି ଖବର ଦେଲା- ମୁଁ ଦେଖୁଲି ଅନାଦି, ତା ସ୍ତ, ପୁଅ ସମସ୍ତେ ମିଶି ରାତି 
ଅନ୍ଧାରରେ ରୁପା ବୁଢ଼ୀଘରୁ ଗରା, କୁଣ୍ଡ, ହାଣ୍ଡି, ହଣ୍ଡାା କଂସାବାସନ, ଧାନ, ଚାଉଳ, 
ସୁନା, ରୁପା ତାଙ୍କ ଘରକୁ ବୋହି ଚାଲିଛନ୍ତି । ଗାଆଁଲୋକ କିଛି ନ କଲେ ଅନାଦି 
ବୁଢ଼ୀର ସବୁ ସଂପରି ଏମିତି ମାରିନବ । 

ମାଧବ କଥା ଶୁଣି ହୋ ହଲ୍ଲା କରି ଗାଆଁବାଲା ଚାଲିଲେ ରୁପା ବୂଢ଼ୀ ଘରକୁ । 
ଏତେ ଲୋକ ଆସିବାର ଦେଖୁ ଅନାଦି ପରିବାର ଲୋକେ ସତର୍କ ହୋଇଗଲେ । 
ଯେତିକି ବୋହିଥଲେ ସେତିକି । ଅନାଦି ଠାରିଦେଲା, ଏବେ ଏତିକି ବୋହିଥା । 
ଗାଆଁଲୋକ ଯାଆନ୍ତୁ । ବାକିତକ ପରେ ନବା । 

ଗାଆଁ ଲୋକେ ତହୁଁ ହୁସିଆର । ଠରାଠରି ହୋଇଗଲେ । ବୂଢ଼ୀଘରକୁ ରାତିସାରା 
ପହରା ଦେବା ପାଇଁ ଲୋକ ଜଗାଇ ଦେଇ ଚାଲିଗଲେ । ଅନାଦି ଟର୍ଚ୍ଚ ପକାଇ ଦେଖୁଲା 
ଗାଆଁଲୋକ ହାତରେ ଚିତେ ଲେଖା ଉଚ୍ଟା ବାଉଁଶ ଠେଙ୍ଗା ଧରି ପହରା ଦଉଚନ୍ତି | 
ରାତିରେ ଆଉ କିଛି ବୋହି ନେବାର ସୁବିଧା କି ସୁଯୋଗ ନାହିଁ । 

ସକାଳୁ ବୁଢ଼ୀ ପାଖରେ ନିଜ ସ୍ତୀ ଆଉ ପୁଅଙ୍କୁ ଜଗେଇ ଦେଇ ଅନାଦି ଚାଲିଲା 
ଚଣ୍ଡିଖୋଲ ଛକ । ଯିବା ପୂର୍ବରୁ ସେମାନଙ୍କୁ କହିଲା- ବୁଢ଼ୀର ଅବସ୍ଥା ବେଳକୁ ବେଳ 
ଖରାପ ଆଡ଼କୁ ଯାଉଛି ! ଡେରିକଲେ ହାତରୁ ସବୁ ଖସିଯିବ । ଦେଖ ମୁଁ ଚଣ୍ଡିଖୋଲ 
ଛକ ଯାଉଚି । ଦର୍କାର ପଡ଼ିଲେ ସେଠୁ କଟକ ଯିବି । ତମେ ବୁଢ଼ୀକୁ ଛାଡ଼ି କ୍ଷଣେ 
ହେଲେ କୁଆଡ଼େ ଯିବ ନାହିଁ । ଏ ନୂଚାଚୋରାରେ ବୁଢ଼ୀଘରୁ କିଛି ଜିନିଷ ଆଉ 
ବୋହିବା ଦରକାର ନାହିଁ । ଗାଆଁ ଲୋକ ଆମକୁ ଗୋଡ଼େ ଗୋଡ଼େ ଜଗିଛନ୍ତି । ମୁଁ 
ଓକିଲ ପରାମର୍ଶ କରି କିଛି ଗୋଟେ ବ୍ୟବସ୍ଥା । କରୁଛି | କିନୁ ଖବରଦାର, ମୁଁ ନଫେରିବା 
ପର୍ଯ୍ୟନ୍ତ ବୁଢ଼ୀକୁ ଛାଡ଼ି କୁଆଡ଼େ ଯିବ ନାହିଁ କି ଗାଆଁଲୋକଙ୍କୁ ଏଠିକି ପୁରେଇ ଦବ 
ନାହିଁ । 

ଗାଆଁକୁ ଅଟୋଟିଏ ନେଇ ଚଣ୍ଡିଖୋଲ ଛକରେ ପହଞ୍ଚଲା ଅନାଦି । ଓକିଲ 
ସହିତ ପରାମର୍ଶ କଲା | ବୂଢ଼ୀର ପାଟି ଫିଟୁନାହିଁ । କି ଉପାୟ କଲେ ଏଇ ମଉକାରେ 
ବୁଢ଼ୀର ସବୁ ସମ୍ପଭି ନିଜ ନାଆଁରେ ଲେଖାଇ ନେଇହେବ ? 

ଓକିଲ କିଛି ଚିନ୍ତା କରିବା ଅବସରରେ ଅନାଦି ତାଙ୍କ ଟେବୁଲ ଉପରେ ପାଞ୍ଚଶହ 
ଟଙ୍କା ଥୋଇଲା |! ଟଙ୍କାଟା ପକେଟ୍‌ରେ ରଖୁରଖୁ ଓକିଲ କହିଲେ - ତମେ କଟକ 
ସବରେଜିଷ୍ଟର ଅଫିସ୍‌ ଯା । ସେଠି ଦରଖାସ୍ତ ଦବ | ଫିସ୍‌ ଦାଖଲ କରିବ । ନିଜେ 
ସବରେନିଷ୍ଟାର ଆଉ ନବସନ୍ଧା ତୁମ ଗାଆଁକୁ ଆସିବେ, ବୂଢ଼ୀକୁ ପଚାରିବେ । ବୁଢ଼ୀ 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୧୮୨ 


ଯଦି ସମ୍ମତି ଦେବ ତାହେଲେ ସେଇଠି ସବରେଜିଷ୍ଟରଙ୍କ ସାମନାରେ ବୁଢ଼ୀର ସବୁ 
ସମ୍ପି ତୂମ ନାଆଁରେ ଉଇଲ ହୋଇଯିବ । ସେଥରରେ ବୂଢ଼ୀର ଟିପ ଚିହ୍ନ ଆଉ ସାକ୍ଷୀମାନଙ୍କ 
ସ୍ଵାକ୍ଷର ନିଆଯିବ । 

ଅନାଦି ମୁହଁ ତଳକୁ କରି କିଛି ଭାବିଲା । କାନମୂଳର ବାଳକୁ ବାଆଁ ହାତରେ 
ଆଉଁଶୁ ଆଉଁଶୁ କହିଲା - କଥା କ'ଣ କି ଓକିଲବାବୁ ! ବୁଢ଼ୀଟା ଏକଦମ୍‌ ରାଢ଼ | ସିଏ 
ତା ସମ୍ପରିରୁ ଧାପେ କାହାକୁ ଦେବାକୁ ରାଜି ନୂହଁ । ଏଇନେ ତା ପାଟି ଫିଟୁ ନାହିଁ । ଏଇ 
ମଉକାରେ ବୁଢ଼ୀର ଟିପଚିହ୍ନ ନେଇ ଯଦି କିଛି କରିହୁଅନ୍ତା...... 

ଓକିଲ ହସିଲେ । କହିଲେ- ମୁଁ କଥାଟା ବୂଝିପାରୁଛି । ବୁଢ଼ୀର ପାଟି ଫିଟୁ 
ନାହିଁ, ଏର ସମୟତ୍ତେ ତା ଟିପଚିହନ ନେବା ସହଜ | କିନଧୁ ବୂଢ଼ୀର ସମ୍ମତି ଦର୍କାର | 
ସବରେଳିଷ୍ଟର ବୂଢ଼ୀକୁ ପଚାରିବେ- ତୁମେ କ'ଣ ତୁମର ସମସ୍ତ ସିମତ୍ତି ଅନାଦି ବିଶ୍ବାଳଙ୍କ 
ନାଆଁରେ ଉଇଲ୍‌ କରିଦେବାକୁ ରାଜି ? ଯଦି ବୂଢ଼ୀ  ହଁ' ବୋଲି କହେ, ତା ହେଲେ 
କାମ ହେଇଯିବ । 

ଅନାଦି କିଛି ସମୟ ନୀରବରେ ବସି କ”ଣ ଭାବିଲା ପରେ ତା ମୁହଁ ଉନ୍ଲ୍ଳ 
ଦିଶିଲା । ସିଏ କହିଲା- ବୁଢ଼ୀର ସମ୍ମତି ଆଦାୟ କରିବାର ଗୋଟେ ବାଟ ଅଛି | କିନୁ 
ମୋର ଆମ ଗାଆଁବାଲାଙ୍କୁ ଡର । ସବ୍‌ରେଜିଷ୍ଟର ଆସିବାବେଳେ ଆପଣ ଦୁଇଜଣ 
କନେଷ୍ଟବଲ ନେଇ ଯଦି କେବଳ ସେଠି ଠିଆ ହେବେ ବାକି କାମ ମୁଁ ସମ୍ଭାଳି ନେବି । 
ଆପଣ ପଇସା ପତ୍ର କଥା ଚିନ୍ତା କରିବେ ନାହିଁ । ଏଇ ରଖନ୍ତୁ ଚାରିଶ ଟଙ୍କା । ଦୁଇଜଣ 
କନେଷ୍ଟବଲ୍‌ଙ୍କୁ ଦୂରଶ ଲେଖାଁ ଆଡ଼ଭାନ୍୍‌ ଦେଇଥିବେ । କାମ ହେଇଗଲେ ଆପଣଙ୍କୁ 
ଆଉ ହଜାରେ ଆଉ ସେ କନେଷ୍ଟବଲଙ୍କୁ ଜଣକା ଆଉ ପାଞ୍ଚଶହ ଟଙ୍କା ଲେଖାଏଁ ଦେବି | 
ଆପଣମାନେ କିଛି କରିବା କି କିଛି କହିବା ଦରକାର ନାହିଁ । ଆମ ଗାଆଁଲୋକ ପୋଲିସ୍‌ 
ଆଉ ଓକିଲଙ୍କୁ ଭାରି ଡରନ୍ତି । ଆପଣମାନେ ଠିଆ ହେଲେ ଗାଆଁଲୋକଙ୍କ ପାଟି ଫିଟିବ 
ନାହିଁ । 

ଓକିଲ ଟଙ୍କାତକ ଉପର ପକେଟ୍‌ରେ ରଖୁ ରଖୁ କହିଲେ ଠିକ୍‌ ଅଛି | ତୂୁମଠୁ 
ଖବର ପାଇବାର ଅଧଘଣ୍ଟାକ ଭିତରେ କନେଷ୍ଟବଲ୍‌ ଦୁଇଜଣ ନେଇ ମୁଁ ତୁମ ଗାଆଁରେ 
ପହଞ୍ଚଯିବି । 

ଅନାଦି ଓକିଲଙ୍କୁ ନମସ୍ଟାର କରି କଟକ ବସ୍‌ ଚଢ଼ିଲା । କଟକ ସବ୍‌ରେଜିଷ୍ଟର 
ଅଫିସ୍‌ରେ ପହଞ୍ଚ୍‌ ଜଣେ ଟୋକାଳିଆ ନବସନ୍ଧାକୁ ଭେଟିଲା । ତା ନାଆଁ ମୁରଲୀ । 
ମୁରଲୀର ପକେଟ୍‌ରେ ପାଞ୍ଚଶହ ଟଙ୍କା ଗୁଞ୍ଜି ସବୁକଥା କହିଲା ଅନାଦି । ଜଣାଇ ଦେଲା 
ଏ କାମରେ ସାହାଯ୍ୟ କଲେ ଅନାଦି ତାର ମନଖୁସି କରିଦେବ । 

୧୮୩ ଞଞ କଥା କୂହା ଶବ 


ମୁରଲୀକୁ ଗୋଟେ ନିରୋଳା ଜାଗାକୁ ଟାଣିନେଇ ଅନାଦି କହିଲା- ଆଜିରେ 
ଯେମିତି ସବରେଜିଷ୍ଟର ଆମ ଗାଆଁକୁ ଯିବେ ଆଉ ସେଠି ବୂଢ଼ୀର ସବୁ ସମ୍ପଭି ମୋ 
ନାଆଁରେ ଉଇଲ ହବ । ହାକିମ ଏଥୁପାଇଁ ଯାହା ନେବେ ମୁଁ ଦେବି | ତା ଛଡ଼ା ତୁମକୁ 
ଆଉ ହଜାରେ ଟଙ୍କା ସିଗାରେଟଖିଆ ଦେବି । 

ମୁରଲୀ ବାଘପରି ଏଡ଼େ ଏଡ଼େ ଅଖି କାଢ଼ି ଅନାଦି ମୁହଁକୁ ନିରାଟିକି ଚାହିଁ 
ପଚାରିଲା - ବୂଢ଼ୀର ସମୁଦାୟ ସମ୍ପଭି କେତେ ହେବ ? ପଚିଶ ଏକର ଜମି, ଘର, 
ବାରିକୁ ହିସାବ କଲେ କୋଡ଼ିଏ, ପଚିଶ ଲକ୍ଷଟଙ୍କାରୁ ଉଣା ହବ ନେଇଁ । ସରକାରୀ 
ପାଉଣା ଆଉ ହାକିମଙ୍କ ପାଉଣାଙ୍କୁ ଛାଡ଼ି ମତେ ଆଉ ତିନିହଜାର ଟଙ୍କା ନଦେଲେ ମୁଁ 
ଏ କାମରେ ମୁଣ୍ଡ ଗଳେଇବି ନେଇଁ । ଏ କାମ ବଡ଼ ସଙ୍ଗିନି କାମ । ଭାରି ବିପଦ 
ଅଛି । ଏଠୁ ଡାକିକି ନେଇଯିବ, ସେଠି ପଇସା ପାଇଁ ଯେମିତି ଝମେଲା ନକର । 
ଆଗେ ଏଠୁ ଟଙ୍କା ଧରିବି, ତାପରେ ଗାଡ଼ିରେ ବସିବି । 

ଅନାଦି କହିଲା ଠିକ୍‌ ଅଛି | ତମେ ସମୁଦାୟ ଦି ' ହଜାର ଟଙ୍କା ନବ । ପାଞ୍ଚଶହ 
ପାଇଚ, ଆଉ ଦେଢ଼ ହଜାର ଟଙ୍କା ଗାଡ଼ିରେ ବସିବା ଆଗରୁ ଦେବି । ଏଠୁ ଟ୍ୟାକ୍ତି 
ଭଡ଼ାକରି ନେବି, ଟ୍ୟାକ୍ତିରେ ଛାଡ଼ିବି । ତମେ ଟିକେ ସବ୍ରେଜିଷ୍ଟାରଙ୍କ କଥା ବୁଝ । 
କେତେ ଟଙ୍କା ସରକାରୀ ଫିସ୍‌ କୋଉଠି କେମିତି ଡିପୋଜିଟ୍‌ କଲେ ଅଫିସର୍‌ ଆମ 
ଗାଆଁକୁ ଯିବେ ସେ କାମ କରେଇ ଦିଅ | ସବୁଠୁ ବଡ଼ କଥା ଆଜି ଯେମିତି ଅଫିସର 
ଯାଆନ୍ତି । ନହେଲେ ବୂଢ଼ୀ କେତେବେଳେ ମରିଯିବ କହିହେବ ନାହିଁ । 

ମୁରଲୀର ମୁହଁଟା ଏଥର ହସହସ ଦିଶିଲା | ସିଏ ଅନାଦିକୁ ଭରସା ଦେଲା - 
ସେ ସବୁକଥା ତମେ କିଛି ଚିନ୍ତା କରନା | ମୁଁ ଫରମ ପୂରଣ କରିଦେବି । ଯୋଉଠି 
ଯାହା ଟଙ୍କା ଲାଗିବ ତମେ ଦବ | ଆଉ ଅଫିସର୍‌ ତୁମ ଗାଆଁକୁ ଯିବା କଥା । ଏ 
ଅଫିସର୍‌ଙ୍କ ସହିତ ମୋର ଭଲ ସମ୍ପର୍କ । ତାଙ୍କୁ କହିକି ଆଜି ପାଇଁ ମୁଁ ରାଜି କରାଇ 
ଦେବି । ସମୟ ଏଇନେ ସାଢ଼େବାରଟା । ଏବେ ଟଙ୍କା ଡିପୋଜିଟ୍‌ କରି ଅର୍ଡ଼ର 
କରାଇ ଦେଲେ ଅଫିସର୍‌ ତିନିଟା କି ସାଢ଼େ ତିନିଟା ସୁଦ୍ଧା ବାହାରି ପଡ଼ିବେ । ତମେ 
ମୋ ପଛେ ପଛେ ଆସ । 

ତିନିଟା ବେଳକୁ ସବୁ କାଗଜ ପ୍ରସ୍ତୁତ ହୋଇଗଲା । ଅନାଦି ଟ୍ୟାକ୍ତିଟିଏ 
ଭଡ଼ାକଲେ ! ସବରେକିଷ୍ଟାର ଓ ନବସନ୍ଧାଙ୍କୁ ନେଇ ଅନାଦି ଗାଆଁରେ ପହଞ୍ଚବା ବେଳକୁ 
ସମୟ ସନ୍ଧ୍ୟା ପାଞ୍ଚଟା । ବାଟରେ ଚଶ୍ତିଖୋଲ ଛକରେ ଟ୍ୟାକ୍ତି ଅଟକାଇ ଓକିଲଙ୍କୁ 
ଫୋନ୍‌କରି ଦେଇ ଆସିଥୁଲା ଅନାଦି । ଓକିଲ ଆଉ କନେଷ୍ଟବଲ୍‌ ଟ୍ୟାକ୍ତି ପଛେ ପଛେ 
ଆସି ଗାଆଁରେ ପହଞ୍ଚଗଲେ । 


ଆନଂଦ ଚଂଦ୍ର ପହି 


Digitized by srujanika@gmail.com 


ଏବଂ ଭଶ୍ବରଙ୍କୁ ଇ-ମେଲ୍‌ ଜ୍ଞ ୧୮୪ 


ଅନାଦି ଘରର ପହଞ୍ଚ ଆଗ ସବରେଜିଷ୍କାର, ଓକିଲ, ନବସନ୍ଧା ଆଉ ପୋଲିସ୍‌ଙ୍କ 
ପାଇଁ ଚା ଜଳଖିଆର ବନ୍ଦୋବସ୍ତ କଲା | 

ହଠାତ୍‌ ଅନାଦିର ପୁଅ କାନ୍ଦୁଣୁମାନଦୁଣୁ ହେଇ ବାପାକୁ ଡାକିଲା- ବାପା ! ତମକୁ 
ବୋଉ ଡାକୂଚି । ବୁଢ଼ୀର ଦିହ କ'ଣ ହେଇଯାଉଚି । ସିଏ ଖାଲି ଭିଡ଼ି ମୋଡ଼ି ହେଉଚି । 

ଅନାଦି ଅତର୍ଚଁ। ବୂଢ଼ୀର ଶୋଇବା ଘର ଭିତରକୁ ଧାଇଁଲା ! ବୂଢ଼ୀ ଉପରୁ 
କନ୍ାଟା କାଢ଼ି ତା ଦିହରେ ହାତ ବୁଲାଇ ଆଣିଲା । ଦେହଟା ବରଫ ପରି ହେମାଳ 
ଲାଗୁଛି । ନିଃଶ୍ବାସ ବାରିବା ପାଇଁ ତା ନାକ ଆଗରେ ହାତ ଦେଖାଇଲା | ପବନ ଯାଆ 
ଆସ କରୁ ନାହିଁ | ଛାତିର ଦୂକୁ ଦୁକିରେ ହାତ ପକାଇଲା | ସବୁ ସ୍ଥିର ନିଶ୍ଚଳ, ନିଷ୍ଣନ୍ଦ | 

ଅନାଦିର ମୁହଁ କଳା ପଡ଼ିଗଲା | ତାକୁ ଲାଗିଲା ତା ପାଦତଳୁ ମାଟି ତଳକୁ 
ତଳକୁ ଖସିଯାଉଛି | ଏତେଗୁଡ଼େ ଟଙ୍କା ଖର୍ଚ୍ଚକରି ସାରିବା ପରେ ବୁଢ଼ୀ ତାକୁ ଠକିଦେଇ 
ଉଇଲ୍‌ରେ ଟିପଚିହନ ନଦେଇ ଖସି ଚାଲିଗଲା | 

ଅନାଦିର ମୁଣ୍ଡ ପୂରାଇ ଦେଲା । ଚାରି ଆଡ଼ ଅନ୍ଧାର ଦିଶିଲା | ଏତିକିବେଳେ 
ଓକିଲ ଡାକି ଡାକି ପଶି ଆସିଲେ- କୁଆଡ଼େ ଗଲେ ଅନାଦିବାବୁ ? ବୂଢ଼ୀକୁ ଡାକନୁ | 
ଉଇଲ କାଗଳ ପତ୍ରସବ୍ୂ ନବସନ୍ଧା ପ୍ରସ୍ତୁତ କଲେଣି । 

ଅନାଦି ତରବର ହୋଇ ବୂଢ଼ୀର ଶୋଇବା ଘରୁ ପଦାକୁ ବାହାରି ଆସି କହିଲେ- 
ଆପଣ ସେଠି ଥାଆନ୍ତୁ, ମୁଁ ଯାଉଛି | ବୂଢ଼ୀକୁ ପାରାଲିସିସ୍‌, ସିଏ ଉଠିପାରିବ ନାହିଁ । 
ସିଏ ଅଫିସରଙ୍କ ପାଖକୁ ଯାଇ ପାରିବ ନାହିଁ । ଅଫିସର୍‌ ଆଉ ନବସନ୍ଧାଙ୍କୁ ବୁଢ଼ୀ 
ପାଖକୁ ଆସିବାକୂ ହେବ । 

ଓକିଲ ପଚାରିଲେ- ବୂଢ଼ୀ କିଛି ଓଲମ୍‌ ବିଲମ୍‌ କରିବ ନାହିଁତ ? ତାକୁ ସବୁକଥା 
ଠିକଠାକ ବତେଇ ଦେଇଚ ତ ? ଚାଲ, ମୁଁ ସବୁକଥା ବୂଢ଼ୀକୁ ବୁଝେଇକି କହିଦେବି | 
କଥା ଯେମିତି ଏପଟ ସେପଟ ନହୁଏ । 

ଅନାଦି ଥତମତ ହୋଇ କହିଲା- ସିଏତ ଦୁଇଦିନ ହେଲା କଥା କହିପାରୁ 
ନାହିଁ । ପାରାଲିସିସ୍‌ ଯୋଗୁ ତା ପାଟି ପଡ଼ିଯାଇଚି । ସବ୍‌ ରେଜିଷ୍ଟର ଯାହା ପଚାରିବେ 
ବୂଢ଼ୀକେବଳ ମୁଣ୍ଡ ହଲାଇ ହଁ କିମ୍ବା ନାହିଁରେ ଉତ୍ତର ଦେବ | ଆପଣ ଏକଥାଟା ଯାଇ 
ସବ୍‌ ରେଜିଷ୍ଟାରଙ୍କୁ ଆଉ ନବସନ୍ଧାଙ୍କୁ ଭଲ ଭାବେ ବୁଝେଇ ଦିଅନ୍ତୁ । 

ଓକିଲ ଏଥର ସବ୍‌ରେଜିଷ୍ଟର ଓ ନବସନ୍ଧା ବସିଥିବା ଜାଗାକୁ ଫେରିଗଲେ | 
ଗାଆଁଲୋକ ସିନେମା ଦେଖିବା ପରି ବୂଢ଼ୀର ଘର ଚାରିପଟେ ବେଢ଼ିଗଲେ । ସମସ୍ତେ 
କଥାଟା ଠଉରାଇ ନେଲେ | ଅନାଦି ବଡ଼ ପେଞ୍ୁଆ ¦ ସିଏ କଟକରୁ ସବ୍ରେଜିଷ୍ଟର, 
ନବସନ୍ଧା, ଓକିଲ ଆଉ ପୋଲିସ୍‌ ଆଣିଚି । ବୂଢ଼ୀର ସମ୍ପଭିକୁ ନିଶ୍ଚୟ ନିଜ ନାଆଁରେ 


ଆନଂଦ ଚଂଦ୍ର ପହି 

୧୮୫ ଜ୍ଞା କଥା କୂହା ଶବ 


କରାଇନେବ । 

ଦଳେ ଲୋକ ସବ୍‌ରେଳିଷ୍ଟାରଙ୍କୁ ସାକ୍ଷାତ କରି ଆପରି କଲେ - ଦେଖନ୍ତୁ 
ସାର୍‌ | ଏ ଅନାଦି ସହିତ ବୂଢ଼ୀର କିଛି ରକ୍ତ ସମ୍ପର୍କ ନାହିଁ । ବୁଢ଼ୀର ସ୍ବାମୀ ଗଦାଧର 
ବିଶ୍ଵାଳ ତା ବାପାର ଏକମାତ୍ର ସନ୍ତାନ | 

ସବ୍‌ରେଜିଷ୍କୀର ପ୍ରଶ୍ଧକଲେ- ଏ ଅନାଦି ବିଶ୍ବାଳ ତାହେଲେ କିଏ ? 

ଗାଆଁର ଜଣେ ପୁରୁଖା ଲୋକ କହିଲା - ଅନାଦି ଜାତିରେ ବିଶ୍ବାଳ ହେଲେ ବି 
ସିଏ ଗଦାଧର ବିଶ୍ଵାଳର ଭାଇ ବିରାଦର କିମ୍ବା କୁଟୁମ୍ବ ଲୋକ ମୁହଁ । ଗଦାଧର ସହିତ 
ତାର କିଛି ସମ୍ପର୍କ ନାହିଁ । ଅନାଦିର ଘର ଆମ ଗାଆଁଠୁ ପଚିଶ, ତିରିଶ କିଲୋମିଟର 
ଦୂରରେ ଥିବା କଦମପୁର ଗାଆଁ । ସିଏ ଏ ଗାଆଁରେ ଚାଉଳ ବେପାର କରୁ କରୁ ଏଠି 
ରହିଯାଇଛି । ଏଇ ବୁଢ଼ୀର ସ୍ଵାମୀ ଗଦାଧର ବିଶ୍ଵାଳର ବାରିରୁ ଦିଗୁଣ୍ଡ କିଣି ଅନାଦି 
ଘରକରି ରହୁ ରହୁ ସିଏ ଏ ଗାଆଁର ବାସିନ୍ଦା ହୋଇଯାଇଛି | ବୁଢ଼ୀର ଘର ପାଖରେ 
ଘର ହୋଇଥିବାରୁ ଦୂଇ ପରିବାର ଭିତରେ ଭଲସମ୍ପର୍କ ଥୁଲା । ଗଦାଧରର କିଛି 
ପିଲାପିଲି ନଥିବାରୁ ଅନାଦି ତାର ବଡ଼ପୁଅ ଗୋବରାକୁ ତାର ପୋଷ୍ୟପୁତ୍ର କରିନେବାକୁ 
କହିଥିଲା । କିନୁ ଗଦାଧର କି ତା ସ୍ତୀ ରୁପା କେହି ପୋଷ୍ୟପୁତ୍ର କରିବାକୁ ରାଜି ହେଲେ 
ନାହିଁ । ଗଦାଧର ମଲାପରେ ଅନାଦି ତା ପୁଅକୁ ରୁପା ପାଖରେ ଛାଡ଼ିଥିଲା । ବୂଢ଼ୀ 
ତାକୁ ବାଡ଼େଇ କି ତଡ଼ି ଦେଲା | ବୂଢ଼ୀକୁ ଏବେ ପାରାଲିସିସ୍‌ ହେବାପରେ ତା ପାଟି 
ଫିଟୁନାହିଁ । ଏଇ ମଉକାରେ ତାର ସବୁ ସମ୍ପରି ହଡ଼ପ କରିବାକୁ ଅନାଦି ଚକ୍ରାନ୍ତ 
ଚଳେଇଚି । 

ସବ୍‌ରେଚିଷ୍ଟର ସବୁ ଶୁଣିବାପରେ କହିଲେ- ଠିକ୍‌ ଅଛି । ଆପଣମାନଙ୍କ 
ସାମନାରେ ମୁଁ ବୁଢ଼ୀକି ପଚାରିବି । ସିଏ ଯଦି ଅନାଦି ନାଆଁରେ ସବୁ ସମ୍ପରି ଉଇଲ, 
କରି ଦେବାକୁ ରାଜି ନହୁଅନ୍ତି, ତାହେଲେ କିଛି ହୋଇପାରିବ ନାହିଁ । ଓକିଲ କଥା 
ମଝିରେ ହସ୍ତକ୍ଷେପ କରି କହିଲେ ବୁଢ଼ୀଙ୍କ ପାରାଲିସିସ୍‌ । ତାଙ୍କ ପାଟି ଫିଟୁ ନାହିଁ । 
ସିଏ କେମିତି କଥା କହିବେ ? ସିଏ ଯାହା ଉତ୍ତର ଦେବେ କେବଳ ମୁଣ୍ଡ ହଲାଇ ହିଁ 
କିମ୍ବା ନାହିଁରେ ଉତ୍ତର ଦେବେ । 

ସବରେଜିଷ୍ଟର କିଛି ସମୟ ନୀରବ ରହି କଣ ଚିନ୍ତା କଲାପରେ କହିଲେ- 
ଠିକ ଅଛି । ମୁଣ୍ଡ ହଲାଇ ହଁ, ନାହିଁରେ ଉତ୍ତର ଦେଲେ ଚଳିବ । 

ଅନାଦି ଆସି ସବରେଜିଷ୍ଟାର, ଓକିଲ ଓ ନବସନ୍ଧାଙ୍କୁ ବୁଢ଼ୀ ଶୋଇଥିବା ଘର 
ପାଖକୁ ଡାକିଲା । ବୂଢ଼ୀ ଶୋଇଥିବା ଘଗ ଦୁଆର ମୁହଁରେ ତିନୋଟି ଚେୟାର ପଡ଼ିଲା | 
ତିନିଠାକୁର ପରି ତିନିହେଁ ସେ ଚଉକିରେ ବସିଲେ । ଖଟ ଉପରେ ତିନି ଚାରିଟି 

ଆନଂଦ ଚଂଦ୍ର ପହି 

ଏବଂ ଇଶ୍ବରଙ୍କୁ ଇ-ମେଲ୍‌ ଜ୍ଞ ୧୮୬ 


ତକିଆ ଖଟ ବାଡ଼କୁ ଲାଗି ଥୁଆଯାଇଛି । ବୂଢ଼ୀକୁ ଖଟବାଡ଼ ପାଖକୁ ଆଉଜାଇ ପିଠି 
ତଳେ ଆଉ ମୁଣ୍ଡ ତଳେ ତକିଆଦେଇ ଗୋଟେ ପଟେ ଅନାଦି ଓ ଆରପଟେ ତା ସ୍ତ୍ର 
ଧରିକି ବସିଲେ | ମନେହେଲା ବୂଢ଼ୀ ତକିଆକୁ ଆଉଜି ବସିଛି । ମୁଣ୍ଡଟି ତକିଆରେ 
ଭରାଦେଇଛି । ବୂଢ଼ୀର' ଦେହ, ଗୋଡ଼, ହାତ ସବୁ ମୋଟା କନ୍ବାରେ ଘୋଡ଼ା ହୋଇଛି । 

ସବ ରେଜିଷ୍ଟାର ପଚାରିଲେ- ମାଉସୀ ! ତୂମର ଅନାଦି ବିଶ୍ଵାଳ ଛଡ଼ା ଅନ୍ୟକେହି 
ରକ୍ତ ସମ୍ପର୍କୀୟ ଅଛନ୍ତି କି ? 

ବୂଢ଼ୀର ମୁଣ୍ଡ ନାହିଁ ମୁଦ୍ରାରେ ଦୂଇଥର ହଲିଗଲା | 

ସବ୍‌ରେଜିଷ୍ଟର ଏଥର ଦ୍ଵିତୀୟ ପ୍ରଶ୍ମକଲେ- ଏ ଅନାଦି ବିଶ୍ଵାଳ ଆଉ ତାଙ୍କ 
ପରିବାର ଲୋକେ ତୂମର ସେବା କରୁଛନ୍ତି । ତୁମେ ତାଙ୍କ ନାମରେ ତୁମର ସମସ୍ତ 
ସମ୍ପତ୍ତି ଉଇଲ୍‌ କରିଦେବାକୁ ଇଛା କରୁଛ କି ? 

ବୁଢ଼ୀର ମୁଣ୍ଡ ଏଥର ହଁ ମୁଦ୍ରାରେ ହଲିଲା । 

ଉପସ୍ତିତ ସମସ୍ତ ଗାଆଁଲୋକ ଆଶ୍ଚର୍ଯ୍ୟ ହେଲେ | ଅନାଦି ନିଶ୍ଚୟ ଇତି 
ମଧ୍ଯରେ ବୁଢ଼ୀକୁ କିମିଆଁ କରିଛି । ନହେଲେ ବୂଢ଼ୀ ଏ ପ୍ରସ୍ତାବରେ ଜମା ରାଜି ହେବା 
ଲୋକ ନୂହଁ । 

ସବରେଜିଷ୍ଟର ନବସନ୍ଧାଙ୍କୁ ଆଦେଶ ଦେଲେ, ସିଏ ଉଠିଯାଇ ଉଇଲ୍‌ କାଗଜରେ 
ବୂଢ଼ୀର ଟିପଚିହ୍ନ ନେବା ପାଇଁ କାଳିପ୍ୟାଡ଼ ବାହାର କଲେ | ଓକିଲ ନିଜେ ଉଠିଯାଇ 
କାଳିପ୍ୟାଡ଼ରେ ବୁଢ଼ୀର ବାଆଁ ହାତ ବୂଢ଼ା ଆଙ୍ଗୁଠି ମାଡ଼ି ଉଇଲ କାଗଜରେ ଟିପ ଚିହ୍ନ 
ନେଇଗଲେ । 

ଓକିଲ, ନବସନ୍ଧା ଆଉ ଗାଆଁର ଦୂଇଜଣ ଲୋକ ଉଇଲ କାଗଜରେ ସାକ୍ଷୀଭାବେ 
ସ୍ଵାକ୍ଷର କଲେ । ଗାଆଁର ଯେଉଁ ଦୁଇଜଣ ଲୋକ ସାକ୍ଷୀ ପଡ଼ିଲେ ସେ ଦୁଇଜଣଙ୍କୁ 
ଅନାଦି ଆଗରୁ ପଇସା ଦେଇ ସାକ୍ଷୀ ପଡ଼ିବା ପାଇଁ ରାଜି କରାଇଥିଲା | 

ସବୁକାମ ସରିବା ପରେ ସମସ୍ତଙ୍କ ପାଉଣା ଦେଇ ଅନାଦି ବିଦା କରିଦେଲା | 
ଟ୍ୟାକ୍ତିଟା ସବ୍‌ରେଜିଷ୍ଟାର ଓ ନବସନ୍ଧାଙ୍କୁ ବସାଇ କଟକ ଫେରିଗଲା । ପୋଲିସ୍‌ 
କନେଷ୍ଟବଲ ଦୁହେଁ ତାଙ୍କ ପଇସା ପାଇ ଚଣ୍ିଖୋଲ ଲେଉଟିଗଲେ । 

କିନ୍ତୁ ଓକିଲ ଅନାଦିକୁ ଗୋଟେ ଏକୁଟିଆ ସ୍ଥାନକୁ ଡାକି ନେଇ ପଚାରିଲେ- 
ଆଛା ଅନାଦିବାବୁ ! ଆପଣ ତ ଜଣେ ପକ ଖେଳୁଆଡ଼ ! 

ଅନାଦି ପଚାରିଲା- କ'ଣ ହେଲା ? ଆପଣ ଏକଥା କାହିଁକି କହିଲେ ? 

ଓକିଲ ହସି ହସି କହିଲେ- ମୁଁ ବୂଢ଼ୀର ଟିପଟଚିହନ ନେବାବେଳେ ମୋ ହାତକୁ 
ବୁଢ଼ୀର ହାତଟା ହେମାଳ ଲାଗିଲା | ସେ ହାତ ଜୀଅନ୍ତା ମଣିଷର ହାତ ନଥୁଲା | କିନ୍ତୁ 

୧୮୭ ଜ୍ଞ କଥା ଜୂହା ଶବ 


ମୁଣ୍ଡଟା ଜୀଅନ୍ତା ମଣିଷର ମୁଣ୍ଡପରି ସବରେଜିଷ୍ଟାରଙ୍କ ପ୍ରଶ୍ନର ଉତ୍ତର ହଁ, ନାହିଁ ମୁଦ୍ରାରେ 
ଦେଲା କେମିତି ? 

ଅନାଦି ହସି ହସି ଉତ୍ତର ଦେଲା- ଏବେ ତ ସବୁକାମ ସରିଲାଣି । ଆପଣଙ୍କୁ 
କଥାଟା ଖୋଲି କହିବାରେ ଆଉ ଅସୁବିଧା ନାହିଁ । ମୁଁ କଟକରୁ ଫେରିବା ଠିକ୍‌ ପରେ 
ପରେ ବୂଢ଼ୀ ମରିଗଲା । ମୁଁ ଏକଥା ଜାଣିବା ପରେ ଭାବିଲି ଏତେଟଙ୍କା ଖର ଆଉ 
ଏତେ ସବୁ ଆୟୋଜନ ବୃଥା ହୋଇଗଲା । କିନ୍ତୁ ହଠାତ୍‌ ମୋ ମୁଣ୍ଡକୁ ଗୋଟେ ବୁଵି 
ଦିଶିଲା । ବୁଢ଼ୀର ମୁଣ୍ଡଚୂଟିରେ ଗୋଟିଏ କଳାଫିତା ବାନ୍ଧି ଫିତାର ଗୋଟେ ପଟ ମୋ 
ପୁଅ ହାତରେ ଧରାଇ ଦେଇ ତାକୁ ଖଟତଳେ ପଶେଇ ଦେଲି । ଫିତାକୁ ଥରେ ଟାଣିଲେ 
ବୁଢ଼ୀର ମୁଣ୍ଡଟା “ହଁ ମୁଦ୍ରାରେ ଥରେ ହଲିଲା । ଦୁଇଥର ଟାଣିଲେ ମୁଣ୍ଡଟା ନାହିଁ 
ମୁଦ୍ରାରେ ଦୂଇଥର ହଲିଲା । 

ଓକିଲ ହୋ ହୋ ହୋଇ ହସିଉଠି କହିଲେ- ଆପଣଙ୍କ ବିଚକ୍ଷଣ ବୁଵ୍ଧିକୁ ତାରିଫ୍‌ 
କରିବାକୁ ପଡ଼ିବ । 

ଦୁହେଁ ଆଉଥରେ ଏକ ସଙ୍ଗରେ ହସି ଉଠିଲେ | 

ବେବିସିଟର 


ଆଖିରୁ ଲୁହ ପୋଛିଲେ ଯଶୋଦା । ଉଡ଼ାଜାହାଜରେ ପାଖ ସିଟ୍‌ରେ ବସିଥିଲେ 
କ୍ଷିତୀଶ । ମାଆଙ୍କ ଆଖିରେ ଲୁହ ଦେଖି ବିଚଳିତ ହେଲେ । ଉଡ଼ାଜାହାଜର ଉଚ୍ଚ 
ଉଡ଼ାଣରେ ମାଆ ଭୟଭୀତ ହୋଇ କାନ୍ଦୁଚନ୍ତି କି ? ମାଆଙ୍କ ଅଣ୍ଟାବେଲ୍ଟ ଠିକ୍‌ ଭାବେ 
ବନ୍ଧା ହୋଇଛି କି ନାହିଁ ପରୀକ୍ଷା କରି ଦେଖିନେଲେ । ଠିକ୍‌ ଅଛି । ଏୟାର ହୋଷ୍ଟେସ୍‌ 
ମାଆଙ୍କ ଅଣ୍ଟାବେଲ୍ ଠିକ୍ଭାବେ ବାନ୍ଧିଛନ୍ତି 

ମାଆଙ୍କ କାନ୍ଦିବାର କାରଣ କ୍ଷିତୀଶ ଜାଣି ନପାରି ପଚାରିଲେ- କ'ଣ ହେଲା 
ମାଆ ? ତୁମ ଆଖିରେ ଲୁହ ? କ'ଣ ଡରମାଡୁଛି ନା ମୁଣ୍ଡ ପୂରାଇ ଦେଉଛି ? 

ଯଶୋଦା ତଥାପି ନୀରବ । 

କ୍ଷିତୀଶ ବ୍ୟସ୍ତହୋଇ କହିଲେ- ଏ ଉଡ଼ାଜାହାଜ ଭିତରେ ସିନା ତୁମ ଓଡ଼ିଆ 
କଥା କେହି ବୁଝିବେ ନାହିଁ, ହେଲେ ତୁମ ଆଖିର ଲୁହ ସମସ୍ତଙ୍କ ଆଖି ଆକର୍ଷଣ 
କରିବ । କ'ଣ ହେଇଚି ନକହିଲେ ମୁଁ ବୃଝିବି କେମିତି ? 

ଯଶୋଦା ଆଖିର ଦୂଇଧାର ଲୁହକୁ ଗାଲ ଉପରୁ ପଣତ କାନିରେ ପୋଛି 
ଲିଭାଇବାକୁ ଚେଷ୍ଟାକଲେ, ଯେମିତି ପେନ୍‌ସିଲରେ କାଗଜ ଉପରେ କିଛି ରେଖାଚିତ୍ର 
ଆଙ୍କୁ ଆଙ୍କୁ ଭୁଲ ରେଖା ପଡ଼ିଗଲେ ଚିତ୍ରଶିନୀ ତାକୁ ରବରରେ ଘଷି ଘଷି ଲିଭାଇ 
ଦିଏ । ମୁହଁ ଉପରେ ହସରଗାରଟିଏ ଟାଣିବାକୁ ଚେଷ୍ଟା କରୁକରୁ ଯଶୋଦା ଉତ୍ତର 
ଦେଲେ- ନା, ମତେ ଡର ଭୟ କିଛି ଲାଗୁନାହିଁ । ଇଏ ମୋର ଖୁସିର ଲୁହ | ମୁଁ ଆଜି 
ଉଡ଼ାଜାହାଜ ଚଢ଼ି ମୋ ପୁଅ ସାଙ୍ଗରେ ଆମେରିକା ଯାଉଚି । ସେଠି ମୋ ବୋହୂ ଆଉ 
ନାତି ଅଛନ୍ତି । କିନ୍ତୁ ତୋର ଆମେରିକା ଚାକିରି, ତୋ ବାହାଘର କି ତୋ ପୁଅ କିଛି 
ଦେଖିବାକୁ ତୋ ବାପା ନାହାନ୍ତି । ତୋ ଇଞ୍ଜିନିୟରିଂ ପଢ଼ାର ଶେଷବର୍ଷ ସିଏ ଚାଲିଗଲେ | 

ଶେଷ ଆଡ଼କୁ ଯଶୋଦାଙ୍କ କଣ୍ଠ ରୁଦ୍ଧ ହୋଇ ଆସିଲା । ତାଙ୍କ ଦୂଇ ଆଖିକୁ 
ଆଉ ଦୁଇ ଧାର ଲୁହ ଆସିଗଲା । କ୍ଷିତୀଶ ପକେଟରୁ ରୁମାଲ୍‌ କାଢ଼ି ମାଆଙ୍କ ଆଖିର 

୧୮୯ ଜ୍ଞ ବେବିସିଟର 


ଲୁହପୋଛି ଦେଲେ । 

ନିର୍ଦ୍ଦିଷ୍ଟ ସମୟରେ ଉଡ଼ାଜାହାଜ ନିୟୁର୍କରେ ପହଞ୍ଚଲା | ନାତିକୁ କୋଳରେ 
ଧରି ହାତରେ ଜହ୍ନ ପାଇବା ପରି ଖୁସିହେଲେ ଯଶୋଦା | ନାତି"ଫଡ଼ିନାଣ୍ଟ୍‌ ଠିକ୍‌ ତାଙ୍କ 
କ୍ଷିତୀଶ ପରି ସୁନ୍ଦର | ତା ମାଆ ଇନ୍ଦ୍ରାଣୀଙ୍କ କୋଳରେ କାନ୍ଦୁଥିବା ଫଡ଼ିନାଣ୍ଟ ଯଶୋଦାଙ୍କ 
କୋଳରେ ହସି ଉଠିଲା । 

ଯଶୋଦା ଶାଢ଼ି ନବଦଳାଇ, ଧୁଆଧୋଇ ନହୋଇ ନାତିକୁ ଧରି ଗେଲକଲେ | 
ତାକୁ ବେବିଫୁଡ଼ ଖୁଆଇଲେ, ଲୋରି ଗାଇ ଶୁଆଇ ପକାଇଲେ | 

ଇନ୍ଦ୍ରାଣୀ କ୍ଷିତୀଶଙ୍କୁ ଅନ୍ଯରୁମ୍‌କୁ ଡାକିନେଇ କହିଲେ- ମୁଁ ଜାଣେ ମାଆଙ୍କ 
ପାଖରେ ଫଡ଼ିନାଣ୍ଟ ଖୁସି ଆଉ ନିରାପଦ ରହିବ | .ମୁଁ ଏବେ ତାକୁ ମାଆଙ୍କ ପାଖେ 
ଛାଡ଼ି ନିଶ୍ଚିନ୍ତରେ ଅଫିସ୍‌ ଯିବି । ଆଜିକି ତିନିମାସ ହେଲା ମୋର ଅଫିସ୍‌ ଯିବା ବନ୍ଦ 
ହେଲାଣି | ମୁଁ ଭାବିଛି କାଲିଠୁ ଅଫିସ୍‌ରେ ଜଏନ୍‌ କରିବି । କ'ଣ କହୁଚ ? 

କ୍ଷିତୀଶ କିନ୍ତୁ ତାଙ୍କ କଥାରେ ଏକମତ ହେଲେ ନାହିଁ | ସେ କହିଲେ- ଦେଖ । 
ମାଆ ଏଠି ଏକଦମ୍‌ ନୂଆ । ଏଠିକା ଚାଲିଚଳଣି ସହିତ ଅପରିଚିତ । ସିଏ ଓଡ଼ିଆ 
ବ୍ୟତୀତ ଆଉ କିଛି ଭାଷା ଜାଣିନାହାନ୍ତି | ତୁମେ ଅନ୍ତତଃ ଆଉ ଆଠଦିନ ଘରେ ରୁହ । 
ମାଆ ଏଠିକା ପରିସ୍ଥିତି ପରିବେଶ ସହିତ କିଛି ପରିଚିତ ହୋଇଯାଆନ୍ତୁ । ତାପରେ 
ତୁମେ ଅଫିସ୍‌ ଯିବ । 

ଆଠଦିନ ରହଣି ଭିତରେ ଯଶୋଦା ଧୀରେ ଧୀରେ କିଛି କଥା ଜାଣିଗଲେ । 
ପୁଅର ଅଫିସ୍‌ ଅଲଗା, ବୋହୂର ଅଫିସ୍‌ ଅଲଗା | ଦୁହେଁ ଅଫିସ୍‌ ଯିବା ପାଇଁ କିସ୍ତିରେ 
କାର୍ଟେ କିଣିଛନ୍ତି । ପୁଅ ବୋହୂ ଦୁହେଁ ମିଶି ଘରକାମ କରନ୍ତି । ଭାରତ ପରି ଚାକରାଣୀ 
ଏଠି ମିଳନ୍ତି ନାହିଁ । ବାସନମଜା, ଲୁଗାସଫା, ଘରଓଳା, ଘରପୋଛା ସବୁକାମ ପୁଅ 
ବୋହୂ ମିଳିମିଶି କରିନ୍ତି । ଏସବୁ କାମରେ ସେମାନେ ବିଭିନ୍ନ ମେସିନ୍‌ର ସାହାଯ୍ଯ 
ନିଅନ୍ତି । 

ପ୍ରଥମେ ପ୍ରଥମେ ଏସବୁ ଦେଖି ଯଶୋଦାଙ୍କୁ ଖୁବ୍‌ ଅଡ଼ୁଆ ଲାଗୁଥିଲା । ସିଏ 
ଇଛା କରୁଥିଲେ ଘରକାମ କରିଦେବାକୁ । କିନଧୁ ବୋହୁ ମନାକଲା | କହିଲା - ନାଇଁ 
ମାଆ, ଆମେ ଏସବୁ ମେସିନ୍‌ ସାହାଯ୍ୟରେ କରୁଛୁ । ତମେ ସେସବୁ ଚଳେଇ ଜାଣିବ 
ନାହିଁ । ତମେ କେବଳ ଫଡ଼ିନାଣ୍ଟର ଦାୟିତ୍ଵ ନିଅ । ଅବଶିଷ୍ଟ କାମ ଆମେ କରୁଚୁ, 
କରିବୁ । ଏଠି ଏ କାମ ସମସ୍ତେ କରନ୍ତି । ତମେ ବ୍ୟସ୍ତ ହୁଅନା ! 

ସକାଳ ନଅଟାରୁ କ୍ଷିତୀଶ ଓ ଇନ୍ଦ୍ରାଣୀ ଅଫିସ୍‌ ଚାଲି ଯାଆନ୍ତି । ସେମାନେ 
ଫେରନ୍ତି ସନ୍ଧ୍ୟାରେ । ଘରଟାରେ ଯଶୋଦା ଏକୁଟିଆ ରହୁଥିଲେ ବି ନାତି ସହିତ ହସ 

ଏବଂ ଲଶ୍ବଵରଙ୍କ ଇ-ମେଲ୍‌ ଜ୍ଚା ୧୯୦ 


ମଜା କରି ସମୟ କଟାଇ ଦେଉଥିଲେ | 

ଏ ଘରଟି ଫ୍ଲାଟର ପନ୍ଦର ମହଲାରେ । ଝରକାରେ ତଳକୁ ଚାହିଁଲେ ଗାଡ଼ି, 
ମଟର, ଲୋକ, ଗଛ ସବୁ ଛୋଟ ଛୋଟ ଦିଶନ୍ତି ଯେମିତି ଛୋଟ ଦିଶୁଥୁଲେ 
ଉଡ଼ାଜାହାଜରୁ ତଳକୁ ଚାହିଁବାବେଳେ । ଯଶୋଦାଙ୍କୁ ଲାଗିଲା ସିଏ ଯେମିତି 
ଉଡ଼ାଜାହାଜରେ ଉଡ଼ିବା ଅବସ୍ଥାରେ ଆକାଶର ଗୋଟିଏ ସ୍ଥାନରେ ସ୍ଥିରହୋଇ 
ରହିଯାଇଛନ୍ତି । 

ସକାଳେ, ସଞ୍ଜେ ଓ ରାତିରେ ତାଙ୍କ ପୁଅ, ବୋହୂ ଆଉ ଦିନର ବାକି ସମୟ 
ତକ ନାତି ସହିତ ତାଙ୍କ ସମୟ କଟୁଛି | 

ଗାଆଁରେ ଶତ୍ୁଗ୍ନକୁ ସତୁରା, ଗୌରହରିକୁ ଗଉରା, ଫାଲ୍‌ଗୁନୀକୁ ଫଗୁଆ, 
ମୁକୁନ୍ଦକୁ ମକୂଆ ଓ ଲକ୍ଷ୍ମୀଧରକୁ ନଖିଆ ଡାକିବା ପରି ଯଶୋଦା ତାଙ୍କ ନାତି ଫଡ଼ିନାଣ୍ଟକୁ 
ଶ୍ରଦ୍ଧାରେ ଡାକୁଥିଲେ ଅଡ଼ି । 

ପୁଅ ବୋହୂ ଅଫିସ୍‌ ଗଲାପରେ ଘରଟାକୁ ଭିତରୁ ବନ୍ଦ କରି ଦିଅନ୍ତି ଯଶୋଦା । 
ଦିନଯାକ ଘରର କବାଟ ସେମିତି ଭିତରୁ ବନ୍ଦୁଥାଏ | କେହି ତାଙ୍କ ପାଖକୁ ଆସନ୍ତି 
ନାହିଁକି, ସିଏ କୁଆଡ଼େ ଯାଆନ୍ତି ନାହିଁ । ପନ୍ଦର ମହଲା ଫ୍ଲଟର ତଳକୁ ପାହାଚ ବାଟେ 
ଓହ୍ଲାଇବା ତାଙ୍କ ପକ୍ଷେ ସମ୍ଭବ ନଥୁଲା | ସିଏ ଲିଫ୍ଟର ବ୍ୟବହାର ଜାଣିନଥିଲେ | 

ଖୋଲା ଝରକା ଦେଇ କେବେ କେମିତି ସାମ୍ନା ପାଖ ଫ୍ଲଟକୁ ଅନାନ୍ତି ଯଶୋଦା । 
ଦିନେ ହଠାତ ସାମ୍ନା ଫ୍ଲଟର ଗୋଟିଏ ଝରକାରେ ଗୋଟିଏ ଦୃଶ୍ଯ ତାଙ୍କ ଆଖିରେ 
ପଡ଼ିଲା । ସେ ଦୃଶ୍ୟଟି ସେଠିକା ସାଧାରଣ ଦୃଶ୍ୟଠୁ ନିଆରା ଥଲା | ତାଙ୍କରି ବୟସର 
ଜଣେ ଭାରତୀୟା ବୃଦ୍ଧା ତାଙ୍କ ନାତିକୁ କୋଳରେ ଧରି ଗେଲ କରୁଥିଲେ | 

ଯଶୋଦା ସେ ଝରକାକୁ କିଛି ସମୟ ଅନାଇଁ ରହିଲେ ! ଏତେ ଦୂରରୁ କିଛି 
କହିଲେ ଶୁଭିବ ନାହିଁ ଜାଣି ହାତରେ ଠାରିଲେ | କିନୁ ସେ ଠାର ସେ ବୃଦ୍ଧାଙ୍କ ପାଖରେ 
ପହଞ୍ଚୁ ପାରିଲା ନାହିଁ । ତାଙ୍କ ଦୃଷ୍ଟି ଅନ୍ୟ ଆଡ଼େ ଥିଲା । 

କିନ୍ତୁ ସେ ଝରକାରେ ଦେଖା ଯାଉଥବା ଶିଶୁଟି ଫଡ଼ିକୁ ଚାହିଁ ଖୁବ୍‌ ହସୁଥିଲା । 
ହାତ ଗୋଡ଼ ହଲାଉଥଲା । ଫଡ଼ି ମଧ୍ୟ ଯଶୋଦାଙ୍କ କୋଳରେ ଥାଇ ଗୋଡ଼ହାତ 
ହଲାଉଥୁଲା | 

ଆମେରିକାରେ ଏତେ ନିକଟରେ ଜଣେ ଭାରତୀୟା ବୃଦ୍ଧାଙ୍କୁ ପାଇବେ ବୋଲି 
ଯଶୋଦା କେବେ ଆଶା କରିନଥିଲେ । ତାଙ୍କୁ ଦେଖିବା ପରେ ତାଙ୍କ ସହିତ କଥାବାଉାଁ 
କରିବାର ଇଛାଟା ଯଶୋଦାଙ୍କ ମନକୂ ଉଚ୍ଚାଟ କଲା | ସେ ଓଡ଼ିଆ ନହୋଇ ହିନ୍ଦି କି 
ବଙ୍ଗଳା କହୁଥିବା ଲୋକ ହୋଇଥିଲେ ମଧ୍ଯ ତାଙ୍କ କଥା କିଛି କିଛି ବୂଝିହେବ । ଟିଭି 

୧୯୧ ଜ୍ଞ ବେବିସିଟର 


ଦେଖି ଦେଖି ଯଶୋଦା ହିନ୍ଦି କଥା ବୁଝି ପାରିଲେଣି । 

ସେଦିନ କ୍ଷିତୀଶର ଅଫିସ ଫେରନ୍ତା ବାଟକୁ ଅପେକ୍ଷା କଲେ ଯଶୋଦା । 
ସନ୍ଧ୍ୟାରେ ପୁଅ, ବୋହୂ ଦୁହେଁ ଫେରିଲେ । ଯଶୋଦା ତାଙ୍କ ସାମ୍ପା ଫ୍ଲଟ ଆଡ଼କୁ ହାତ 
ବଢ଼ାଇ ପୁଅକୁ ପଚାରିଲେ- ଏଇ ଘରଟାରେ କିଏ ରହୁଚନ୍ତି ? ଆମ ଭାରତର ଲୋକ 
କିଏ ରହୂଚନ୍ତିନା ? ଆଜି ମୁଁ ଦେଖିଲି ମୋ ବୟସର ଜଣେ ସ୍ତ୍ରୀଲୋକ ତାଙ୍କ ନାତିକୁ 
ଧରି ଝରକା ପାଖରେ ଖେଳାଉଥଲେ | 

କ୍ଷିତୀଶ ସେ ଘର ଆଡ଼କୁ ଚାହିଁଲେ । ସେ ଘରେ କିଏ ରହୁଛନ୍ତି ତାକୁ ସେ 
ଚିହନନ୍ତ ନାହିଁ । କିନ୍ତୁ ସେ ଘରେ ଥବା ବେବିସିଟର ଜଣେ ଭାରତୀୟା ମହିଳା ବୋଲି 
ସିଏ ଜାଣନ୍ତି । କ୍ଷିତୀଶ ଅନେକ ଥର ସେ ବୃଦ୍ଧାଙ୍କୁ ସେଇ ଝରକା ପାଖରେ ପିଲାଟିଏ 
ଖେଳାଉଥ୍‌ବାର ଦେଖିଛନ୍ତି ¦ ସେ ବୃଦ୍ଧା ସେ ପିଲାର ଗ୍ରାଣ୍ଡମା ନୁହଁନ୍ତି ଦରମା ନେଉଥୁବା 
ବେବିସିଟର | 

ଯଶୋଦା ଆଉଥରେ ପ୍ରଶ୍ନ କଲେ- ତୁ ତାଙ୍କୁ ଚିହ୍ନିଛୁ ? 

କ୍ଷିତୀଶ ହସି ହସି ଉତ୍ତର ଦେଲେ - ନାଁ ମାଆ | ଏଠି କେହି କାହା ଘରକୁ 
ଯାଆନ୍ତି ନାହିଁ । ମୁଁ ଏଠି କାହାକୁ ଚିହ୍ନି ନାହିଁ କି ଏଠି ମତେ କେହି ଚିହୃଚି ନାହିଁ । ତୁ 
ଏଠି ଘର ଭିତରେ ରହି ରହି ଯଦି ବୋର୍‌ ହେଇଗଲୁଣୁ, ତାହେଲେ ଏଇ ରବିବାର 
ଦିନ ମୁଁ ତତେ ନ୍ୟୁୟର୍କ ସହର ବୁଲେଇ ଆଣିବି । 

ବୋହୂ ଇନ୍ଦ୍ରାଣୀ ଶାଶୂଙ୍କୁ ଆକଟ କଲେ- ମାଆ ! ତମେ ଏକା ଏକା କେବେ 
ତଳକୁ ଯିବାକୁ ଚେଷ୍ଟା କରିବ ନାହିଁ । ଏ ପନ୍ଦର ମହଲାରୁ ତମେ ପାହାଚ ବାଟେ 
ଓହ୍ଲାଇ ପାରିବ ନାହିଁ । ଲିଫ୍ଟ ବ୍ୟବହାର ତୁମେ ଜାଣିନା । 

ଯଶୋଦା ଆଉ କିଛି ନକହି ନିଜ ଭିତରେ ନିଜକୁ ଚୂପ୍‌ ରଖିଲେ | ଏବେ ସିଏ 
ଜାଣିଲେ ସିଏ ଗୋଟିଏ ଖୁବ୍‌ ଉଚ୍ଚ ଗଛର ଅଗଡ଼ାଳରେ ବସିଚନ୍ତିୟ ଯୋଉଠୁ ତଳକୁ 
ଓହ୍ଲାଇବା ତାଙ୍କ ପକ୍ଷେ ସମ୍ଭବ ନୂହଁ କି ଉଡ଼ିଯିବା ପାଇଁ ତାଙ୍କ ଡେଣାରେ ଶକ୍ତି ନାହିଁ । 

ଛୁଟିଦିନମାନଙ୍କରେ ପୁଅ, ବୋହୂ ନିଜ ନିଜ ପୋଷାକପତ୍ର ସଫା କରିବା, 
ଆଇରନ୍‌ କରିବା, ଘର ଝାଡ଼ୁ କରିବା କିମ୍ବା ଘର ସଜାଇବାରେ ଲାଗିଯାଆନ୍ତି | କେବେ 
କେବେ ସେମାନେ ପାର୍ଟି କିମ୍ବା ପିକନିକ୍‌ ଆଟେଣ୍ଡ କରିବାକୁ ଚାଲିଯାଆନ୍ତି । ଅଫିସ୍‌ 
ଦିନ କିମ୍ବା ଛୁଟିଦିନ କେବେ ବି ସେମାନେ ଯଶୋଦାଙ୍କ ପାଇଁ ସମୟ ଦେଇ ପାରନ୍ତି 
ନାହିଁ । 

ଯଶୋଦା ଏଠିକି ଆସିବା ଇତି ମଧ୍ଯରେ ଛ'ମାସ ଡେଇଁଗଲାଣି | ଆଜିଯାଏ 
ସିଏ ସେଇ ପନ୍ଦର ମହଲାରେ ଅଛନ୍ତି | ଥରଟିଏ ହେଲେ ମାଟି ଛୁଇଁବାର ସୈଭାଗ୍ୟ 


ଆନଂଦ ଚଂଦ୍ର ପହି 

ଏବଂ ଇଶ୍ଵବରଙ୍କୁ ଇ-ମେଲ୍‌ ଜ୍ଞ ୧୯୨ 


ତାଙ୍କର ଆସିନାହିଁ । ଛ'ମାସ ହେବ କୌଣସି ମନ୍ଦିର ଯାଇ ନାହାନ୍ତି । ମନ୍ଦିର ଯିବା 
ପାଇଁ ତାଙ୍କ ଭିତରେ ଅନେକ ଛଛାର ଭିଡ଼, କିନୁ ନ୍ୟୁୟର୍କ ସହରରେ ଭାରତୀୟ ମନ୍ଦିର 
ଅଛିକି ନାହିଁ ସେ ଜାଣନ୍ତି ନାହିଁ । ପୁଅ ବୋହୂଙ୍କୁ ଦଣ୍ଡେ ଫୁରସତ ନଥିବା ସିଏ ନିଜ 
ଆଖିରେ ଦେଖୁଚନ୍ତି । 

ଯଶୋଦା ତାଙ୍କ ପୁଅର ଏତେ ପାଖରେ ଥାଇ ବି ଦୁହିଁଙ୍କ ଭିତରେ ସେ ନିବିଡ଼ତା 
ନାହିଁ । ଦିନେ ହେଲେ କ୍ଷିତୀଶ ତାଙ୍କୁ କହି ନାହିଁ ବୋଉ ଭୋକ ହେଲାଣି, କ'ଣ 
ଖାଇବାକୁ ଦେ” । କେବେ ଥରେ ତାଙ୍କ ଲୁଗା କାନିରେ ମୁହଁ ପୋଛି ନାହିଁ କି ତାଙ୍କ 
କୋଳରେ ବସିପଡ଼ି ନାହିଁ । କିମ୍ବା ତା ନିଜ କଥା, ଘର କଥା କିମ୍ବା ଗାଆଁ କଥା କ୍ଷିତୀଶ 
ତାଙ୍କୁ କହିନାହିଁ । 

ଯଶୋଦାଙ୍କ ସମୟ ବିତାଇବାର ଏକମାତ୍ର ମାଧ୍ୟମ ତାଙ୍କ ନାତି ଅଡ଼ି । ତା 
ସହିତ ଏବେ ସିଏ ଗପିବା ଆରମ୍ଭ କରି ଦେଇଛନ୍ତି । ଯଶୋଦା ଫଡ଼ିକୁ ପ୍ରଶ୍ନ କରନ୍ତି- 
ଆରେ ନାତିଟୋକା ତୂ କ'ଣ ନିଜ ଦେଶ ଦେଖିବୁ ନେଇଁ | 

ଫଡ଼ି ମାତ୍ର ଆଠ ମାସର ଶିଶୁ । ସିଏ ଉତ୍ତର ଦେବାକୁ ସମର୍ଥ ନୁହେଁ । ସେ 
କଥା ଯଶୋଦା ଜାଣନ୍ତି । ତେଣୁ ସେ ନାତି ପାଇଁ ନିଜେ ଉତ୍ତର ଦିଅନ୍ତି - ତୁ ବା କାହୁଁ 
ଜାଣିବୁ ଏ ଦେଶ କ'ଣ ଆଉ ଆମ ଦେଶ କ'ଣ ? ତୁ ଏବେ ନଜାଣି ପାରିଲେ ବି 
ବଡ଼ ହେଲେ ତୁ ନିଶ୍ଚୟ ଜାଣିବୁ । ତୁ ଆମେରିକାର ପାଣିପବନ ପିଇ ବଢ଼ିଲେ କ'ଣ 
ହେଲା ତୋ ଦେହରେ ଆମ ଭାରତୀୟ ରକ୍ତର ସୁଅ ବହୁଛି | ସେ ରକ୍ତ ତତେ ଦିନେ 
ସେଠିକି ଟାଣିବ, ଦୋହଲାଇବ, ଅଥୟ କରିବ | ଏ ଆମେରିକା ମାଟିରେ ତୋତେ 
ତୋ ବାପା ମାଆ ଯେତେ ବଡ଼ ଖୁଣ୍ଟରେ ବାନ୍ଧିଲେ ମଧ୍ଯ ତୁ ଦିନେ ସେ ବନ୍ଧନ ଛିଣ୍ଡାଇ 
ଭାରତ ଭୂଇଁ ଛୁଇଁବାକୁ ଧାଇଁବୁ | 

ଯଶୋଦାଙ୍କ କଥା ଶୁଣି ଫଡ଼ିନାଣ୍ଟ କ'ଣ ବୂଝେ କେଜାଣି ଖିଲିଖିଲି ହସିଉଠେ | 
ଯଶୋଦା ନାତିର ଭଉଁରି ଉଠା ଗାଲରେ ଟିପ ଛୁଆଁଇ କୂହନ୍ି - ହସୁଚୁ କଣରେ 
ଟୋକା ? ମୋ କଥା କ”ଣ ତୋ ମନକୁ ପାଉନାହିଁ ? 

ଦିନେ ରାତି ଦଶଟା ବେଳକୁ ଫୋନ୍‌ ବାଜିଲା । କ୍ଷିତୀଶ ଉଠିଯାଇ ଫୋନ୍‌ 
ଧରିଲେ । ଫୋନ୍‌ଟା ଆସିଥୁଲା କ୍ଷିନୀଶଙ୍କ ମାମୁଘର ଗାଆଁରୁ । ସାନମାମୁଙ୍କ ପୁଅ 
ବିଦ୍ୟାଧର ଫୋନ କରି କହିଲା ତା ବାପାଙ୍କ କାଳ ହୋଇଯାଇଛି । 

ଫୋନ୍‌ ପାଖକୁ ଧାଇଁ ଆସିଲେ ଯଶୋଦା । ପୁଅ ହାତରୁ ଛଡ଼ାଇ ନେଇ ନିଜେ 
ଧରିଲେ । ବିକଳ ହୋଇ ପଚଟାରିଲେ- ମାଧବର କ”ଣ ହେଇଥୁଲା ? ପନ୍ଦର ଦିନ 
ହେଲାଣି ମତେ ଟିକେ ଆଗରୁ ଖବର ଦେଲନାହିଁ ? 


ଆନଂଦ ଚଂଦ୍ର ପଢି 

୧୯୩ ଜ୍ଞ ବେବିସିଟର 


ଯଶୋଦାଙ୍କ ଏତେ ସବୁ ପ୍ରଶ୍ନର କିଛି ହେଲେ ଉତ୍ତର ଆସିଲା ନାହିଁ । ଅଧକ 
ପଇସା ପଡ଼ିବା ଆଶଙ୍କାରେ ବିଦ୍ୟାଧର ସେପଟେ ଫୋନ୍‌ଟା ଥୋଇ ଦେଇଛି ¦ 

ଯଶୋଦା ଆଠଦିନ ଧରି ସାନଭାଇ ମାଧବ ପାଇଁ କାନ୍ଦିଲେ | ମାଧବ ଯଶୋଦାଙ୍କୁ 
ଭାରି. ଭଲ ପାଉଥୁଲେ | ପ୍ରତି ମାସରେ ଥରେ ଆସି ଯଶୋଦାଙ୍କୁ ଦେଖା କରୁଥିଲେ ! 
ଭାଇ ଭଉଣୀ ଏକାଠି ହେଲେ ଖୁବ୍‌ ଗପନ୍ତି । ଯଶୋଦା ମାଧବକୁ ଭାରି ସ୍ବେହ ଶ୍ରଦ୍ଧା 
କରୁଥିଲେ | ମାଧବ ଆସିଲେ ନିଜ ହାତରେ ପିଠା ତିଆରି କରି ଖୋଉଥଲେ | 

କ୍ଷିତୀଶ ବହୁତ ବୁଝାସୁଝା କଲାପରେ ଯଶୋଦା କାନ୍ଦ ବନ୍ଦ କଲେ, କିନୁ କାନ୍ଦ 
କାନ୍ଦ ଭାବଟା ତାଙ୍କ ମୁହଁକୁ ଅନେକ ଦିନ ପର୍ଯ୍ୟନ୍ତ କୃହୁଡ଼ି ପରି ଘେରିଥୁଲା । 

ଦିନେ ଇନ୍ଦ୍ରାଣୀ ଅଫିସ୍‌ରୁ ଆସି ଦେଖିଲେ ଫଡ଼ିନାଣ୍ଟ ତଳେ ଗଢ଼ି କାନ୍ଦୁଚି । 
ଯଶୋଦା ସେଇ ବଖରାରେ ଝରକା ଆଡ଼କୁ ଠିଆହୋଇ ଅନ୍ୟମନସ୍୍‌ ଭାବେ ବାହାରକୁ 
ଚାହିଁ ରହିଚନ୍ତି । ଭ୍ୟାନିଟ୍‌ ବ୍ୟାଗ୍ଟାକୁ ତଳେ ଫିଙ୍ଗଦେଇ ଫଡ଼ିନାଣ୍ଟ୍‌କୁ ତଳୁ ଉଠାଇ 
କୋଳକୁ ନେଲେ । ଫଡ଼ିନାଣ୍ଡ ପୋଷାକରେ ପରିଶ୍ରା କରିଛି ଆଉ କାନ୍ଦୁଛି ! ଇନ୍ଦ୍ରାଣୀ 
ଶାଶୂଙ୍କୁ କିଛି ନକହି ଫଡ଼ିନାଣ୍ଡର ପୋଷାକ ବଦଳାଇ ଦେଲେ । 

ଇନ୍ଦ୍ରାଣୀ ଆସିବା ଜାଣି ପାରି ନଥୁଲେ ଯଶୋଦା, | ତାଙ୍କର ମନେ ପଡୁଥିଲା 
ତାଙ୍କ ଶାଶୂଘର ଆଉ ବାପଘର ଗାରଆଁକଥା । ସେଠିକା ସମ୍ପର୍କୀୟମାନଙ୍କ କଥା । 
ସେମାନଙ୍କୁ ସିଏ ଆଉ କେବେ ଦେଖି ପାରିବେ ? ତାଙ୍କର ପ୍ରିୟ ସାନଭାଇ ମାଧବର 
ମରିବା ଖବର ଯଦି ସିଏ ତାର ଶୁଵିକ୍ରୀୟା ସରିବା ପରେ ପାଇଲେ, ତାହେଲେ 
ଅନ୍ୟମାନଙ୍କ ଖବର ତାଙ୍କ କେତେ ଦିନ ପରେ ମିଳିବ ? 

' ଇନ୍ଦ୍ରାଣୀ ଆସି ଯଶୋଦାଙ୍କୁ ହଲାଇ ଦେବାପରେ ତାଙ୍କ ଭାବନା ଭିତରୁ ସିଏ 
ବାହାରି ଆସିଲେ । 

ଆଉ ଦିନେ ଯଶୋଦାଙ୍କ ମନ ଭଲ ଲାଗିଲା ନାହିଁ । ସିଏ ଭାବିଲେ ତାଙ୍କ 
ଶାଶୂଘର ଗାଆଁର ନିକଟ ସମ୍ପର୍କୀୟ କିଏ ଯେମିତି ତାଙ୍କ ମନେ ପକାଉଛି । ଗାଆଁରେ 
ସିଏ ତାଙ୍କ ଘର, ବାରି, ବିଲ, ସବୁ ଛାଡ଼ି ଆସିଚନ୍ତି । ସମ୍ପର୍କୀୟ ଦିଅର ହେବେ 
ସୁନାକର | ତାଙ୍କରି ଦାୟିତ୍ଵରେ ସବୁ ଛାଡ଼ିକି ଆସିଥିଲେ । ଘର ଭିତରେ ଲୁଗାପଟା, 
କମ୍ବଳ, ରେଜେଇ, ବାସନକୁସନ, ଟଙ୍କ ବାକ୍ଟ, ଝ୍ତିଲ ଆଲମିରା ଏମିତି କେତେ କ'ଣ 
ଘରକରଣା ଜିନିଷ ରଖିଦେଇ ଆସିଚନ୍ତି । ପନ୍ଦର ଦିନ ଘର ଝଡ଼ାଝଡ଼ି ନକଲେ ବୂଢ଼ୀଆଣୀ 
ଜାଲ, ଅଳନ୍ଧ ଉତ୍ତ ଘରର ଜିନିଷପତ୍ରରେ ବେଢ଼ି ଯାଆନ୍ତି । ସିଏ ଆମେରିକା ଆସିବା 
ଏତେ ଦିନ ହେଲାଣି, ଘର ଆଉ ଜିନିଷର ଅବସ୍ଥା କ”ଣ ହେବଣି ? 

ତେବେ ବଡ଼କଥା, ଯାହା ଯଶୋଦାଙ୍କୁ ସବୁଠୁ ବେଶି ବ୍ଯସ୍ତ କରୁଥଲା, ତାହା 

ଏବଂ ଇଶ୍ଵରଙ୍କୁ ଇ-ମେଲ୍‌ ଜ୍ଞ ୧୯୪ 


ହେଲା ତାଙ୍କ ସ୍ଵାମୀଙ୍କ ଶ୍ରାଦ୍ଧ | ତାଙ୍କ ଶ୍ରାଦ୍ଧ ଆଉ ମାତ୍ର ଦୁଇଟା ଦିନ ରହିଲା । ଗାଆଁରେ 
ଥିଲାବେଳେ ପ୍ରତିବର୍ଷ ସୁନାକରଙ୍କ ପୁଅ ବସନ୍ତକୁ ଡାକି ଘରେ ଶ୍ରାଦ୍ଧ ପକାନ୍ତି | କିନ୍ତୁ ଏ 
ବର୍ଷ ପାଖରେ ପୁଅ ବୋହୂ ଥଲେ ମଧ୍ଯ ଏ ଆମେରିକା ମାଟିରେ ଶ୍ରାଦ୍ଧ ଦେବେ କେମିତି ? 
ଏଠି ଶ୍ରାଦ୍ଧ ସାମଗ୍ରୀ ମିଳିବ ନା ପୁରୋହିତ ମିଳବେ ? 

ପୁଅକୁ ଏକଥା କହିବେ ନକହିବେ କିଛି ସ୍ଥିର କରି ନପାରି କଥାଟା ସାମାନ୍ୟ 
ବୁଲେଇ ଆରମ୍ଭ କଲେ - ଆରେ କ୍ଷିତୀଶ, ଏଠି ପୁରୋହିତ ମିଳନ୍ତି ? 

କ୍ଷିତୀଶ ବିରକ୍ତ ହୋଇ ମାଆଙ୍କ ମୁହଁକୁ କିଛି ସମୟ ଚାହିଁଲେ । କିଛି ନକହି 
ନିଜ କାମରେ ମନଦେଲେ | 

ଯଶୋଦା ଭାବିଲେ ହୁଏତ କଥାଟା ପୁଅକୁ ଠିକ୍ଭାବେ ଶୁଣାଗଲା ନାହିଁ । ସିଏ 
ଆଉଥରେ ଆଉଟିକେ ବଡ଼ ପାଟିରେ ପଚାରିଲେ- ଏଠି ଆମ ଓଡ଼ିଆ ପୁରୋହିତ 
ମିଳିବେ ? 

କ୍ଷିତୀଶ ଉତ୍ତର ନଦେଇ ଓଲଟା ପ୍ରଶ୍ନ କଲେ- ଓଡ଼ିଆ ପୁରୋହିତ ତୁ କାହିଁକି 
ଖୋଜୁଛୁ ? 

ଯଶୋଦା ଟିକେ ନରମ ଗଳାରେ କହିଲେ- ଏଇ, ତୋ ବାପାଙ୍କ ଶ୍ରାଦ୍ଧ ଆଉ 
ଦି'ଦିନ ଅଛି । ମୁଁ ପ୍ରତିବର୍ଷ ଗାଆଁରେ ପୁରୋହିତ ଡାକି ବସନ୍ତ ହାତରେ ତାଙ୍କ ଶ୍ରାଦ୍ଧ 
ପକାଉଥିଲି | ଏ ବର୍ଷ ତୁ ଅଛୁ | ପୁରୋହିତ ଜଣେ ମିଳିଲେ ଶ୍ରାଦ୍ଧଟା କରି ଦିଅନ୍ତେ | 

କ୍ଷିତୀଶ ରାଗିଯାଇ ଚଢ଼ାଗଳାରେ କହିଲେ- ଏଠି ପୁରୋହିତ ମିଳିବ ନାହିଁ କି 
ଶ୍ରାଦ୍ଧ ସାମଗ୍ରୀ ମିଳିବ ନାହିଁ । ବାପାଙ୍କ ଆତ୍ଲା ଯଦି ପ୍ରକୃତରେ କୋଉଠି ଥାଏ ତା 
ହେଲେ ସିଏ ନିଶ୍ଚୟ ଏ କଥା ବୁଝିବେ | ତୁ ଏଠି ଥୁବା ପର୍ଯ୍ୟନ୍ତ ସେସବୁ ଭୁଲିଯା | 

ଯଶୋଦା ପ୍ରଶ୍ମକଲେ- ଏଠି ମୁଁ ଆଉ କେତେ ଦିନ ରହିବି ? ଏଇ ଛ'ମାସ 
ମତେ ଛ ' ବର୍ଷ ପରି ଲାଗିଲାଣି । ଏଠିକି ଆସି ତୋ ପୁଅକୁ ଦେଖିଲି, ତାକୁ ଗେଲକଲି, 
ତା ସହିତ ଖେଳିଲି । ତୋ ଘରଦ୍ବାର ଦେଖିଲି । ଏଠି ରହିବାରେ ମୋର ଆଉ ଇଚ୍ଛା 
ନାହିଁ । ଏଥର ମତେ ଗାଆଁରେ ଛାଡ଼ିବାର ବ୍ୟବସ୍ଥା କର । ଗାଆଁ, ଘର ବାରି, ବିଲ, 
ଗାଆଁଲୋକ, ବନ୍ଧୁବାନ୍ଧବ, ସମର୍କୀୟ ଲୋକ ସବୁ ଭାରି ମନେ ପଡୁଚି । 

କ୍ଷିତୀଶ କିଛି ନକହି ହଠାତ୍‌ ସେ ଘରୁ ଉଠି ଚାଲି ଯାଉଥିଲେ, ଯଶୋଦା ପୁଣି 
ପ୍ରଶ୍ନ କଲେ- ତୁ କିଛି ନକହି ଚାଲି ଯାଉଛୁ ଯେ..... 

- କ'ଣ କହିବି ? ଗାଆଁ କ'ଣ କତି ପାଖରେ ହେଇଚି ? ପୃଥୁବୀର ଏପଟେ 
ଆମେରିକା, ଆରପଟେ ଆମ ଦେଶ ଆଉ ଆମ ଗାଆଁ । ଦେଢ଼, ଦୂଇ ଲକ୍ଷ ଟଙ୍କା 
ରାସ୍ତା ଖର୍୍ଟ ଦରକାର | ପନ୍ଦର ଦିନର ଛୁଟି ମଧ୍ୟ ଦରକାର । ଏସବୁ କ”ଣ ଏତେ 

୧୯୫ ଜ୍ ବେବିସିଟର 


ସହଜରେ ଯୋଗାଡ଼ ହେରଯିବ ? 

ପାଟି ଶୁଣି ଇନ୍ଦ୍ରାଣୀ ଆରଘରୁ ଆସିଲେ । ତାଙ୍କୁ ଦେଖି କ୍ଷିତୀଶ ତାଙ୍କ ଉପରେ 
ବିରକ୍ତ ହେଲେ- ମୁଁ ମନା କରୁଚି ମାଆଙ୍କୁ ଗାଆଁରୁ ଆଣିବା ନାହିଁ । ତାଙ୍କ ଏଠି ଜମା 
ଭଲ ଲାଗିବ ନାହିଁ । ତମେ ଯିଦ୍‌ ଧରିଲ ମାଆଙ୍କୁ ଆଣିବା | ସିଏ ଫଡ଼ିନାଣ୍ଟକୁ ରଖିବେ, 
ମୁଁ ଅଫିସ୍‌ ଯିବି । ଏବେ ତୁମେ ସମ୍ଭାଳ | 

ଇନ୍ଦ୍ରାଣୀ କହିଲେ- ଗାଆଁରେ ଆଉ କିଏ ଅଛି ? ଏଠି ପୂଅ, ବୋହୂ, ନାତି 
ମେଳରେ ରହିବାକୁ ମାଆଙ୍କୁ ଖରାପ ଲାଗିବ ବୋଲି ମୁଁ କେବେ ଭାବି ନଥୁଲି । 
ଗାଆଁରେ ତାଙ୍କ ଦେହ ପା' ଖରାପ ହେଲେ କିଏ ଡାକ୍ତର ଦେଖାଇବ ? କିଏ ସେବା 
କରିବ ? ଆମେ ଏଠି ଖବର ପାଇ ପାସପୋର୍ଟ, ଭିସା, ଛୁଟି ଠିକ କରି ଗାଆଁରେ 
କ'ଣ ତାଙ୍କ ଦରକାର ବେଳେ ପହଞ୍ ପାରିବା ? 

ଏମିତି ଗୋଟେ ପରିସ୍ଥିତି ସୃଷ୍ଟି ହେବ ବୋଲି ଯଶୋଦା କଳନା କରି ନଥଲେ । 
ଆଉ ଅଧୂବକ ସମୟ ପୁଅ ବୋହୂଙ୍କ ଆଗରେ ଠିଆହୋଇ ଏତେ କଥା ଶୁଣିବାକୁ ତାଙ୍କର 
ଧୈର୍ଯ୍ୟ ନଥଲା | ତାଙ୍କ ରୁମ୍‌କୁ ଯାଇ ବିଛଣାରେ ମୁହଁମାଡ଼ି କାନ୍ଦିଲେ | 

ସକାଳ ନଅଟାବେଳେ ପୁଅ, ବୋହୂ ଦୁହେଁ ଅଫିସ୍‌ ଚାଲିଗଲେ । ଦିନଟା 
ସାରା ତାଙ୍କୁ ଛାଟିପିଟି ଲାଗିଲା । ସିଏ ଆମେରିକା ଆସି ଏଠି ବନ୍ଧନରେ ପଡ଼ିଯାଇଛନ୍ତି ! 
ଏଠିକି ଆସିବା ବେଳେ ଯଶୋଦା ଭାବି ନଥିଲେ ତାଙ୍କ ଗାଆଁ ଫେରିବା ପଥରେ ଏତେ 
ପ୍ରତିବନ୍ଧକ ଅଛି ବୋଲି । ଖୁସି ଖୁସିରେ ସେ ଆମେରିକା ଆସିଥିଲେ । 

ସେ ରାତିରେ ଅନେକ ସମୟ ପର୍ଯ୍ୟନ୍ତ ଯଶୋଦାଙ୍କୁ ନିଦ ହେଲା ନାହିଁ । ତାଙ୍କ 
ଶୋଇବା ଘରର କବାଟ ଫିଟାଇ ସିଏ ବାଲ୍‌କୋନିକୁ ଆସିଲେ । ତାଙ୍କ କାନରେ 
ପଡ଼ିଲା ପୁଅ ବୋହୂଙ୍କ କଥା | କଥାବାର୍ଗା ଭିତରେ ଦୁହେଁ ଉତ୍ତେଜିତ | ଯଦିଓ ପୁଅ 
ବୋହୂଙ୍କ କଥାକୁ ଏମିତି ତାଙ୍କ ଅଗୋଚରରେ ଶୁଣିବା କଥା ନୁହଁ ତେବେ କଥାଟା 
ସମ୍ପର୍ଣ୍ଣ ଭାବେ ତାଙ୍କ ଉପରେ ଥିବାରୁ ଯଶୋଦା ଠିଆହୋଇ ଶୁଣିଲେ । 

ପୁଅ କହୁଥିଲା - ଦେଖ ଇନ୍ଦ୍ରାଣୀ ! ଏଠି ମୋ ମାଆ ଆଦୌ ସୁଖୀ ନୂହଁନ୍ତି । 
ତାଙ୍କର ଏ ବୂଢ଼ୀ ବୟସରେ ଆମେ ତ ଗାଆଁରେ ତାଙ୍କ ପାଖରେ ରହି ତାଙ୍କର ସେବା 
କରିପାରିଲେ ନାହିଁ, ଓଲଟି ତାଙ୍କୁ ଏଠିକି ନେଇ ଆସିଲେ ସିଏ ଆମ ପୁଅର ଦାୟିତ୍ଵ 
ନେବେ । ତମେ ମାଆଙ୍କ ପାଖରେ ତୁମ ପୁଅକୁ ଛାଡ଼ି ନିଶ୍ଚିନ୍ତରେ ଅଫିସ୍‌ ଯାଉଛ | 
ହେଲେ ତମେ ଏଠି ମାଆଙ୍କ କଥା କେବେ ଭାବିଚ ? ଏଠି ଗୋଟେ କୋଠରୀ 
ଭିତରେ ସିଏ ବନ୍ଦୀଜୀବନ କାଟୁଚନ୍ତି । 

ଇନ୍ଦ୍ରାଣୀ ଚଢ଼ାଗଳାରେ କହୁଥିଲେ- ତୁମେ ଯଦି ମୋ ପୁଅ ଫଡ଼ିନାଣ୍ଟ ପାଇଁ 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୧୯୬ 


ଜଣେ ବେବିସିଟର ରଖିଥାନ୍ତ ତାହେଲେ ମୁଁ କାହିଁକି ମାଆଙ୍କୁ ଆଣିବା କଥା କହିଥାନ୍ତି ? 
ଫ୍ଲାଟ କିଣା କିସ୍ତି, କାର୍‌ କିଣା କିସ୍ତି ପ୍ରତିମାସରେ ଦେବାପରେ ଆମେ ଏଠି ଚଳିବା 
ପାଇଁ ଆଉ କେତେ ଡଲାର ବଳୁଚି ଯେ ଆମେ ଜଣେ ବେବିସିଟର ରଖିବା ? ଏଠିକା 
ବେବିସିଟରମାନେ କେତେ ଡଲାର ନିଅନ୍ତି ତମେ କ'ଣ ଜାଣିନା ? 

କ୍ଷିତୀଶ କହିଲେ- ଏଠି ଫ୍ଲାଟ କିସ୍ତି ମାସିକ ଯେତିକି ଜଣେ ବେବି ସିଟର୍‌ର 
ମାସିକ ଦରମା ସେଇ ପାଖାପାଖି | ଏଇଟା ଆମ ସମସ୍ୟା । ଆମେ ଅଯଥାରେ ଆମ 
ସମସ୍ୟା ଭାରଟା ମାଆଙ୍କ ଉପରେ ଥୋଇ ତାଙ୍କୁ କାହିଁକି କଷ୍ଟ ଦେବା ? ସିଏ ଯଦି 
ଏବେ ଗାଆଁକୁ ଯିବାକୁ ଯିଦ୍ଧରି କନ୍ଦାକଟା କରନ୍ତି, ତାହେଲେ ଆମେ କ”ଣ କରିବା ? 
ତାଙ୍କୁ ଗାଆଁରେ ଛାଡ଼ିବା ପାଇଁ ଯାହା ଖର୍ଚ୍ଚ ସେତକ କୋଉଠୁ ଆଣିବା ? ପୁଣି ଫଡ଼ିନାଣ୍ଟର 
ଦେଖାଶୁଣା କରିବା ପାଇଁ ଜଣେ ବେବିସିଟର ନିଯୁକ୍ତି କରିବାକୁ ଖର୍ଚ୍ଚର ବନ୍ଦୋବସ୍ତ 
କେମିତି କରିବା ? 

ଇନ୍ଦ୍ରାଣୀ ଟିକେ ସମୟ ନୀରବ ରହି କିଛି ଗୋଟେ ଚିନ୍ତା କଲାପରେ କହିଲେ- 
ତମେ ମୋଟେ ବ୍ୟସ୍ତ ହୁଅନା | ମାଆ ନୂଆ ନୂଆ ଆସିଚନି, ସେଥୁପାଇଁ ଗାଆଁ କଥା, 
ଘରକଥା, ଗାଆଁଲୋକଙ୍କ କଥା ତାଙ୍କର ମନେପଡୁଚି । କିଛିଦିନ ପରେ ସବୁ ଠିକ 
ହୋଇଯିବ । ଆମେ କ'ଣ ଏକା ମାଆଙ୍କୁ ଆମ ପୁଅର ଯତ୍ନ ନେବା ପାଇଁ ଆଣିଚେ ? 
ଏମିତି ଯେତେ ସ୍ଵାମୀ, ସ୍ତ୍ରୀ ଏଠି ଚାକିରି କରୁଚନ୍ତି ସେମାନଙ୍କ ମଧ୍ଯରୁ ଅଧ୍ବକାଂଶ ତାଙ୍କ 
ପିଲାର ଯତ୍ନ ନେବା ପାଇଁ ମାଆଙ୍କୁ ନିଜଦେଶରୁ ଆଣିଚନ୍ତି । ତମେ ଯାଇଚ ମିଷ୍ଟର 
କୁଲକର୍ଣ୍ଣିଙ୍କ ଘରକୁ ? ମିଷ୍ଟର ମେହେଟାଙ୍କ ମାଆ ତ ପାଞ୍ଚବର୍ଷ ହେଲା ଆସିଲେଣି । ମୁଁ 
ଦେଖିଚି ମୁଖାର୍ଜିବାବୁଙ୍କ ମାଆ ତାଙ୍କ ନାତିକୁ ସମ୍ଭାଳିଚନ୍ି | 

ଯଶୋଦା ଆଉ ଅଧକ ସମୟ ବାଲ୍‌କୋନିରେ ଠିଆ ନହୋଇ ନିଜ ରୁମ୍‌କୁ 
ଫେରି ଆସିଲେ । ବିଛଣାରେ ପଡ଼ି ତକିଆ ତଳେ ମୁହଁଗୁଞ୍ଜି କାନ୍ଦିଲେ | ପୁଅ ବୋହୂ 
ଯୋଜନାବଦ୍ଧ ଭାବେ ଜାଲ ପକାଇ ତାଙ୍କୁ ଆମେରିକା ଧରି ଆଣିଛନ୍ତି । ଏ କାରାଗାରାରୁ 
ତାଙ୍କର ମୁକ୍ତି ନାହିଁ । 

ବିଛଣାରେ ପଡ଼ି ଯଶୋଦା ଭାବୁଥୁଲେ, ଫଡ଼ି ସଲ ଯିବା ବୟସର ନ ହେବା 
ପର୍ଯ୍ୟନ୍ତ ତାଙ୍କର ମୁକ୍ତିର ପ୍ରଶ୍ନ ନାହିଁ । ସିଏ ସ୍କୁଲ ଯିବା ପରେ ମଧ୍ଧ ତାଙ୍କୁ ପୁଅ ବୋହୂ 
ଗାଆଁରେ ଛାଡ଼ିବାର ବ୍ୟବସ୍ଥା କରିବେ ସେମିତି ଆଶା ମଧ୍ଯ ନାହିଁ । ଯଦି ସିଏ ଗାଆଁକୁ 
ଫେରି ନପାରନ୍ତି ତାହେଲେ ଏମିତି ଅଜଣା ଅଶୁଣା ବିଦେଶ ଜାଗାରେ ତାଙ୍କ ଜୁଇ 
ଜଳିବ । ସ୍ଵର୍ଗଦ୍ଵାର କିମ୍ବା ଗାଆଁ ମଶାଣିରେ ତାଙ୍କ ଜୁଇ ଜଳିବାର ଯୋଗନାହିଁ । ସ୍ବାମୀଙ୍କ 
ସମାଧ୍ୂ ପାଖରେ ତାଙ୍କ ସମାଧ୍ୂ ତିଆରି ହେବ, ଏମିତି ଗୋଟେ ଆଶା ଯାହା ତାଙ୍କ ମନ 

୧୯୭ ଞ୍ଞ ବେବିସିଟର 


ଭିତରେ ଅନେକ ଦିନରୁ ଶୋଇଥଲା ତାହା ଆଉ କେବେ ସମ୍ଭବ ନୂହଁ | 

ଯଶୋଦା ବିଛଣାରେ ଉଠି ବସିଲେ । ଖୁବ୍‌ ନିଶ୍ଚିନ୍ତ ନିଦରେ ଶୋଇଚି ନାଡି 
ଫଡ଼ି । ଶିଶୁଟିଏ ହୋଇ ଏମିତି ନିଦରେ ଶୋଉ ଥୁଲା ତାଙ୍କ ପୁଅ କ୍ଷିତୀଶ । ଫଡ଼ିର 
ମୁଣ୍ଡରେ ଆଶୀର୍ବାଦର ହାତ ବୁଲାଇ ଆଣି ଉଠି ଠିଆ ହେଲେ ଯଶୋଦା । ମନକୁ 
ଦମ୍ଭକଲେ । କବାଟ ହୁକ୍‌ ଖୋଲିଲେ | ଫେରି ଚାହିଁଲେ କାନ୍ଧଘଣ୍ଟାରେ ରାତି ଚାରିଟା 
ବାଜିଛି । କବାଟ ଖୋଲି ପାହାଚ ବାଟେ ତଳକୁ ଓହ୍ଲାଇଲେ | ପନ୍ଦର ମହଲାର ତଳେ 
ମାଟି ଆଉ ରାସ୍ତା | କିଛି ବାଟ ଓହ୍ଲାଇବା ପରେ ତାଙ୍କ ଜଙ୍ଘ ଓ ପୁଟିଆକୁ କଷ୍ଟହେଲା | 
ପାହାଚ ଉପରେ କିଛି ସମୟ ବିଶ୍ରାମ ନେଇ ପୁଣି ତଳକୁ ଓହ୍ଲାଇଲେ | ତଳେ ପହଞ୍ଚିବା 
ବେଳକୁ ବାହାର ଫର୍ଟା ଦିଶିଲାଣି । ଅନେକ ସ୍ତ ପୁରୁଷ ମର୍ଣ୍ତିଙ୍ଗ ଓକ୍‌ ପାଇଁ ରାସ୍ତାକୁ 
ଓହ୍ଲାଇ ଆସିଲେଣି | ଯଶୋଦା ରାସ୍ତାରେ ସେମାନଙ୍କ ସହିତ ମିଶିଗଲେ । 

ଯଶୋଦା ସେମିତି ଅନିର୍ଦ୍ଦିଷ୍ଟ ପଥରେ ଚାଲୁ ଚାଲୁ ଭାବୁଥିଲେ- ତାଙ୍କ ପୁଅ 
ବୋହୂ ଆଉ କିଛି ସମୟ ପରେ ନିଦରୁ ଉଠିବେ | ଅଡ଼ି ହୁଏତ ଏବେ ନିଦରୁ ଉଠି 
ବିଛଣାରେ ଶୋଇ ଶୋଇ କାନ୍ଦୁୟବ । ବୋହୂ ଇନ୍ଦ୍ରାଣୀ ଫଡ଼ିର କାନ୍ଦଣା ଶୁଣି ପ୍ରଥମେ 
ନିଦରୁ ଉଠି ଫଡ଼ିକୁ କୋଳକୁ ନେବ ଆଉ ତାପରେ ଯଶୋଦାଙ୍କୁ ଖୋଜିବ | ବାଥରୁମ୍‌, 
ଡ୍ରଇଂରୁମ୍‌, ଡାଇନିଙ୍ଗ ରୁମ୍‌, କିଚେନ୍‌, ବାଲ୍‌କୋନୀ କେଉଁଠି ହେଲେ ଯଶୋଦାଙ୍କୁ 
ନପାଇ କ୍ଷିତୀଶକୁ ଜଣାଇବ । ସେମାନେ ଆଦୌ ଭାବି ପାରି ନଥିବେ ଯେ ଯଶୋଦା 
ଏମିତି ପଞ୍ଜୁରୀରୁ ଖସି ବାହାରକୁ ଉଡ଼ିଯିବେ ବୋଲି । ସେମାନେ ଭଲଭାବେ ଜାଣନ୍ତି 
ଆମେରିକା ଆକାଶରୁ ଓଡ଼ିଶା ଆକାଶ ପର୍ଯ୍ୟନ୍ତ ଉଡ଼ିଯିବା ପରି ସାମର୍ଥ୍ୟ କି ସାହସ 
ଯଶୋଦାଙ୍କର ନାହିଁ । ତାଙ୍କୁ ସେ ଆକାଶ ପଥ ମଧ୍ଯ ଜଣା ନାହିଁ । 

ଯଶୋଦା ମଧ୍ଯ ନିଜେ ଜାଣନ୍ତି ସିଏ ଭାରତ କି ଓଡ଼ିଶା ପହଞ୍ଚବା ଦୂରର କଥା, 
ଆମେରିକା ସୀମା ଏପରିକି ନ୍ୟୁୟର୍କ ସୀମା ଡେଇଁ ପାରିବେ ନାହିଁ । ହୁଏତ ସିଏ ବେଶି 
କିଛି ଦୂର ଅତିକ୍ରମ କରିବା ପୂର୍ବରୁ ତାଙ୍କ ପୁଅ, ବୋହୂ ପୁଣି ଧରି ନେଇ ପଞ୍ଜରୀରେ 
ଭର୍ରି କରିଦେଇ ତାଲା ଠୁଙ୍କି ଦେବେ କିମ୍ବା ତାଙ୍କ ପୁଅ ବୋହୂ ତାଙ୍କ ପଛରେ ପୋଲିସ 
ଲଗାଇ ଦେଇ ପୀରନ୍ତି । ପୋଲିସ ହାତରେ ସିଏ ଧରାପଡ଼ି ପାରନ୍ତି 

କିନ୍ତୁ ସିଏ ଯେ, ବେବିସିଟର ହେବାକୁ ଚାହୁନାହାଁନ୍ତି ଏକଥା ତାଙ୍କ ପୁଅ ବୋହୂଙ୍କୁ 
ଜଣାଇବାର ଏଇଟା ସବୂଠୁ ଭଲବାଟ । ସିଏ ହୁଏତ ଏମିତି ଉପାୟରେ ଆମେରିକାରୁ 
ଖସିଯାଇ ପାରିବେ ନାହିଁ । କିନ୍ଧୁ ପ୍ରତିବାଦ ନକରିବେ କାହିଁକି ? 

(6ମା ବଚ ଝିଅର ସାଇ ସୁନାଚ/ଛୁ ଏ ଗଛଟି ସମଥିଚ 1) 


00 

ଯୁଦ୍ଧ ଅନିବାର୍ଯ୍ୟ 


ସେସତିନ ଥଲା ବୁଧବାର । ସମୟ ସକାଳ | ମୁଁ ଘର ଆଗରେ ବସି ଖବର 
କାଗଜ ପଢ଼ୁଥିଲି | ବାଢ଼ିପଟରୁ ମୋ ପତ୍ନୀ ସୁଚିତ୍ରାଙ୍କ ଚିକ୍ରାର ଶୁଭିଲା । କଥାଟା କ'ଣ 
ହେଇଚି ଜାଣିବାକୁ ମୁଁ ଖବରକାଗଜଟାକୁ ଧରି ବାରିପଟକୁ ଉଠିଗଲି | 

ଆମ ଟଗରଗଛ ଡାଳରେ ଗୋଟିଏ ପଲିଥିନ୍‌ ପୁଡ଼ିଆରେ ମାଛକାତି ଆଉ 
ପୁଣ୍ଟା ପଶି ଝୁଲୁଥୁବାର ମୋତେ ସୁଚିତ୍ରା ଦେଖାଇଦେଲେ । ମୁଁ ତଳୁ ଲକ୍ଷ୍ଯ କରୁଥିଲି 
ସତରେ ସେ ପୁଡ଼ିଆ ଭିତରେ ମାଛ କାତି ନା ଆଉ କ'ଣ ଅଛି । ସୁଚିତ୍ରା ମୋତେ 
କହିଲେ- ମୋ କଥାକୁ ତମେ ମୋଟେ ବିଶ୍ଵାସ କରନା । ଏବେ ଦେଖ | ମୁଁ ଏ ଫୁଲ 
ଗଛରୁ ଫୁଲ ନେଇ ଠାକୁର ପୂଜା କରୁଚି । ସିଏ କେମିତି ୟା ଉପରକୁ ମାଛ ଆଇଁଷ 
ପକଉଚି । ସବୁକଥାକୁ ସିଏ ଫାଙ୍କ ଦଉଚି | ଆଜି ତାକୁ ଡାକ, ସିଏ ଆସିକି ଦେଖୁ 
ଏସବୁ କିଏ ପକେଇଚି । 

ମୋ ପତ୍ନୀ ସୁଚିତ୍ରା ଯାହା ବିରୁଦ୍ଧରେ ଏ ଅଭିଯୋଗ ଆଣୁଥିଲେ ସିଏ ପରଲୋକ 
କେହି ନୂହଁ । ମୋ ପରିବାରର ଲୋକ । ମୋ ସାନଭାଇ ଅଜୟର ପତ୍ନୀ । ମୋ 
ଘରର ଉପର ମହଲାରେ ବାହାର ଲୋକ କେହି ନାହାନ୍ତି । ଅଛନ୍ତି ମୋ ସାନ ଭାଇ 
ଅଜୟର ପତ୍ନୀ ସୋନାଲୀ, କନ୍ୟା ବୀଥିକା ଆଉ ମୋ ବାପା | 

ମୁଁ ସାନବୋହୂଙ୍କୁ କ'ଣ କହିବି କିଛି ଭାବିପାରୁ ନଥୁଲି । ସୁଚିତ୍ରାକୁ କ'ଣ କହି 
ଶାନ୍ତ କରାଇବି ସେକଥା ମଧ୍ଯ ସ୍ପିରକରି ପାରୁନଥଲି | ଦୃନ୍ଦ୍ରରେ ପଡ଼ି ନୀରବରେ ଠିଆ 
ହୋଇ ରହିଲି । 

ସୁଚିତ୍ରା ମୋ ଉଦ୍ଦେଶ୍ୟରେ ପରବର୍ରୀ ତୀର ନିକ୍ଷେପ କଲେ- ନିଜ ଆଖିରେ ତ 
ଦେଖିଲ, ଏବେ କ'ଣ ଭାବୁଛ ? ମୁଁ ଜାଣେ ତମେ ତାଙ୍କୁ କିଛି କହିବ ନାହିଁ । ମୁଁ 
ତଳଘରେ ରହୁଚି ବୋଲି ସେମାନେ ଯେତେ ଯାହା ଅଳିଆ, ମଇଳା, ଆବର୍ଜନା 
ପକାଉଚନ୍ତି ମୁଁ ଓଳେଇ ପରିଷ୍କାର କରୁଚି । ପ୍ରତି ମାସରେ ଥରେ, ଦୂଇଥର ପାଇଖାନା 

୧୯୯ ଜ୍ଞ ଯୁଦ୍ଧ ଅନିବାଯ୍ୟ 


ଆଉ ରୋଷେଇଘର ମଇଳା ଟାଙ୍କିକୁ ମେହେନ୍ତର ତାକି ସଫା କରଉଚି । ଦିନରେ 
ଦଶଥର ଗେଟ୍‌ ମେଲା କରିଦେଇ ଲାଟ ସାହେବ ସାଇବାଣୀ ପରି ଚାଲିଯାଉଚନ୍ତି । 
ତାକୁ ଦେଖିକି ବନ୍ଦ୍‌ କରୁଚି । ଦୁଃଖୀ, ଭିକାରି ଆସି ମାଗି ମାଗି ତଣ୍ଡି ଫାଟି ଗଲେ ବି 
କବାଟ ଫିଟାଇ ତଳକୁ ଅନେଇବେ ନାହିଁ | ସରସ୍ବତୀପୂଜା, ଗଣେଶପୂଜା, ଦୁର୍ଗାପୂଜାରେ 
କାହାକୁ ଚାନ୍ଦାଭେଦା କିଛି ଦେବେ ନାହିଁ । ଫୁଲ ଗଛଟିଏ ଲଗେଇବେ ନାହିଁ, କିନୁ 
ରାତି ଅଧରୁ ଉଠି ସବୁ ଫୁଲଗଛକୁ ଲଣ୍ଡାକରି ତୋଳି ନେବେ । ଆଜି ଏସବୁର କିଛି 
ଗୋଟେ ଫଇସଲା କର । ତା ଗଉଁ ଦିନକୁ ଦିନ ବଢ଼ିଯାଉଚି | 

ଏ ଯେତେ ସବୁ ଅଭିଯୋଗ ଫର୍ଦ୍ଦ ଆଜି ସୁଚିତ୍ରା ମୋ ଆଗରେ ବାଢ଼ିଲେ, 
ଏସବୁ ସିଏ ମୋ ଆଗରେ ଅନେକଥର ବାଢ଼ିଛନ୍ତି । ଏ ସବୁ ଶୁଣି ଶୁଣି ମୋର ମୁଖସ୍ଥ 
ହୋଇଗଲାଣି । ସୁଚିତ୍ରାଙ୍କ ଅଭିଯୋଗ ମିଛ ବୋଲି ମୁଁ କହିବି ନାହିଁ । ସେସବୁ ମିଛ 
ନୂହଁ, ସତ । କିନୁ ସତ୍ୟର ଇଏ ଗୋଟିଏ ପାଖ ଯାହା ସୁଚିତ୍ରାଙ୍କ ଆଖିକୁ ଦିଶେ । 
ସାନବୋହୂ ସୋନାଲୀଙ୍କୁ ଏ ସତ୍ୟର ଆରପଟଟି ଦିଶେ । 

ସୋନାଲୀ କୁହନ୍ତି ତଳଘରେ ଯିଏ ରହିବ ତାକୁ କିଛି ସୁଯୋଗ ମିଳେ ଯାହା 
ଉପର ଘରେ ରହୁଥିବା ଲୋକକୁ ମିଳେ ନାହିଁ । ତାଙ୍କ ପାଖରେ ମାଟିଅଛି । ସିଏ 
ଫୁଲଗଛ ଲଗେଇ ପାଣିଦେଇ ଫୁଲର ସୁବାସରେ ଆମୋଦିତ ହେବେ । ଆମେ କେବଳ 
ସେ ସବୁ ଉପର ମହଲାରୁ ଦେଖିବୁ । ଫୁଲର ବାସ୍ଵା ମଧ୍ୟ ଆମ ପର୍ଯ୍ୟନ୍ତ ପହଞ୍ଚବାର 
ସୁଯୋଗ ନାହିଁ । ଅନ୍ୟ କେହି ଫୁଲ ନେଲେ ମଧ୍ଯ ଆମେ ଅଯଥାରେ ଗାଳିଖାଇବୁ ! 
ଯେଉଁ ଦିନ କୌଣସି କାରଣରୁ ଫୁଲ ଫୁଟି ନଥବ ସେଦିନ ତଳ ଘରବାଲା ଗଛକୁ 
ଗାଳି ନଦେଇ ସବୁ ଗାଳି ଆମ ମୁଣ୍ଡରେ କୂଢ଼ାନ୍ତି । ତଳ ଘରବାଲାଙ୍କ ପରି ଦୁଃଖୀ, 
ଭିକାରିଙ୍କୁ ଦାନ କରି ପୂଣ୍ଯ ଅର୍ଜିବାକୁ ଆମର ମଧ୍ଯ ଇଛା । କିନୁ ତଳ ଘରବାଲା 
କେବେ କାହାକୁ ଭିକ୍ଷା ଦେଇ ତ ଆଉ କାହାକୁ ତୁଛା ଗାଳିଦେଇ ଫେରାଇ ଦିଅନ୍ତି । 
ତଳୁ ସିଏ କେବେ କୌଣସି ଭିକାରିକୁ କହି ନାହାନ୍ତି ଆଉ ଜଣେ ଉପର ଘରେ ରହେ, 
ସିଏ ମଧ୍ଯ ଭିକ୍ଷାଦେଇ ପୁଣ୍ୟ ଅର୍ଜିବ । ମାଗ, ଉପର ଘରବାଲାଙ୍କୁ ମାଗ । ବରଂ 
ଅନେକ ଥର ଏମିତି ହେଇଚି | ମୁଁ ଭିକାରିର ପାଟି ଶୁଣି ଭିକନେଇ ଗଲାବେଳକୁ 
ଭିକାରି ଗେଟ୍‌ ପାର ହୋଇ ଚାଲିଯାଇଚି । ଆଉ ପୂଜା ଚାନ୍ଦା ମାଗି ଆସିଥ୍‌ବା ପିଲାମାନେ 
କେବେ ବି ଶିଡ଼ିରେ ଚଢ଼ି ଉପର ମହଲାକୁ ଆସି ନାହାନ୍ତି | ତଳଘରବାଲାଙ୍କର ଆଶଙ୍କା 
ଦଶା ପନ୍ଦର ଟଙ୍କଆ ଚାନ୍ଦା ଗ୍ରହଣ କରି ସନୁଷ୍ଠ ନହୋଇ ଅଧ ଦାବି କରିବେ । 

ମୁଁ ଅନେକ ସମୟ ଠିଆହୋଇ ଏମିତି ଭାବୁଥିବା ଦେଖି ସୁଚିତ୍ରା ମୋର ଖୁବ୍‌ 


ଆନଂଦ ଚଂଦ୍ର ପହି 

ଏବଂ ଇଶ୍ଵରଙ୍କୁ ଇ-ମେଲ୍‌ ଜ୍ଞ ୨୦୦ 


ନିକଟକୁ ଆସି ମୋ କାନ ପାଖରେ ଚିକୁାର କଲେ - ତମେ କ”ଣ ଏତେ ଭାବୁଚ ? 
ତମେ ସୋନାଲୀକୁ ଡାକିକି ପଚାର, ନହେଲେ ମୁଁ ନିଜେ ଯାଇ ତାକୁ ପଚାରିବି | 

ମୋଠୁ ତଥାପି କିଛି ଉତ୍ତର ନପାଇ ସୁଚିତ୍ରା ମୋତେ ଅତିକ୍ରମ କରି ଉପର 
ମହଲାକୁ ଯିବାକୁ ଉପକ୍ରମ କରିବା ବେଳେ ମୁଁ ତାଙ୍କ ବାଟ ଓଗାଳି ଠିଆହେଲି । 
କହିଲି- କ'ଣ ଆଉ ପଚାରିବି ? ଉପରୁ ତଳକୁ ଝରକା ବାଟେ ପକାଇବାବେଳେ 
ଭୁଲ୍‌ ବଶତଃ ଟଗରଗଛ ଉପରେ ପଡ଼ିଯାଇଛି | ତମେ ଆସ, ମୁଁ ସେ ଆଇଁଷ ପୁଡ଼ିଆଟା 
ଗଛରୁ ନେଇ ପଦାରେ ପକାଇ ଦେବି । ପାଣି ଦୂଇ ତିନି ବାଲ୍‌ଟି ଢାଳି ଗଛଟାକୁ 
ଧୋଇଦେବି । 

ମୋର ଏ କଥାରେ ସୂୁଚିତ୍ରା ସନୁଷ୍ଟ ନହୋଇ ଅଡ଼ିବସିଲେ- ନା, ସିଏ ଆସିକି 
ଦେଖୁ । ନିଜେ ପକେଇଚି ବୋଲି ମାନୁ । ତମେ ସିନା କହିଲ ଭୁଲ୍‌ରେ ପଡ଼ିଗଲା, 
ହେଲେ ସିଏ କ'ଣ ତା ଭୁଲ୍‌ କେବେ ସ୍ବୀକାର କରିବ ? 

ତଳେ ଏତେସବୁ ପାଟିଗୋଳ ଶୁଣି ସାନବୋହୂ ସୋନାଲୀ ତଳକୁ ଓହ୍ଲାଇ ଆସି 
ଟଗରଗଛରେ ଲଟକି ଥିବା ଆଇଁଷ ପୁଡ଼ିଆକୁ ଦେଖିଲେ | ତାପରେ କହିଲେ- ଆଜି 
ତ ଆମ ଘରକୁ ମାଛ ଆସିନାହିଁ । ମୁଁ କେମିତି ଆଇଁଷ ପୁଡ଼ିଆ ପକେଇବି ? ତମେ 
କହିଲେ କ'ଣ ମୁଁ ନକରି ଥିବା କଥାକୁ ମାନିଯିବି ? ଏଡ଼େ ପାଟିକରି ଏ ଭୁବନେଶ୍ବର 
ସହର କମେଇ ଦେଲେ ମିଛଟା କ'ଣ ସତ ହେଇଯିବ ? ମୁଁ ପକେଇଚି ବୋଲି କ'ଣ 
କିଛି ପ୍ରମାଣ ଅଛି ? 

ସୁଚିତ୍ରାଙ୍କ ଦେହରେ ନିଆଁ ଲାଗିଗଲା ପରି ସିଏ ଗର୍ଜନ କରି ସୋନାଲୀ ଆଡ଼କୁ 
ପଛକରି ମୋ ଉଦ୍ଦେଶ୍ୟରେ କହିଲେ- ମୋ କଥାକୁ ପରା ବିଶ୍ଵାସ ଯାଉ ନଥିଲ, ଏବେ 
ବିଶ୍ଵାସ ହେଲାତ ? ମୁଁ କହୁଚି ସିଏ ସବୁ କରିବ, କିଛି ମାନିବ ନାହିଁ । ଓଜିଲ ଘର 
ଝିଅଟା ତ ପ୍ରମାଣ ମାଗୁଚି । ଏ ପୁଡ଼ିଆ ତାହେଲେ ଏ ଗଛକୁ କେମିତି ଆସିଲା ? 
କୋଉଠୁ ଆସିଲା ? 

ଏ ଦୁଇ ଯାଆଙ୍କ କଳି ଭିତରେ ଠିଆ ହେବାକୁ ମତେ ଅଡ଼ୁଆ ଅଡ଼ୁଆ ଲାଗୁଥଲା | 
କେବଳ ସୂଚିତ୍ରାଙ୍କ ମନରକ୍ଷା କରିବା ପାଇଁ ମୁଁ କଳି ମଝିରେ ଅପ୍ରସ୍ତୁତ ଅବସ୍ଥାରେ ଠିଆ 
ହୋଇଥିଲି । ଉପରକୁ ଚାହିଁଲି । ମୋ ବାପା ମଧ୍ଯ ଉତ୍ସୁକ ଆଖିରେ ତଳେ ଲାଗିଥିବା 
ତାଙ୍କ ଦୁଇ ବୋହୂଙ୍କ କଳି ଦେଖୁଥାନ୍ତି, ଠିକ୍‌ ମହାଭାରତ ଯୁଦ୍ଧ ଦେଖୁଥିବା 
ବେଲାଳସେନଙ୍କ କଟାମୁଣ୍ଡ ପରି | ତାଙ୍କ ମୁହଁରୁ ଜଣା ପଡୁଥାଏ ସେ ଏସବୁ କଳିଗୋଳ 
ଦେଖି ଅସୁଖୀ । କିନ୍ଧୁ କିଛି କରିବାର ତାକତ ନାହିଁ । ତାଙ୍କ କଥା କେହି ଶୁଣିବେ 
ନାହିଁ । 

ଆନଂଦ ଚଂଦ୍ର ପହି 

୨୦୧ ଞ୍ଚ ଯୁଦ୍ଧ ଅନିବାଯୀ୍ୟ 


ମୁଁ କିମ୍ପା ବାପା ଦୁଇ ବୋହୂଙ୍କ ଭିତରେ ଲାଗୁଥିବା ପାଟିତୁଣ୍ଡକୁ ପସନ୍ଦ କରୁ 
ନଥୁଲୁ । କିନ୍ଧୁ ଆମ ପସନ୍ଦ ଅପସନ୍ଦର କିଛି ପ୍ରଭାବ ସୋନାଲୀ କିମ୍ବା ସୁଚିତ୍ରାଙ୍କ ଉପରେ 
ପଡୁନଥଲା ! 

ମୁଁ ଆଡ଼ ହୋଇ ଠିଆ ହେବା ଦେଖି ସୁଚିତ୍ରା ସିଧା ସୋନାଲୀଙ୍କୁ ପ୍ରଶ୍ମକଲେ- ତୁ 
ଯଦି ଆଇଁଷ ପୁଡ଼ିଆଟା ପକାଇ ନାହୁଁ, ତେବେ ଏଟା କ'ଣ ଉଡ଼ାଜାହାଜରୁ ତଳେ ଖସି 
ପଡ଼ିଲା ? 

ସୋନାଲୀ ଏ ପ୍ରଶ୍ନ ଶୁଣି ସାମାନ୍ୟ ଟିକେ ହଡ଼ବଡ଼େଇ ଗଲେ । ସୁଚିତ୍ରାଙ୍କ 
ଅସ୍ତ୍ର ପ୍ରତିଅସ୍ତ୍ର ତାଙ୍କ ଅକ୍ଷୟ ତୂଣୀରରୁ ଖୋଜି ଖୋଜି ବାହାର କଲେ ଓ ଲକ୍ଷ୍ୟକରି 
ସୁଚିତ୍ରାଙ୍କ ଉପରକୁ ନିକ୍ଷେପ କଲେ - ଏ ପୁଡ଼ିଆ କୋଉଠୁ ଖସିଲା ତମେ ଜାଣିଥିବ । 
ହଁ, ଏମିତି ବି ହୋଇଥାର ପାରେ କୁଆ ଆଉ କୋଉଠୁ ଏ ପୁଡ଼ିଆଟା ଉଠାଇ ଆଣି ଏ 
ଗଛରେ ଥୋଇଦେଇ ଥାଇପାରେ । 

ସେ ଦିନର କଥା କଟାକଟି ବହୁତ ସମୟ ପର୍ଯ୍ୟନ୍ତ ଚାଲିଥାନ୍ତା । କିନଧୁ ହଠାତ୍‌ 
ସୁଚିତ୍ରାଙ୍କ ଦୂର ସମ୍ପର୍କୀୟ ଭାଇ ଭାଉଜ ଆସି ପହଞ୍ଚ୍‌ ଯିବାରୁ ସେଦିନର ଲଢ଼େଇର 
ଅବସାନ ସେଇଠି ହେଲା । ସାନବୋହୂ ଲଢ଼େଇ ଜିତିବା ଠାଣିରେ ପ୍ରତି ପାହାଚକୁ 
ପାଦରେ ଆଘାତ କରିକରି ଉପର ମହଲାର ଶିଡ଼ି ଚତୁଥିଲେ । 

କିନ୍ତୁ ସୁଚିତ୍ରା ଜିତିବା ଲଢ଼େଇକୁ ଅଛକେ ହାରି ଘରକୁ ଫେରି ଭାଇ ଭାଉଜଙ୍କୁ 
ଚର୍ଟ୍ଟା କରିବାରେ ମନଦେଲେ | ତଥାପି ସୁବିଧା ଦେଖି ମତେ କହିଲେ- ଦେଖିଲ ତ 
କେମିତି କୁଆ ନାଆଁରେ ନିଜଦୋଷ ଖସେଇ ଝାଡ଼ିଝୁଡ଼ି ହୋଇ ଚାଲିଗଲା ?. ଆଜି 
ମୋ ଭାଇ ଭାଉଜ ଆସି ନଥିଲେ ମୁଁ ତାକୁ ସହଜେ ଛାଡ଼ି ନଥାନ୍ତି । ତା ଘରକୁ ଆଜି 
ମାଛ ଆସି ନାହିଁ କହି କଥାଟାକୁ ମୂଳରୁ କାଟିଦେଲା । ମୁଁ ରୋଷେଇ ଘରେ ପଶି 
ମାଛତକ ଭିଡ଼ି ଆଣିଥାନ୍ତି । ତା” ଭାଗ୍ୟ ଭଲ, ରକ୍ଷା ପାଇଗଲା | 

ତା ପରଦିନ ଭୋରୁ ଭୋରୁ ମୋ ଶୋଇବା ଘର ଝରକା ସେପଟେ କିଏ କ'ଣ 
ଗୋଟେ ଶାବଳରେ ଖୋଳୁଥିବା ଶବ୍ଦରେ ମୋ ନିଦ ଭାଙ୍ଗିଗଲା | ମୁଁ ଝରକାଟା ଖୋଲି 
ଦେଖିଲି ମୋ ଆଡ଼କୁ ପଛକରି କିଏ ଜଣେ ଶାବଳରେ ଗାତ ଖୋଳୂଛି । ପାଖରେ 
ଗୋଟିଏ କଲିମି ଆତ୍ଭଗଛ ଚାରା ଥୁଆ ହୋଇଛି । ମୁଁ ଏକଡ଼ ସେକଡ଼ ଚାହିଁଲି । 
ସୁଚିତ୍ରା ବେଡ଼ରୁମ୍‌ରେ ନଥିଲେ । ମୁଁ ବାରିପଟକୁ ବୁଲିଗଲି । ଦେଖିଲି ମୋ ସାନଭାର 
ଅଜୟର ଶଳା ସନ୍ତୋଷ ଗାତଖୋଳି କଲିମି ଆତ୍ବ ଚାରାଟି ଲଗାଉଛି । ଉପର ଘରର 
ଝରକା ଖୋଲାଅଛି । ସାନବୋହୂ ଉପରେ ଥାଇ ଝର୍କାବାଟେ ସେ ଗଛ ଲଗା ଦେଖୁଛନ୍ତି । 
ଦେଖୁଛନି କହିଲେ ହୁଏତ କଥାଟା ଠିକ୍‌ ନହୋଇ ପାରେ । ଠିକ୍‌ କଥାଟା ହେଉଛି 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞା ୨୦୨ 


ଝରକା ଭିତରୁ ସିଏ ସନ୍ତୋଷକୁ ଆବଶ୍ୟକ ନିର୍ଦ୍ଦେଶ ଦେଉଛନ୍ତି | 

ମୋତେ ଦେଖି ସନ୍ତୋଷ ଚମକି ପଡ଼ିଲା । ପରକ୍ଷଣରେ ପ୍ରକୃତିସ୍ଥ ହୋଇ 
ନମସ୍ଟାର କରି କହିଲା- ଅଜୟ ନନା କଲମି ଆମ୍ବ ଚାରାଟେ ପଠେଇ ଥୁଲେ | ଅପା 
କହିଲା ଏଇଠି ଲଗାଇବାକୁ, ମୁଁ ଲଗେଇ ଦେଲି । 

ମୁଁ କହିଲି- ଆଛା ଏ ବେଡ଼ରୁମ୍‌ ଝରକା ସାମ୍ବାରେ ଆତ୍ଭଗଛଟା ଲଗାଇବା 
ଠିକନୁହେଁ । ମନିପ୍ଲାଣ୍ଟ ନୂହଁ, ଏଟା ଆତ୍ବଗଛ ! ଶାଖା ପ୍ରଶାଖା ମେଲି ମହାଦୁମ ହୋଇ 
ଠିଆ ହେବ । ବେଡ଼ରୂମ୍‌ ଭିତରକୁ ଆଲୁଅ ପବନ ଯିବାରେ ଅସୁବିଧା ହେବ | 

ସନ୍ତୋଷ ହସିଦେଇ ଉତ୍ତରଦେଲା- ଆଉ ତ ସବୁ ଜାଗାରେ ଫୁଲଗଛ ଲାଗିଛି । 
ଆଉ କୋଉଠି ଜାଗା କାହିଁ ? ଅପା କହିଲା ଏଇଠି ଲଗେଇବାକୁ | 

ସନ୍ତୋଷ ଆଉ କିଛି ନକହି ଉପର ମହଲାକୁ ଚାଲିଗଲା, ଯୋଉଠି ତା ଅପା 
ତାକୁ ଅପେକ୍ଷା କରିଛି । 

ବିରାଡ଼ିକୁ ମାଛ ଗନ୍ଧ ଉଚ୍ଚାଟ କଲାପରି ସୁଚିତ୍ରାଙ୍କୁ ଏ ପରିବେଶ, ପରିସ୍ଥିତି 
ଆକର୍ଷିତ କଲା । ଗନ୍ଧ ବାରି ସିଏ ମୋ ପାଖରେ ହାଜର ହୋଇ ପ୍ରଶ୍ନ କଲେ- କାହାକୁ 
କ”ଣ କହୁଥିଲ ? ବାରିପଟରୁ କିଏ ଜଣେ ଲୁଚି ଲୁଚି ପଳେଇଲା ? କିଏ ଆମ 
ବାରିରେ ପଶିଥିଲା କି ? ନିଶ୍ଢେ ସବୁ ଫୁଲ ତୋଳି ନେଇଥବ । 

ମୁଁ କିଛି ନକହି ନୀରବ ରହିଲି । ଏତେ ସକାଳୁ କଳି ନଲାଗୁ ବୋଲି ମୁଁ 
ଚାହୁଁଥିଲି । କିନ୍ତୁ ସୁଚିତ୍ରାଙ୍କ ତୀକ୍ଷ ନଜରରୁ କିଛି ଖସିଯିବା ସହଜ ନୂହଁ । ବାରିଘର 
ଚାରିପାଖ ଥରଟେ ବୁଲି ଆସି ଶୋଇବା ଘର ଝରକା ସାମ୍ବାରେ ପୋତା ହୋଇଥିବା 
ଆମ୍ବ ଗଛକୁ ଦେଖି ଗର୍ଜନ କଲେ ସୁଚିତ୍ରା - ଏଠି ଆତ୍ବଗଛ କିଏ ପୋତିଲା ? ସମୁଦାୟ 
ଜାଗା ବୋଲି ମୋଟେ ପଚାଶ ଡସିମିଲ୍‌ । ଦି'ମହଲା ଘର ହେବାପରେ ଫୁଲଗଛ 
କେଇଟା ପୋତିବାକୁ ଜାଗାନାହିଁ । ଏଠି ଆତ୍ବଗଛ କିଏ ସେ ପୋତିଲା ? କାହାର 
ଏଡ଼େ ଆମ୍ବଖିଆ ପାଟି ? 

ତଥାପି ମୁଁ କିଛି ନକହି ନଜାଣିବା ପରି ଠିଆହୋଇ ରହିଲି । ସରା କାନ୍ଛକୂ, 
ବାଡ଼କୁ ଆଉ ଉପର ମହଲାକୁ ଅନେଇଁ ପାଟିକଲେ- ଏଠି ଆମ୍ବଗଛ ଲଗାଯାଇ ପାରିବ 
ନେଇଁ । ଫୁଲଗଛ ପାଇଁ ଜାଗା ନାହିଁ । ଆମ୍ବଗଛ କୋଉଠି ଲାଗିବ ? ଯିଏ ଏ ଗଛ 
ପୋଡିଛି ସିଏ ଉପାଡ଼ି ନେଉ, ନହେଲେ ମୁଁ ଉପାଡ଼ି ଫୋପାଡ଼ି ଦେବି । 

ସୋନାଲୀ ନଶୁଣିଲା ପରି ନୀରବ ରହିଲେ । ସିଏ ହୁଏତ ଘର ଭିତରେ ଥାଇ 
ମଉକାକୁ ଅପେକ୍ଷା କରିଥିବେ, ସୁଚିତ୍ରା ଆତ୍ବଚାରାଟା ଉପାଡ଼ିଲେ ସିଏ କଳି ପାଇଁଖୁବ୍‌ 
ବଡ଼ ପଏଣ୍ଟଟିଏ ପାଇବେ । 

୨୦୩ ଜ୍ଞ ଯୁଦ୍ଧ ଅନିବାଯୀ୍ୟ 


ସୁଚିତ୍ରା ବୀର ଦର୍ପରେ ହୁଙ୍କାର ଛାଡ଼ି ମାଡ଼ିଗଲେ ଆତ୍ବଗଛଟା ଉପାଡ଼ିବାକୁ । 
ମୁଁ କିନ୍ତୁ ମନାକଲି- ନା, ତମେ ଉପାଡ଼ନା । ଅଜୟ ଏଇ ଶନିବାର ଦିନ ରାଉରକେଲାରୁ 
ଆସିବ । ତାକୁ କଥାଟା ଜଣାଇବା | ସିଏ ନଥିବା ବେଳେ ଏମିତି କିଛି କଲେ କଥାଟା 
ଭଲ ହେବନାହିଁ । ସୋନାଲୀ ହୁଏତ ଗୋଟେ ବାଟ ପାଇଯିବେ ତୁମେ ଲଗେଇଥବା 
ଏ ବାଢଡ଼ିର ଫୁଲଗଛ ଉପାଡ଼ିବାକୁ । 

ସୁଚିତ୍ରା ଯୁକ୍ତ ବାଢ଼ିଲେଓ- ଅଜୟ କ'ଣ କିଛି ଜାଣୁ ନାହାନ୍ତି ? ସିଏ ପ୍ରତି 
ଶନିବାର ଆସୁଚନ୍ତି ! ସପ୍ତାହଯାକର ସବୁକଥା ସୋନାଲୀ ତାଙ୍କ କାନରେ କହୁଥିବ । 
ମୁଁ ବି ଅଜୟଙ୍କୁ କେତେଥର କେତେକଥା କହିଛି । ସିଏ କିଛି ନଶୁଣିବା ପରି ରହିଛନ୍ତି । 
ଅଜୟ ତାଙ୍କ ସ୍ତ୍ରୀଙ୍କ କଥା ଶୁଣିବା ପରେ ଆଉ କାହା କଥା ଶୁଣିବା ମୁଡ଼୍‌ରେ ନଥାନ୍ତି । 
ତମେ ଏଥର ଅଜୟ ଆଉ ବାପାଙ୍କୁ ଏକାଠି ବସେଇ କଥାବାର୍ଭା କରି କିଛି ଗୋଟେ 
ବ୍ୟବସ୍ଥା କର | ଅଜୟଙ୍କର ବଡ଼ ଚାକିରି, ଅଧକ ଦରମା, ଉପୁରି ଅଛି | ତାଙ୍କୁ କହ 
ସିଏ ଆମର ଏ ତଳ ମହଲା ଘର କିଣି ନିଅନ୍ତୁ । ଆମେ ଆଉ କୋଉଠି ଜାଗା କିଣି 
ଘର କରି ରହିବା | ଏଠି ଏମିତି ଏକାଠି ରହିବା ଆଉ ସହଜ ନୂହଁ, ସୁନ୍ଦର ନୂହଁ କି 
ସମ୍ଭବ ନୁହଁ । 

ମୁଁ ସୁଚିତ୍ରାଙ୍କ ଉପରେ ବିରକ୍ତ ହେଲି- ତମେ ଆଉ ଯାହା କହୁଚ କୁହ, କିନୁ 
ଏଠୁ ଏ ଘର ଆଉ ଜାଗା ବିକ୍ରିକରି ଚାଲିଯିବା କଥା କୂହନା । ଏ ଜାଗାରେ ଘର 
କରିବା ପୂର୍ବରୁ ସବୁକଥା ମୁଁ ଭଲ ଭାବରେ ଚିନ୍ତାକରିଥଲି । ହେଲେ ତୁମର ଏଇ 
ସ୍ତ୍ରୀାଲୋକଙ୍କ କଳି ଏମିତି ସମସ୍ୟା ଠିଆ କରିବ ବୋଲି ମୋର ଆଦୌ ଆଶାଙ୍କା ନଥିଲା | 

ସୁଚିତ୍ରା ମୁହଁ ମୋଡ଼ି ଦେଇ ଘର ଭିତରକୁ ଯାଉ ଯାଉ କହିଲେ- ମୁଁ ଜାଣେ 
ତମେ ତମ ଭାଇ ମୁହଁରେ କିଛି କହିବ ନାହିଁ | 

ମୋ ବାପା କିଣିଥିବା ଏ ପଟରେ ଘର କରିବା ପୂର୍ବରୁ ସବୁ ସୁବିଧା ଅସୁବିଧା 
କଥା ବିଚାରକୁ ମୁଁ ନେଇଚି | ସେତେବେଳେ ମତେ ଓ ସୁଚିତ୍ରାଙ୍କୁ ଏ ପଟ ଉପରେ 
ଘର ତିଆରି କରିବା କଥାଟା ସବୁଆଡୁ ସୁନ୍ଦର ଓ ସୁବିଧା ଲାଗିଥିଲା । ଏ ପୂୁଟଟା 
ନୂଆପଲ୍ଲୀ ଅଞ୍ଚଳରେ ଥବା କଲ୍ୟାଣମଣ୍ଡପ ପଛପଟ ରାସ୍ତା କଡ଼ରେ ! ମୋ ଅଫିସଠୁ 
ମତ୍ର ଦୁଇ କିଲୋମିଟର ଦୂର । ମୋର ସେକ୍ରେଟାରୀଏଟ୍‌ରେ ଚାକିରି । ବଦଳି ନାହିଁ, 
କିନଧୁ ପ୍ରତିମାସରେ ଦଶ ବାରଦିନ ଟୁର୍‌ ଅଛି । ସାରା ଓଡ଼ିଶା ଅଡ଼ିଟ୍‌ କରିବା ମୋ 
କାମ । ମାସରେ ଦଶ ବାରଦିନ ଭୁବନେଶ୍ବର ବାହାରେ ରହିବାକୁ ପଡ଼େ । ମୋ 
ସାନଭାଇ ଅଜୟର ବଦଳି ଚାକିରି । ଓଡ଼ିଶାର ବିଭିନ୍ନସ୍ଥାନକୁ ତାର ବଦଳି ହୁଏ । 
ସିଏ ତା ସ୍ତ୍ରୀ ସୋନାଲୀ ଆଉ ଝିଅ ବୀଥୁକୁ ଧରି ଚାକିରି ସ୍ଥାନରେ ଥାଏ । 

ଏବଂ ଇଶ୍ଵରଙ୍କ ଇ-ମେଲ୍‌ ଞ୍ଞ ୨୦୪ 


ଗାଆଁରେ ରୁହଚି ଆମ ବାପା | ମାଆଙ୍କ ଦେହାନ୍ତ ହେଲାଣି | ଏସବୁ ଅସୁବିଧା 
ଦୃଷ୍ଟିରୁ ମୋ ସ୍ତୀ ସୁଚିତ୍ରା ବାପାଙ୍କ ଯତ୍ନ ନେବାପାଇଁ ଗାଆଁରେ ଥାଆନ୍ତି । ମୋ ପିଲାଙ୍କ 
ପାଠପଢ଼ା ବୟସ ହେଲାବେଳକୁ ସୁଚିତ୍ରା ଅଥୟ ହେଲେ ଭୁବନେଶ୍ବର ଆସିବାକୁ । ମୁଁ 
ଆଉ ସୂଚିତ୍ରା ସ୍ଥିର ମନରେ ବିଚାର କଲୁ । ପାଖ ଆଖରେ ଜାଗା ମିଳୁନାହିଁ । ଯାହା 
ମିଳୁଛି ପଟିଆ ସେପଟେ, ନହେଲେ ଫୁଲନଖରା ପାଖାପାଖି କିମ୍ବା ଜାଆଁଳା ସେପଟେ | 
ବାପାଙ୍କ ନାଆଁରେ ଥବା ନୂଆପଲ୍ଲୀ ପ୍ଲଟର ପରିମାଣ ମାତ୍ର ୫୦ ଡିସିମିଲ୍‌ । ତାକୁ ତ 
ଦୂଇଭାଗ କରିହେବ ନାହିଁ । ଆମେ ତଳ ମହଳାଟା କରିବୁ । ବାପା ଆମ ଘରେ 
ରହିବେ । ହଇରାଣ ହୋଇ ଗାଆଁକୁ ଧାଇଁବାକୁ ପଡ଼ିବ ନାହିଁ | ଅଜୟ ଚାହିଲେ ତାର 
ଉପର ମହଲାଟା କରିବ | ସାନବୋହୂ ସୋନାଲୀ ଆଉ ତା” ଝିଅ ଉପରମହଲା ଘରେ 
ରହିବେ । ତାର ପାଠ ପଢ଼ା ମଧ୍ଯ ସୁବିଧା ହେବ | ଅଜୟ ଚେଷ୍ଟାକରି ଭୁବନେଶ୍ବର 
କିମ୍ବା ପାଖଆଖ ସ୍ଥାନକୁ ବଦଳି ହୋଇ ଆସିବ । 

ଆମର ଏ ପ୍ରସ୍ତାବରେ ଅଜୟ ଆଉ ମୋ ବାପା ରାଜିହେଲେ । ମୁଁ ଲୋନ୍‌ 
ଆଣି ଘର ତୋଳିଲି । ମୁଁ ଘର ତିଆରି କରିବାର ଦୁଇବର୍ଷ ପରେ ଅଜୟ ଉପରମହଳଲା 
ଘରଟା ତିଆରି କଲା | ମୋ ଘର ତଳଟା ସିମେଣ୍ଟ ଚଟାଣ, କବାଟ, ଝରକା ଅଣ- 
ଶାଗୁଆନ, କିନୁ ଅଜୟର ଚଟାଣରେ ମାର୍ବଲ ପଡ଼ିଲା, ପ୍ରତି ବଖରାରେ ଶାଗୁଆନ୍‌ 
କାଠର କବାଟ, ଝରକା ଲାଗିଲା । 

ତଳେ ମୋ ପରିବାର ଆଉ ଉପର ମହଲାରେ ଅଜୟର ପରିବାର । ବାପା 
ମୋ ଘରୁ ଯାଇ ଅଜୟ ଘରେ ରହିଲେ, କାରଣ ଅଜୟ ବାହାରେ ତା ଚାକିରି ସ୍ଥାନରେ 
ରହୁଚି । 

ଆମେ ଏମିତି ରହିବାରେ ଅନେକ ସୁବିଧା ହେଲା ! ମୁଁ ଟୁର୍‌ରେ ଗଲାବେଳେ 
ଉପର ଘରେ ମୋ ବାପା ଆଉ ଅଜୟର ପରିବାର ରହୁଥିବାରୁ ସୁଚିତ୍ରାଙ୍କ ନିରାପତ୍ତା 
ବିଷୟରେ ମୁଁ ନିଶ୍ଚିନ୍ତ ଥଲି । ବାପା ମଧ୍ଯ ଆମ ଦୂଇ ପରିବାରଙ୍କ ଆଖି ଆଗରେ ଆମ 
ଯତ୍ନରେ ରହିଲେ | ବାପାଙ୍କ ପାଇଁ ଆଗପରି ମତେ କି ଅଜୟକୁ ଗାଆଁକୁ ଦୌଡ଼ିବାକୁ 
ପଡ଼ିଲାନାହିଁ । 

ଅଜୟ ଚାକିରି ସ୍ଥାନରେ ମଧ୍ଯ ନିଶ୍ଚିନ୍ତ ରହିଲା, କାରଣ ତା ପିଲାଙ୍କ ପାଖରେ 
ବାପା ଅଛନ୍ତି । ଆଉ ତଳଘରେ ମୁଁ ଓ ମୋର ପରିବାର ଅଛନ୍ତି । 

ଆମ ଦୂଇ ଭାଇଙ୍କ ପରିବାର ଗୋଟିଏ ବିଲ୍ଧିଂର ତଳ ଆଉ ଉପର ଘରେ 
ରହୁଥିଲେ ବି ଉଭୟଙ୍କ ରୋଷେଇ ଅଲଗା ଅଲଗା ଥଲା । ମୋ ଜାଣିବାରେ ଗୋଟେ 
ରୋଷେଇରେ ରହିଲେ କାମ ଆଉ ଖର୍ଚ୍ଚ ହୁଏତ କମିପାରେ, କିନୁ ଅନେକ କ୍ଷେତ୍ରରେ 

କମ୍ପମାଇଜ୍‌ ଆଉ ଆଡ଼୍‌ଜଷ୍ଟମେଣ୍ଟ କରିବାକୁ ପଡ଼େ | ଏଥରେ ବ୍ୟକ୍ତି ସ୍ବାଧୀନତା ଆଉ 
ରୁଚି ଦୁଇଟାଯାକ କ୍ଷତିଗ୍ରସ୍ତ ହୁଏ । ମୁଁ କିମ୍ବା ଅଜୟ, ସୁଚିତ୍ରା କିମ୍ବା ସୋନାଲୀ କେହି 
ଚାହିଁ ନଥୁୂଲେ ଗୋଟିଏ ରୋଷେଇ ସପକ୍ଷରେ ¦ ବାପା ମଧ୍ୟ କେବେ ସେ ସମ୍ପର୍କରେ 
ମୁହଁ ଖୋଲି ନାହାନ୍ତି । 

ସେମିତି ଦେଖିଲେ ଗାଆଁରେ ଥବା ଘର ଆଉ ଜମିବାଡ଼ି ବ୍ୟତୀତ ଆମେ 
ଦୁଇଭାଇ ଆଉ କୌଣସି ଦିଗରୁ ଏକତ୍ର ନଥଲୁ । ମୋ ଚାକିରି, ମୋ ଦରମା, ମୋ ସ୍ତ୍ରୀ 
ପିଲା ମୋର । ଅଜୟର ଚାକିରି, ତା ଦରମା, ତା ସ୍ତ୍ରୀ ପିଲା ତାର | ଆମର ଭଉଣୀ 
ନାହିଁ । ବନ୍ଧୁ ଭିତରେ ମାତ୍ର ତିନିଘର | ଆମ ମାମୁଘର, ମୋ ପିଲାଙ୍କ ମାମୁଘର ଆଉ 
ଅଜୟ ପିଲାଙ୍କ ମାମୁଘର । ଆମ ମାମୁଘରେ ଅଜା, ଆଇ ମଲେଣି | ମାମୁଙ୍କର ମଧ୍ଯ 
ପାଞ୍ଚବର୍ଷ ହେଲା କାଳ ହେଲାଣି | ତେଣୁ ବନ୍ଧୁ ଦୃଷ୍ଟିରୁ ଦେଖିଲେ ମାତ୍ର ଆଉ ଦୂଇଘର | 
ମୁଁ ବୁଝେ ମୋ ପିଲାଙ୍କ ମାମୁଘର ଓ ଅଜୟ ବୁଝେ ତା ପିଲାଙ୍କ ମାମୁଘର ! 

ଆମେ ଦୂଇ ଭାଇ ଏମିତି ତଳ, ଉପର ବିଲିଂରେ ରହୁଥିବାରୁ ମୁଁ ଖୁବ୍‌ ଖୁସିଥଲି । 
ଦୁଇ ତିନି ବର୍ଷ ପର୍ଯ୍ୟନ୍ତ ଖୁବ ଭଲ ଲାଗୁଥିଲା ଏମିତି ରହଣି । 

କିନଧୁ ଦିନେ ଅଜୟ ପ୍ରସ୍ତାବ ଦେଲା, ଉପର ଘରଟା ଖରାଦିନେ ଖୁବ୍‌ ଗରମ 
ହେଉଛି । ତେଣୁ ସେ ତୃତୀୟ ମହଲାରେ ତା” ବେଡ଼ରୁମ୍‌ ଦୁଇଟା ଉପରେ ଆଉ 
ଦୁଇଟା ରୁମ୍‌ ଆଉ ଗୋଟେ ଟଏଲେଟ ରୁମ୍‌ ତିଆରି କରିବ । ଅଜୟର ଏ ପ୍ରସ୍ତାବକୁ ମୁଁ 
ଗ୍ରହଣ କରିଯିବା ଅବସ୍ଥାରେ ଥବାବେଳେ ସୂୁଚିତ୍ରା ମୋ ମୁଣ୍ଡରେ ଭୂତଟାଏ ପୂରାଇ 
ଦେଲେ । ସିଏ କହିଲେ- ତମେ ତ ମୋଟେ ଦୂଇ ମହଲା ପାଇଁ ମୂଳଦୁଆ ଦେଇଛ । 
ଏଇନେ ତା” ଉପରେ ତିନିମହଲା ତୋଳିଲେ ସମ୍ଭାଳିବ ତ ? 

ଅଜୟ ସୂଚିତ୍ରାଙ୍କ ଏକଥା ଶୁଣି ରାଗିଯାଇ ଉଠି ଚାଲିଗଲା । ଆଉ କେବେ ବି 
ସିଏ ଏ ପ୍ରସ୍ତାବ ନେଇ ମୋ ପାଖକୁ ଆସିନାହିଁ । 

ଏଇ ତିନି ମହଲା ତୋଳା ପ୍ରସ୍ତାବ ମୁଁ ଗ୍ରହଣ ନକରିବାରୁ ଅଜୟ ସୋନାଲୀ 
ଅସନ୍ତୁଷ୍ଟ ରହିଲେ | ସେମାନେ ସେଇଦିନଠୁ ତାଙ୍କ କଥା, କାମ ଓ ବ୍ୟବହାର ସବୁଥରେ 
ଅସନ୍ତୋଷର ମୋହର ମାରି ଛାଡ଼ିଲେ । 

ସୁଚିତ୍ରା ମଧ୍ୟ ସୁଯୋଗ ଦେଖି ସୋନାଲୀକୁ ଆଘାତ ଦେଇ ଚାଲିଲେ । ଆମେ 
ଦୁଇଭାଇ ଅବଶ୍ୟ କେବେ ସାମ୍ଭା ସି କଳି କରିବାର ଦୁର୍ଯୋଗ ଏଯାଏ ଯୁଟିନାହିଁ । 
ହୋଇଗଲାଣି | 

ଏଇ ଆଠଦିନ ତଳେ ହଠାତ୍‌ ଅଜୟ ମତେ କହିଲା- ଶିଡ଼ିଘରେ ମୋ ମଟର 

ସାଇକେଲ, ତୁମ ସୂଟର ଆଉ ବୀଥୂର ସୁଟି ରହିବାରେ ଅସୁବିଧା ହେଉଛି । ମୁଁ 
ପାଚେରୀକୁ ଲଗାଇ ଗୋଟେ ଛୋଟ ସେଡ଼୍‌ କରିବି । ସେଥରେ ଆମ ଦୁଇଜଣଙ୍କ ଗାଡ଼ି 
ରହିବ । 

ମୋର କୌଣସି ଉତ୍ତରକୁ ଅପେକ୍ଷା ନକରି ଏକମୁହାଁ ହୋଇ ଉପର ମହଲାକୁ 
ଉଠିଗଲା ଅଜୟ । ମୁଁ ଆଶ୍ଚର୍ଯ୍ୟ ହୋଇ ଉପରକୁ ଅନେଇଁ ରହିଲି । ଘର ଆଉ ପାଚେରି 
ମଝିରେ ଆଉ ଖାଲିସ୍ଥାନ କାହିଁ ଯେଉଁଠି ଅଜୟର ତଥାକଥୁତ ଗ୍ୟାରେଜ ତିଆରି 
ହେବ ? କେବଳ ସାମ୍ବା ପାଖରେ ପାଞ୍ଚ ଛଅଫୁଟ ଓସାର ସ୍ଥାନଟିଏ ଅଛି । ସେତକ 
ସ୍ଥାନରେ ହରେକ କିସମର ଫୁଲଗଛ ଲାଗିଛି | 

ସୁଚିତ୍ରା ଘରେ ଥାଇ ଦେଖିଛନ୍ତି ଅଜୟ ମୋତେ କିଛି କହୁଥିବାର । କିନ୍ତୁ 
କ”ଣ କହିଲା ସେ ଶୁଣି ପାରିନାହାନ୍ତି 

ସୁଚିତ୍ରା ମୋତେ ପ୍ରଶ୍ନ କଲେ- ଅଜୟ ତୁମକୁ କ'ଣ କହୁଥିଲେ କି ? 

ମୁଁ କିଛି ନକହି ନଶୁଣିଲା ପରି ଠିଆ ହେଲି । ସୁଚିତ୍ରା ପୁଣି ପ୍ରଶ୍ନ କଲେ- 
ଅଜୟ ତୁମକୁ କିଛି କହୁଥିବାର ମୁଁ ଦେଖିଛି । ମୋ ଆଖିକି ତୁମେ ଫାଙ୍କ ଦେଇ ପାରିବ 
ନାହିଁ । କୃହ ସିଏ କ'ଣ କହୁଥିଲେ ? 

ମୁଁ ଭାବୁଥିଲି କି ଉତ୍ତର ଦେଲେ ସୂଚିତ୍ରାଙ୍କ କ୍ରୋଧରୁ ନିଜକୁ ବଞ୍ଚାଇ ହେବ ? 
କିନ୍ଧୁ ସେମିତି କିଛି ସନ୍ତୋଷଜନକ ଉତ୍ତର ହଠାତ୍‌ ମୋ ମୁଣ୍ଡକୁ ଚୁକୁ ନଥୁଲା । 

ସୁଚିତ୍ରା କହିଲେ- ତୁମେ ନକହିଲେ ମଧ୍ଯ ମୁଁ ଜାଣିଛି ସିଏ କ'ଣ କହିଥୁବେ ? 
ବାଡ଼ିପଟେ ତାଙ୍କ ଶଳା ଆତ୍ବଗଛ ଲଗେଇଥୁଲା ମୁଁ ତାକୁ ଉପାଡ଼ି ଫୋପାଡ଼ି ଦେଲି । 
ସେଇ ରାଗରେ ସୋନାଲୀ ଅଜୟଙ୍କୁ ମତେଇଛି ଆଗ ପଟରେ ପାଚେରିକୂ ଲଗେଇ 
ଗୋଟେ ଗ୍ୟାରେଜ୍‌ କରି ତାଙ୍କ ମଟର ସାଇକଲ ଆଉ ସୂଟି ରଖିବେ । ତମେ ତ 
ଜାଣିଚ ଦଶବାରଟା ଫୁଲଗଛ ଲାଗିଛି | ସିଏ କେମିତି ସେଠି ଗ୍ୟାରେଜ୍‌ କରିବେ ମୁଁ 
ଦେଖିବି । ଯିଏ ଗ୍ୟାରେଜ୍‌ କରିବାକୁ ଆସିବ ତା ଉପରକୁ ଯଦି ମୁଁ ଫୁଟନ୍ତା ପାଣି 
ନଛାଟିଚି ମତେ କହିବ | ମୋ ଫୁଲଗଛ ଯଦି ନଷ୍ଟ ହୁଏ କାହାରିକି ଛାଡ଼ିବି ନାହିଁ । 

ମୁଁ ସୂଚିତ୍ରାଙ୍କୁ ବୁଝାଇଲି- କଥାଟା କ'ଣ ହେଇଚି ବୁଝିବା । ତମେ ଏତେ 
ବ୍ୟସ୍ତ କାହିଁକି ହେଉଛ ? 

ସୁଚିତ୍ରା ଗର୍ଜି ଉଠିଲେ- କ'ଣଟେ ତମେ ବୁଝିବ ? ତମେ ତ ସବୁ ଅଡୁଆ 
ସୃଷ୍ଟି କରିଚ | ଭୁବନେଶ୍ବରର କୌଣସି ଲୋକ ତୁମପରି ଏତେ ବଡ଼ ଭୁଲ୍‌ କରିନାହାନ୍ତି | 
ଏମିତି ଅଡ଼ୁଆ ସାରା ଭୁବନେଶ୍ବରରେ ନଥୁବ । ତମର ଏ ପଚାଶ ତିସ୍‌ମିଲିଆ ପୃଟଟି 
ଗୋଟିଏ ଆଧୁନିକ କୁରୁକ୍ଷେତ୍ର । ମହାଭାରତ ସମସ୍ଯାର ତ ଗୋଟେ ସମାଧାନର 

ବାଟଥଲା । କରୁ ପାଣ୍ଡବଙ୍କ ସମ୍ପଭିକୁ ସମାନ ଦୁଇଭାଗ କରି ସେମାନଙ୍କ ଭିତରେ 
ବାଣ୍ଡି ଦେଇଥିଲେ ତାଙ୍କ ସମସ୍ୟାର ସମାଧାନ ହେଇପାରିଥାନ୍ତା । ଯୁଦ୍ଧକୁ ଏଡ଼ାଯାଇ 
ପାରିଥାନ୍ତା । କିନ୍ତୁ ତୁମର ୫ ୦ ଡିସିମିଲିଆ ପଟକୁ ଦୁଇ ସମାନ ଭାଗ କରାଯିବା ଅସମ୍ଭବ; 
କାରଣ ମାତ୍ର ୨ ୫ଡିସ୍‌ମିଲ୍‌ ଜମି ଗୋଟିଏ ପରିବାର ପାଇଁ ଯଥେଷ୍ଟ ନୂହଁ । ଏ ଘର 
ବାହାର ଲୋକ କେହି କିଣିବେ ନାହିଁ; କାରଣ ଘରର ଜମି ତୂମ ବାପାଙ୍କ ନାଆଁରେ 
ଅଛି । ତଳଘର ତୁମ ନାଆଁରେ ଆଉ ଉପର ଘର ତୁମ ସାନଭାଇ ଅଜୟ ତିଆରି 
କରିଛନି । ତୁମେ ଯେତେ ଆଭଏଡ଼୍‌ କଲେ ମଧ୍ଯ ଏଠି ମହାଭାରତ ଯୁଦ୍ଧ ସଂଘଟିତ 
ହେବ । ମହାଭାରତ ଯୁଦ୍ଧ ଲାଗିଥିଲା ମାତ୍ର ୧୮ଦିନ, କିନୁ ଏ ଯୁଦ୍ଧ କେତେ ନାହିଁ 
କେତେଦିନ, କେତେମାସ, କେତେବର୍ଷ ଲାଗିବ ତାହା କହିହେବ ନାହିଁ । 


ଯୁଦ୍ଧ ଭୟରେ ମୁଁ ଠିଆ ଠିଆ ଥରୁଥଲି । 

ସଦାନନ୍ଦ ସରକାରୀ ଚାକିରିରୁ ଅବସର ଗ୍ରହଣ କଲାପରେ ଜଗନ୍ନାଥ ବିହାରରେ 
ଭଡ଼ାଘର ନେଇ ରହିଲେ । ଜଗନ୍ନାଥ ବିହାର ଭୁବନେଶ୍ବରର ବରମୁଣ୍ଡା ହାଉସିଙ୍ଗ 
ବୋର୍ଡ଼ କଲୋନୀ ପାଖାପାଖି । ଫାୟାର ଷ୍ଟେସନ ଛକରୁ ଅଳ୍ବାଟ । 

ଆଠଦିନର ରହଣି ଭିତରେ ସେ ଅନେକ ଅବସରପ୍ରାପ୍ତ ଲୋକଙ୍କୁ ଜଗନ୍ନାଥ 
ବିହାରର ବିଭିନ୍ନ ରାସ୍ତାରେ ଭେଟିଲେ । ସେମାନଙ୍କ ଭିତରୁ ଅଧ୍ୟକାଂଶ ଜଗନ୍ନାଥ 
ବିହାରରେ ନିଜ ଘର ତିଆରି କରି ରହୁଛନ୍ତି । 

ଜୀବନରେ ମଣିଷ କିଛି ରୁଲ୍‌ ନିଷ୍ପତ୍ତି ନେଇଥାଏ । ସଦାନନ୍ଦ ତାଙ୍କ ଜୀବନରେ 
ସେମିତି ଗୋଟେ ଭୂଲ ନିଷ୍ଣଭି ନେଇଛନ୍ତି ! ସରକାରଙ୍କ ସାଧାରଣ ପ୍ରଶାସନ ବିଭାଗରୁ 
ଏମିତି ଗୋଟେ ପୁଟ କିଣିଚନ୍ତି ଯେଉଁଠି ତାଙ୍କ ଅବସର ଗ୍ରହଣ କରିବା ପୂର୍ବରୁ ଘର 
ତିଆରି କରିବା ସମ୍ଭବ ହେଲା ନାହିଁ । ଜାଗାଟା ଭୁବନେଶ୍ବରଠୁ ବେଶିଦୂର ନହେଲେ 
ବି ସେ ସ୍ଥାନରେ ଏଯାଏ ଗୋଟିଏ ହେଲେ ଘର ତିଆରି ହୋଇ ନାହିଁ । ସେଠି ଏଯାଏ 
ଘର ତିଆରି ନହେବାର କାରଣ ଅନେକ । ସେଥ ମଧ୍ୟରୁ ମୁଖ୍ୟ କାରଣ ହେଲା ସେ 
ସ୍ଥାନରେ ଭିରିଭୂମି ଉନ୍ନୟନ କରିବା ପାଇଁ ସରକାର ଜମିକ୍ରେତାଙ୍କଠାରୁ ଟଙ୍କା ନେରଥିଲେ 
ମଧ୍ଯ ଏ ପର୍ଯ୍ୟନ୍ତ ତାହା କରି ନାହାନ୍ତି । ଦ୍ଵିତୀୟ କାରଣ ଜାଗାଟିର ପୂର୍ବପଟରେ ଚନ୍ଦକା 
ଏଲିଫ୍ୟାଣ୍ଟ ସାଂଙ୍କଚୁରୀ । ଜଙ୍ଗଲରୁ ପଲ ପଲ ହାତୀ ବାହାରି ସେ ଜାଗାରେ ଯାତାୟତ 
କରୁଚନ୍ତି । 

କିନ୍ଧୁ ସଦାନନ୍ଦଙ୍କର ଆଶା ଅଛି ସେ ସ୍ଥାନ ଡେଭ୍‌ଲପ୍‌ କରିବ | ହଜାରେ ଲୋକ 
ସେଠି ଜାଗା କିଣିଛନ୍ତି । ନିଶ୍ଚୟ ସେଠି ଅନେକ ଲୋକ ଘର କରିବେ । ଏ ଜଗନ୍ନାଥ 
ବିହାରରୁ ମାତ୍ର ଦୁଇ କିଲୋମିଟର ଦୂର ତାଙ୍କ ଜାଗା ! ଜଗନ୍ନାଥ ବିହାରରେ ଥାଇ ସିଏ 
ଘର ତିଆରରି କରିବେ | ତାଙ୍କ ପୁଅ ଓଡ଼ିଶା ବାହାରେ ତା ଚାକିରି ସ୍ଥଳରେ ଓ ଝିଅ 

ବିବାହ କରି ତା ସ୍ବାମୀ ପାଖରେ ଆମେରିକାରେ ! ଘରେ କେବଳ ସଦାନନ୍ଦ ଓ ତାଙ୍କ 
ସହଧର୍ମିଣୀ ସୁମିତ୍ରା । 

ସଦାନନ୍ଦଙ୍କ ହାତରେ କିଛି କାମ ନାହିଁ । ସକାଳୁ ଉଠି ମର୍ଣ୍ଚିଙ୍ଗ ୱର୍କ, ଖବର 
କାଗଜପଢ଼ା, ଗାଧୁଆ ଖିଆ, ଶୋଇବା, ଟି.ଭି. ଦେଖିବା, ଏତିକି କାମ ବାଦ୍‌ ସପ୍ନାହରେ 
ଥରଟେ ମାର୍କେଟ ଯାଇ ପରିବା କିଣିବା । ଦିନରାତି ମିଶି ଚବିଶ ଘଣ୍ଟା ମଧ୍ଯରେ 
ଶୋଇବାରେ ଛଅ ଘଣ୍ଟା, ଖବର କାଗଜପଢ଼ା ଏକ ଘଣ୍ଟା, ମର୍ଣ୍ଚିଂ ୱାକ୍‌ ଏକ ଘଣ୍ଡା, 
ଟି.ଭି. ଦେଖା ଦିନରେ ଦୂଇଘଣ୍ଟା ଆଉ ରାତିରେ ଦୂଇଘଣ୍ଟା । ଏମିତି ସମୁଦୀୟ ହେଲା 
ବାରଘଣ୍ଟା । ଅବଶିଷ୍ଟ ବାରଘଣ୍ଟା ସମୟ ସଦାନନ୍ଦଙ୍କ ମୁଣ୍ଡକୁ ମାଡ଼ି ବସୁଚି । ବିନା 
କାମରେ ସମୟ କାଟିବା ଅତ୍ଯନ୍ତ ବିରକ୍ତିକର । ଖବରକାଗଜକୁ ଯେତେ ନିଠେଇ 
ନିଠେଇ ପଢ଼ିଲେ ବି ଏକଘଣ୍ଟାରୁ ଅଧ୍ୟକ ସମୟ ଯାଉନାହିଁ । ଚାରିଘଞ୍ଚାରୁ ଅଧ୍ବକ 
ସମୟ ଟି.ଭି. ଦେଖିଲେ ଆଖି ଓ ମୁଣ୍ଡ ବିନ୍ଧୁଟି । ଦିନରେ ଶୋଇଲେ ରାତିରେ ନିଦ 
ହେଉନାହିଁ । 

ବହୁତ ସମୟ ଚିନ୍ତା କଲାପରେ ସଦାନନ୍ଦଙ୍କୁ ସମୟ କାଟିବାର ଦୂଇଟି ଉପାୟ 
ଦେଖାଗଲା । ଗୋଟିଏ ଅନ୍ୟମାନଙ୍କ ସହ ଗପିବା ଓ ଅନ୍ୟଟି କୌଣସି ଜୁବକୂ ଯାଇ 
କିଛି ସମୟ ଖେଳିବା । 

କିନ୍ତୁ କାହା ସହିତ ଗପିବେ ? ନିଜ ସ୍ତ୍ରୀ ସହିତ କିଛି ଗପିହେବ ନାହିଁ । ସୁମିତ୍ରା 
ମୁହଁ ଖୋଲିଲେ ତାଙ୍କର କେବଳ ସେଇ ତେଲ ଲୁଣ ସଂସାର କଥା । ସେଇ କଥାକୁ 
ସେଇ କଥାକୁ ତାଙ୍କ ସହିତ ଚାଳିଶ ବର୍ଷ ଧରି କେତେ ଗପିବେ ? ଅବସରପ୍ରାପ୍ତ ବୃଦ୍ଧ 
ସହିତ ଗପିବାକୂୁ ଅନ୍ଯ କିଏ କାହିଁବି ଆଗ୍ରହ କରିବ ? ସଦାନନ୍ଦ ଅବସର ଗ୍ରହଣ 
କରିବା ପୂର୍ବରୁ ଜାଣିଥିଲେ ଅବସରପ୍ରାପ୍ତ ଲୋକମାନେ ଥରେ ଗପିବା ଆରମ୍ଭ କଲେ 
ସାରିବାର ନାଆଁ ଧରନ୍ତି ନାହିଁ । ତେଣୁ ତାଙ୍କ ସହିତ ଗପକଲାବେଳେ ସମସ୍ତେ ସଚେତନ 
ଥାଆନ୍ତି । ଗପଟା ଲମ୍ବିବା ଆରମ୍ଭ ହେବାର ସୂଚନା ପାଇବା ମାତ୍ରେ ବାରମ୍ବାର ନିଜ 
ହାତଘଣ୍ଟାକୁ ଚାହାନ୍ତି ଓ ବିଭିନ୍ନ ବାହାନା କରି ସେଠାରୁ ଖସିଯାନ୍ତି । 

କ୍ବରେ ଖେଳିକି ସମୟ କାଟିବାର ବାଟ ମଧ୍ଯ ଖୋଲା ନାହିଁ । ଏ ଜଗନ୍ନାଥ 
ବିହାର କିମ୍ବା ଏ ପାଖ ଆଖରେ କୋଉଠି ହେଲେ କୁବଟିଏ ନାହିଁ । ତାଛଡ଼ା ବୃଦ୍ଧମାନଙ୍କ 
ପାଇଁ ସ୍ବତନ୍ତ୍ର କୁବଟିଏ ତ ସାରା ଭୁବନେଶ୍ବରରେ ନାହିଁ । 

ସମୟଟା ସଦାନନ୍ଦଙ୍କ ଉପରେ ଅଜାଡ଼ି ହୋଇ ପଡ଼ିଲା । ଦିନେ ସଦାନନ୍ଦ 
ସନ୍ଧ୍ୟାବେଳେ ଛକ ଦୋକାନକୁ ଲୁଣ ପ୍ୟାକେଟ୍‌ଟିଏ ପାଇଁ ଆସିଥୁଲେ । ତାଙ୍କ ଦୃଷ୍ଟିରେ 

ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୨୧୦ 


ପଡ଼ିଲା ଦଶଜଣ ବୃଦ୍ଧ ହାତରେ ବାଡ଼ିଧରି ଇଭିନିଙ୍ଗ ୱକ୍‌ରୁ ଫେରୁଛନି । ଦୋକାନରେ 
ଦେଖାହେଲା ନିର୍ମଳବାବୂଙ୍କ ସହିତ । ସିଏ ଦୁଇବର୍ଷ ହେଲା ସରକାରୀ ଚାକିରିରୁ ଅବସର 
ନେଇ ପୁଅକୁ ତା ବିଜନେସ୍‌ରେ ସାହାଯ୍ୟ କରୁଛନ୍ତି । ସଦାନନ୍ଦ ତାଙ୍କଠୁ ପଚାରି ବୃଝିଲେ 
ଏ ବୂଢ଼ାଦଳକ ରାତି ସାଢ଼େ ଚାରିଟାରୁ ମର୍ଣ୍ଣୱାକ୍‌ରେ ଯାଇ ଫେରନ୍ତି ସକାଳ ୬ଟାରେ । 
ପୁଣି ସନ୍ଧ୍ୟା ଚାରିଟାରେ ଇଭିନିଂ ୱଁକ୍‌ରେ ଯାଇ ଫେରନ୍ତି ସନ୍ଧ୍ୟା ସାଢ଼େ ଛଅଟାରେ । 
ଏମାନଙ୍କର ୱାକିଂ କମ୍‌ ଟକିଙ୍ଗ ବେଶି । ସମୟ କାଟିବା ଏମାନଙ୍କର ମୁଖ୍ୟ ଲକ୍ଷ୍ୟ | 
ଘରେ ରହିବା ଅପେକ୍ଷା ବାହାରେ ବୁଲିବାକୁ ଏମାନେ ଅଧ୍ବକ ପସନ୍ଦ କରନ୍ତି | 

ସଦାନନ୍ଦ ଲୁଣ ପ୍ୟାକେଟ୍‌ ଆଣି ଘରକୁ ଫେରିବା ଭିତରେ ଭାବୁଥିଲେ ସେମାନଙ୍କ 
ସହିତ ସାମିଲ ହେଲେ ପାଞ୍ଚ ଛଅ ଘଣ୍ଟା ସମୟ ସହଜରେ କଟାଇ ହୁଅନ୍ତା । ଘରେ 
ପହଞ୍ ଟେବୂଲ୍‌ ଘଣ୍ଟାରେ ରାତି ୪ଟା ପାଇଁ ଆଲାର୍ମ ଦେଲେ | ସୁମିତ୍ରା ବିରକ୍ତ ହେଲେ- 
ଏତେ ରାତିରୁ ଆଲାର୍ମ କାହିଁକି ଦଉଚ ? ସହଜେ ତ ରାତିରେ ଭଲ ନିଦ ହେଉନି, 
ସେଥିରେ ପୁଣି ଆଲାର୍ମ ଶବ୍ଦ | ପାହାନ୍ତିଆ ଟିକେ ନିଦହୁଏ, ସେଥିରେ ତୁମେ ବିଘୁ 
ଘଟାଇବ ନା କ'ଣ ? 

ସଦାନନ୍ଦ କିଛି ଉତ୍ତର ନଦେଇ ଚୂପ୍‌ ରହିଲେ । ରାତିରେ ମୁଣ୍ଡ ପାଖରେ 
ଟେବୁଲ୍‌ ଘଣ୍ଟାଟି ଥୋଇ ଶୋଇଲେ । ରାତି ଚାରିଟାରେ ଆଲାର୍ମ ବାଜିବା ମତ୍ରେ 
ନିଦରୁ ଉଠି ବନ୍ଦ୍‌ କରିଦେଲେ ସଦାନନ୍ଦ | ସୁମିତ୍ରା କଡ଼ ଲେଉଟାଇ ପୁଣି ଶୋଇପଡ଼ିଲେ । 
ସଦାନନ୍ଦ ବିଛଣା ଛାଡ଼ି ଉଠିଲେ | ନିତ୍ୟକର୍ମ ସାରି ପାଣି ଗ୍ଲାସେ ପିଇ ମର୍ଣ୍ଣିଂ ଓୱକ୍‌ରେ 
ବାହାରିଲେ | ବାହାରେ ପତଳା ଅନ୍ଧାର ଅଛି | ଛକ ପାଖରେ ପହଞ୍୍‌ ଦେଖିଲେ ସାତ 
ଜଣ ବୃଦ୍ଧ ଆଉ ତିନିଜଣ ବୃଦ୍ଧଙ୍କ ଆସିବାକୁ ଅପେକ୍ଷା କରି ଠିଆ ହୋଇଚନ୍ତି । ଅଳପ 
ସମୟ ଭିତରେ ଅବଶିଷ୍ଟ ତିନିଜଣ ଆସି ସେମାନଙ୍କ ସହିତ ଯୋଗଦେଲେ । ସଦାନନ୍ଦ 
ସେମାନଙ୍କ ସହିତ ମର୍ଣ୍ଣିଂ ଓ ଇଭିନିଙ୍ଗ ୱଓକ୍‌ରେ ଯୋଗଦେବା କଥା କହିଲେ । ବିନା 
ଦ୍ବିଧାରେ ସେମାନେ ସଦାନନ୍ଦଙ୍କୁ ସ୍ଵାଗତ ଜଣାଇଲେ । ପ୍ରଥମେ ସଦାନନ୍ଦଙ୍କୁ ନିଜ 
ପରିଚୟ ଦେବାକୁ ପଡ଼ିଲା । ସେମାନଙ୍କ ମଧ୍ଯରୁ ଜଣେ ଅନ୍ଯ ସମସ୍ତଙ୍କର ସଂକ୍ଷିପ୍ତ 
ପରିଚୟ ଦେଲେ । ମର୍ଣ୍ଣିଙ୍ଗ ୱାକ୍‌ ଆରମ୍ଭ ହେଲା | 

ଅଛ କିଛିବାଟ ଗଲା ପରେ ଗୋଟେ ପ୍ରଶସ୍ତ ଖୋଲା ପଡ଼ିଆରେ ଏଗାର ଜଣ 
ଯାକ ( ସଦାନନ୍ଦଙ୍କ ସମେତ) ଚକ୍ରାକାରରେ ଠିଆ ହେଲେ । ଅବସର ପ୍ରାପ୍ତ ଚିଫ୍‌ 
ରଂଜିନିୟର ନିରଞ୍ଜନବାବୁ ଗ୍ରପ୍‌ଲିଡ଼ର । ସେ ପ୍ରଥମେ କହିଲେ- ଦେଖନ୍ତୁ 
ସଦାନନ୍ଦବାବୁ ! ଆପଣ ଆମ ଭିତରେ ନୂଆ । ଆଜିଠୁ ଆପଣ ଆମ ଲାଫିଙ୍ଗ କବର 

୨୧୧ ଜ୍ଞ ଲାଫିଙ୍ଗ୍‌ କୃବ୍‌ 


ସଭ୍ୟ ହେଲେ । ପ୍ରଥମେ ଆମେ ଏଠି କିଛି ଏକ୍କରସାଇଜ୍‌ କରିବା, ତାପରେ ପ୍ରତ୍ୟେକେ 
କିଛି ହସ କଥା କହି ନିଜେ ହସିବା ଓ ଅନ୍ୟ ସମସ୍ତଙ୍କୁ ହସାଇଚ଼ା । ଶେଷରେ ଆମ 
ଭିତରୁ ଜଣେ ଭଗବତ୍‌ ଗୀତାର ଗୋଟିଏ ଶ୍ଲୋକ ପଢ଼ି ବୁଝାଇବେ । ତାପରେ ମର୍ଣ୍ଣିଂ 
ୱାକ୍‌ରେ ଯିବା । ଏ ହେଉଛି ପ୍ରତି ସକାଳର କାର୍ଯ୍ୟକ୍ରମ । 

ନିରଞ୍ଜନବାବୁଙ୍କ କମାଣ୍ଡ ଅନୁସାରେ ପ୍ରଥମେ ପାଦର ଏକ୍ସରସାଇଜ୍‌ ଓ ପରେ 
ପରେ ହାତ, ଅଣ୍ଟା, ବେକ, ହାତ ଆଙ୍ଗୁଳି, ଆଖି, ନାକ ଇତ୍ୟାଦି ଶରୀରର ପ୍ରତ୍ୟେକ 
ଅଙ୍ଗର ବିଭିନ୍ନ ଏକ୍କରସାଇଜ୍‌ କରାଗଲା । ସଦାନନ୍ଦ ଅନୁଭବ କଲେ ବୃଦ୍ଧ ବୟସରେ 
ଏସବୁ ଏକ୍ଟରସାଇଜ୍‌ ଅତ୍ଯନ୍ତ ଉପଯୋଗୀ । 

ତାପର ପର୍ଯ୍ୟାୟ ଲାଫିଙ୍ଗ । ଏଇ ପର୍ଯ୍ୟାୟଟା ସବୁଠୁ ଆକର୍ଷଣୀୟ ଆଉ 
ଉପଯୋଗୀ । ହସିଲେ ଅସୁସ୍ରତା କମେ, ଜୀର୍ଣ୍ଣଶକ୍ତି ବଢ଼େ । ହସ ଗ୍ରନ୍ଧିମାନଙ୍କ ରସସ୍ରାବ 
ବଢ଼ାଇ ହୃତପିଣ୍ଡ ଆଉ ରକ୍ତଚାପକୁ ସନ୍ତୁଳିତ କରେ | ଭୟ, ଦୁଃଖ, ରୋଗଚିନ୍ତା ଓ 
ଉଦ୍ବେଗ ମନ ଉପରେ ଯେଉଁ କଳଙ୍କି ବୋଳିଦିଏ ତାକୁ ଧୋଇ ସଫା କରିଦିଏ । 
ନିରୁତା ହସ ଜୀବନର ଦୃଷ୍ଚିଭଙ୍ଗୀ ବଦଳାଇ ଦିଏ । ଜଣେ ବିଖ୍ୟାତ ଡାକ୍ତର କହିଥିଲେ 
ପୃଥିବୀରେ ଯଦି ଅବିମିଶ୍ର ଅପର୍ଯ୍ୟାପ୍ତ ହସଥାଆନ୍ତା ତେବେ ଏ ପୃଥିବୀ ରୋଗ ଶୂନ୍ୟ 
ହୋଇଥାନ୍ତା । ପ୍ରତିଦିନ କିଛି କିଛି ହସିବା ଦେହ ଓ ମନକୁ ଭଲ ରଖିବାର ସବୂଠୁ 
ସହଜ ବାଟ । 

ସଦାନନ୍ଦ ଏର ଲାଫିଙ୍ଗ ପର୍ଯ୍ୟାୟକୁ ଆଗ୍ରହର ସହ ଅପେକ୍ଷା କଲେ । ଲାଫିଙ୍ଗ 
କବର ପ୍ରତ୍ୟେକ ସଦସ୍ୟ ଗୋଟିଏ ଗୋଟିଏ ଜୋକ୍‌ କହି ନିଜେ ହସିଲେ ଓ ଅନ୍ୟ 
ସମସ୍ତେ ପାଟି ଆଁ କରି ବଡ଼ପାଟିରେ ହୋ ହୋ ଶବ୍ଦକରି ହସିବାକୁ ଉଦ୍ୟମ କଲେ । 
କିନ୍ତୁ ସଦାନନ୍ଦ ନିଜେ ସେ ହସରେ ସାମିଲ ହୋଇ ପାରିଲେ ନାହିଁ । ସେ ଲକ୍ଷ୍ୟ କଲେ 
ଅନ୍ୟ ସମସ୍ତେ କେବଳ ହସିବାର ଅଭିନୟ କରୁଚନ୍ତି । କେହି ଜଣେ ହେଲେ ହୃଦୟ 
ଭିତରୁ ମନଖୋଲା ହସ ହସୁନାହାନତି । ପ୍ରତ୍ୟେକଙ୍କ ପ୍ରକାଣ୍ଡ ପାଟିମାନ ଖୋଲୁଛି, ପାଟିର 
ସମସ୍ତ ଦାନ୍ତ ଦିଶୁଛି, ପାଟିରୁ ହୋ ହୋ ଶବଦ ବାହାରୁଛି, କିନୁ କାହାରି ମୁହଁରେ ହସ 
ଖୁସିର ଭାବ ଉକୂଟୁ ନାହିଁ । ବରଂ ମୁହଁଗୁଡ଼ାକ କାନ୍ଦୁରା କାନ୍ଦୁରା ଦିଶୁଛି । ସେମାନଙ୍କ 
ଆଁ ଭିତର ଦେଇ ପେଟ ଭିତରର ଦୁଃଖର ଵୁଲିଙ୍ଗ ବାହାରୁଛି । 

ଏ ହସ ପର୍ଯ୍ୟାୟ ପ୍ରାୟ ଦଶ ମିନିଟ୍‌ ସମୟ ନେଲା । ହସ ପର୍ଯ୍ୟାୟର ଶେଷରେ 
ଏ ଶୀତ ସକାଳଟାରେ ମଧ୍ଯ ପ୍ରତ୍ୟେକଙ୍କ ଦେହ ଓ ମୁହଁରେ ବିନ୍ଦୁ ବିନ୍ଦୁ ଝାଳ କାକର 
ଟୋପା ପରି ଲାଗିଥିଲା । ପ୍ରତ୍ୟେକ ପକେଟ୍‌ରୁ ରୁମାଲ୍‌ କାଢ଼ି ମୁହଁର ଝାଳ ସହିତ ଦୁଃଖ 

ଓ ଶୋକର ସ୍ରାବକୂ ପୋଛି ସଫା କରିନେଲେ |! 

ଗୀତାପାଠ ବେଳକୁ ସମସ୍ତେ ନିଜକୁ ସହଜ ଓ ସ୍ଵଭାବିକ କରିନେଇ ସାରିଥିଲେ । 
ଲାଫିଙ୍ଗ କବର କାର୍ଯ୍ୟକ୍ରମ ସରିବା ପରେ ମର୍ଣ୍ଣଙ୍ୱାକ ପୁଣି ଆରମ୍ଭ ହେଲା | ଗପସପ 
ସହିତ ଧୀର ମନ୍ଦର ଗତିରେ ଚାଲିଥାନ୍ତି ଦଳକଯାକ | ଗପସପଟା ପାଖ ପାଖ ହୋଇ 
ଚାଲୁଥୁବା ପ୍ରତି ଦୁଇ ତିନିଜଣିଆ ସବଗ୍ରପ୍‌ ଭିତରେ ସୀମିତ ଥିଲା | 

ସେଦିନ ମର୍ଣ୍ଚିଙ୍ଗି ୱାକରୁ ଫେରି ଘଣ୍ଟା ଦେଖିଲେ ସଦାନନ୍ଦ । ସକାଳ ୬ଟା 
୩୦ ମିନିଟ୍‌ । ଦେହର ଗଞ୍ଜି ଓ ସାର୍ଟ ଝାଳରେ ବୁଡ଼ିଯାଇଛି । ଫୁଲ୍‌ ସ୍ମିଡ଼ୁ୍‌ରେ ସିଲିଙ୍ଗ 
ଫ୍ୟାନ ଦେଇ ଡ଼ଇଂରୁମ୍‌ରେ ବସିଗଲେ | ଦେହ ଓ ମନ କିଛିଟା ହାଲୁକା ଲାଗୁଥିଲା | 
ଆଜିର ଅନୁଭବ ଖୁବ୍‌ ନିଆରା । 

ସୁମିତ୍ରା ଫୁଲତୋଳା, ବାସନମଜା ଓ ଘରଓଳା କାମସାରି ଗାଧୋଇବାକୁ 
ବାହାରିଗଲେ | 

ବାହାରେ ଦୈନିକ ଖବରକାଗଜ ପଡ଼ିବାର ଶଦ ଶୁଭିଲା । ସଦାନନ୍ଦ ଖବର 
କାଗଜଟା ଉଠାଇ ଆଣି ପଢ଼ି ବସିଲେ । ଚାକିରି ଥିଲାବେଳେ ଖବରକାଗଜର 
ହେଡ଼ଲାଇନ୍‌ ଦେଖିବାକୁ ତାଙ୍କ ହାତରେ ସମୟ ନଥୁଲା | ଏବେକା କଥା କିନୁ ଅଲଗା । 
କାଲି ରାତିରେ ସବୁ ଖବର ଟିଭିର ବିଭିନ୍ନ ଚ୍ୟାନେଲରେ ଦୂଇ ତିନିଥର ଦେଖିଥିଲେ 
ମଧ୍ୟ ଖବର କାଗଜରୁ ସେ ସମସ୍ତ ଖବରର ବିବରଣୀ ଟିକନିଖ୍‌ ପଢ଼ିଲେ । ଖବର 
ଜାଣିବା ପାଇଁ ତାଙ୍କର ଯେତିକି ଆଗ୍ରହ ନାହିଁ ତାଠୁ ବେଶି ଆବଶ୍ୟକତା ଅଛି ଖବର 
କାଗଜ ପଢ଼ାରେ ଘଣ୍ଟାଏ ସମୟ କାଟିବାର । 

ସଦାନନ୍ଦ ଗାଧୋଇ ଖାଇ କିଛି ସମୟ ବିଶ୍ରାମ ନେଇ ପୁଣି ପ୍ରସ୍ତୁତ ହେଲେ 
ଇଭିନିଂ ୱାକ୍‌ ପାଇଁ । ସଜବାଜ ହୋଇ କାନ୍ଭାସ୍‌ ଜୋତା ମୋଜା ପିନ୍ଧି ସନ୍ଧ୍ଯା ଚାରିଟା 
ବେଳକୁ ଛକ ଉପରେ ଠିଆହେଲେ | ଚାରିଟା ଦଶମିନିଟ୍‌ ଭିତରେ ଅବଶିଷ୍ଟ ଦଶ ଜଣ 
ଗୋଟି ଗୋଟି କି ଆସି ପହଞ୍ଚଲେ | ଇଭିନିଂ ୱଁକ୍‌ ଆରମ୍ଭ ହେଲା | ଗୋଟେ କିଲୋମିଟର 
ଚାଲିବା ପରେ ରାସ୍ତା କଡ଼ରେ ଥିବା ଗୋଟିଏ କଲ୍ଭଟ୍ର ଦୂଇ କଡ଼ରେ ଏଗାରଜଣ 
ବୃଦ୍ଧ ଦୁଇ ଭାଗ ହୋଇ ବସି ପରସ୍ପର ଭିତରେ ଗପ ଜମାଇଲେ । ଦୂରରୁ ଦେଖିଲେ 
ମନେହେଲା ଦୁଇଟି ସମାନ୍ତରାଳ ଟେଲିଫୋନ୍‌ ତାରରେ ଦୂଇଧାଡ଼ି ଚଢ଼େଇ ମୁହଁକୁ 
ମୁହଁ ଯେଡ଼ି କିଚିରି ମିଚିରି ଶବ୍ଦ କରୁଛନ୍ତି । 

କିଛି ସମୟ ଗପିବା ପରେ କଲଭଟ୍‌ ଛାଡ଼ି ଏଗାର ଜଣଯାକ ପୁଣି ଚାଲିବା 
ଆରମ୍ଭ କରିଦେଲେ । ପ୍ରାୟ ଦେଢ଼ କିଲୋମିଟର ପରେ ଗୋଟିଏ ଚାରିଛକ ପଡ଼ିଲା | 

୨୧୩ ଜ୍ଞା ଲାଫିଙ୍ଗ କୃବ୍‌ 


ସେଇ ଚାରିଛକରେ ଗୋଟିଏ ମଙ୍ଗଳା ମନ୍ଦିର | ମନ୍ଦିର ଆଗରେ ବଡ଼ ବରଗଛ ଆଉ 
ତା” ଚାରିକଡ଼େ ଗୋଲାକାର ସିମେଣ୍ଟ ଚାନ୍ଦିନୀ । ସେ ଚାନ୍ଦିନୀ ଚାରିକଡ଼େ ବରଗଛକୁ 
ଘେରି ବସିଲେ ବୃଦ୍ଧମାନେ । ଏଇ ବସିବା ସମୟ ଭିତରେ ଜଣେ ଗୋଟିଏ ଅତୀତ 
ଅନୁଭୂତି କୂହନ୍ତି । ଅନ୍ୟମାନେ ଶୁଣନ୍ତି, ଉପଭୋଗ କରନ୍ତି | 

ସେଦିନ ଥୂଲା ନରହରିବାବୁଙ୍କ ପାଳି । ସିଏ ତାଙ୍କ ରୋମାଞ୍ଚକର ଅତୀତ 
ଅନୁଭୂତି କହିବାକୁ ଆରମ୍ଭ କରିବା ଠିକ୍‌ ପୂର୍ବରୁ ସଦାନନ୍ଦବାବୁ କହିଲେ ମୋର ଗୋଟିଏ 
ପ୍ରସ୍ତାବ ଅଛି । ଆପଣମାନେ ଅନୁମତି ଦେଲେ ଉପସ୍ଥାପିତ କରିବି । ଅବଶିଷ୍ଟ ଦଶଜଣଙ୍କ 
କଣ୍ଠରୁ ବାହାରିଲା- ନୂଆ କିଛି ପ୍ରସ୍ତାବ ଥଲେ କୁହନ୍ତୁ । ନୂଆ ପ୍ରସ୍ତାବ ସବୁବେଳେ 
ସ୍ବାଗତଯୋଗ୍ୟ । ନୂଆ ପ୍ରସ୍ତାବ ହୁଏତ ଏ ପୁରୁଣା ଘଷରା ଜୀବନକୁ କିଛିଟା ନୂତନତ୍ତ 
ପ୍ରଦାନ କରିବ । 

ସଦାନନ୍ଦ କହିଲେ- ଆଜି ଗୋଟିଏ ଦିନ ଆପଣମାନଙ୍କ ସହିତ ମର୍ଣ୍ଚିଙୱାକ୍‌, 
ଲାଫିଙ୍ଗ କୂବ ଓ ଇଭିନିଂ ୱାକ୍‌ରେ ଯୋଗ ଦେଇଛି । ସବୁଠୁ ଆକର୍ଷଣୀୟ ଥିଲା ଲାଫିଙ୍ଗ 
କୃବ । ସମସ୍ତଙ୍କ ହସକୁ ମୁଁ ଲକ୍ଷ୍ଯ କରିଛି । ପ୍ରତ୍ୟେକେ ହସିବାକୁ ଉଦ୍ୟମ କରିଛନ୍ତି 
ମୁହଁର ଆଁ ଖୋଲିଛି, ସମସ୍ତ ଦାନ୍ତ ଦିଶିଛି ଓ ମୁହଁରୁ ହସର ହାଃ ହାଃ ସ୍ଵର ବାହାରିଛି 
କିନୁ ପ୍ରତ୍ୟେକଙ୍କ ମୁହଁର ଚିତ୍ରକୁ ଦେଖିଲେ ମନେ ହେଉଥଲା ମୁହଁଗୁଡ଼ିକ କାନ୍ଦୁଚି 
ମୋର ଧାରଣା ହେଲା ଆମ ସମସ୍ତଙ୍କ ଭିତରେ ଅନେକ ଦୂଃଖ ଚାପିହୋଇ ରହିଛି 
ହସିବାକୁ ମୁହଁ ଖୋଲି ହାଃ ହାଃ କଲାବେଳକୁ ଦୁଃଖର ଅନେକ ଅନାବନା ଗାର ମୁହଁର 
ନକ୍ଟାକୁ କାନ୍ଦୁରା କରିଦେଉଚି । ତେଣୁ ମୋର ପ୍ରସ୍ତାବ ଆମେ ସମସ୍ତେ ଏଇଠି ଏଇ 
ବରଗଛ ଚାନ୍ଦିନୀରେ ବସି ଜଣ ଜଣକି ଆମ ଭିତରେ ଚାପିହୋଇ ରହିଥିବା ଦୁଃଖକୁ 
ସମସ୍ତଙ୍କ ଆଗରେ ପ୍ରକାଶ କରିଦେବା ! ଦୂଃଖ ବାଣ୍ଡିଲେ ତାହା ଲାଘବ ହୁଏ । ହୃଦୟ 
ହାଲୁକା ହୁଏ । ନିରଞ୍ଜନବାବୁ ଆମ ଟିମ୍‌ର ଲିଡ଼ର । ତାଙ୍କଠୁ ଆରମ୍ଭ ହେଉ ଦୁଃଖ 
କଥନ । ଜୀବନର ଏ ଅନ୍ତିମ ପର୍ଯ୍ୟାୟରେ ଠିଆହୋଇ ଜୀବନର ସୁଖ, ଦୁଃଖ ଆକଳନ 
କରିବାର ବେଳ ଆସିଚି । ନିଜ ଦୁଃଖକୁ ନିଜ ଛାତିରେ ଯାକି ଅଧକ ଦିନ ରଖିଲେ 
ହାର୍ଟଆଟାକ୍‌ ହେବାର ଆଶଙ୍କା ଅଧକ । ଦୁଃଖ ନିଜ ଭିତରୁ କାଢ଼ି ସର୍ବସାଧାରଣରେ 
ବାଢ଼ି ତାହାକୁ ସାର୍ବଜନୀନ କରନ୍ତୁ । 

ନିରଞ୍ଜନବାବୁ ସମସ୍ତଙ୍କ ମୁହଁକୁ ଚାହିଁଲେ । ସମସ୍ତଙ୍କ ମୁହଁରେ ସମ୍ମତିର ସ୍ବାକ୍ଷର | 
ସମର ସାମନ୍ତ କହିଲେ- କୁଣ୍ଠା କି ଗ୍ଲାନି କରିବାର କିଛିନାହିଁ । ଆପଣ ଆରମ୍ଭ କରନ୍ତୁ । 
ଆପଣଙ୍କ ପରେ ମୁଁ କହିବି । ଦୁଃଖ ତ ସମସ୍ତଙ୍କର ଅଛି । ଲାଜ କରିବାର କାରଣ 

ନାହିଁ । 

ନିରଞ୍ଜନବାବୁ ନିଜକୁ ପ୍ରସ୍ତୁତ କରି ଆରମ୍ଭ କଲେ- ମୋ ସୁଖ, ସମୁବି ଭିତରେ 
ଦୁଃଖ ଲୁଚିକି ଅଛି ଯାହା ବାହାର ଲୋକଙ୍କ ଦୃଷ୍ଟିରେ ସହଜେ ପଡ଼େନା । ମୁଁ ମୋ 
ଚାକିରିର ସର୍ବୋଳଟ ଆସନରେ ଅଧ୍ଷ୍ଠିତ ହୋଇଥିଲି । ସୁନ୍ଦରୀ ସ୍ତୀ, ଶିକ୍ଷିତ ସୁପ୍ରତିଷ୍ଠିତ 
ଦୁଇଟି ପୁଅ ଓ ଗୋଟିଏ ସର୍ବଗୁଣ ସମ୍ପନ୍ନା ଝିଅ । ବଡ଼ ପୁଅବୋହୂ ନ୍ୟୁୟର୍କରେ ଏବଂ ସାନ 
ପୁଅବୋହୂ ଲଣ୍ଡନରେ ବଡ଼ ବଡ଼ ଚାକିରି କରି ସୁଖ ସମ୍ପବ୍ଧିରେ ବୂଡ଼ିକି ଅଛନ୍ତି | ଝିଅ ତା 
ସ୍ବାମୀ ସହିତ ଅଷ୍ଟ୍ରେଲିଆରେ । ଏଠି ମୋର ବିଶାଳ ତ୍ରିତଳ ପ୍ରାସାଦ | ତଳଘରେ ମୁଁ ଆଉ 
ମୋର ପତ୍ନୀ ସୁଚିତ୍ରା । ଉପର ଦୂଇ ମହଲା ଭଡ଼ା ଲାଗିଛି । ଟଙ୍କା ପଇସା ପର୍ଯ୍ୟାପ୍ତ । 

ଏତେ ସୁଖ ଭିତରେ ମୋର କେବଳ ଗୋଟିଏ ଦୂଃଖ |! ମୋ ପତ୍ନୀ ସୁଚିତ୍ରା 
ଆଜିକି ଦୀର୍ଘ ଦଶବର୍ଷ ହେଲା ଶଯ୍ୟାଶାୟୀ । ତାଙ୍କ ବାମପଟ ସବୁ ଅଙ୍ଗ ଅଚଳ | 
ଡାହାଣ୍ଡ ପଟ ଅଙ୍ଗସବୂ ଅଚଳ ନହେଲେ ମଧ୍ଯ ଦୁର୍ବଳ | ତାଙ୍କର ନିତ୍ୟ କର୍ମ କରାଇବା, 
ଖୋଇ ଦେବା, ଖିଷଧ ଖୋଇବା, ଉଠାବସା କରାଇବା, ଇତ୍ୟାଦି ସବୁକାମ ମତେ ହିଁ 
କରିବାକୁ ହେଉଛି । ଯେତେ ଅଧୁକ ଦରମା ଦେଲେ ବି କୌଣସି ଚାକର ଚାକରାଣୀ 
ସେ କାମ କରିବାକୁ ରାଜି ନୁହଁ । 

ନିରଞ୍ଜନବାନୁ ଆଉ ଅଧ୍ବକ କିଛି କହି ନପାରି ଚୂପ୍‌ ହୋଇଗଲେ । ତାଙ୍କ ଆଖି 
ଦୂଇଟା ଲୁହରେ ଭରିଗଲା ! ପକେଟ୍‌ରୁ ରୁମାଲ କାଢ଼ି ଆଖି ପୋଛି ନିଜକୁ ନର୍ମାଲ 
କରିବାକୁ ଉଦ୍ୟମ କଲେ ! 

ନିରଞ୍ଜନବାବୁଙ୍କ ପରେ ସମର ସାମନ୍ତ ତାଙ୍କ କଥା ଆରମ୍ଭ କଲେ- ମୁଁ ମୋ 
ଚାକିରି ଜୀବନରେ ଅନେକ ଟଙ୍କା ପଇସା, ଜମିଜମା, କୋଠାବାଡ଼ି କମେଇଚି; କିନୁ 
ତିନିଟାଯାକ ପୁଅ କେହି ପାଠପଢ଼ି ମଧ୍ଯ ଚାକିରି କରିପାରିଲେ ନାହିଁ । ବଡ଼ପୁଅ ବିଜନେସ୍‌ 
କରୁଥଲା | ସିଏ ଦିନରାତି ମଦପିଇ ମାତାଲ ହେଲା | ମଦପିଆରେ ଚାରିଚାରିଅର 
ବିଜ୍ନେସ୍‌ର ମୂଳଧନ ବୁଡ଼ିଗଲା | ଏବେ ଆଉ କିଛି କରୁନାହିଁ । ମଦପିଇ ଦିନରାତି 
ଘରେ ଗଡୁଟି | ତା ସ୍ତୀ ତାକୁ ଛାଡ଼ି ତା ବାପଘରକୁ ଚାଲିଯାଇଛି | ମଝିଆଁ ପୁଅ ଗୁଣ୍ଡାମି 
କରେ । ପାଞ୍ଚଥର ଜେଲ୍‌ଗଲାଣି | ଏବେ ବି ତା ନାଆଁରେ ସାତ ଆଠଟା ୱାରଣ୍ଟ୍‌ 
ଅଛି | ସିଏ କେବେ ଘରେ ରହେନା | ଯେଉଁଦିନ ଘରକୁ ଆସିବ ସେଦିନ ଟଙ୍କା 
ପଇସା ପାଇଁ ଜୁଲୁମ୍‌ କରିବ | ଆଲ୍ମିରା ଭାଙ୍ଗିବ ନହେଲେ ତାଂ ମାଆର ସୁନାଗହଣା 
ଛଡ଼ାଇ ନେବ | ସାନଟା ରାଜନୀତି ଦଳରେ ମାତିଛି । ତାର ପ୍ରତିଦିନ ଶହେ ଟଙ୍କା 
ଦରକାର । ଗାଆଁ ଜମି ଆଉ ଘର ବିକ୍ରିକରି ଦେବ ବୋଲି ମୋତେ ଆଉ ତା” ମାଆକୁ 

ଧମକ ଦେଉଛି । ଏଇ ତିନିଟା ପୁଅଙ୍କ ଦୌରାତ୍ୟୁ ଆମ ଦୁହିଁଙ୍କୁ ଅତିଷ୍ଠ କଲାଣି । 
ସମରବାବୁଙ୍କ ପରେ ବସିଥିଲେ ନବଘନବାବୁ ¦ ତାଙ୍କ ପାଳିପଡ଼ିବା ବେଳକୁ 
ତାଙ୍କ ମୁହଁଟା ଦୁଃଖରେ ବିଷଣ୍ଡ ଦିଶିଲା । ତଥାପି ନିଜକୁ ସହଜ କ୍ରି ସେ କହିଲେ- 
ମୋ ଦୁଃଖ କାହାଣୀ ସଂକ୍ଷିପ୍ତ କିନ୍ତୁ ତୀବ୍ର । ମୋ ବିବାହର କୋଡ଼ିଏ ବର୍ଷ ପର୍ଯ୍ୟନ୍ତ 
ମୋର କୌଣସି ସନ୍ତାନ ହେଲାନାହିଁ । ମୋ ସ୍ତ୍ରୀ ଓ ମୋ ବଡ଼ ଶଳାଙ୍କ ପ୍ରସ୍ତାବ ଅନୁସାରେ 
ମୁଁ ଆଉ ଗୋଟିଏ ବିବାହ କରିବାକୁ ସ୍ଥିର କଲି । ମୋ ପାଇଁ କନ୍ୟା ଖୋଜା ଚାଲିଲା | 
ମତେ ସେତେବେଳକୁ ୪ ୫ ବର୍ଷ | ପ୍ରୈଢ଼ ବୟସରେ କନ୍ୟା ମିଳିବା କଷ୍ଟ ହେଲା | 
ତଥାପି ଖୋଜା ଖୋଜି କରିବାର ଚାରିମାସ ପରେ କନ୍ୟା ଠିକଣା ହୋଇଗଲା । କିନୁ 
ବିଭାଘର ଫାଇନାଲ କରିବାକୁ ଯିବା ଦିନ ମୋତେ ମୋ ସ୍ତ୍ରୀ ଖୁସି ଖବର ଦେଲେ ଯେ 
ସିଏ ସନ୍ତାନସମ୍ଭବା, ବିଭାଘର ଭାଙ୍ଗ ଦିଆଗଲା | ଠିକ୍‌ ସମୟରେ ମୋର ପୁତ୍ର ସନ୍ତାନ 
ଜନ୍ମହେଲା । ଆମେ ସମସ୍ତେ ଖୁସି ହେଲୁ । କିନ୍ଧୁ ଏ ଖୁସି ବେଶି ସମୟ ରହିଲା 
ନାହିଁ । ଶିଶୁଟି ଜନ୍ମରୁ ମ ମାନସିକ ବିକଳାଙ୍ଗ | କିଛି କଥାବାର୍ଭା କଲାନାହିଁ । ଆମ କଥା 
କିଛି ବୁଝିପାରିଲା ନାହିଁ । ବହୁତ ଡାକ୍ତର ଦେଖାଇଲି, କିଛି ଫଳ ହେଲାନାହିଁ । ତାକୁ 
ଏବେ କୋଡ଼ିଏ ବର୍ଷ । ସିଏ କଥା ନକହି ହାଉଁ ହାଉଁ ହେଉଛି । ଦେହରେ ପ୍ୟାଣ୍ଟ 
ରଖୁନାହିଁ । ଖାଦ୍ୟ, ଅଖାଦ୍ୟ, ମଇଳା ଭିତରେ କିଛି ତଫାତ୍‌ ଦେଖୁନାହିଁ । ତାକୁ ଦାନ୍ତ 
ଘଷାଇବା, ଝାଡ଼ା ବସାଇବା, ଗାଧୋଇ ଦେବା, ଖୋଇବା ଇତ୍ୟାଦି କାମ ପ୍ରଥମେ 
ତା'ମାଆ କରୁଥିଲେ | କିନ୍ତୁ ସିଏ ଯୁବକ ହେବାଦିନୁ ମୁଁ କରୁଛି । ଏଇ ମାନସିକ 
ବିକଳାଙ୍ଗ ମୋ ଭବିଷ୍ୟତ ବଂଶଧର । ଆମେ ଟିକେ ବେହୂୁସିଆର ହେଲେ ସିଏ ନିଜ 
ଝାଡ଼ାକୁ ନିଜେ ଖାଇ ପକାଏ | ଏଇ ଦୂୁଃଖଠୁ ବଳି ଦୁଃଖ ଆଉ କ'ଣ ଥାଇପାରେ ? 
ନବଘନଙ୍କ ପାଖକୁ ବସିଥିଲେ ନିଶିକାନ୍ତ । ସିଏ ଜଣେ ଖ୍ୟାତନାମା ଶିଳ୍ପପତି | 
ତାଙ୍କର ଦୂଇଟା ରଣ୍ଡଷ୍ତି । ନିଜର ଚାରିମହଲା ଘର, ଗାଡ଼ି, ମଟର ଓ ହେଭିବ୍ୟାଙ୍କ 
ବାଲାନ୍ । ପୁଅବୋହୂ, ଝିଅଜ୍ବାଇଁ ସମସ୍ତେ ପ୍ରତିଷ୍ଠିତ । ତାଙ୍କର କିଛି ଦୁଃଖଥୂବା ପରି 
ତାଙ୍କ କଥା କି ଆଚରଣରୁ ଜଣାଯାଏ ନାହିଁ । ସିଏ କହିଲେ- ମୋର କୋଉଥରେ କିଛି 
ଅଭାବ ନାହିଁ କି ଅବସୋସ୍‌ ନାହିଁ । ମୁଁ ଜୀବନରେ ଯାହା ଆଶା କରିଥୁଲି ତାଠୁ ଢେର 
ଅଧକ ପାଇଛି । ଏତେ ପ୍ରାପ୍ତି ଭିତରେ ମଧ୍ୟ ମୋର ଦୂଃଖ ଅଛି । ମୁଁ ତିନି ତିନିଟା 
ମାରାତ୍ନକ ଦୂରାରୋଗ୍ୟ ରୋଗରେ ପୀଡ଼ିତ । ମୋର ପ୍ରଥମ ରୋଗ ମଧୁମେହ, ଦ୍ଵିତୀୟ 
ରୋଗ ଉଚ୍ଟ ରକ୍ତଚାପ ଓ ତୃତୀୟଟି ହୃଦରୋଗ । ହୁଏତ ଏ ତିନୋଟି ଯାକ ରୋଗର 
ମୂଳ କାରଣ ମଧୁମେହ | ମୋ ଖାଦ୍ୟରେ ଅନେକ କଟକଣା । ଚିନି, ଲୁଣ, ଭାତ, 

ଆଳୁ, ତେଲ ମସଲା ଯୁକ୍ତ ତରକାରି, ତେଲ ବା ଘିଅ ଛଣା ଜଳଖିଆ, ମାଛ,ମାଂସ ଓ 
ଅଣ୍ଡା ଖାଇବା ମନା । ପ୍ରତିଦିନ ନିୟମିତ ସକାଳ ସନ୍ଧ୍ୟାରେ ଝାଳ ବୋହିବା ପର୍ଯ୍ୟନ୍ତ, 
ବିଭିନ୍ନ ବ୍ୟାୟାମ କରିବା ସହିତ ଦିନକୁ ତିନି ଟାଇମ୍‌ ପାଞ୍ଚ ଛଅ ପ୍ରକାର ଖଷଧ ନଖାଇଲେ 
ମୁଁ ଦିନଟିଏ ମଧ୍ଯ ବଞ୍ଚପାରିବି ନାହିଁ । ବର୍ଷେ ହେଲା ଆଉ ମଧୁମେହ ଞଷଧ କାମ 
କରନାହିଁ । ପ୍ରତିଦିନ ଇନ୍‌ସୁଲିନ୍‌ ଇଞ୍ଜେକ୍‌ସନ୍‌ ନେବାକୁ ପଡ଼ୁଛି । ତିନିମାସ ତଳେ ଦ୍ଵିତୀୟ 
ଥର ପାଇଁ ହୃଦଘାତ ହୋଇଥଲା | ତୃତୀୟ ହୃଦ୍ଘାତ ମୋ ପାଇଁ ବିପଦଜନକ ହୋଇପାରେ 
ବୋଲି ମୋ ଡାକ୍ତର ମୋତେ ସାବଧାନ କରି ଦେଇଚନ୍ତି | ଏମିତି ବଞ୍ଚବା ଜୀବନ ନୂହଁ 
ତ ଜୀବନ୍ତ ମରଣ । ଏତେବଡ଼ ଦୂଃଖ ଅନ୍ୟ କାହା ଜୀବନରେ ନଆସୁ ¦ 

ତାଙ୍କ ପାଖରେ ବସିଥିଲେ ମାଧବାନନ୍ଦ | ସିଏ କହିଲେ- ଦୁଃଖ ତ ଦୁଃଖ, 
ସାନ କ”ଣ ବଡ଼ କ'ଣ ? ନିଜ ଦୂଃଖ ନିଜ ପାଇଁ ବଡ଼ | ମୋ ଦୁଃଖଟା ଏମାନଙ୍କ 
ଦୁଃଖଠୁ ନିଆରା । ମୋ ପାଖରେ ଥୁଲା ମୋଟେ ଲକ୍ଷେ ଟଙ୍କା । ଆଉ ଚାରିଲକ୍ଷ ଟଙ୍କା 
କରଜ କରି ମୁଁ ଭୁବନେଶ୍ବର ମଝିରେ ଥବା: ଆଠ ନମ୍ବର ୟୁନିଟର କଲ୍ୟାଣମଣ୍ଡପ 
ପଛପଟରେ ଘର ତିଆରି ପାଇଁ କିଣିଥଲି ତିନିଗୁଣ୍ଡ ଘର ଡିହ | ଇଏ ଥିଲା ୧୯୯୦ 
ମସିହା କଥା । ଭଲ ଜାଗାରେ ଘରଡ଼ିହ ଖଣ୍ଡେ କିଣିଥିବାରୁ ମୁଁ ନିଜକୁ ଖୁବ୍‌ ଭାଗ୍ୟବାନ୍‌ 
ମଣିଥୁଲି । ଜାଗା କିଣିବା ପୂର୍ବରୁ ୩୦ ବର୍ଷର ବିକ୍ରି ଖର୍ଦ୍ଦି ରେକର୍ଡ଼ ସବ୍‌ରେଜିଷ୍ଟର 
ଅଫିସ୍‌ରୁ ବାହାର କରିଥିଲି । ସେ ଜାଗା ଆଗରୁ କାହାକୁ ବିକ୍ରିହୋଇ ନଥୁଲା | ଜାଗା 
କିଣିବାର ବର୍ଷକ ପରେ ଜାଗାରେ ପାଚିରି ଉଠାଇବାକୁ ଗଲି । ପାଚେରି ପାଇଁ ନିଅଁ 
ଖୋଳା ଗଲା | ଦୁଇ ରେଜା ଯାଇ ତୃତୀୟ ରେଜା ପଥର ଉଠାଇବା ବେଳେ ଜଣେ 
ଭଦ୍ରଲୋକ ବାଧାଦେଲେ ! ସେ ଭଦ୍ରଲୋକ ଓ ମୋ ଭିତରେ ପାଟିତୁଣ୍ଡ ହେଲା | 
ପାଚେରି ଉଠାଇବା କାମ ସେତିକିରେ ବନ୍ଦ୍‌ ରହିଲା । ଭଦ୍ରଲୋକ ଘରକୁ ଯାଇ ତାଙ୍କ 
ରେଜେଷ୍ଟି ଦଲିଲ ଆଣି ଦେଖାଇଲେ । ମୁଁ ମଧ୍ୟ ମୋ ରେଜିଷ୍ଟି ଦଲିଲ ଦେଖାଇଲି | 
ଦୁଇଟିଯାକ ଦଲିଲ୍‌ ଠିକ୍‌ ଥଲା | କାହା ଦଲିଲ ଆଗ ନୂହଁ କି କାହା ଦଲିଲ ପଛନୁହଁ । 
ଗୋଟିଏ ଦିନରେ ଦୁଇଟି ଯାକ ଦଲିଲ ସବ୍‌ରେଜିଷ୍ଟାର ସ୍ଵାକ୍ଷର କରିଛନ୍ତି | ଜମି ମାଲିକ 
ଉଭୟଙ୍କଠୁ ପାଞ୍ଚଲକ୍ଷ ଟଙ୍କା ଲେଖାଏଁ ନେଇଛନ୍ତି | ବିକ୍ରିକର୍ରା ଖୁବ୍‌ ଚତୁରତାର ସହିତ 
ଗୋଟିଏ ଦିନରେ ଉଭୟଙ୍କୁ ଜମି ବିକ୍ରିକରି ଉଭୟଙ୍କ ଦଲିଲରେ ସ୍ଵାକ୍ଷର କରିଛନ୍ତି । 
ସେ ଭଦ୍ରଲୋକ ଓ ମୁଁ ଦୁହେଁ ଜମି ବିକ୍ରେତାଙ୍କ ଘରେ ପହଞ୍ଚଲୁ । ସେଠି ସେ ରହୁ 
ନାହାନ୍ତି । ସେଟା ତାଙ୍କ ଭଡ଼ାଘର | ତାଙ୍କ ସ୍ଥାୟୀ ଠିକଣା ଯାହା ଦଲିଲ୍‌ରେ ଲେଖାଥଲା 
ତାହା ଜାଲ୍‌ଥଲା | ସେ ଜାଗା ସେମିତି ଅଧା ପାଚେରି ହୋଇ ୧୯୯୧ ମସିହାରୁ 


ଆନଂଦ ଚଂଦ୍ର ପହି 


Digitized by srujanika@gmail.com 


୨୧୦୭ ଜ୍ଞ ଲାଫିଙ୍ଗ କବ୍‌ 


ପଡ଼ିରହିଛି । କରଜ କରିଥବା ଚାରିଲକ୍ଷ ଟଙ୍କା ସୁଝିବାରେ ମୋର ଚାକିରିକାଳ ସରିଲା । 
ଅର୍ଥାଭାବରୁ ମୁଁ ପିଲାଙ୍କୁ ଉଚ୍ଚଶିକ୍ଷା ଦେଇ ପାରିଲି ନାହିଁ ! ଝିଅଟାକୁ କୌଣସି ମତେ 
ବାହାକରି ଦେଇଚି । ପୁଅ ଦୁଇଟା ବେକାର । ଚାକିରିରୁ ଅବସର ନେବା ପାଞ୍ଚବର୍ଷ 
ହେଲାଣି । ଏ ଯାଏଁ ଜାଗା ପାଇଁ କରିଥବା କରଜ ସୁଝା ସରିନାହି ! ଏଇ ଭୁଲ୍‌ ପାଇଁ 
ମୋ ସ୍ତ୍ରୀ ଓ ପୁଅମାନେ ମୋତେ ସବୁବେଳେ ଦାୟି କରନ୍ତି | ଏ ଭୁଲଟା ୧୯୯୦ 
ମସିହାରୁ ଏଯାବତ୍‌ ମୋ ତଣ୍ଡିର ବଥପରି ମୋତେ କଷ୍ଟ ଦେଉଚି | 

ମାଧବାନନ୍ଦଙ୍କ ପରେ ବସିଥିଲେ ଦୀପଙ୍କର ! ରିଲେ ରେସ୍‌ର ବାଡ଼ି ବର୍ଭମାନ 
ତାଙ୍କ ପାଖରେ | ସେ କହିଲେ- ମୁଁ ଜଣେ ବ୍ୟବସାୟୀ । ମୋର ଚାରିପୁଅ ଚାରିବୋହୂ । 
ପୁଅମାନେ ସମସ୍ତେ ଚାକିରି କରନ୍ତି ¦ ଜଣେ ଭୁବନେଶ୍ବରରେ, ଜଣେ ବ୍ରହ୍ମପୁରରେ, 
ଜଣେ ରାଉରକେଲାରେ ଓ ଅନ୍ୟଜଣେ ସମ୍ବଲପୁରରେ | ବଡ଼ପୁଅର ବିଭାଘର ପରେ 
ମୋର ପତ୍ସକୀବିୟୋଗ ଘଟିଲା । ସାନପୁଅର ବାହାଘର ପରେ ଚାରିପୁଅ ଅଲଗା 
ହୋଇଗଲେ । କାହାରି ସହିତ କାହାର ପଡ଼େ ନାହିଁ । ମୋର ସମସ୍ତ ସମ୍ପରି ଚାରିପୁଅଙ୍କ 
ଭିତରେ ମୁଁ ସମାନ ଭାବରେ ବାଣ୍ଡିଦେଲି । କିନ୍ତୁ ଅଡ଼ୁଆ ଉପୁଜିଲା ମତେ କେନ୍ଦ୍ରକରି | 
ମୁଁ ଆଉ କାମକୁ ପାରୁନାହିଁ । ମୋ ବିଜନେସ୍‌ ଧୀରେ ଧୀରେ ବନ୍ଦକରିବାକୁ ହେଲା । 
ସେମାନେ ମୋତେ ଚାରି ସମାନ ଭାବରେ ବାଣ୍ଡିବା ସମ୍ଭବ ନଥୁଲା | ତେଣୁ ପ୍ରତି ପୁଅ 
ପାଖରେ ତିନି ତିନିମାସ ମୁଁ ରହିବି ବୋଲି ସ୍ଥିର ହେଲା | ସେଇ ଦିନଠୁ ମୁଁ ଜାନୁୟାରୀଠୁ 
ମାଚ ପର୍ଯ୍ୟନ୍ତ ବଡ଼ ପୁଅ ପାଖରେ ଭୁବନେଶ୍ବରରେ, ଏପ୍ରିଲଠୁ ଜୁନ୍‌ ବଡ଼ମଝିଆଁ ପାଖରେ 
ବ୍ରହ୍ମପୁରରେ, ଜୁଲାଇଠୁ ସେପ୍ଟେମ୍ବର ସାନମଝିଆ ପାଖରେ ରାଉରକେଲାରେ ଓ 
ଅକ୍ଟୋବରଠୁ ଡିସେମ୍ବର ସାନ ପାଖରେ ସମ୍ବଲପୁରରେ ରହିବାକୁ ପଡ଼ୂଟି । ମୋ ସେବା 
କରିବାରେ କୌଣସି ପୁଅବୋହୂଙ୍କର ଆଗ୍ରହ କି ଆନ୍ତରିକତା ନାହିଁ । ବଡ଼ପୁଅ ଘର 
ପାଖରେ ଥବା ଭିତରେ ଯଦି ମୋ ଦେହ ଖରାପ ହେଲା ଓ ତାହା ଯଦି ବଡ଼ ମଝିଆଁ 
ପୁଅ ଘରେ ପହଞ୍ବା ପୂର୍ବରୁ ଭଲ ନହୋଇ ଥାଏ, ତାହେଲେ ସେ କହିବ- ତୁମ ଦେହ 
ବଡ଼ ଭାଇ ଖରାପ କରିଛନ୍ତି । ତୁମ ଦେହଖରାପ ପାଇଁ ଆମେ ଦାୟାୀନୁହଁ । ଆମେ 
କାହିଁକି ଖଷଧ ଦେବୁ ? ବଡ଼ପୁଅ ଘରେ ଦିନରାତି ଅରୁଆ ଭାତ । ବଡ଼ ମଝିଆଁର 
ଡାଇବେଟିସ୍‌ | ସେଥିପାଇଁ ତା ଘରେ ଦିନରାତି ଦୂଇଓଳି ରୁଟି | ଜଳଖିଆ ମଧ୍ଯ ରୁଟି | 
ସାନମଝିଆଁ ଘରେ ଦୂୁଇଓଳି ଉଷୁନା ଭାତ ଓ ସାନପୁଅ ଘରେ ଓଳିଏ ଉଷୁନା ଭାତ ଆର 
ଓଳିଟା ରୁଟି । ସେମାନଙ୍କ ଅଭ୍ୟାସ ସହିତ ମୋତେ ଆଡ଼ଜଷ୍ଟ କରିବାକୁ ହେଉଛି ! ମୁଁ 
ସେମାନଙ୍କ ପାଖରେ ଥିବାବେଳେ ପ୍ରତି ବୋହୂ ମୋଦ୍ଵାରା କିଛି କାମ କରାଇ ନିଅନ୍ତି । 

ଏବଂ ଇଶ୍ଵରଙ୍କୁ ଇ-ମେଲ୍‌ ଜ୍ଞ ୨୧୮ 


ବଡ଼ ବୋହୂ ମୋଦ୍ଵାରୀ ହାଟ ବଜାର ସଉଦା କରାଏ । ବଡ଼ ମଝିଆଁ ବୋହୂ ତା 
ଫୁଲବଗିଚାର ଫୁଲଗଛ ଖୁସାଇବା, ଘାସବାଛିବା ଆଉ ପାଣିଦେବା କାମ କରାଏ | 
ସାନମଝିଆଁ ବୋହୂର ଆଲ୍‌ସେସିଆନ୍‌ କୁକୁରକୁ ସକାଳେ ସଞ୍ଜେ ହଗେଇ ମୂୁତେଇ 
ନେବା କାମ ମୋଦ୍ଵାରାଂହୁଏ । ସାନବୋହୂ ଘରେ ଗଉଡ଼ ଘରୁ କ୍ଷୀର ଆଣିବା, ଧୋବାଘରୁ 
ଲୁଗା ଆଇରନ୍‌ କରାଇ ଆଣିବା କାମ ମୁଁ କରେ । ଗୋଟିଏ ପୁଅର ପାଳି ସରିଲେ ସିଏ 
ଆର ପୁଅ ଘର ଆଗରେ ଛାଡ଼ିଦିଏ । ସେ ଘରେ ତାଲା ପଡ଼ିଥିଲେ ବି ମୁଁ ସେଇ 
ତାଲାବନ୍ଦ ଘର ଆଗରେ ମୋ ଆଟାଚିଟା ଥୋଇ ତାଲା ଖୋଲିବା ପର୍ଯ୍ୟନ୍ତ ଅପେକ୍ଷା 
କରେ | ଚାରି ଚାରିଟା ପୁଅ କମେଇଥିବା ବାପାର ଦୁଃଖ ଇଏ | 

ଏମାନଙ୍କ ପରେ ଜଣ ଜଣକି ସେମାନଙ୍କ ଦୁଃଖ କହିଥିଲେ ଅନିରୁଦ୍ଧ, ଚନ୍ଦ୍ର 
ମୋହନ, ନରହରି ଓ ନାଳାଦ୍ରି ବିହାରୀ | ପ୍ରତ୍ୟେକଙ୍କର ଅପର୍ଯ୍ୟାପ୍ତ ଧନ ସମ୍ପଭି ଥିଲେ 
ବି ଗୋଟିଏ ଗୋଟିଏ ଦୂଃଖ ତାଙ୍କ ଛାତିକୁ ଏମିତି ଖେଞ୍ଚୁଥଲା ଯେ ଜୀବନର ସମସ୍ତ 
ସୁଖ ପାଣିଫାଟି ଯାଉଥଲା ! ପ୍ରତ୍ୟେକଙ୍କ ଦୁଃଖ ପ୍ରତ୍ୟେକଙ୍କଠାରୁ ନିଆରା ଥୁଲା | 

ସମସ୍ତଙ୍କ କଥା ଶୁଣି ସାରିବା ପରେ ସଦାନନ୍ଦ କହିଲେ- ଏ ପରିପ୍ରେକ୍ଷୀରେ 
ମୋର କେଲଜ ବେଳର ଇଂରାଜୀ ବହିରେ ଥିବା George Herbertଙa୍ Pulley 
ଶୀର୍ଷକ ଗୋଟିଏ ଇଂରାଜୀ କବିତା ମନେପଡୁଛି । ସେ କବିତାଟି ମୋର ଲାଇନ୍‌ ବାର 
ଲାରନ୍‌ ମନେନଥୁଲେ ବି କବିତାର ସାରମର୍ମ ମୋ ଛାତିରେ ଗଭୀର ଗାର ଟାଣିଛି । 
ସେ କବିତାର ସାରକଥା ଏହିପରି- ପୃଥିବୀର ଜୀବଜଗତ ସୃଷ୍ଟି କରିସାରି ଭଶ୍ଵର ତାଙ୍କ 
ସମଗ୍ର ସୃଷ୍ଟିକୁ ଚାହିଁ ଟିକେ ମୁରୁକି ହସିଲେ । ଭଶ୍ଵର ନିଜକୁ ନିଜେ କହିଲେ ମୋ 
ସୃଷ୍ଟିର ଶ୍ରେଷ୍ଠ ଜୀବ ମଣିଷ । ତାକୁ ମୋର ସମସ୍ତ ଆଶୀର୍ବାଦ ଅର୍ପଣ କରିବି । ସେ 
ସୃଷ୍ଟିର ସମସ୍ତ ଭଲ ପଦାର୍ଥରୁ ନିର୍ଯ୍ୟାସ ବାହାର କରି ତାକୁ ଗୋଟିଏ ଗ୍ଲାସ୍‌ରେ ଭର୍ଭିକରି 
ମଣିଷ ମସ୍ତିକରେ ଢାଳିଲେ । ପ୍ରଥମେ ଗ୍ଲାସ୍‌ରୁ ମଣିଷ ମସ୍ତକରେ ପଡ଼ିଲା ଶକ୍ତି, ତାପରେ 
ସିଶ୍ବର୍ଯ୍ୟ ତାପରେ ସୌନ୍ଦର୍ଯ୍ୟ, ବିଦ୍ୟା, ବୁଝି, ବିବେକ । ଗ୍ଲାସରୁ ପ୍ରାୟ ସମସ୍ତ ନିର୍ଯ୍ୟାସ 
ନିଃଶେଷ ହେବାକୁ ଯିବା ପୂର୍ବରୁ ଭଶ୍ଵର ଢାଳିବା ବନ୍ଦ କରିଦେଲେ । ସେତେବେଳକୁ 
ଗ୍ଲାସରେ ଅବଶିଷ୍ଟ ଥାଏ ମାନସିକ ଶାନ୍ତି । ଏଇ ଅବସ୍ଥାରେ ଭଶ୍ଵର ଭାବିଲେ ମୁଁ ମଣିଷକୁ 
ପ୍ରାୟ ସବୁ ଦେଇଦେଲି । ସିଏ ମୋ ଦ୍ଵାରା ପ୍ରଦତ୍ତ ଶକ୍ତି ଏଶ୍ଵର୍ଯ୍ୟ ସୌନ୍ଦର୍ଯ୍ୟ, ବିଦ୍ୟା, 
ବୁଦ୍ଧିରେ ବଳୀୟାନ ହୋଇ ଏ ପୃଥିବୀରେ ଆଉ କାହାରିକୁ ମାନିବ ନାହିଁ । ପୂଥବୀ 
ପୃଶ୍ବରେ ନାନା ବିଭ୍ରାଟ ସୃଷ୍ଟି କରିବ । ତେଣୁ ଗ୍ଲାସରେ ଅବଶିଷ୍ଟ ଥବା ମାନସିକ ଶାନ୍ତିକୁ 
ଭିଶ୍ଵର ଆଉ ମଣିଷ ମୁଣ୍ଡରେ ନଢ଼ାଳି ଭାବିଲେ- "1 goodness lead him not, 

yet worriness, May toss him to me.” 
ମଣିଷ ମୋଠୁ ପାଇଥିବା ଆଶୀର୍ବାଦ ଯୋଗୁଁ ମୋତେ ପୂଜା ନକଲେ ମଧ୍ଯ ତାର ମାନସିକ 
ଅଶାନ୍ତିରୁ ରକ୍ଷା ପାଇବା ପାଇଁ ସେ ମୋତେ ନିଶ୍ଚୟ ଖୋଜିବ, ଡାକିବ, ପୂଜିବ | 
ଏଇ କାରଣରୁ ଇଶ୍ଵର ମଣିଷକୁ ସବୁ ଦେଇଥଲେ ମଧ୍ଯ ଏମିତି ଗୋଟିଏ ଦୁଃଖ 
ଦେଇଥାନ୍ତି ଯେଉଁଥିପାଇଁ ମଣିଷର ମାନସିକ ଶାନ୍ତି ରହେନା । ସବୁବେଳେ ସିଏ 
ଟେନ୍‌ସନ୍‌ରେ ରହେ । ସେଇ ଟେନ୍‌ସନ୍‌ରୁ ମୁକ୍ତି ପାଇବା ପାଇଁ ସେ ଇଶ୍ଵରଙ୍କ ଡାକେ । 
ତେଣୁ ଆପଣମାନେ କେହି ଦୂଃଖ କରନ୍ତୁ ନାହିଁ ! ଶଶ୍ବର ପ୍ରତ୍ୟେକ ମଣିଷକୁ 
କିଛିନା କିଛି ଦୁଃଖ ଦେଇଛନ୍ତି | ଆପଣମାନେ ସବୁବେଳେ ନିଜଠୁ ତଳ ପାହାଚରେ 
ଠିଆ ହୋଇଥବା ମଣିଷ ସହିତ ନିଜକୁ ତୁଳନା କରି ଖୁସି ରହନ୍ତୁ | ତା ଦୁଃଖ ସହିତ 
ନିଜ ଦୁଃଖକୁ ତୂଳନା କରନ୍ତୁ | ଦେଖିବେ ତା ଦୁଃଖଠୁ ଆପଣଙ୍କ ଦୁଃଖ ଅନେକ କମ୍‌ 
ଅଛି । ସେଥୁପାଇଁ ନିଜକୁ ଭାଗ୍ୟବାନ ମନେକରନ୍ତୁ | ସକାଳେ ସଞ୍ଚେ ଭଶ୍ବରଙ୍କୁ କୃତଜ୍ଞତା 
ଜଣାନ୍ତୁ । ପ୍ରାର୍ଥନା କରନ୍ତୁ । ନିଜକୁ ସମ୍ପୂର୍ଶ ଭାବେ ତାଙ୍କ ପାଦରେ ସମର୍ପଣ କରନ୍ତୁ । 
ଆପଣଙ୍କ ଦୁଃଖ ଆପଣଙ୍କୁ ହାଲୁକା ଲାଗିବ । ଆପଣ ମନଖୋଲା ହସ ହସିବାକୁ ସମର୍ଥ 
ହେବେ । 

ପରମ ପୂଜ୍ୟ ପ୍ରଭୁ ! 

ଆପଣଙ୍କ ଶ୍ରୀଚରଣରେ ମୋର କୋଟି କୋଟି ପ୍ରଣାମ | ଆପଣଙ୍କ 
କୃପାରୁ ମୋ ସୁଖନଇର ଦୁଇକୂଳ ମାଡ଼ି ପାଣି ଚାଲିଛି ଫୁଲି, ଫୁଲି, ବିଭିନ 
ମୁଦ୍ରାରେ ପହଁରି ପହଁରି । ଯେତିକି ଚାହିଥଲି ତାଠୁ ଢେର ବେଶି, ଢେର 
ବେଶି ପାଇଛି । ସୁନ୍ଦରୀ ସ୍ତ୍ର, ତ୍ରିତଳ ପ୍ରାସାଦ, ଦୁଇଦୁଇଟା କାର୍‌, ତିନିଟା 
କାରଖାନା । ଦୁଇଟା ପୁଅ । ଜଣେ ଇରଞ୍ଜନିଅର, ଆଉ ଜଣେ ଡାକ୍ତର | 
ଝିଅ ଅଧ୍ୟାପିକା । ସମସ୍ତେ ସୁନ୍ଦର, ଗୁଣର ସନ୍ତାନ | 

ଗାଆଁରେ ମୋ ନିଜ ନାଆଁରେ ହାଇସ୍କୁଲ, ସ୍ତ ପ୍ରିୟଦର୍ଶିନୀଙ୍କ ନାଆଁରେ 
ତାକ୍ତରଖାନା, ଆଉ ରାଜଧାନୀରେ ଗୋଟାଏ ଅନାଥାଶ୍ରମ । ଅନେକ 
ସାଂସ୍କୃତିକ ଓ ଧାର୍ମିକ ଅନୁଷ୍ଠାନକୁ ଦାନ କରେ ମୁଁ । ଦରିଦ୍ର ମେଧାବୀ 
ଛାତ୍ରମାନଙ୍କୁ ମାସିକ ଅର୍ଥ ସାହାଯ୍ୟ ଦେଇ କେତେ ଛାତ୍ରଙ୍କ ମଣିଷ କରିଛି । 

ମୋ ସୁନାମ, ପ୍ରତିପରି ପରସ୍ପର ସହ ପ୍ରତିଯୋଗିତା କରି ଡେଟ୍ଗେଇ 
ଚାଲିଛନ୍ତି । ମୁଁ ଚାଲିଗଲେ ପଦ୍ଧ ଫୁଟିଯାଉଛି, ଚାହିଁ ଦେଲେ ପୃଷ୍ଠ 
ବୃଷ୍ଟିହେଉଛି । 

ପ୍ରତିଦିନର ରୁଟିନ୍‌ରେ କିଛି ନା କିଛି ଆକର୍ଷଣ ମୋ ବାଟ 
ଚାହିଁବସିଛି । କେଉଁଦିନ ସଭାରେ ମୁଖ୍ୟଅତିଥି, ଆଉ କେଉଁଦିନ ମୋ ପାଇଁ 
ଆୟୋଜିତ ସଭାରେ ଉଚ୍ଛସିତ ସମ୍ବର୍ବନା, ମୋର ଦୀର୍ଘ ଜୀବନ କାମନା | 
ପୁଣି ଆଉ କେଉଁ ଦିନ ବିଦେଶୀ କମ୍ପାନୀ ସହିତ ଆଲୋଚନା ତ କେଉଁ ଦିନ 
ମୁଖ୍ୟମନ୍ତ୍ରୀଙ୍କ ସହିତ ସାକ୍ଷାତକାର କାର୍ଯ୍ୟକ୍ରମ | ସବୁଆଡୁ ନିମନ୍ତ୍ରଣ, ସମ୍ବର୍ଧନା, 
ସ୍ବାଗତ, ସମ୍ମାନ । ଆପଣଙ୍କ କରୁଣାର ପଟାନ୍ତର ନାହିଁ ପ୍ରଭୁ ! 

ମୋ ଚାରିପାଖର ମଣିଷମାନେ ମୋତେ ହାତ ହଲାଇ ସ୍ଵାଗତ 


ଆନଂଦ ଚଂଦ୍ର ପହି 


Digitized by srujanika@gmail.com 


୨୨୧ ଜ୍ଞ ଭଶ୍ଵରଙ୍କ ଇ-ମେଲ୍‌ 


ଜଣାଉଛନ୍ତି, ବାହାବା ଦେଉଛନ୍ତି, କୃତଜ୍ଞତାରେ ଖଇ ପରି ସଂକୂଚିତ ହୋଇ 
ଯାଉଛନ୍ତି | 

ମୁଁ ଫୁର୍ଭିରେ ସ୍ପିତ ହୋଇ ଫାଟି ପଡୁଛି ଠିକ୍‌ ଗଛଡାଳରେ ପରିପୁଷ୍ଟ 
ଫଳଟିଏ ପରି । ଆକଣ୍ଠ ଆନନ୍ଦରେ ଅଧୀର ହୋଇ ତେମ୍ପରେ ଝୁଲୁଛି । 

ମୁଁ ଅନେକ ପାଇଛି ପ୍ରଭୁ ! ମୋ ହାତ ଭିତରେ ଆପଣ ସମଗ୍ର 
ପୃଥବୀକୁ ତୋଳି ଦେଇଛନ୍ତି । ସ୍ଵେହ, ମମତା, ବନ୍ଧୁତ୍ଵର ରଡୁରେ ମୋର 
ଆପାଦମସ୍ତକ ଶୃଙ୍ଖଳିତ | ସୁଖ,ସମ୍ଭୋଗ, ସମ୍ମାନ, ସୁଖ୍ୟାତିର ନୀଳଜଳର 
ସରସୀରେ ମୁଁ ଅହୋରାତ୍ର ସ୍ଵାନରତ । ସୁଖର ଦିନଗୁଡ଼ାକ ମୋ ହାତରୁ 
ଚଢ଼େଇ ପରି ଉଡି ଯାଉଛନ୍ତି, ଅନନ୍ତ ଆକାଶର ପେଟ ଚିରି । 

ମୋର ସକଳ ପାତ୍ର ଆପଣ ସବୁମନ୍ତେ ପୂର୍ଣ କରିଛନ୍ତି ଇଚଛ୍ାମୟ । 
ମୋ ଆଖୁକୁ ପୃଥିବୀ ସପ୍ତରଙ୍ଗରେ ଚିତ୍ରିତ ଇନ୍ଦ୍ରଧନୁ ପରି ମନୋହର, 
ଆକର୍ଷଣୀୟ । ପ୍ରତି ବିନ୍ଦୁର ସୌନ୍ଦର୍ଯ୍ୟର ଆନନ୍ଦରେ ମୁଁ ଆତ୍ୃହରା । 

ଏତେ ପ୍ରାପ୍ତି, ଏତେ ପୂର୍ଭି ଏତେ ଆନନ୍ଦ ଭିତରେ ଗୋଟିଏ କଥା 
ରଡ଼ ନିଆଁ ପରି ମଝିରେ ମଝିରେ ମତେ ଚେଙ୍କି ଦେଉଛି । ସବୁ ମଣିଷ 
.ଦିନେ ନା ଦିନେ ଏ ମନୋରମ ପୃଥିବୀକୁ ଛାଡ଼ି ମୃତ୍ୟୁପୁରୀର ଯାତ୍ରୀ ହେବେ । 
ମୁନ୍ୟୁ ଜନ୍ମ ପରି ସତ୍ଯ । ଅନ୍ଯ ସମସ୍ତଙ୍କ ପରି ମୋତେ ବି ଦିନେ ମୃତ୍ୟୁ 
ବରଣ କରିବାକୁ ପଡ଼ିବ । କିନ୍ତୁ ମୁଁ ଏ ପୃଥବୀରୁ ତିଳେ ହେଲେ ଘୁଞ୍ଚିବାକୁ 
ପ୍ରସ୍ତୁତ ନୁହେଁ । 

ଏ ପର୍ଯ୍ୟନ୍ତ ଷାଠିଏଟି ବସନ୍ତକୁ ଉପଭୋଗ କଲିଣି ମୁଁ ! ଏଇ ଷାଠିଏଟି 
ବସନ୍ତ ମୋତେ ଦେଇଛି ଅନେକ । ଯେତିକି ଦେଇଛି ଭବିଷ୍ଯତ 
ଦିନମାନଙ୍କରେ ତାଠୁ ଢେର ବେଶୀ ଦେବାର ପ୍ରତିଶ୍ରୁତି ଦେଇଛି । ଭବିଷ୍ୟତ 
ଦିନମାନଙ୍କର ଅନେକ ଉଜ୍ଵଳ ମାନଚିତ୍ର ଆଙ୍କିଛି ମୁଁ ଜୀବନରେ ଅନେକ 
ସ୍ବପ୍ନ ଢାଳି, ଅନେକ ରଙ୍ଗ ବୋଳି । 

ଏ ଜୀବନରେ ମୁଁ ଯାହା ପାଇଛି, ସେଥୁରେ ଅତ୍ୟନ୍ତ ଆନନ୍ଦିତ । 
ତାକୁ ହାତଛଡ଼ା କରି ଆଉ କେଉଁଠିକି ଯିବାକୁ ମୁଁ ପ୍ରସ୍ତୁତ ନୁହେଁ । ଏପରି କି 
ସ୍ଵର୍ଗପ୍ରାପ୍ତି ଇଛା ବି ମୁଁ ପରିତ୍ୟାଗ କରିଛି । 

ପାରିବେ ଯଦି ମୋ ଆତ୍କା ସହିତ ମୋର ଏ ଶରୀରକୁ ଅମର କରନ୍ତୁ 
ପ୍ରଭୁ । ମୋତେ ଅମର କରନ୍ତୁ । ଜଳରେ ବୁଡ଼ିବି ନାହିଁ, ଅଗ୍ନିର ଦାହିକା 
ଶକ୍ତି ମୋ ପାଖରେ ପରାଭୂତ ହେଉ । ଗୁଳି, ବନ୍ଧୁକ, ପରମାଣୁବୋମା 

କେଉଁଥିରେ ମୋର ମରଣ ନ ହେଉ ! ରୋଗ ମୋ ଶରୀରକୁ ସ୍ପର୍ଶ କରି ନ 
ପାରୁ । 

ଏ ଜୀବନ ଛୋଟ ଲାଗେ ପ୍ରଭୁ ! ୟା ଚାରି ପାଖରୁ ପାଟିରି ଉଠେଇ 
ନିଅନୁ । ଜୀବନକୁ ଆକାଶ ପରି ମୁକୁଳା କରନ୍ତୁ, ବ୍ୟାପକ କରନ୍ତୁ, ଅନନ୍ତ 
କରନ୍ତୁ | 

ମୁଁ ଆଗରୁ କହିସାରିଛି ପ୍ରଭୁ ! ସ୍ବର୍ଗ ପ୍ରାପ୍ତି ମୋର ଲୋଡ଼ାନାହିଁ 
ସେ ସ୍ଵର୍ଗରେ କଣ ଏମିତି ଥିବ ? ସେଠି ଯାହା ଥାଉନା କାହିଁକି ଏ ପୂୃଥବୀ 
ପରି ସେଠି ଖଣ୍ଡେ ସ୍ବର୍ଗ ମୋ ନାଆଁରେ ରେଜେଷ୍ଟି କରି ତା ଉପରେ କୋଠା, 
କୋଠା ଉପରେ କୋଠା କରି ମୋର ପ୍ରଭୁତ୍ଵକୁ ଆକ ଥାକ କରି ସଜେଇ 
ତା' ଉପରେ ଠିଆ ହୋଇ ଗର୍ବରେ ଛାତି ଫୁଲେଇବାର ସୁଯୋଗ ସେଠି 
ମୋତେ ଦେଇ ପାରିବେ ତ ଆପଣ ? 

ମୋତେ ଦେଖୁ ଦେଖୁ ମୁଣ୍ଡ ନୂଆଁଇ, କାନ କୁଣ୍ଡେଇ କୃତଜ୍ଞତାରେ 
ବତୁରି ବତୂରି ଯାଉଥବା ମଣିଷ ଘେରଟାଏ ମୋତେ କ'ଣ ସ୍ବର୍ଗରେ ମିଳିବ ? 
ଚିହ୍ନାଆଖନ, ଚିହ୍ନାମୁହଁ, ଚିହାଘରଟାଏ ସେଠି ମୋତେ ଦେଇପାରିବେ ତ ପ୍ରଭୁ ? 
ମୋ ପାଇଁ ସେଟା ସ୍ବର୍ଗ ନ ହୋଇ ଅରଣ୍ୟ ପରି ମନେ ହେବ ନାହିଁ ତ ? 

ଆପଣଙ୍କ ଘରଟା ଆପଣଙ୍କ ପାଇଁ ସ୍ବର୍ଗ ହୋଇପାରେ | କାରଣ ସେଠି 
ଆପଣଙ୍କ ସ୍ତ, ପିଲା, ପରିବାର ଅଛନ୍ତି | ଚିହନାଜଣା ଅନେକ ଅଛନ୍ତି । ମୋ 
ଘର ଥବା, ପିଲା, ପରିବାର, ଚିହ୍ନାଜଣା, ବନ୍ଧୁ, ପ୍ରିୟଜନ ଥୁବା ଏଇ ପୂଥବୀ 
ମୋ ପାଇଁ ସ୍ଵର୍ଗ । ମୁଁ ଏଇଠି ରହିବାକୁ ଚାହେଁ | ଯଦି ମୋତେ ସ୍ବର୍ଗ ଦେବାକୁ 
ଆପଣଙ୍କର ଏକାନ୍ତ ଇଛା ତେବେ ଏଇ ସୁନ୍ଦର ପୂଥବୀକୁ ଆପଣ ସୃର୍ଗରେ 
ପରିଣତ କରନ୍ତୁ । 

ନଚେତ୍‌ ଆପଣ ସ୍ଵର୍ଗ ଛାଡ଼ି ଏଇ ପୂୃଥବୀକୁ ଓହ୍ଲେଇ ଆସନ୍ଧୁ । ଆସନ୍ତୁ 
ଏଇଠି ସବୁଦିନ ରହିବା | ଏଠି ଆପଣଙ୍କୁ ଚିହ୍ିଥବା ଆଉ ଚିହ୍ନିଥିବାର ଗର୍ବ 
କରୁଥୁବା ଅନେକ ମଣିଷ ଅଛନ୍ତି । ଆପଣ ଏଇ ପୂଥବୀର ସମସ୍ତଙ୍କୁ ଚିହ୍ନିଛନ୍ତି । 
ସମସ୍ତଙ୍କ ମୁହଁକୂ, ଅନ୍ତରକୁ ବି | 

ଏଠି ଏ ପୂଥବୀରେ ଆପଣଙ୍କର ଏତେ ଚିହ୍ନା, ଜଣା ଭିତରେ ଯଦି 
ଆପଣ ରହି ପାରୁ ନାହାନ୍ତି, ମୁଁ କେମିତି ସ୍ବର୍ଗ ବୋଲି ଅଗନା ଅଗନି 
ବନସ୍ତଟାରେ ଯାଇ ରହିବି ଯେ ? ମୋର ତ ସେଠି ଚିହ୍ନା, ଜଣା, ପ୍ରିୟ, 
ପରିଜନ କେହି ନାହାଁନ୍ତି | 


ଆନଂଦ ଚଂଦ୍ର ପହି 

୨୨୩ ଜ୍ଞା ଇଶ୍ଵରଙ୍କ ଇ-ମେଲ୍‌ 


ଆସନ୍ତୁ ଆପଣଙ୍କ ରହିବା ପାଇଁ ମୁଁ ମାର୍ବଲ ପଥରର ଅଭ୍ରଭେଦୀ 
ମନ୍ଦିର ତୋଳି ଦେବି । ସୁନାର ସିଂହାସନ ଗଢ଼େଇ ଦେବି । ଜରି ପୋଷାକ 
ସହିତ ମଣି, ମୁକ୍ତାର ଅଳଙ୍କାର ଖଞ୍ଜି ଦେବି । ଆପଣଙ୍କ ପରିବାରର ସମସ୍ତଙ୍କୁ 
ସାଥ୍‌ରେ ନେଇ ଆସନ୍ତୁ । ସମସ୍ତଙ୍କ ପାଇଁ ଅନ୍ଧ, ବ୍ଯଞ୍ଜନ, ଧୂପ, ଦୀପ, 
ନୈବେଦ୍ଯ ଖଞ୍ଜି ଦେବି କାଳ କାଳକୁ । କେବଳ ମୁଁ ନୁହେଁ ଅନେକ ହାତ 
ଲମ୍ବି ଆସିବ ଆପଣଙ୍କ ପାଇଁ ଦାନ କରି ଆପଣଙ୍କର ନିକଟସ୍ଥ ହୋଇ ଆପଣଙ୍କ 
କରୁଣା କଣା ପାଇବାକୁ । ଅନେକ ମଣିଷ ଆପଣଙ୍କ ସ୍ତୁତି ଗାଇ, ଆପଣଙ୍କ 
ପ୍ରେମରେ ଉନ୍ନତ୍ତ ହୋଇ ନୃତ୍ୟ କରିବେ । 

କିନ୍ତୁ ଏଠି ଆଜି କିଛି ନିଃସର୍ଭ ନୁହେଁ, ନିଷ୍କାମ ନୁହେଁ । ବିଭିନ୍ନ 
ଉପାୟରେ ସେମାନଙ୍କର ଆଞ୍ଜୁଳା ଆପଣଙ୍କୁ ଭରିବାକୁ ପଡ଼ିବ | ହଁ, ଏଇଟା 
ଏମିତି କ'ଣ ଗୋଟେ କଷ୍ଟ କାମ ଯେ ? ଏତେ ପୂଜା, ଅର୍ଚ୍ଚନା, ଦାନ, ଧର୍ମ 
ବିନିମୟରେ ଇଏ ତ ନିହାତି ତୁଛ କାମନା | 

ଅନ୍ୟ ପକ୍ଷରେ ଅପ୍ରାପ୍ତିର କଷାଘାତରେ ଜର୍ଜରିତ ଅନେକ ଅନେକ 
ମଣିଷ ଆର୍ଭ ଚିକ୍ରାର କରୁଛନ୍ତି । ଯନ୍ତ୍ରଣାରେ ଛଟପଟ ହୋଇ ଉପରକୁ ମୁହଁ 
ଟେକି ଅନେଇଛନ୍ତି ଆପଣଙ୍କ ଆସିବା ପଥକୁ । ଉପରକୁ ହାତ ଟେକି ବିକଳ 
ହେଉଛନ୍ତି । ତାଙ୍କୁ ଦୁଃଖ ଗାଡ଼ିଆରୁ ଉଦ୍ଧାର କରିବାକୁ ଅନୁନୟ, ବିନୟ, 
ଆବେଦନ, ନିବେଦନ କରୁଛନ୍ତି । ସେମାନଙ୍କ ଦେହଟା ଏ ପୂଥବୀରେ 
ପଡ଼ି ଛଟପଟ ହେଉଛି କିନୁୁ ମନଟା ଦେହ ଛାଡ଼ି ଦେଲାଣି ଅନେକ ଦିନରୁ | 
ଆଖର ଲୁହ ଦେହ ଚାରିପାଖରେ ଢାଳି ଢାଳି ଲୁହନଇଭରେ ଭାସୁଛନ୍ତି 
ସେମାନେ । ଗୋଡ଼ ହାତ ଛାଟି ପହଁରୁଚନ୍ତି ଆପଣଙ୍କ ପାଖକୁ ଯିବାକୁ | 

ଯିଏ ଚାହୁଁଛି ଏ ପୃଥିବୀ ଛାଡ଼ିବାକୁ ତାକୁ ଆପଣ ଏ ପୃଥିବୀ ଉପରେ 
ପକାଇ ମାଡି ବସୁଛନ୍ତି କାଉଲ ବାଉଲ କରି । ସିଏ ଅଳି ଚଳି ପାରୁ ନାହିଁ । 
ଅଣକାଇଦି ହୋଇ ପଡ଼ିଛି । ଆଉ ମୋ ପରି ଯିଏ ଆନନ୍ଦରେ ଆତୃହରା 
ହୋଇ ଉନ୍ମାଦନାରେ, ଉଶ୍ବାସରେ ଉଡି ଉଡି ଚାଲଛି, ମାଦାର ପାଦ ତଳେ 
ଲାଗୁ ନାହିଁ, ଯାହାର ମୋଟେ ଇଛା ନାହିଁ ଏ ମନୋହର ପୂଥବାରୁ ପାଦେ 
ଘୁଞିବାକୁ ତା ଚୂଟି ଧରି କାହିଁକି ଆପଣ ଟାଣୁଛନ୍ତି, ଝିଙ୍କୁଛନତି । 

ମୁଁ ଯେତେ ଯାହା କହିଲେ ଆପଣ ମୋଟେ କାନକୁ ନେବେ ନାହିଁ; 
ମୁଁ ଜାଣିଛି । କାରଣ କାହାର ଅଭ୍ୟାସ କେହି ଛାଡ଼ିବାକୁ ପ୍ରସ୍ତୁତ ନୁହଁନ୍ତି । 
କାହା କଥା ନ ଶୁଣି ମନଇଚ୍ଛା କାମ କରିବା ଆପଣଙ୍କର ଅନେକ ଅନେକ 

ଏବଂ ଇଶ୍ଵରଙ୍କ ଇ-ମେଲ୍‌ ଞ ୨୨୪ 


ବର୍ଷ ତଳର ଅଭ୍ୟାସ । ଯାହା ଅଭ୍ୟାସର ବୟସ ଯେତେ, ତାକୁ ଛାଡ଼ିବାକୁ 
ସେତିକି ବର୍ଷ ଅନ୍ତତଃ ଲାଗିବ | 

ଆପଣ କାହାରି ଆବେଦନ, ନିବେଦନ ପ୍ରତି କର୍ଣ୍ଣପାତ ନକରି 
ଚୁଟିଧରି ଏ ପୂଥଵବୀରୁ ଉଠେଇ ନିଅନ୍ତି ସମସ୍ତଙ୍କୁ । ମତେ ବି ନେବେ । 
ଏଠୁ ଉଠେଇ ମୋତେ କେଉଁଠି ସ୍ଥାପନ କରିବେ ପ୍ରଭୁ ? ମୁଁ ପୁଣି ମଣିଷ 
ହୋଇ କନ୍ଧ ହେବି ନା କଙ୍ଗାରୁ, ଓଟପକ୍ଷୀ, ଧଳାଭାଲୁ, ମାଛ, ଗେଣ୍ଡା, ଗଛ, 
କି ଟେଳାଟାଏ କରି ମୋତେ କେଉଁଠି ଗଡ଼େଇ ଦେବେ ? ମୋତେ ଆଉ 
କିଛି ନ କରି ମଣିଷଟିଏ କରନ୍ତୁ ପ୍ରଭୁ ! ଅନ୍ତତଃ ଆଉ ସାତ ଜନ୍ମ ପର୍ଯ୍ୟନ୍ତ । 
ଏଇ ଜନ୍ମରେ ମୋ ମନରେ ଯେତିକି ସ୍ଵପ୍ପ ଯେତିକି ଯୋଜନା ଖୁନ୍ଦି ହୋଇଛି, 
ସେତକ ସାକାର କରିବାକୁ ଆହୁରି ସାତଟି ଜନ୍ମ ମୋତେ ମଣିଷ କରନ୍ତୁ | 

ମୋତେ ଯଦି ଆପଣ ଅମର କରିବାକୁ ଅନିଛୁକ ତେବେ ମୁଁ ମରିବାକୁ 
ପ୍ରସ୍ତୁତ ଅଛି; କିନ୍ତୁ ଗୋଟିଏ ସର୍ଭରେ । ପ୍ରତି ଜନ୍ମରେ ମୋତେ ଜଣାଇ 
ଦିଅନ୍ତୁ ମୁଁ ପୂର୍ବ ଜନ୍ନରେ କ”ଣ ଥଲି ? କ'ଣ କରିଥୁଲି ? ପୂର୍ବ ଜନ୍ମର 
ସମସ୍ତ ସତିକୁ ମୁଁ ସରଣ କରିବାକୁ କ୍ଷମତା ମୋତେ ଦିଅନ୍ତୁ । ମୋତେ 
ଜାତସ୍ର କରନ୍ତୁ । ତା' ହେଲେ ମୁଁ ମରିବାକୁ ମୋଟେ ଅରାଜି ହେବିନାହିଁ । 
ବରଂ ଏ ଜନ୍ମରେ ଯାହା କରି ପାରିଲି ନାହିଁ, ଯେଉଁ କ୍ଷମତାକୁ ଆୟତ୍ତ କରି 
ପାରି ନାହିଁ, ପୃଥୁବୀର ଯେଉଁ ଫାଳକରେ ପ୍ରଭୂତ୍ଵ ବିସ୍ତାର କରି ପାରି ନାହିଁ, 
ସେ ସବୁ କରିବାକୁ ସବୁ ଜନ୍ମର କଳା କୌଶଳକୁ ଏକାଠି କରି ଅସାଧ୍ୟ 
ସାଧନ କରିବାକୁ ସମର୍ଥ ହେବି । 

ମୃତ୍ୟୁ ପରେ ସତରେ ମୋର କ'ଣ କିଛି ଅସ୍ତିତ୍ଵ ରହିବ ନାହିଁ ? ଏ 
ସୁନ୍ଦର ଶରୀର କ'ଣ ଫେରିଯିବ ମାଟିକୁ, ଆକାଶକୁ, ଆଲୋକକୁ, ପବନକୁ 
ଆଉ ଜଳକୁ ? 

ମୋତେ ଫେରାଇ ନେଲା ପରେ ଏ ପୃଥିବୀ କ”ଣ ଆଜି ପରି ନିଜ 
ବାଟରେ ବିଜୟ ଉଲ୍ଲାସରେ ଘୋର ଘର୍ଘର ନାଦରେ ଆଗକୁ ମାଡ଼ି ଚାଲିବ ? 
ମୁଁ କ”ଣ ଏ ପୂଥବୀର ଗତି, ପ୍ରକୃତି ଦେଖୁବାକୁ କେଉଁଠି ହେଲେ ନଥୁବି ? 
ମୋତେ ଆପଣ କେଉଁଠି ରଖବେ ପ୍ରଭୁ ? ମାଟିରେ ? ପାଣିରେ ? 
ପବନରେ ? ଆକାଶରେ ? ନା ଆଲୋକରେ ? ମୋତେ ଆପଣ ଯେଉଁଠି 
ରଖନ୍ତୁ, କିନ୍ତୁ ମୋର ନିଜସ୍ଵ ସତ୍ତା ସେଠି ଆଜିପରି ମୁଁ ଜାହିର କରି ପାରିବି 
ତ ? ସେଠି ମୋର ନିଜର ବୋଲି କିଏ ଥୁବ ନା ନାହିଁ ? ଏ ମଣିଷମାନଙ୍କୁ 

ଦେଇ ନେଇ, ଏମାନଙ୍କ ଆଗରେ ଏତେଦିନ ଧରି ଦୟା, କରୁଣାର ମୁଦ୍ରାରେ 
ନାଚି ନାଚି ମୁଁ ନିକର କରିଛି । ଆଉ ଯେଉଁଠି ମୋତେ ଥୋଇବେ ସେଠିକା 
ଚାରିପାଖବାଲାଏ ମୋତେ ଚିହ୍ନି ପାରିବେ ତ ? ସେମାନଙ୍କୁ ନିଜର ନିଜର 
କରି ଦଉଡ଼ିରେ ବାନ୍ଧିବାକୁ ପୁଣି ମୋତେ ସେତିକି ବର୍ଷ ଲାଗିବ ନାହିଁତ ? 

ମୋର ବୋଲି କିଛି ନ ଥିଲେ ସେଠି ରହିବା ମୋ ପକ୍ଷେ ଦୂର୍ବିଷହ 
ହେବ । ମୋତେ କେଉଁଠି ଥୋଇବା ଆଗରୁ ମୋର ବୋଲି କିଛି ପଦାର୍ଥ 
ସେଠି ଆପଣ ଥୋଇଥିବେ ନିଶ୍ଚୟ ¦ ନ ହେଲେ ସେଠି ମୋ ମନକୁ କେଉଁ 
ଖୁଣ୍ଟରେ ବାନ୍ଧିବେ ? କାହିଁ କେତେ ଲମ୍ବର ଦଉଡ଼ି ମଧ୍ୟ ମୋ ମନକୁ ବାନ୍ଧିବାକୁ 
ନିଅଣ୍ଟ ହେବ । 

ମୋ ପରି ସଫଳ ମଣିଷଟାଏ ଏ ପୃଥ୍ଵବୀରୁ ଉଠେଇ ନେଲେ ମୋ 
ସ୍ଥାନଟା କ'ଣ ଏଠି ସବୁଦିନ ପାଇଁ ଅପୂରଣୀୟ ରହିଯିବନି କି ? ମୋ 
ବଦଳି ଆପଣ ଆଉ ଯାହାକୁ ଏ ପୃଥବୀକୁ ପଠେଇବେ ସିଏ କ”'ଣ ମୋ ପରି 
ଏ ସାରା ଜଗତର ମନ ମୋହିପାରିବ ? ସିଏ କ'ଣ ପାରିବ ଏତେ ସହଜରେ 
ବଞ୍ଚିବାର କଳା କୌଶଳ ହାସଲକରି ? ଆପଣ ସିନା ମଣିଷ ସୃଷ୍ଟି କରି 
ଚାଲିଛନ୍ତି, ଆପଣ କ”ଣ ଜାଣନ୍ତି ଏ ପୃଥଵବୀର ଚଳଣି ବିଷୟରେ ? ସତ 
କହି, ସତ୍ପଥରେ ଚାଲିଲେ କିମ୍ବା ନିଶ୍ଠପଟ ହେଲେ କ'ଣ ଜଣେ ସଫଳ 
ମଣିଷ ହୋଇପାରିବ ? ଆପଣଙ୍କର ତ ଅନ୍ତତଃ ଏଇ ଧାରଣା ଥିବ | କିନ୍ତୁ 
ଆପଣଙ୍କର ଏହି ଧାରଣା ସମ୍ପୂର୍ଣ ଭୁଲ୍‌ | 

ଜୀଅନ୍ତା ମିଛ କହି, ସତ କହିବାର ସଫଳ ଅଭିନୟ କରି ପାରିଲେ, 
ଅନ୍ୟାୟ ବାଟରେ ଚାଲି, ନ୍ୟାୟ ବାଟରେ ଚାଲୁଥବାର ପ୍ରମାଣ କରାଇ 
ପାରିଲେ, ମଣିଷ ଏଠି ସଫଳ ହୁଏ | କୃତଜ୍ଞ ମଣିଷ ଗୁଡ଼ିଏ ଘେରି ଯାଆନ୍ତି 
ତା” ଚାରିପଟେ । ପେତି ପକାନ୍ତି ତାକୁ ପ୍ରଶଂସାରେ, କାନ ତାବଦା କରନ୍ତି 
ଜୟଗାନ କରି ! ଏଠି ସବୁଠୁ ବେଶି ଆବଶ୍ୟକ ନିଖୁଣ ଅଭିନୟ | ମଣିଷ 
ଯାହା ନୁହେଁ ସେଇ ଭୂମିକାରେ ଯିଏ ଯେତେ ଅଭିନୟ କରି ପାରିବ, ସିଏ 
ସେତେ ବାହାବା ନେବ । 

ଏତେ ଦିନର ଅଭିଜ୍ଞତା ଭିତରେ ମୁଁ ଯେଉଁ ଅଭିନୟ କଳା ହାସଲ 
କରି ପାରିଛି, ମୋ ଜାଗାରେ ଯେଉଁ ତୁଚ୍ଛା ମଣିଷଟିକୁ ଆପଣ ବିନା 
ପୋଷାକରେ ପଠାଇବେ, ତାକୁ କେତେ ନାହିଁ କେବେ ବର୍ଷ ଲାଗିବ 
ରିହରସାଲ କରିବାକୁ, ପାତ୍ରୋଚିତ ପୋଷାକ ପିନ୍ଧି ଅଭିନୟ କରିବାକୁ । 


ଆନଂଦ ଚଂଦ୍ର ପହି 


Digitized by srujanika@gmail.com 


ଏବଂ ଇଶ୍ଵରଙ୍କ ଇ-ମେଲ୍‌ ଜ୍ଞ ୨୨୬ 


ପୁଣି ସେ ଅଭିନୟ ମନଛୁଆଁ ହୋଇ ଦର୍ଶକକୁ ମୁଗ୍ଧ କରିବ କି ସଂଳାପର 
ମଢଡ଼ୋଲେସନ୍‌ ଠିକ୍‌ ନ ହେବ ସେ କଥା କିଏ ଏବେଠୁ କହି ପାରିବ ? 

ମଣିଷ ଆପଣଙ୍କ ହାତରୁ ଖସି ପୃଥିବୀରେ ପାଦ ଦେବା ମାତ୍ରେ 
ଭୁଲିଯାଏ ଆପଣଙ୍କୁ । ତା ଉପରେ ଆପଣଙ୍କର ନିୟନ୍ତ୍ରଣ ରହେ ବୋଲି ମୁଁ 
ବିଶ୍ଵାସ କରି ପାରୁ ନାହିଁ । ଆପଣଙ୍କ ଆଖୁରେ ସବୁ ମଣିଷ ସମାନ । ଆପଣ 
ସୃଷ୍ଟି କରି ପଞ୍ଚାକୁ ପଞ୍ଚ। ମଣିଷ ଏ ପୃଥିବୀକୁ ଅଡ଼େଇ ଦେଲାବେଳେ ସମସ୍ତେ 
ହୁଏତ ସମାନ ଦିଶନ୍ତି । ସମସ୍ତଙ୍କର ଦୂଇଟା ଗୋଡ଼, ଦୂଇଟା ହାତ, ଗୋଟିଏ 
ମୁଣ୍ଡ ଆଉ ଦେହରେ ରକ୍ତ, ମାଂସ, ହାଡ଼ | ଆପଣଙ୍କ ନିୟନ୍ତ୍ରଣ ମାନିଥୂଲେ 
ସମସ୍ତେ ଏକା ପରି ସାଧୁ, ସ୍ଟୋଟ, ନ୍ୟାୟବନ୍ତ ସୁପୁରୁଷ ହୋଇ ଥାଆନ୍ତେ 
ନିଶ୍ଚୟ | କିନଧୁ ସତରେ କ'ଣ ସେଇଆ ହେଉଛି ? ଭଲ ମଣିଷ ନ ହୋଇ 
ଭଲ ମଣିଷର ପୋଷାକ ମଡ଼େଇ ହେବାକୁ ସମସ୍ତେ ଆଜି ବ୍ୟାକୁଳ । ଭଲ 
ମଣିଷର ମୁଖା ପିନ୍ଧିବାକୁ ବ୍ୟଗ୍ର । 

ମତେ ଏ ପୂଥବୀରୁ କେମିତି ନେବେ ପ୍ରଭୁ ? କୌଣସି ଦୁରାରୋଗ୍ୟ 
ରୋଗ ମୁହଁକୁ ଠେଲି ନା ସାଂଘାତିକ ଦୁର୍ଘଟଣାଗ୍ରସ୍ତ କରି ନା ବାର୍ଵକ୍ୟରେ 
ପଚେଇ ସଢ଼େଇ ! 

କୌଣସି ଭୟାବହ ରୋଗ ମୁହଁକୁ ମୋତେ ଠେଲିବେ ନାହିଁ ପ୍ରଭୁ । 
ରୋଗକୁ ମୋର ପ୍ରାଣେ ଭୟ | ରୋଗ ମଣିଷର ତଣ୍ଡିକୁ ପ୍ରତିଦିନ ଗଁ ଗଁ କରି 
ଚିପୁଥାଏ । ଅଥାନ ମାନଙ୍କରେ ପାଦ ପ୍ରହାର କରି କରି ଜୀବନ ନାଟିକାଟିକୁ 
ଦୁର୍ବଳ କରୁଥାଏ ! ପ୍ରିୟ ପରିଜନମାନଙ୍କ ସ୍ବେହ, ଶ୍ରଦ୍ଧା, ପ୍ରେମ, ଆଦରକୁ 
ତାଙ୍କ ମନରୁ ଖୁବ୍‌ ଗହୀରେଇ ଗହୀରେଇ କୋରି ପଦାକୁ ଫୋପାଡ଼ି ଦିଏ । 
କୋରିବା ସମୟରେ ଥରେ ଥରେ ଏମିତି ଗିରି ଗହ୍ରରେ ବଜେଇ ଦିଏ 
ଯେ, ଦିହ, ମନ, ଟଣ୍‌ ଟଣ୍‌ ହୋଇ କଂପିଯାଏ । ସତେକି ସେଇନେ ଜୀବନ 
ଛାଢ଼ିଯିବ । କିନ୍ତୁ ନା ଜୀବନ ଯାଏନା । ଜୀବନଟା ବଞ୍ଚି ରହେ କେବଳ 
ଯନ୍ତ୍ରଣା, ଲାଞ୍ଚନା ସହିବାକୁ । ପ୍ରିୟ ପରିଜନଙ୍କ ସାଙ୍ଗରେ ଅପ୍ରିୟ ହୋଇ 
ଭର୍ସନା ଶୁଣିବାକୁ । 

ମରଣଠୁ ଘୋଷରା ବେଶି ବାଧେ ! ଦେହ କାନ୍ଧିରୁ ରହି ରହି ଘଡ଼ିକେ, 
ପହତକେ ଖଣ୍ଡଖଣ୍ଡ ଇଟା ଝଡ଼େ | ପାଖ ଲୋକେ ଉଛଛନ୍ନ ହୁଅନ୍ତି ଦିଅ ଉଚ୍ଜେଇଁ 
ବୁଡ଼ ମାରି କାମ ବଢ଼େଇ ଦେବାକୁ । 

ତେଣୁ ମୋତେ କୌଣସି ଭୟାବହ ରୋଗ ମୁହଁକୁ ଠେଲି ନ ଦେଇ, 


ଆନଂଦ ଚଂଦ ପହି 


Digitized by srujanika@gmail.com 


୨୨୭ ଜ୍ଞ ଇଶ୍ଵରଙ୍କ ଇ-ମେଲ୍‌ 


ମରଣ ମୁହଁକୁ ସିଧା ଠେଲି ଦିଅନ୍ତୁ ପ୍ରଭୁ ! 

କୌଣସି ଆକସ୍ମିକ ଦୁର୍ଘଟଣା ମୁହଁକୁ ଠେଲିବେ ଯଦି କିରୋସିନି କି 
ପେଟ୍ରୋଲ ଢାଳି ପୋଡ଼ିବେ ନାହିଁ । ଦେହ ଜଳା ଯନ୍ତ୍ରଣା ସେଥୁରେ | ମୋ 
ଉପରେ ରେଳଗାଡ଼ି କି ମଟର ଗାଡ଼ି ମଡ଼େଇସେଇ ସ୍ପଟ ଉପରେ ଦେହରୁ 
ଜୀବନଟାକୁ କାଢ଼ିନେବେ । ଟିକେ ବି ସମୟ ଦେବେ ନାହିଁ କି 
ଡାକ୍ତରଖାନାରେ ପକେଇ ବେଡ଼ି ଉପରେ କୋରଡ଼ା ମାଡ ଦେବାକୁ ମନ 
କରିବେ ନାହିଁ । ଆକସ୍ମିକ ଦୁର୍ଘଟଣାରେ ମରିବିତ, ଆକସ୍ମିକ ଭାବେ ମରିବି । 
ଠୋ କରି ଫାଟିଯିବ ଏ ଶରୀର । ପବନ ପଶୁଥବା ଏ ମୁଣାଟା କଣା 
ହୋଇଯିବ । ଫୁଟା ପେଣ୍ଡୁ ପରି ପଡ଼ିଥିବ ଲୋଚା କୋଚା ହୋଇ । ଉଠ 
ପଡ଼ ହେବା କି ଡେଇଁବାର ଶକ୍ତି ନ ଥବ କି ସାମର୍ଥ୍ୟ ନଥବ । ଯନ୍ତ୍ରଣା 
ଆସିବା ପୂର୍ବରୁ ଏ ଦେହ ଛାଡ଼ି ଜୀବନଟା ଯେମିତି ପଳେଇବ ବହୁତ ଆଗରୁ । 
ଜୀବନ, ଦେହ ଆଉ ଯନ୍ତ୍ରଣା କାହାରି ସହିତ କାହାର ଯେମିତି ସାକ୍ଷାତ ନ 
ହୁଏ ମୋ ମରଣ ବେଳଟାରେ । 

ଆଉ ରହିଲା ବାର୍€ବକ୍ୟ । ବାର୍ଵକ୍ୟ ବି ଗୋଟେ ରୋଗ ! ସବୁଠୁ 
ସାଂଘାତିକ ରୋଗ । ଏ ରୋଗର କୌଣସି ଚିକିତ୍ସା ନାହିଁ । କୌଣସି ଲୋକ 
ପକ୍ଷେ ଏ ରୋଗ କବଳରୁ ରକ୍ଷା ପାଇବା ସମ୍ଭବ ନୁହେଁ । 

କୌଣସି ରୋଗରେ ପଡ଼ିଲେ ମଣିଷର ସ୍ଵଭାବିକ ଜୀବନର ପରିସର 
ସଙ୍କୁଚିତ ହୋଇଯାଏ । ସିଏ ଆଶାୟୀ ହୋଇ ଆଗକୁ ଅନାଇଁ ରହେ ଅଛ 
ଦିନ ପରେ ମୂତ୍ୟୁ ଆସିବ, କୋଳେଇ ନେବ ଏ ଯନ୍ତ୍ରଣା ଘେରରୁ ! କିନ୍ତୁ 
ବାର୍ବ କ୍ୟ ରୋଗରେ ମୃତ୍ୟୁର ତାରିଖଟା ସେତେ ଶୀଘ୍ର ତମ୍ବୁ ଉଠେଇ ଘୁଞ୍ଚି 
ଘୁଞ୍ଚି ଆସେ ନାହିଁ ପାଖକୁ ପାଖକୁ । ବରଂ ନାକରେ ଦଉଡ଼ି ଲଗାଇ କିଆରି 
କିଆରି ମଣିଷ ଭିତରେ ହୀନସ୍ତା କରି ଘୋଷାରେ । 

ଏଇ ବାର୍ବକ୍ୟରେ ହାତୀଖୁଆ କଇଥ ପରି ମଣିଷର ଉପର ଖୋଳପାଟା 
ଅତୁଟ ଆଇ ବି ଭିତରଟା କୋରା କୋରି ପୋଛା ପୋଛି ହୋଇଯାଏ । ବଳ, 
ସାହସ, ଧୈର୍ଯ୍ୟ ଡକାଡକି, ହାତ ଧରାଧରି ହୋଇ ତିନିକି ତିନିହେଁ ଯିଏ 
ଯାହା ବାଟରେ ଉଭାନ ହୋଇଯାଆନ୍ତି । ମଣିଷ ଭିତର ସୂର୍ଯ୍ୟଟା ମରିଯାଏ । 
ଯିଏ ଦିନେ ଢାଳୁଥଲା ଆଲୁଅ ଜୁଆର, ସିଏ ବିଞ୍େ ଅନ୍ଧାର ଅଙ୍ଗାର । 

ଯୌବନରେ ଯେଉଁ ସିଂହାସନ ଆରୋହଣ କରି ମଣିଷ ଅଖଣ୍ଡ ଶାସନ 
ନିଜ ରଲାକାରେ ଜାରି ରଖେ, ବାର୍ବକ୍ୟରେ ସେଇ ସିଂହାସନକୁ କୂକୁର ପରି 

ଏବଂ ଇଶ୍ଵରଙ୍କ ଇ-ମେଲ୍‌ ଞ ୨୨୮ 


କେବଳ ଜଗି ରହିବାକୁ ତାକୁ ପଡ଼ିଥାଏ । ରଜାକୁ ପହରାଦାର କାମଟା ନିଜ 
ମଣିଷଙ୍କ ହାତରେ କୃଶବିଦ୍ଧ ହେଲାପରି କଷ୍ଟଦାୟକ ନୁହେଁ ଜି ପ୍ରଭୁ ? ନିଜ 
ଜୀବନ କାଳ ଭିତରେ ସବୁଥିରୁ ଅଧ୍ୟକାର ହରଣ ନିଜ ଆଖରେ ଦେଖୁବା, 
ନିଜ ଦେହରୁ ଖଣ୍ଡ ଖଣ୍ଡ ମାଂସ କଟାହେବା ପରି କଷ୍ଟଦାୟକ ନୁହେଁ କି ? 

ଯଦି ମୋତେ ଅମର ନକରି ପାରିବେ ତେବେ ମୋତେ ପହରାଦାର 
ବୃଦ୍ଧ କରନ୍ତୁ ନାହିଁ ପ୍ରଭୁ । ମୋ ରାଜ୍ୟରେ ମୁଁ ରାଜା ଥିଲାବେଳେ ହିଁ ମୋତେ 
ଉଠେଇ ନିଅନୁ । ତା'ହେଲେ ମୋ ପାଇଁ, ନଗ୍ରଜନେ ଲୋତକ ଢାଳି 
କାନ୍ଦିବେ ! ରାଜକୀୟ ସମ୍ମାନର ସହିତ ମୋର ଶବ ସଂସ୍ଟାର କରାଯିବ | 

ଆଜିକାଲି ଗୋଟିଏ ଭଲ ଉପାୟରେ ଆପଣ କିଛି ଲୋକଙ୍କୁ ଏ 
ପୃଥବୀରୁ ଉଠେଇ ନେଉଛନ୍ତି | ସେଥ୍‌ରେ ଦେହକୁ କି ମନକୁ ବିଶେଷ କଷ୍ଟ 
ନାହିଁ । ଶହ ଶହ ମଣିଷ ମେଳରେ ହସ ଖୁସି, ଖୁଆ ପିଆ, ନାଚ, ଗୀତ 
କରୁଥିବା ବେଳେ କି ନିକାଞ୍ଚନରେ, ନୀରବରେ ବିଶ୍ରାମ ନେଉଥ୍‌ବା ବେଳେ 
ହାର୍ଟଫେଲ୍‌ କରୁଛି । ଚଳ ଚଞ୍ଚଳ ଦେହଟା ହଠାତ୍‌ ସ୍ଥିର ହୋଇଯାଉଛି । 
ମୋତେ ଯଦି ଅମର ନ କରି ପାରିବେ ପ୍ରଭୁ, ଏଇମିତି ସୁଖ ମରଣ ଦିଅନ୍ତୁ | 
ଜୀବନଟା ସୁଖରେ କଟିଛି, ମରଣଟା ସୁଖରେ ହେଉ | 

ଏତିକିରେ ଇତି କରୁଚି ପ୍ରଭୁ ! ଆଶାକରେ ମୋର ଏ ଇ-ମେଲ୍‌ 
ଆପଣ ପାଇବେ, ପଢ଼ିବେ ଆଉ ମୋ ନିବେଦନ, ଆବେଦନ ଘେନା 
କରିବେ | 

ଚିର କୃତଜ୍ଞ ବିନୟାବନତ 
ଅବିନାଶ ଚଉଧୁରୀ 
‘ଆନନ୍ଦ ଭବନ” , ଅନୁପମ ନଗର 
ଭୁବନେଶ୍ବର-୭୫ ୧୦୦୩ 

ଇ-ମେଲଟିକୁ କମ୍ପ୍ୟୁଟରରେ କଂପୋଜ କରିସାରି ଇଶ୍ଵରଙ୍କ ପାଖକୁ 
ପଠାଇବା ପାଇଁ ଅବିନାଶ ଛଶ୍ବରଙ୍କ ଇ-ମେଲ୍‌ ଆଡ଼େସ୍‌ ଖୋଜିଲେ । ଭଶ୍ବରଙ୍କ 
ଇ-ମେଲ୍‌ ଆଡ଼େସ୍‌ ପାଇଁ ସେ ଆକାଶକୁ ଚାହିଁଲେ ! ସ୍ଵର୍ଗପୁରଟା ଆକଶ 
ଭିତରେ ଅଛି, କିନୁ କ'ଣ ତାର ଠିକଣା ? ଭଶ୍ବରଙ୍କ ଇ-ମେଲ ଆଡ୍ରେସ୍‌ 
ତାଙ୍କୁ ହିଁ ସୃଷ୍ଠି କରିବାକୁ ପଡ଼ିବ । ଭାବିଚିଛି ଇ-ମେଲ୍‌ ଆଡ଼େସ୍‌ଟିଏ 
ସୃଷ୍ିକଲେ | iswar@baikunthapuryahoo.com | ନିଜେ ଭଶ୍ବରଙ୍କ 
ଇ-ମେଲ୍‌ ଆଡ଼େସ୍‌ଟି ସୃଷ୍ଟି କରିପାରିଥିବା ଆନନ୍ଦରେ ଉଲ୍ଲସିତ ହେଲେ 

୨୨୯ ଛ୍ଞ ଭଶ୍ବରଙ୍କୁ ଇ-ମେଲ୍‌ 


ଅବିନାଶ । 

ନିଜେ ସୃଷ୍ଟି କରିଥିବା ଆଡ୍ରେସ୍‌ରେ ଇ-ମେନଲ୍‌ଟିକୁ ଶଶ୍ବରଙ୍କ ପାଖକୁ 
ଅବିନାଶ ପଠାଇଦେଲେ । ଇ-ମେଲ୍‌ଟି ଯାଉଛି କି ନାହିଁ ଉନ୍ଣ୍ତିତ ହୋଇ 
ଅପେକ୍ଷା କଲେ । ବେଶି ସମୟ ଅପେକ୍ଷା କରିବାକୁ ପଡ଼ିଲା ନାହିଁ । ପ୍ରାୟ 
ଦୁଇ ମିନିଟ୍‌ ଭିତରେ ଇ-ମେଲ୍‌ଟି ଚାଲିଗଲା | ତାଙ୍କୁ ମନେ ହେଲା ସତେ 
ଯେମିତି ତାଙ୍କ ବାର୍ରାଟି ସର୍ବଶକ୍ତମାନ ବିଶ୍ବନିୟନ୍ତା ଭଶ୍ଵରଙ୍କର ହସ୍ତଗତ 
ହୋଇଛି । 

ଅବିନାଶ କଂପ୍ୟୁଟର ଛାଡ଼ି ଦେଇ ଚଟାଣରେ ଆସନଟିଏ ପକାଇ 
ପଦ୍ଧାସନରେ ବସି ଆଖ ବନ୍ଦ୍‌ କରି ଭତଶ୍ବରଙ୍କୁ ପ୍ରାର୍ଥନା କଲେ । ତପସ୍ୟାରେ 
ମଗ୍ନ ହେବା ପରି ମୁଦ୍ରାରେ ବସି ରହି ମନକୁ କେନ୍ଦ୍ରୀଭୁତ କଲେ ଗୋଟିଏ 
ବିନ୍ଦୁରେ | 

ଏମିତି କେତେ ସମୟ ସେ ଧ୍ୟାନରେ ବସିଛନ୍ତି ତାଙ୍କୁ ଜଣା ନାହିଁ । 
ଭୋକ, ଶୋଷ ତାଙ୍କୁ ଲାଗୁ ନାହିଁ । ନିଦ୍ରା କଥା ସିଏ ଭୁଲି ଯାଇଛନ୍ତି | ତାଙ୍କ 
ଚାରି ପାଖର ପୃଥିବୀ କି ଜୀବଜଗତ କଥା ଅଉ ସ୍ମରଣ ନାହିଁ । 

ତାଙ୍କ ଆଖୁ ବନ୍ଦଥଲେ ବି କଂପ୍ୟୁଟର ପରଦାଟା ତାଙ୍କୁ ସୃଷ୍ଟ 
ଦିଶିଲା ଏବଂ ସେଥିରେ କେତେଟା ଧାଡ଼ି ଲେଖୁ ହୋଇଗନ୍ନା | ସେମିତି 
ବନ୍ଦ ଆଖ୍ମରେ ଅବିନାଶ ପଢ଼ିଲେ- ମୁଁ ଣଶ୍ଵର | ତୂମ ପ୍ରାର୍ଥନା ଶୁଣିଲି । ମୁଁ 
ଭାବିଲି ତୂମକୁ କିଛି ସ୍ପଷ୍ଟିକରଣ ଦେଇ ତୂମର ସମସ୍ୟାର ସମାଧାନ କରିବି । 
ତୁମେ ଯେଉଁ ମାଧ୍ଯମ ସହିତ ଅଭ୍ୟସ୍ତ ତାରି ଜରିଆରେ ମୁଁ ତୂମକୁ ଉତ୍ତର 
ଦେବି । ଏଇ କଂପ୍ୟୁଟରରେ ତୁମେ ତୁମ ଜୀବନର ସମସ୍ୟା ସଂପର୍କୀୟ 
ପ୍ରଶ୍ନ ଉପସ୍ଥାପିତ କର । 

ଅବିନାଶ ଆଖୁ ଫିଟାଇବାକୁ ଯେତେ ଚେଷ୍ଟା କଲେ ପାରିଲେ ନାହିଁ । 
କିନ୍ତୁ ବନ୍ଦ ଆଖରେ କଂପ୍ୟୁଟର ପରଦା ତାଙ୍କୁ ଦୃଶ୍ୟ ହେଉଥୁଲା । 
କଂପ୍ୟୁଟରରେ ସିଏ ତାଙ୍କ ପ୍ରଶ୍ନ ଲେଖୁଲେ । ତାଙ୍କର ପ୍ରଶ୍ନ ଥଲା- ଜୀବନ 
ଆଜିକାଲି କାହିଁକି ଏତେ ଜଟିଳ ହୋଇଯାଉଛି ? 

କଂପ୍ୟୁଟରରେ ଏହି ପ୍ରଶ୍ନ ତଳକୁ ସଙ୍ଗେ ସଙ୍ଗେ ଇଶ୍ଵରଙ୍କ ଉତ୍ତର 
ଲେଖୁହୋଇଗଲା- ତୁମେ ଜୀବନକୁ ବିଶ୍ଲେଷଣ କରିବା ବନ୍ଦକର । ଜୀବନକୁ 
କେବଳ ଜିଅ । ଜୀବନର ବିଶ୍ଳେଷଣ ହିଁ ଜୀବନକୂ ଜଟିଳ କରେ । 

ଅବିନାଶ ଉଲ୍ଲସିତ ହୋଇ ଦ୍ଵିତୀୟ ପ୍ରଶ୍ନ କଲେ- ମଣିଷ ତା'ହେଲେ 

ଏବଂ ଇଶ୍ଵରଙ୍କ ଇ-ମେଲ୍‌ ଞ୍ଞା ୨୩୦ 


କାହିଁକି ସବୁବେଳେ ଅସୁଖୀ ? 

ରଶ୍ବରଙ୍କ ଉତ୍ତର- ଗତକାଲି ମଣିଷ ଯେଉଁ ଆସନ୍ତାକାଲି ବିଷୟରେ 
ଚିନ୍ତାକରି ବ୍ୟସ୍ତ ହେଉଥିଲେ ତାହା ହେଉଛି ଆଜି । ବ୍ୟସ୍ତ ହେବା ମଣିଷର 
ଅଭ୍ୟାସରେ ପରିଣତ ହୋଇ ଯାଇଥିବାରୁ ସିଏ ବ୍ଯସ୍ତ ହେଉଛି । ତେଣୁ 
ମଣିଷ ସୁଖୀ ନୂହଁ । ଅଯଥା ଆଶଙ୍କାରେ ସର୍ବଦା ଜର୍ଜରିତ | 

ଅବିନାଶଙ୍କ ପରବର୍ରୀ ପ୍ରଶ୍ନ - ମଣିଷ ଜୀବନ ଅନେକ ଅନିନ୍ଚିତାରେ 
ପରିପୂର୍ଣ । ମଣିଷ ଜୀବନରେ କେତେବେଳେ କଣ ଘଟିବ ସେ ଜାଣେନା । 
ଘରୁ ସକାଳୁ ବାହାରକୁ ଯାଇଥିବା ମଣିଷ ଯେ ସଂଧ୍ଯାକୁ ନିରାପଦରେ 
ସ୍ବଦେହରେ ଫେରିପାରିବ ତାହା ମଧ୍ଯ ଅନିନ୍ଦ୍ରିତ । ବର୍ତମାନର ଜୀବନ ଯେ 
ଆଉ ପାଞ୍ଚମିନିଟ୍‌ ପରେ ମୂତ୍ୟୁକୁ ନଭେଟିବ ତାର କିଛି ନିଶ୍ଚିତତା ନାହିଁ । 
ଜୀବନରେ ଏତେ ଅନିଶ୍ଚିତତା ଥିବାବେଳେ ମଣିଷ କେମିତି ବା ବ୍ୟସ୍ତ ନ 
ହେବ ? 

ରଶ୍ବରଙ୍କ ଉତ୍ତର- ଅନିଶ୍ଚିତତା ଅନିବାର୍ଯ୍ୟ, କିନୁ ବ୍ୟସ୍ତହେବା ମଣିଷର 
ଇଚ୍ଛାଧୀନ । 

ଅବିନାଶଙ୍କ ପ୍ରଶ୍ନ ତଥାପି ଅନିଶ୍ଚିତତା ଯୋଗୁ ମଣିଷକୁ ବହୁ ଦୁଃଖ, 
ଯନ୍ତ୍ରଣା ଭୋଗିବାକୁ ହୁଏ । 

ଏ ପ୍ରଶ୍ନର ଉତ୍ତର କମ୍ପୁଟରରେ ଆସିଲା- ଯନ୍ତ୍ରଣା ଅନିବାର୍ଯ୍ୟ କିନ୍ତୁ 
ପୀଡ଼ିତ ହେବା ଇଚ୍ଛାଧୀନ । 

ଅବିନାଶଙ୍କ ପ୍ରଶ୍ମଂ ପୀଡ଼ିତ ହେବା ଯଦି ଇଚ୍ଛାଧୀନ, ତାହେଲେ ମଣିଷ 
କାହିଁକି ପୀଡ଼ା ପାଏ ? 

ଭିଶ୍ବରଙ୍କ ଉତ୍ତର“ ଜୀବନ ଏକ ଗଣିତ ନୂହଁ, କି ଜୀବନକୁ ଅଙ୍କକଷି 
ଜିଇ ହୁଏନା । ତଥାପି ବିନା ଘର୍ଷଣରେ ହୀରାକୁ ଚକ୍‌ ଚକ୍‌ କରିହୁଏନା । 
ନିଆଁରେ ନ ପୋଡ଼ିଲେ ସୁନାକୁ ଶୁଦ୍ଧ କରିହେବ ନାହିଁ । ଭଲ ମଣିଷମାନଙ୍କୁ 
ପରୀକ୍ଷା କରାଯାଏ । ସେସବୁ ଅଭିଜ୍ଞତା ଦ୍ଵାରା ତାଙ୍କ ଜୀବନ ଉକ୍କୁଷ୍ଠତର 
ହୁଏ ! ନିକୃଷ୍ଟ ହୁଏନା | 

ଅବିନାଶ ଅବିଚଳିତ ଭାବେ କମ୍ପ୍ୟୁଟରରେ ପ୍ରଶ୍ନ ଲେଖ୍ଲଲେ- ଆପଣ 
କ'ଣ କହିବାକୁ ଚାହାନ୍ତି ଯେ ସେ ସବୁ ଅଭିଜ୍ଞତା ଅତ୍ୟନ୍ତ ଦରକାରୀ ? 

ଭଶ୍ଵରଙ୍କ ଉତ୍ତର- ହଁ, ଅଭିଜ୍ଞତା ଜଣେ କଡ଼ା ଶିକ୍ଷକ । ସେ ପ୍ରଥମେ 
ପରୀକ୍ଷା କରନ୍ତି ଓ ପରେ ଶିକ୍ଷା ଦିଅନ୍ତି | 

ଅବିନାଶଙ୍କ ପ୍ରଶ୍ନ ମଣିଷ କାହିଁକି ସେସବୁ ପରୀକ୍ଷା ଦେଇ ଗତି 
କରିବ ? ମଣିଷ କାହିଁକି ସମସ୍ୟାମୁକ୍ତ ନ ହେବ ? 

ଭଶ୍ଵର- ମଣିଷର ଜୀବନ ରାହାରେ ପ୍ରତିବନ୍ଧ ଉଦ୍ଦେଶ୍ୟମୂଳକ 
ଭାବେ ସମସ୍ୟା ହୋଇ ଠିଆ ହୋଇଥାଏ । ସେହି ସମସ୍ୟାସବୂକୁ ଅତିକ୍ରମ 
କରିବା ଦ୍ଵାରା ମଣିଷର ମାନସିକ ଶକ୍ତି ବୃଦ୍ଧି ପାଇଁ ତାକୁ ଆବଶ୍ୟକ ଶିକ୍ଷାମିଳେ | 
ସଂଘର୍ଷ ଓ ସହିଷ୍ଣୁତା ଯୋଗୁ ତାର ଅନ୍ତର୍ନିହିତ ଶକ୍ତିର ଉଦ୍ଭବ ହୁଏ, ସମସ୍ୟା 
ମୁକ୍ତ ଥଲା ବେଳେ ନୂହଁ । 

ଅବିନାଶ- ସତ କହିବାକୁ ଗଲେ ମଣିଷ ସମସ୍ଯା ଘେରରେ 
ଥବାବେଳେ ଜାଣିପାରେନା ସିଏ କୂଆଡ଼କୁ ଆଗଉଛି । 

ଭଶ୍ଵର-ବାହାରକୁ ଚାହିଁଲେ ଜାଣିପାରିବ ନାହିଁ ତୁମେ କୂଆଡ଼କୁ 
ଆଗଉଚ । ଭିତରକୁ ଚାହିଁଲେ ତୁମେ ଜାଗ୍ରତ ହୁଅ । ଆଖୁ ତୁମକୁ ଦୃଶ୍ଯ 
ଦେଖାଏ । ହୃଦୟ ଅନ୍ତର୍ଦ୍ଧଷ୍ଠି ଯୋଗାଏ । 

ଅବିନାଶ- ଆମେ ବେଳେବେଳେ ଠିକ୍‌ ଦିଗରେ ଗତିକରୁଥଲେ 
ମଧ୍ଯ ଯଦି ଆମକୁ ଆସୁ ସଫଳତା ନ ମିଳେ ତା'ହେଲେ ତାହା ଆଘାତ 
ଦିଏ । 

ଭଶ୍ଵର- ମଣିଷର ସଫଳତା ଆପେକ୍ଷିକ । ତାର ପରିମାଣ 
ଅନ୍ୟମାନଙ୍କ ଦ୍ଵାରା ଆକଳନ କରାଯାଏ, ନିଜ ଦ୍ଵାରା ନୁହଁ । ମାତ୍ର ସନ୍ତୋଷ 
ଅବିମିଶ୍ର । ତା'ର ପରିମାଣ ତୁମେ ନିଜେ ଆକଳନ କରିପାରିବ ଅବିନାଶ | 

ଅବିନାଶ- ଅନେକ ସମୟରେ ମୁଁ ପଚାରେ ମୁଁ କିଏ ? ମୁଁ ଏଠି 
କାହିଁକି ଅଛି ? କେତେଦିନ ପର୍ଯ୍ୟନ୍ତ ଏଠି ରହିବି ? ମୋତେ ଯଦି ଏଠୁ 
ନିଆଯିବ ତେବେ କେଉଁଠିକି କ'ଣ କରି ନିଆଯିବ ? ମୁଁ ପୁଣି ମଣିଷ 
ଜୀବନ ପ୍ରାପ୍ତ ହେବିତ ? ଏ ସବୁ ପ୍ରଶ୍ନର ସଠିକ୍‌ ଉତ୍ତର ମୁଁ ପାଏନା ପ୍ରଭୁ ! 

ଭଶ୍ଵର- ତୁମେ କିଏ ତାହା ଜାଣିବାକୁ ଚେଷ୍ଟା କରନା, କିନୁ ନିଷ୍ପି 
ନିଅ ତମେ କଂ ଣ ହେବାକୁ ଚାହୁଁଚ । ତୂମେ ଏଠି କାହିଁକି ଅଛ ତାର ଉଦେଶ୍ୟ 
ଜାଣିବାକୁ ଚେଷ୍ଟା କରନା । ଏଠି କେତେ ଦିନ ରହିବ ବା ଏଠୁ ତୁମକୁ 
କେବେ ନିଆଯିବ କି ତୂମେ ପୁନଶ୍ଚ ମଣିଷ ଜୀବନ ପାଇବ କି ଅନ୍ୟକିଛି 
ଜୀବନ ପାଇବ ସେ ସବୁ ଜାଣିବାକୁ ଚେଷ୍ଟା କରନା । ଜୀବନ ଆବିଷ୍କାରର 
ଏକ ପ୍ରକ୍ରିୟା ନୂହଁ; ଏହା ସୃଷ୍ଟିର ଏକ ପ୍ରକ୍ରିୟା | 

ଅବିନଶ- ମୁଁ ଜୀବନର ସବୁଠୁ ଭଲ ଫଳ କେମିତି ପାଇବି ? 

ଭଶ୍ଵର- ଅତୀତ ପାଇଁ ପରିତାପ କରନା । ବର୍ଭମାନକୁ ଆତୁବିଶ୍ଵାସର 
ସହ ପରିଚାଳନା କର | ଭବିଷ୍ୟତ ପାଇଁ ନିର୍ଭୟରେ ପ୍ରସ୍ତୁତ ହୁଅ । 

ଅବିନାଶ- ଅନେକ ସମୟରେ ମୋ  ପ୍ରାର୍ଥନାର ଉତ୍ତର ମିଳେନା | 

ରଶ୍ଵର- କୌଣସି ପ୍ରାର୍ଥନା ଅନୁତ୍ତରିତ ରହେନା; କିନ୍ତୁ ବେଳେବେଳେ 
ଉତ୍ତର ନାସ୍ତିବାଚକ ଥାଏ | ଆତ୍ଧବିଶ୍ଵାସ ରଖ ଓ ଭୟଛାଡ଼ | ଜୀବନ ଏକ 
ରହସ୍ଯ ଯାହାକୁ ଭେଦ କରାଯାଏ, କିଳୁ ଜୀବନ ଏକ ସମସ୍ୟା ନୁହଁ କି ତାର 
ବିଶ୍ଲେଷଣ କରାଯାଏନା । ବଞ୍ଚିବାର କଳା ଜାଣିଥିବା ମଣିଷ ପାଇଁ ଜୀବନ 
ଅତି ଚମତ୍କାର | 

ଅବିନାଶଙ୍କ ଧ୍ୟାନ ଭଗ୍ନ ହେଲା | 


ଅତ୍ୟଧ୍ବକ ଆନନ୍ଦରେ ଉତ୍ଫୁଲ୍ଲିତ ହୋଇ ବଡ଼ ପାଟିରେ ହସି ଉଠିଲେ 
ଅବିନାଶ । ସେ ହସ ଆଉ ବନ୍ଦହେଲା ନାହିଁ । ହସ ପରେ ହସ । ଅବିନାଶଙ୍କ 
ହସ ଅବିଶ୍ରାନ୍ତ ଚାଲୁ ରହିଲା | ତାଙ୍କ ସ୍ତ, ପୁଅ ଓ ଚାକର ଚାକରାଣୀ ଆସି 
ରୁଣ୍ଡ ହେଲେ । ସେ କାହାରି କଥା ନଶୁଣି ସେ ପ୍ରାଣଖୋଲା ହସ ହସି 
ଚାଲିଲେ । ତାଙ୍କ ମୁହଁ, ଦେହ, ହାତ, ଗୋଡ଼ ସବୁ ଲାଲ ପଡ଼ିଗଲା । 
ତଥାପି ହସ ବେଳକୁ ବେଳ ବଢ଼ିଲା । ଅଧଘଣ୍ଟାଏ ହସିବା ପରେ ଅବିନାଶ 
ମୁ ଗଲେ । ତାଙ୍କ ମୁହଁରେ ପାଣିଢ଼ାଳି, ଫୁଙ୍କା ଫୁଙ୍କି କଲେ ମଧ୍ଯ ଚେଖା 
ଫେରିଲା ନାହିଁ । ତାଙ୍କୁ ଆମ୍ଭଲାନ୍୍‌ ଯୋଗେ ଡାକ୍ତରଖାନା ନିଆଗଲା । ଡାକ୍ତର 
ପରୀକ୍ଷା କରି ଘୋଷଣା କଲେ - ଅତ୍ୟଧ୍ଵକ ଆନନ୍ଦ ଯେଗୁଁ ତାଙ୍କର ହୃଦ୍ଯନ୍ତ୍ରର 
କ୍ରିୟା ବନ୍ଦ ହୋଇଯାଇଛି । 

ସଂପର୍କର ତିନି ଗୀର 
ଅନ୍ୟ ଏକ ସିଦ୍ଧାର୍ଥ 


* €*@ @ @ @ @ ଵ@ ଵ@ ଵ@ @ ବଡ 


ଅନ୍ତର୍ଦାହ 

ଆନଂଦ ଚଂଦ୍ର ପହିଙ୍କ ଜନ୍ମ ୧୯୪୬ ମସିହା ଅପ୍ରେଇ ମାସ ୧୧ ତାରିଖ, ଗ୍ରାମ ନିହଲ ପ୍ରସାଦ, ଢେଙ୍କାନାଳ, ବୃରି ସରକାରୀ 
ସେବା, କିରୁ ପ୍ରବୃରି ସାହିତ୍ୟ ସାଧନା । ଶ୍ରୀ ପହି ଜଣେ ବିଶିଷ୍ଟ ଗାଳ଼ିକ ଓ ପ୍ରତିଷ୍ଠିତ ନାଟ୍ୟକାର । ତାଙ୍କ ଗଛ୍ନଗୁଡ଼ିକର କାନଭାସ୍‌ 
ଗାଆଁରୁ ସହର ପର୍ଯ୍ୟନ୍ତ ପରିବ୍ୟାପ୍ତ । ଗାଁ ଜୀବନର ନିଛକ ଛବି, ଗାଆଁ ଓ ସହରୀ ଜୀବନର ସଂଘର୍ଷ, ସମାଜର ତଳ ପାହାଚିଆ 
ଅତି ଅପାହ୍‌କ୍ତେୟ ଚରିତ୍ରମାନଙ୍କର ଅକୁହା ତଦୃଃଖ, ସହରୀ ଶିକ୍ଷିତ ମଣିଷର ଅର୍ନ୍ତଦଧନ୍ଦ୍ର ନୈରାଶ୍ୟ ଓ ହତାଶାକୁ ନେଇ ତାଙ୍କ 
ଗଛର କଳେବର ପୁଷ୍ଟ । ତାଙ୍କ ସୃଷ୍ଟିରେ ସମାଜ ସଚେତନତା ଯେତିକି ତୀବ୍ର ସମ୍ବେଦନଶୀଳତା ସେତିକି ସୃକ୍ଷ । ‘ପ୍ରତୀକ୍ଷାରେ 
ପରୀକ୍ଷିତ' ନାଟକ ପୂସ୍ତକ ପାଇଁ ଓଡ଼ିଶା ସାହିତ୍ୟ ଏକାଡ଼େମୀ ପୁରସ୍କାର ପାଇଥ୍‌ବା ଶ୍ରୀ ପହି ଜଣେ ସଫଳ ନାଟ୍ୟକାର 
ହୋଇଥୁବାରୁ ତାଙ୍କର ଅଧୂବକାଂଶ ଗପ ସୁନ୍ଦର ନାଟଵୀୟତା ଓ ମନୋଜ୍ଞ ସଂଳାପର ଏକ ସୁମଧୁର ସମନ୍ସୟ । 


ତାଙ୍କ ବଳିଷ୍ଠ ଗଳ୍ପଗୁଡ଼ିକ ମଧ୍ୟରୁ ଅଧୂକାଂଶର ନାଟ୍ୟରୂପ ଶ୍ରୀ ପହି ନିଜେ ପ୍ରଦାନ କରିଛନ୍ତି ଏବଂ ସେଗୁଡ଼ିକ ମଞ୍ଚ ବେତାର 
ଓ ଦୂରଦର୍ଶନରେ ସଫଳତାର ସହ ଅଭିନୀତ ଓ ବହୁ ପ୍ରଶଂସିତ । ଏହି ନାଟକଗୁଡ଼ିକ ପାଇଁ ସେ ବହୁବାର ରାଜ୍ୟସ୍ତରରେ ଓ 
ଜାତୀୟ ସ୍ତରରେ ପୁରସ୍ତ୍ୃତ । 

